


شهره فددن ئه لی یه زدی

نه په نامه



میلله تله ر نه شریانی
بپیچک



شەرەفدەن ئەلى يەزدى

ئەپەزنامە

(ماۋەرائۇننەھر ۋەقەلىرى)

1370 — 1360

تەرجىمە قىلغۇچى: توختى ھاجى تىلا

مىللەتلەر نەشرىياتى
بېيجىڭ

Tyulemissov Madi مەدى ابو اصل

tmadi1@gmail.com

مۇندەرىجە

- 1 تەرجىماندىن
- 1 ئۆزبېكچە نەشرىگە سۆز بېشى
- 1 بىرىنچى ماقالە. ھەزرىتى ساھىبقىران ئالىيلىرىنىڭ ئىش -
ھەرىكىتىدە ۋە ئەھۋالىدا يۈز بەرگەن ۋەقەلەر
- 6 ساھىبقىرانغا بېغىشلانغان مەدەھىدىن بىر پارچە
- 15 ھۇمايۇن ساھىبقىران ئالىيلىرىنىڭ دۇنياغا كېلىشى
- بۇ مەشھۇر يازما ئەسەرنىڭ خۇسۇسىيەتلىرى ھەققىدە، شۇ
يوسۇندا ۋە شۇنىڭغا ئوخشاشراق شەكىلدە يېزىلغان (تا-
رىخلار) ئىچىدە ئۇنىڭ ئۆزىگە خاس ئايرىم ئەۋزەللىك-
لىرى بارلىقى بايانى
- 34 ئەمىر قازاغاننىڭ چىقىشى
- 41 ئەمىرزادە ئابدۇللا ئىبنى قازاغاننىڭ ھۆكۈمرانلىقى
- بايان سۆلدۈزنىڭ قوشۇن تارتىپ كەلگەنلىكى ۋە ئەمىرزادە
ئابدۇللانىڭ مەغلۇپ بولغانلىقى
- 57 تۇغلۇق تۆمۈرخاننىڭ ماۋەرائۇننەھر مەملىكىتىگە قوشۇن
تارتقانلىقى
- 61 ھەزرىتى ساھىبقىران ئالىيلىرىنىڭ ھاجى بارلاس بىلەن مەس-
لىمەتلەشكەنلىكى ۋە جەيھۇن دەرياسىدىن قايتىپ كەل-
گەنلىكى ھەمدە تۇغلۇق تۆمۈرخان ئەمىرلىرى بىلەن
ئۇچراشقانلىقى
- 62

- 68 ئەمىر ھۈسەيننىڭ ئەمىر بايان سۇلدۇز بىلەن جەڭ قىل-
 مىشقا قوشۇن تارتقانلىقى ۋە ئەمىرلەردىن مەدەت
 سوراغانلىقى
 72 ئەمىر ھۈسەيننىڭ ئىككىنچى قېتىم ساھىبقىران ئالىي-
 لىرىدىن مەدەت سوراغانلىقى
 74 ساھىبقىران ئالىيلىرىنىڭ ئەمىر خىزىر ياسەۋۇرىي بىلەن
 جەڭ قىلغانلىقى
 76 تۇغلۇق تۆمۈرخانىنىڭ ئىككىنچى قېتىم ماۋەرائۇننەھىر
 دىيارغا قوشۇن تارتقانلىقى
 78 تۇغلۇق تۆمۈرنىڭ ئۆز ئوردىسىغا قايتقانلىقى
 79 ھەزرىتى ساھىبقىران ئالىيلىرىنىڭ ئەمىر ھۈسەيننى
 تەكلىپ قىلىپ بارغانلىقى
 86 ئەلبېك جۇن قۇربانىنىڭ ئەمىر ھۈسەين ۋە ساھىبقىران
 ئالىيلىرىغا خائىنلىق قىلغانلىقى
 90 ساھىبقىران ئالىيلىرىنىڭ ئەمىر ھۈسەيندىن ئايرىلىپ
 كېشكە بارغانلىقى
 94 ساھىبقىران ئالىيلىرىنىڭ پۇلى سەنگىن دەرياسىدىن ئۆتكەن-
 لىكى ۋە جەتە قوشۇنلىرىنىڭ قاچقانلىقى
 99 ئەمىر ھۈسەين ۋە ساھىبقىران ئالىيلىرىنىڭ جەتە قوشۇن-
 لىرى بىلەن جەڭ قىلىپ غەلبە قازانغانلىقى
 105 ئەمىر ھۈسەين بىلەن ساھىبقىران ئالىيلىرىنىڭ قۇرۇل-
 تاي ئاچقانلىقى ۋە كابۇلشاھ ئوغلىنى خائىنلىققا
 كۆتۈرگەنلىكى
 110 پاتقاق جېڭى ۋە ئۇنىڭ تەپسىلاتى
 125 جەتە قوشۇنىنىڭ سەمەرقەندنى قامال قىلغانلىقى

- 128 ئەمىر ھۈسەين ۋە سائادەتلىك ساھىبقىران ئالىيلىرىنىڭ سەمەرقەندگە شەرەپلىك يۈرۈش قىلغانلىقى
- 131 بولغانلىقى
- 135 بەخت كۈلۈپ باققان ساھىبقىراننىڭ قوشۇن توپلاش ئۈچۈن سەمەرقەندگە بارغانلىقى
- 138 ھەزرىتى ساھىبقىران ئالىيلىرىنىڭ ئەمىر ھۈسەين بىلەن جەڭ قىلىشقا قوشۇن تارتقانلىقى
- 141 ئەمىر ھۈسەيننىڭ ھىيلە - مېكر ئىشلەتكەنلىكى ۋە خىزىر خەزىنىچىنى يارىشىشقا يول ئىزدەپ ئەۋەتكەنلىكى
- 146 ساھىبقىراننىڭ قەرشىگە يۈرۈش قىلىشى
- 164 ئەمىر ھۈسەيننىڭ ساھىبقىران ئالىيلىرىغا قارشى قوشۇن تارتقانلىقى
- 168 ئەمىر ھۈسەيننىڭ بۇخارانى قامال قىلغانلىقى
- 170 ساھىبقىران ئالىيلىرىنىڭ ئامۇ دەرياسىدىن ئۆتۈپ نېكپەشاھنى ئەسىر قىلغانلىقى ۋە قاراۋۇناس قوشۇنىغا باستۇرۇپ بېرىپ، ئۇلارنى تارمار قىلغانلىقى
- 174 شۆھرىتى پەلەككە يەتكەن ساھىبقىراننىڭ ئەمىر جاكۇنى مالىك ھۈسەيننىڭ ئالدىغا ئەلچىلىككە ئەۋەتكەنلىكى
- 177 ھۇمايۇن ساھىبقىران ئالىيلىرىنىڭ ماۋەرائۇننەھىرگە يول ئالغانلىقى ۋە ئەمىر ھۈسەين قوشۇنىنى مەغلۇپ قىلغانلىقى
- 183 ساھىبقىران ئالىيلىرىنىڭ سائادەت ۋە بەختىيارلىق بىلەن سەمەرقەندگە يول ئالغانلىقى

- 188 ئەمىر ھۈسەيىننىڭ ساھىبقىران ئالىيلرىغا قارشى قوشۇن
ئەۋەتكەنلىكى ۋە ئۇلارنىڭ يېڭىلىپ قايتىپ
كەتكەنلىكى
- 192 ئەمىر ھۈسەيىن قوشۇنىنىڭ ساھىبقىران ئالىيلرىنىڭ
ھەيۋىتىدىن قېچىپ كەتكەنلىكى ۋە ئەمىر ھۈسەيىننىڭ
(ئۆز يۇرتىغا) قايتىپ كەتكەنلىكى
- 195 ئەمىر ھۈسەيىن بىلەن ساھىبقىران ئالىيلرىنىڭ
ياراشقانلىقى
- 204 ئەمىر ھۈسەيىننىڭ بەدەخشانغا لەشكەر تارتقانلىقى
ئەمىر ھۈسەيىن بىلەن ساھىبقىران ئالىيلرىنىڭ كابۇلىدا
تانغا قوشۇن تارتقانلىقى
- 209 ساھىبقىران ئالىيلرىنىڭ جەتە قوشۇنى بىلەن جەڭ قىلىشقا
قوشۇن تارتقانلىقى
- 211 ئەمىر ھۈسەيىن بىلەن ساھىبقىران ئالىيلرىنىڭ بەدەخشانغا
يول ئالغانلىقى
- 217 ساھىبقىراننىڭ بەدەخشاندىن قايتىپ كەلگەنلىكى
ساھىبقىران ئالىيلرىنىڭ ئەمىر ھۈسەيىنگە ئىككىنچى
قېتىم قارشى بولۇپ قالغانلىقىنىڭ سەۋەبى
- 221 ساھىبقىران ئالىيلرىنىڭ ئەمىر ھۈسەيىنگە قارشى قوشۇن
تارتقانلىقى ۋە پەرۋەردىگار ئىنايىتىنىڭ قوللىشى بىلەن
زەپەر قۇچقانلىقى
- 229 ساھىبقىران ئالىيلرىنىڭ سەلتەنەت تەختىگە ئولتۇرغانلىقى
ۋە دۆلەتنى باشقۇرۇشى
- 251 ھۆرمەتكە سازاۋەر ساھىبقىران ئالىيلرىنىڭ بەلخىدىن قايتقاندا
لىقى ھەمدە سەمەرقەند (شەھىرى) نىڭ قەلئە ۋە قورغىدا
نىنى قۇرۇشنى بۇيرۇغانلىقى
- 261

- 267 ساھىبقىران ئالىيلىرىنىڭ ئىقبال ۋە بەختىيار چېغىدا
 قۇرۇلتاي (چاقىرغانلىقى)
- 269 ساھىبقىران ئالىيلىرىنىڭ شىبىرغانغا قوشۇن تارتقانلىقى
 ساھىبقىران ئالىيلىرىنىڭ تېرمىز ۋە بەلخگە قوشۇن
- 272 ئەۋەتكەنلىكى
 جاھانگىر ساھىبقىران ئالىيلىرىنىڭ ئەمىر جاكۇنى شىبىرغاننى
- 274 قامال قىلىشقا ئەۋەتكەنلىكى
 ھۇمايۇن ساھىبقىران ئالىيلىرىنىڭ جەتەگە يۈرۈش
- 276 قىلغانلىقى
 ساھىبقىران ئالىيلىرىنىڭ جەتەگە ئىككىنچى قېتىم قوشۇن
- 279 تارتقانلىقى
 ساھىبقىران ئالىيلىرىنىڭ خارەزم ۋالىيسى ھۈسەين سوپى
- 284 ھۈزۈرىغا ئەلچى ئەۋەتكەنلىكى
 ئىزاھلار
- 287

تەرجىماندىن

كىتابخانلارنىڭ ھۇزۇرىغا سۇنۇلۇۋاتقان بۇ كىتاب ئاتاقلىق تارىخشۇناس شەرەفدىن ئەلى يەزدى تەرىپىدىن پارسچە يېزىلغان «زەپەرنامە» نىڭ تاللانغان تەرجىمىسى. ئەسلىدە بۇ كىتابنىڭ 17 - ئەسىردە كۆچۈرۈلگەن پارسچە نادىر قوليازىمىسىنىڭ فوتو كۆپىيىشى 1972 - يىلى تاشكەنتتە نەشر قىلىنغان ئىكەن. ئەنە شۇ نۇسخىنى ئامانۇللا بورىيېۋ تاللاپ تەرجىمە قىلغان، ئا. ئورۇنبايېۋ تەھرىرلەپ، كىرىش سۆزى يازغان كىتابنى 1994 - يىلى تاشكەنت «كەمەلك» نەشرىياتى نەشر قىلغان. ئوقۇرمەنلەرگە سۇنۇلۇۋاتقان بۇ كىتاب ئەنە شۇ نۇسخىدىن ئۈي-غۇرچىلاشتۇرۇلدى. ئەسلىدە «زەپەرنامە» ئىنتايىن پاساھەتلىك تىل بىلەن نەسرىي ۋە نەزمىي ئارىلاش يېزىلغان ئىكەن. ئۆزبېكچە تەرجىمىسىدىمۇ شۇ ئۇسۇل ئاساسەن ساقلانغان بولسىمۇ، نەزمىي قىسمى يەنى شېئىرىي پارچىلار ئەسلىي مەزمۇنىنى ساقلاپ قېلىش مەقسىتىدە نەسرىي ئۇسۇلدا تەرجىمە قىلىنغان. بەلكىم ئەسەرنىڭ ئىچىدىكى نەزمىي پارچىلار مۇستەقىل شېئىرىي ئەسەر بولماي، بەلكى ئەسەردە ئەكس ئەتكەن ۋەقە ۋە مەزمۇنلارنى تېخىمۇ جانلىق كۆرسىتىش ئۈچۈن قىلىنغان ئىلاۋە ئىكەنلىكى كۆزدە تۇتۇلغان بولسا كېرەك. تەرجىمىدە بىزمۇ مۇشۇ ئۇسۇلنى ساقلاپ قېلىشقا تىرىشتۇق. ئۆزبېكچە تەرجىمىدە ئەسلىي پارسچە تېكىستتە ئەكس ئەتتىلمەي، مەزمۇن ئېتىبارى بىلەن قوشۇلغان سۆزلەر تىرناق ئىچىگە ئېلىنغان. ئۇيغۇرچىدىمۇ ئەينەن ئېلىندى. ئەسەردە نەقىل ئېلىنغان قۇرئان ئايەتلىرى ئەسلىي مەتىنىدە ئەرەبچە بولۇپ، ئۆزبېكچىگە تەرجىمە قىلىنغان ئىكەن. ئۇيغۇرچە تەرجىمىدە ئەسلىسىگە سادىق بولۇش ئۈچۈن «قۇرئان كەرىم» نىڭ

مۇھەممەد سالىھ ئىشلىگەن ئۇيغۇرچە تەرجىمىسىنى ئاساس قىلدى. ئەسەردە بېرىلگەن ئىزاھلار كەڭ كىتابخانلارغا قارىتىلغان. لىقى، ئۇنىڭ ئۈستىگە ئۇيغۇر ئوقۇرمەنلەرگىمۇ ئانچە تونۇش بولۇپ كەتمىگەنلىكى ئۈچۈن تولۇقى بىلەن ئەينەن ئېلىندى. مەزكۇر ئەسەرنىڭ ئۇيغۇرچىغا تەرجىمە قىلىنىشى تارىخ تەتقىقا. تى، بولۇپمۇ ئوتتۇرا ئاسىيا تەتقىقاتى بىلەن شۇغۇللانغۇچىلار ئۈچۈن ياخشى بىرىنچى قول ماتېرىيال، كەڭ ئوقۇرمەنلەرنىڭ تارىخ بىلىمى دائىرىسىنىڭ كېڭىيىشىگە تۈرتكە بولۇپ قېلىشىغا ئۈمىدۋارمەن.

توختى تىللا
2005 - يىلى، ماي. غۇلجا

ئۆزبېكچە نەشرىگە سۆز بېشى

شەرەفىدىن ئەلى يەزدىنىڭ ئەمىر تۆمۈر ساھىبقىران ھۆ-
كۈمرانلىقى دەۋرىگە ئائىت «زەپەرنامە» ناملىق ئەسىرى ئوتتۇرا
ئەسىر تارىخشۇناسلىقىنىڭ ئاجايىپ يادىكارلىقلىرىنىڭ بىرىدۇر.
14 - ئەسىردە مەركىزىي ئاسىيا دۆلەتلىرى، جۈملىدىن،
ماۋەرائۇننەھر* ئايرىم فېئودال ھۆكۈمرانلار، يەرلىك لەشكىرىي
كۈچلەر ۋە چىڭگىز ئەۋلادلىرى بولغان موغۇل خانلىرىنىڭ ھاكىم-
مىيەتنى قولغا ئېلىش يولىدىكى ئۈزلۈكسىز ئۇرۇشلىرىنىڭ مەي-
دانغا ئايلىنىپ قالغان ئىدى. بۇ دەۋردە مەركىزىي ئاسىيانىڭ
مەزكۇر قىسمىدىكى سىياسىي ۋەزىيەتنىڭ ئالاھىدىلىكى مۇنداق
ئىدى: بىر تەرەپتىن، ئايرىم - ئايرىم كىچىك، ئاجىز دۆلەتلەر-
گە بۆلۈنگەن، ئىككىنچى تەرەپتىن بولسا، ھەر بىر يىرىك فېئو-
دال پۈتۈن ماۋەرائۇننەھرنى ئۆزىگە بويسۇندۇرۇش، ئۇنى بىرلا ھاكىم-
مىيەت ئاستىغا بىرلەشتۈرۈشكە تىرىشماقتا ئىدى.

ماۋەرائۇننەھردە يۈز بېرىۋاتقان تارىخىي جەرياننىڭ دەل شۇ
پەيتىدە، 14 - ئەسىرنىڭ ئىككىنچى يېرىمىدا ئەمىر تۆمۈر
ساھىبقىران تارىخ سەھنىسىگە كۆتۈرۈلدى. ئۇ، مەۋجۇت سىيا-
سىي ئەھۋالدىن ماھىرلىق بىلەن پايدىلىنىپ، ماۋەرائۇننەھردىكى
فېئودال تارقاقلىق ۋە ئۆزئارا كۈرەشلەرگە، موغۇللار ھۆكۈمران-
لىقىغا خاتىمە بەردى، ئۇنى بىر پۈتۈن قۇدرەتلىك دۆلەت قىلىپ
بىرلەشتۈردى ۋە ئۆز نام - شوھرىتىنى قوشنا دۆلەتلەرگىچە
تارقاتتى. ئەمىر تۆمۈر ساھىبقىران ماۋەرائۇننەھردە ئىقتىسادىي

* مەنىسى «ئىككى دەريا ئارىلىقى» دېگەنلىك بولۇپ، مىر ۋە ئامۇ دەرياسى ئارىلى-
قىدىكى رايونلارنى كۆرسىتىدۇ - ت.

ئىگىلىكىنى تەرتىپكە سالدى، بولۇپمۇ سەمەرقەندنى دۇنيادىكى ئەڭ ئاۋات پايتەختكە ئايلاندۇرۇش مەقسىتىدە، بۇ ئىشقا ماۋەرا-ئۇننەھرنىڭ ھەممە يېرىدىن، شۇنداقلا بېسىۋېلىنغان ئۆلكىلەر-دىن ئۆز دەۋرىنىڭ مەمۇرىي سەنئىتى دۇردانىلىرىنىڭ ئىجادكار-لىرى بولغان ھۈنەرۋەنلەرنى سەپەرۋەر قىلدى.

ئەمىر تۆمۈر زامانداشلىرى ۋە ئۇنىڭدىن كېيىنكى 15 - ئەسىر مۇئەللىپلىرى تەرىپىدىن يېزىلىپ، ئۇنىڭ پائالىيىتى ۋە شەخسىيىتىگە، شۇ دەۋرنىڭ سىياسىي، ئىقتىسادىي، ماددىي ۋە مەنىۋى ھاياتىغا بېغىشلانغان تارىخىي مەنبەلەر ۋە باشقا يازما مەنبەلەر خېلى كۆپ ...

ئۇلار ئارىسىدا ھافىزى ئەبرۇ يازغان «زەبەدەت - ئوت - تاۋارىخ» (1423 — 1427 - يىللىرى يېزىلغان) ۋە شەرەفىددىن ئەلى يەزدىنىڭ «زەپەرنامە» ئەسىرى (1424 — 1425 - يىللىرى يېزىلغان) تارىخىي ۋەقەلەر بايانىنىڭ ئىزچىللىقى ۋە تەپسىلىي ئىكەنلىكى بىلەن گەۋدىلىنىپ تۇرىدۇ.

شەرەفىددىن ئەلى يەزدىنىڭ «زەپەرنامە» سى تۆمۈر سەلتەندە-تىگە ئائىت مەلۇماتلارنى خېلى تەپسىلىي بايان قىلىپ بېرىش بىلەن بىللە، تۆمۈردىن ئاۋۋالقى دەۋرنىڭ تارىخىدىنمۇ مەلۇمات بېرىدۇ (بۇ قىسمى «مۇقەددىمە» نامى بىلەن مەشھۇردۇر).

«زەپەرنامە» نىڭ ئاپتورى شەرەفىددىن ئەلى شەيخ ھاجى يەز-دىنىڭ ئوغلى بولۇپ، ئۆز ئەسەرلىرى بىلەن زامانداشلىرى ئارىسىدا چوڭ شۆھرەت، ئابروۋى قازانغان ئىدى. ئۇ ئۆزىنىڭ يىرىك تارىخ كىتابى «زەپەرنامە» دىن باشقا يەنە پەلسەپە، ئاسترونومىيە، ئەدەبىيات ۋە تەسەۋۋۇپ نەزەرىيىسىگە دائىر ئەسەرلەرنىمۇ يازغان.

شەرەفىددىن ئەلى ئىراننىڭ يەزد شەھىرىدىن ئانچە يىراق بولمىغان تەفتتە تۇغۇلغان. ئۇنىڭ تۇغۇلغان يىلى نامەلۇم، ئۇ 818/1415 ۋە 838/1435 - يىللىرى ئوتتۇرىسىدا شاھرۇھنىڭ

ئوغلى ئىبراھىم سۇلتاننىڭ خىزمىتىدە بولغان. شەرەفىدىن ئەلى يەزدى «زەپەرنامە» نىڭ يېزىلىشىنى شۇ دەۋرنىڭ ئوقۇمۇش-لۇق كىشىسى، ئەدەبىيات ۋە تارىخنىڭ ئىشقاۋازى ۋە بىلىمدانى بولغان ئەنە شۇ ئىبراھىم سۇلتان نامى بىلەن باغلايدۇ. ئۇ شۇ چاغدا پارس ئۆلكىسىنىڭ ھۆكۈمدارى ئىدى.

ئىبراھىم سۇلتاننىڭ ۋاپاتى (838/1435 - يىلى) دىن كې-يىن شەرەفىدىن ئەلى شاھرۇھنىڭ نەۋرىسى مىرزا سۇلتان مۇھەممەدنىڭ سارىيىغا تەكلىپ قىلىنغان ئىدى. سۇلتان مۇھەممەد 1443-846/1442 - يىللىرى سۇلتانىيە، قازۋىن، راي ۋە قۇمىنى ئۆز ئىچىگە ئالغان ۋىلايەتكە ھاكىم قىلىپ تەيىنلەنگەن ئىدى. 1446-849/1445 - يىلىدا سۇلتان مۇھەممەد شاھرۇھ-نىڭ بىتابلىقىدىن پايدىلىنىپ، ئۆز يېقىن كىشىلىرىنىڭ ۋاسى-تىسى بىلەن (ئۇلارنىڭ ئارىسىدا شەرەفىدىن ئەلىمۇ بار) ئىس-يان كۆتۈرىدۇ ۋە ھەمدان، ئىسپىخاننى ئىگىلەيدۇ، شىرازنى مۇھاسىرە قىلىدۇ. شاھرۇھ ئۆزىنىڭ بىتابلىقىغا قارىماي، ھە-راتتىن چىقىپ، ئىسيان كۆتۈرگەن شاھزادىگە قارشى يۈرۈش قىلىدۇ. شاھرۇھنىڭ شىرازغا يېقىنلىشىپ كېلىۋاتقانلىقىدىن خەۋەر تاپقان سۇلتان مۇھەممەد شەھەرنى قامالدىن بوشتىتىپ، لۇرىستانغا قاراپ قاچىدۇ. شاھرۇھ بولسا ئىسپىخانغا قايتىپ كېلىپ، بۇ يەردە سۇلتان مۇھەممەدنىڭ تەلەپدارلىرىغا جازا بې-رىشكە باشلايدۇ. گۇناھكارلار ئىچىدە شەرەفىدىن ئەلىمۇ بار ئىدى. ئەمما ئۇ بۇ جازادىن ئامان قالغان، چۈنكى مىرزا ئۇلۇغ-بېكىنىڭ چوڭ ئوغلى ئابدۇلەتىپ شەرەفىدىن ئەلىنى ناھايىتى قاتتىق سوراق قىلغانلىقى ئۈچۈن، شاھرۇھ ئۇنى جازالاشنى شۇ شاھزادە ئىختىيارغا بەرگەن ئىدى. ئابدۇلەتىپ بولسا، شەرە-فىدىننىڭ ھاياتىنى ساقلاپ قېلىپ، ئۇنى ھىراتقا ئەۋەتىۋەتكەن ئىدى. شەرەفىدىننىڭ ھىراتتا ئابدۇراخمان جامى بىلەن ئۈچ-راشقانلىقى مەلۇم.

شاھرۇھنىڭ ۋاپاتىدىن كېيىن (850/1447 - يىلى) شەرە-
فىددىن ئەلى ئۆزى تۇغۇلغان جاي تەفت (تەفتى يەزد) كە قايتىپ
كېلىدۇ ۋە شۇ يەردىكى خانقاغا ئورۇنلىشىپ ئۆمرىنىڭ ئاخىرىدا
غىچە شۇ يەردە ياشايدۇ. ئەلىشىر نەۋائى ئۆزىنىڭ «مەجالسۇن
نەفائىس» ناملىق ئەسىرىدە يېزىشىچە، ئۇ ئالتە ياش ۋاقتىدا،
شاھرۇھ سۇلتان ۋاپاتىدىن كېيىن يۈز بەرگەن فېئودال ئۇرۇش
مالمانچىلىقىدا، كۆچمەنلەر قاتارىدا دادىسى بىلەن بىللە خۇرا-
ساندىن ئىراققا كېتىپ بارغان چېغىدا، تەفتىن ئۆتكەن، شەرە-
فىددىن ئەلى بىلەن ئەينى خانقادا كۆرۈشكەن ئىكەن. دېمەك
بۇنىڭدىن 850/1447 - يىلى شەرەفىددىن ئەلىنىڭ تەفتە ياشاۋات-
قانلىقى مەلۇم بولىدۇ. يەنە بىر مەنبەدە ئېيتىلىشىچە، 856 -
يىلى رەجەپ ئېيىدا (1452 - يىلى ئاۋغۇست) ئىراقتىن خۇرا-
سانغا كېتىپ بارغان ئابدۇرازاق سەمەرقەندى تەفتى يەزىدە بول-
غان ۋە ئۇ يەردە شەرەفىددىن ئەلى بىلەن ئۇچرىشىپ ئۇنىڭ بىلەن
ئۇزاق سۆھبەتتە بولغان.

شەرەفىددىن ئەلى يەزىدە 858/1454 - يىلى ۋاپات بولغان
ۋە ئۆزى تۇرغان خانقاغا دەپن قىلىنغان.

مۇئەللىپنىڭ ئېيتىشىچە، «زەپەرنامە» شاھرۇھنىڭ ئوغلى
ئىبراھىم سۇلتاننىڭ تەشەببۇسى بىلەن يېزىلغان. ئاپتورنىڭ
تەكىتلىشىچە، ئىبراھىم سۇلتان بوۋىسى تۆمۈر ھەققىدە مەخ-
سۇس كىتاب يېزىشنى نىيەت قىلغان. 1420 — 1419 - يىللىرى
ھەر خىل كىتابلارنى - باخشىلار (مۇئەررىخ) ۋە ساراي كاتىپلى-
رى تۆمۈر ھەققىدە يازغان تۈركىي ۋە پارس تىلىدىكى مەلۇماتلار-
نى توپلاش ھەققىدە چەرمان چۈشۈرگەن. جەملەنگەن مەلۇماتلار،
ۋەقەلەر ئۆز كۆزى بىلەن كۆرگەن كىشىلەرنىڭ ھېكايىلىرى
بىلەن سېلىشتۇرۇلغان، كېيىن شەرەفىددىن ئەلىگە ئۇلار بىلەن
تونۇشۇش ۋە بۇ ھەقتە ئىبراھىم سۇلتانغا ئاخبارات بېرىش تاپشۇ-
رۇلغان.

«زەپەرنامە» نىڭ تۆمۈر تارىخىغا ئائىت قىسمىدا يېزىلىشىدە. چە، پادىشاھلىقنىڭ ھەرقايسى تەرەپلىرىدىن تۆمۈر ھەققىدە تۈر-كېي، پارس تىللاردا بايان قىلىنغان ۋەقەلەرنىڭ بارلىق شېئىرىي ۋە نەسرىي نۇسخىلىرى توپلىنىپ بولغاندىن كېيىن، ئۇلار بىلەن تونۇشۇش ئۈچۈن ئۈچ گۈرۈپپا تۈزۈلگەن. تۈركىي ۋە پارس تىلىنىڭ بىلىمداڭلىرى ئىككى گۈرۈپپىنى، ۋەقەلەرنى ئۆز كۆزى بىلەن كۆرگەنلەر بولسا بىر گۈرۈپپىنى تەشكىل قىلغان. دەس-لىپ تۆمۈر ھەققىدىكى ھەربىر ھېكايە ئوقۇلغان، ئەگەر ۋەقە بايانى ئۆز كۆزى بىلەن كۆرگەن كىشىنىڭ ئېيتقىنىغا توغرا كەلمەي قالسا، ئىبراھىم سۇلتان ھەققەتنى ئېنىقلاش ئۈچۈن ھەرقايسى شەھەرلەرگە چاپارمەن ئەۋەتىپ، مەزكۇر ۋەقەنى تۆ-مۈرنىڭ باشقا زامانداشلىرىدىن ئېنىقلىغان ياكى قوشۇمچە مەلۇ-ماتلار توپلانغاندىن كېيىن، ئىبراھىم سۇلتان تىلغا ئالغان ئە-سەرنىڭ دەسلەپكى نۇسخىسى قەلەمگە ئېلىنغان. ئەنە شۇ ئاساستا شەرەفىددىن ئەلى «زەپەرنامە» نى يازغان. ئىبراھىم سۇلتاننىڭ بۇيرۇقىغا بىنائەن كىتاب پۈتكەن ۋاقتىدا، ئاي - يىللار، جاي ناملىرى ۋە ئۇلار ئارىسىدىكى مۇساپىلەر ھەققىدىكى مەلۇماتلار تەپسىلىي تەكشۈرۈش شەرت قىلىنغان.

شەرەفىددىن ئەلىگە ئەسەرنى جانلىق ۋە چۈشىنىشلىك قى-لىپ يېزىش شەرتى قويۇلغان. شۇنىڭدەك، ئۇنىڭ ھۆججەتلەرگە قەتئىي ئەمەل قىلىشى، ئىبراھىم سۇلتاننىڭ كۆزىتىشى ئاستىدا بارلىققا كەلگەن دەسلەپكى نۇسخىدىن چەتنەپ كەتمەسلىكى ھەمدە ھېچ نەرسىنى بويىپ كۆرسەتمەسلىكى بۇيرۇلغان. شۇنىڭ بىلەن شەرەفىددىن ئەلى ئەسەرنى يېزىشتا ئۆزىنىڭ شەخسىي كۆزىتىش-لىرىدىنمۇ پايدىلانمىغان.

مۇئەللىپنىڭ نىيىتى بويىچە، ئەسەر «مۇقەددىمە» قىسمى ۋە ئۈچ ماقالىدىن ئىبارەت بولۇشى كېرەك ئىدى. بىرىنچى ماقالىنى تۆمۈرگە، ئىككىنچىسىنى شاھرۇھقا (1405 — 1445)

ئۈچىنچىسىنى شاھرۇھنىڭ ئوغلى ئىبراھىم سۇلتانغا بېغىشلاش مۆلچەرلەنگەن ئىدى. ئەمما قوللىمىزدىكى «زەپەرنامە» ئەنە شۇ ئۈچ قىسىمنىڭ بىرىنچى قىسمىدىن ئىبارەت. باشقا ئىككى قىسىمى يوق. ئۇلار شەرەفىدىن ئەلى تەرىپىدىن يېزىلمىغان ياكى يېزىلغان بولسىمۇ يوقاپ كەتكەن بولۇشى مۇمكىن.

«زەپەرنامە» يېزىلغان دەۋرىدىن باشلاپلا، ئىلىم - پەن ئەھلىنىڭ نەزىرىدە بولدى. بۇ ھەقتە، ئەلى يەزدىنىڭ زامانىدىشى ئابدۇرازاق سەمەرقەندىنىڭ يازغانلىرى ئېنىق مەسىل بولىدۇ. ئۇ مۇنداق يازىدۇ: «ئىنتايىن قۇتلۇق بىر ئىش — بۇ يىلنىڭ (1425—828/1424) نادىر ۋەقەلىرىدىن بىرى (زەپەرنامە) نامەلىق ئاجايىپ كىتابنىڭ يېزىلىشىدۇر. بۇ كىتابنى ھۆسنخەت يازغۇچى جاھان خەتتاتلىرىنىڭ نازۇك سۆزمىنى، ئىراننىڭ ئەڭ پەزىلەتلىك كىشىسى، ئاقىللىق بۇرچىنىڭ يۇلتۇزى، ماتانەت قۇتچىسىنىڭ دۇرى، ئاللاننىڭ رەھىمىتىگە سازاۋەر مەۋلانە شەرەفىدىن ئەلى يەزدى يېزىپ تاماملىغان ھەمدە مۇشكى قەلىمى بىلەن خاسۇئاۋامنىڭ دىققىتىگە ئەنئەنە ھىدىنى يەتكۈزگەن. سۆز يۈكسەكلىكىنىڭ چوققىسىدىنمۇ يۇقىرىغا يەتكۈزگەن.»

«زەپەرنامە» 15 - ۋە 16 - ئەسىرلەردە قەھرىمانلىق قىسىمى سۈپىتىدە ئىككى قېتىم شېئىرىي ئۇسلۇبتا قەلەمگە ئېلىنغان: بۇنىڭ بىرىسى ئاتاقلىق شائىر لۇتفىنىڭ تۈركىي تىلىدىكى تەرجىمىسى (بۇ ئەسەر بىزگىچە يېتىپ كەلمىگەن) ۋە ئابدۇراخمان جامىنىڭ جىيەنى ھاتىفى (ۋاپاتى 1521 - يىلى) تەرىپىدىن نەزمە شتۇرۇلگەن نۇسخىدۇر. ئۇنىڭدىن كېيىنكى دەۋرلەردە بۇ ئەسەرنىڭ تۈركىي تىلىدىكى بىر مۇنچە تەرجىمىلىرى مەيدانغا كەلگەن بولسىمۇ، لېكىن بۇ تەرجىمىلەر ئەركىن تەرجىمە ۋە قىسقارتىلغان بولۇپ، ئۇلارنى ھازىرقى زامان ئىلمىي تەرجىمە تەلىپى ۋە ئۆلچىمى بىلەن باھالىغىلى بولمايدۇ. شۇنداق بولسىمۇ بۇ تەرجىمىلەر ئۆزىگە خاس قىممەتلىك مەنبە بولۇپ ھېسابلىنىدۇ.

18 - ئەسەردە «زەپەرنامە» بىر ئاز قىسقارتىلغان ھالدا پېتى دىلا كرۇئا تەرىپىدىن فرانسۇز تىلىدا (1713 - يىلى) ۋە شۇ نۇسخا ئاساسىدا ژ. داربى تەرىپىدىن ئىنگلىز تىلىدا (1723 - يىلى) نەشر قىلىنغان. بەزى مەلۇماتلارغا قارىغاندا، بۇ ئەسەر - نىڭ ئىتالىيانچە تەرجىمىسى ۋە باشقا تىللاردىكى ئايرىم - ئايرىم پارچىلىرىمۇ بولغان.

«زەپەرنامە» نىڭ پارىسچە مەتىنى (تېكىستى) مەۋلەۋى ئى. لاهدار تەرىپىدىن ئەسەرنىڭ ئالتە قوليازمىسى ئاساسىدا نەشرگە تەييارلىنىپ، تېھراندا ئىككى توملىق قىلىپ نەشر قىلىندى. لېكىن يۇقىرىدا بايان قىلىنغان ۋە ھازىر نادىر نەشرى دەپ قارىلىۋاتقان «زەپەرنامە» نىڭ ئىنگلىزچە ۋە فرانسۇزچە تەرجىمىلىرىدە ئەسەرنىڭ بەشتىن بىرىنى تەشكىل قىلغۇچى «مۇقەددىمە» قىسمى تەرجىمە قىلىنمىغان. شۇنىڭدەك كالىكۇتتا نەشرىدىمۇ، تېھران نەشرىدىمۇ «مۇقەددىمە» نىڭ مەتىنى بېرىلمىگەن.

شەرەفىدىن ئەلى ئۆزىنىڭ قەيت قىلىشىچە، «مۇقەددىمە» «زەپەرنامە» نىڭ ئايرىلماس قىسمىدۇر. شۇنداق بولسىمۇ، بىزگە يېتىپ كەلگەن كۆپلىگەن نۇسخىلاردا «مۇقەددىمە» يوق. ئۇنىڭ بەزى نۇسخىلىرى تۆمۈر تارىخىدىن ئايرىم ھالدا ئۇچرايدۇ. بۇنداق ئەھۋالنى، بىرىنچىدىن، كۆچۈرۈپ تۈزگۈچىلەرنىڭ كۆپرەك بىۋاسىتە تۆمۈر دەۋرىگە قىزىققانلىقى، ئىككىنچىدىن بولسا، تۆمۈردىن ئاۋۋالقى تارىخ، رەشىدىنىڭ (— 1318 - يىلى قەتلى قىلىنغان) «جامئۇلتەۋارىخ»، جۇۋەينىنىڭ (1283 - يىلى ۋاپات بولغان) «تارىخى جاھانكۇشاي» ناملىق ئەسەرلىرى ۋە باشقا مەنبەلەردە خېلى مۇپەسسىل بايان قىلىنغانلىقى بىلەن ئىزاھلاشقا بولىدۇ.

«مۇقەددىمە» مۇئەللىپ تەرىپىدىن «تارىخى جاھانگىر» دەپ ئاتالغان. (بۇنىڭدا جاھانگىر پادىشاھ چىڭگىزخان نەزەردە تۇتۇلغان)، شۇنداقلا بۇ قىسىم ئىلىم - پەن ساھەسىدە «دېياچ»

دەپ ئاتىلىدۇ. بۇ قىسىم سۆز بېشى، ئىككى پەسىل ۋە خاتىمە. دىن ئىبارەت. «مۇقەددىمە» نى يېزىشتىن مەقسەت تۆمۈرنىڭ شەجەرىسىنى بايان قىلىش ۋە ئۇنىڭ دۆلەت ئەربابى ۋە ھەربىي ئەرباب سۈپىتىدە ئىلگىرىكى پادىشاھلاردىن ئۈستۈن تۇرىدىغانلىقىنى ئىسپاتلاش ئىدى. شۇ مۇناسىۋەت بىلەن مۇئەللىپ تۈركىي قەبىلىلەرنىڭ كېلىپ چىقىشى ۋە چىڭگىزخاننىڭ تۆت ئۇلۇسى (تۆت ئوغلىنىڭ ئىگىدارلىقىدىكى يەرلەر) تارىخىنى بايان قىلىدۇ. 14 - ئەسىرنىڭ بىرىنچى يېرىمىدا ئوتتۇرا ئاسىيا ۋە ئۇنىڭغا قوشنا دۆلەتلەرنىڭ سىياسىي ۋەزىيىتىنى تەرىپلەيدۇ، يەنى فېئودال تارقاقلىق ۋە ئۆزئارا ئۇرۇشلارنىڭ بارغانسېرى كۈچەيگەنلىكى ۋە بۇنداق ئەھۋالنىڭ ماۋەرائۇننەھردە مەركەزلەشكەن دۆلەتنىڭ ئاساسچىسى تۆمۈرنىڭ تارىخ سەھنىسىدە پەيدا بولۇشىغا شەرت - شارائىت ياراتقانلىقىنى كۆرسىتىپ بېرىدۇ. ئۆزبېكىستان جۇمھۇرىيىتى پەنلەر ئاكادېمىيىسىنىڭ ئەبۇ رەيھان بېرۇنى نامىدىكى شەرقشۇناسلىق ئىنستىتۇتىنىڭ قولىيازىمىلار فوندىدا «زەپەرنامە» نىڭ تولۇق مەتىنى («مۇقەددىمە» بىلەن بىللە) ساقلانماقتا. مۇشۇ قولىيازما ئىنستىتۇت فوندىدىكى باشقا قولىيازىمىلار ۋە تېھران نەشرىگە سېلىشتۇرۇلۇپ، تولۇقلاندۇرغان، نۇقسانلىرى تۈزىتىلگەن ھالدا كۆرسەتكۈچى ئىلاۋە قىلىندى، ئىزاھلار ۋە سۆز بېشى بىلەن فاكسىمىل (فوتۇنۇسخا) ھالىتىدە نەشر قىلىنغان ئىدى. ئۇنى مۇشۇ قۇرلارنىڭ مۇئەللىپى (ئا. ئورۇنبايېۋ - ت) ئىنستىتۇتنىڭ باشقا خادىملىرىنىڭ ياردىمىدە ئەمەلگە ئاشۇرغان ئىدى (شەرەفىدىن ئەلى يەزدى، «زەپەرنامە»، تاشكەنت، 1972 - يىل).

«زەپەرنامە» نىڭ تاشكەنت نەشرى ئىلگىرى نەشر قىلىنغان كالىكۇتتا ۋە تېھران نۇسخىلىرىدىن بىرمۇنچە پەرق قىلىدۇ. ئەڭ ئاۋۋال، بۇ نەشر ئۈچۈن، يۇقىرىدا ئېيتقىنىمىزدەك، شەرقشۇناسلىق ئىنستىتۇتى قولىيازىمىلار فوندىدىكى 4472 رەقەملىك

نادىر قوليازما ئاساس قىلىنغان. شۇ ئەسەرنىڭ مەسئۇل مۇھەر-
رىرى شەرقشۇناس ئالىم مەرھۇم ئا. ك. ئارپىندىس ئۆزىنىڭ
كىتابقا يازغان كىرىش سۆزىدە: «قوليازمنىڭ قىممەتلىك تەرەپ-
لىرىدىن بىرى شۇكى، ئۇنىڭدا مەتىن تولۇق بېرىلگەن. شۇ
ئەسەرنىڭ باشقا نۇسخىلىرىدا ئۇچرىمايدىغان (مۇقەددىمە، مۇ-
ساقلانغان. (مۇقەددىمە) ئەسەرنىڭ بەشتىن بىرىنى تەشكىل قىل-
سىمۇ، شۇ دەۋرگىچە ھېچ يەردە نەشر قىلىنمىغان. بۇنداق
ئەھۋال شەرەفىدىن ئەلى يەزدىنىڭ ئەسىرى ئۈستىدە مەنبە ئەشۇ-
ناسلىق بويىچە ئېلىپ بېرىلۋاتقان مەتىن تەتقىقاتىدىكى چوڭ بىر
كەمچىلىك بولۇپ كەلمەكتە» دەپ تەكىتلەپ ئۆتكەن ئىدى.

«زەپەرنامە» نىڭ بۇ تاشكەنت نەشرى ئەسەرنىڭ باشقا قولياز-
ما ۋە نەشر نۇسخىلىرىغا سېلىشتۇرۇلۇش بىلەن بىللە ئۇلاردىكى
بەزى پەرقلەر، شەخس ناملىرى، جۇغراپىيە، ئېتىنىك ئاتالغۇلار
ئىلاۋە قىلىنغان ۋە شۇنىڭ بىلەن تارىخچىلار، مەنبە ئەشۇناسلىق
بىلەن شۇغۇللانغۇچىلار ئۈچۈن ئىلمىي ئەھمىيەتلىك ئىش بولغان
ئىدى. بۇ ئىشتىن كېيىن، ئەسەرنى رۇس ۋە ئۆزبېك تىللىرىغا
تەرجىمە قىلىش پىلانلانغان بولسىمۇ، لېكىن بەزى بولمىغۇر
سەۋەبلەر تۈپەيلىدىن توختاپ قالغان ئىدى.

ھازىر يېڭى زامان باشلاندى. فوتو فاكسىمىلى نەشر قىلىندى-
غىنىغا 20 يىل بولغان «زەپەرنامە» ئۆزبېك تىلىغا ئىلمىي
ئىزاھلار ئىلاۋە قىلىنىپ تەرجىمە قىلىشقا كىرىشىلدى. شۇ
تەرجىمىنىڭ دەسلەپكى قىسىملىرى «شەرق يۇلتۇزى» ژۇرنىلىدا
بېسىلىپ چىقتى (شۇ ژۇرنالنىڭ 1992 - يىللىق 3 - 12 - سانلى-
رى ۋە 1993 - يىللىق 1 - 2 - سانلىرى).

«زەپەرنامە» مۇرەككەپ يېزىلىش ئۇسلۇبى، سۆز ۋە ئىبارد-
لىرىنىڭ ئاجايىپ رەڭدارلىقى بىلەن ئالاھىدە بىر ئورۇنغا ئىگە
ئەسەر. چوڭ ھەجىملىك بۇنداق بىر تارىخىي ئەسەرنىڭ تەرجىمى-
سى داۋام قىلىۋاتىدۇ. ئۇ، ئەلۋەتتە مەلۇم ۋاقىت تەلەپ قىلىدۇ.

كىتابخانلارغا تەقدىم قىلىنىۋاتقان بۇ «زەپەرنامە» نىڭ تاللان-
ما تەرجىمىسى «شەرق يۇلتۇزى» ژۇرنىلىدا بېسىلغان تېكىستنى
ئاساس قىلىدۇ. ئەمما يەنە بۇ نەشرگە ژۇرنالدا ئېلان قىلىنمىغان
ئايرىم قىسىملارمۇ كىرگۈزۈلدى. ئۇشبۇ كىتابتا ئالدىغا قويۇل-
غان مەقسەت — بىرىنچى نۆۋەتتە «زەپەرنامە» دە ئەكس ئەتكەن
بىۋاسىتە ماۋەرائۇننەھر بىلەن باغلىق تارىخىي ۋەقەلەرنى، بولۇپ-
مۇ تۆمۈرنىڭ تىنىمىسىز مەردانە كۈرەش قىلىپ، فېئودال تارقاق-
لىققا خاتىمە بېرىپ، بىرلەشكەن مۇستەقىل دۆلەت قۇرغانلىقى-
نىڭ تەپسىلاتىنى بايان قىلىپ بېرىشتۇر.

«زەپەرنامە» دىن ئېلىنغان بۇ تەرجىمە ئاساسەن كەڭ كىتاب-
خانلار ئۈچۈن مۆلچەرلەنگەنلىكتىن، ئىزاھلار بىرقەدەر تەپسىلىي
بېرىلدى ھەمدە قۇرئان ئايەتلىرى، ھەدىسلەر (ئومۇمەن ئەرەبچە
تېكىستلەر) ئۈچۈن ئىزاھ بېرىلدى. شېئىرلارنى تەرجىمە قىل-
غاندا، ئاساسەن، ئەسلىي تېكىستنىڭ مەزمۇنىنى ساقلاپ قېلىش
ئاساس قىلىندى.

ئا. ئورۇنبايېۋ

(ئەسامىددىن ئورۇنبايېۋ)

(ناھايتى شەپقەتلىك ۋە مېھرىبان ئاللاننىڭ ئىسمى بىلەن باشلايمەن. جىمى ھەمدۇسانا ئالەملەرنىڭ پەرۋەردىگارى ئاللاغا خاستۇركى، ئۇ خالىغان ئادەمگە پادىشاھلىقنى بېرىدۇ، خالىغان ئادەمدىن پادىشاھلىقنى تارتىپ ئالىدۇ⁽¹⁾. ئۇ خەتتە ئۇل ئەنبىيا⁽²⁾ ۋە ئەۋلىيالارنىڭ سەيىدى⁽³⁾ مۇھەممەد ئەلەيھىسسالامغا، ئۇنىڭ خاندانغا، ئالىجاناپ ساھابىلىرىگە ۋە دىيانەتلىك قوۋم - قېرىنداشلىرىغا⁽⁴⁾ خەيرلىك دۇئالار بولغاي!)

بىرىنچى ماقالە⁽⁵⁾ ھەزرىتى ساھىب-قىران ئالىلىرىنىڭ (ئاللا ئۇنىڭ شۆھرىتىنى روشەن قىلغاي) ئىش - ھەرىكىتىدە ۋە ئەھۋالدا يۈز بەرگەن ۋەقەلەر

(نەزم)

(باشلايمەنكى سۆز) ئول خۇدا نامى بىلەن،
بىزدىكى سۆزلەش قۇدرىتى ئۇنىڭ نامى تۈپەيلىدۇر.

ئۇ ھەممىنىڭ — ئاشكارا - پىنھاننىڭ ئىگىسى،
ئاشكارا - پىنھان ئۇنىڭ ئالدىدا ئاياندۇر.

ئۇ قۇياش چېھرىسىگە جۇلا بەرگۈچى،
بىزنىڭ نەقىشمىزنى يۈزگە ئويغۇچىدۇر.

* ساھىبقىران — شەرق ئەللىرىدە ئەمىر، شاھلارنىڭ ئۇنۋانى بولۇپ، دەسلەپ ئەمىر تۆمۈر تەختكە ئولتۇرغاندا ئۇنىڭغا بېرىلگەن. — ت

مەۋجۇتلۇق ئاڭغا خاس بىر تەڭرىدۇر،
بارلىقىدىن ئۆزگىسى پانىدۇر.

جاھان بولۇپ كۆرۈنگەن مەۋجۇت نەرسە،
ھەق سايىسىدىن ئۆزگە نەرسە ئەمەس، ئەينەن بىرلا.

قانداق كامىل ھۈنەردۇركى، بىر ۋۇجۇد⁽⁶⁾تىن،
بار ۋە بولغان بارچە نەرسە پەيدا ئىرۇر.

ئۇ بىر كومزەكتىن يۈز خىل رەڭ چىقارغان⁽⁷⁾،
پەلەككە تېزلىك، يەرگە ۋەزىنلىك بەرگەن⁽⁸⁾.

سەن كۆرۈپ تۇرغان پۈتۈن مېۋىلەر بىر شاختىن يارالغان.
گۈلنىڭ نەپىسلىكىدىن تارتىپ تاكى تىكەننىڭ قاتتىقلىقىغىچە.

ئەگەر ياراتقۇچىغا تالىب بىلسەڭ ئۆزىنى،
ئۇنىڭدىن ئۆزگىگە تىكىمىگىن ئىككى كۆزىنى.

ئۇنىڭدىن ئۆزگىنى بار دەپ بىلىش،
ئېزىتقۇ ئالدىمغا ئوخشاش بىر ئىش.

سۆزسىز ئەڭ ئاۋۋال خۇدا بولغان، راست،
بۇنىڭدىن ھېچكىم شۈبھىلەنمىسۇن.

قىلما خاتا، ئاخىر مۇشۇ ئاۋۋال ئىرۇر،
ئەمما بىزنىڭ ئەقىل كۆزىمىز ئالغايدۇر.

ئۇنىڭ زاتى ھەققىدە ئويلاشقا يول يوق،
(چۈنكى) ئۇنىڭدىن كامىل ئەقىل ۋاقىپ ئەمەس.

زاتىغا يەتكەندە سۆز لېۋىڭنى تىك،
سۈپىتىن ئېيتىشقا روھىڭنى قىل تېتىك.

ئۇ شۇنداق بىر دۆلەت ئىگىسىدۇركى، ئۇنىڭ چەكسىز
ئىنايىتى «بۇزۇقچىلىق قىلىدىغان ۋە قان تۆكىدىغان (شەخسى)
يارىتامسەن؟»⁽⁹⁾ دېگەن (سوئالغا جاۋابەن): «مەن يەر يۈزىدە
بىر خەلىپە يارىتىمەن⁽¹⁰⁾ دەپ، ئۆزىنىڭ غايىنى بىلىش ۋە
كۆرۈش پەزىلىتى تۈپەيلى، ياراتقانلىرى ئۈچۈن خەلىپىلىك تەخ-
تىگە بىر يولباشچىنى بېشارەت قىلدى. ئۇنىڭ شەرەپلىك ئەۋلادى-
نى (بولسا)، «بىز ئادەم بالىلىرىنى ھۆرمەتلىك قىلدۇق»⁽¹¹⁾
دەپ بەختىيارلىق تاجى بىلەن خۇرسەن قىلدى؛ «ئۇ سىلەرنى
زېمىندىن (يەنى تۇپراقتىن) ياراتتى، سىلەرنى زېمىندا تۇرغۇز-
دى»⁽¹²⁾ (دېگىنىگە مۇۋاپىق)، ئالەمنىڭ قۇرۇقلۇقىدا زېمىننى
باشقۇرۇشقا ۋە سۇلارغا ئىگىدارچىلىق قىلىشقا قۇدرەت بەردى⁽¹³⁾.
ئاسمانلارنىڭ، زېمىننىڭ ۋە ئالەملەرنىڭ پەرۋەردىگارىغا
ھەمدۇسانا بولسۇنكى⁽¹⁴⁾، ئۇ بەختىيار سۇلتانلارنىڭ قۇدرەت
تۇغىنى پەرمانلار بېرىش ۋە زېمىنلارنى بويسۇندۇرۇش چوققىسىغا
كۆتۈردى.

جاھاننى بويسۇندۇرغۇچى پادىشاھلارنىڭ پارقىراق شەمشىردى-
نىڭ بېسىنى غەلبە ۋە نۇسرەت كېلىنىنىڭ چېھرىسى ئەكس
ئېتىدىغان ئەينەككە ئايلاندۇردى. شەرئەت گۈلزارىنىڭ پاكلىقىد-
ى مۇجاھىد (جېھاد قىلغۇچى) لارنىڭ ئوت چاقناپ تۇرغان قى-
لمىچى ۋاستىسى بىلەن سۇغۇرۇشقا باغلىق قىلىپ قويدى ۋە
ئىسلام كۆچىتىنىڭ ياشناپ ئۆسۈشىنى غازىيلارنىڭ قانلىق قىلىد-
ى تىغىنىڭ قىزىللىقىغا مۇناسىۋەتلىك قىلدى.

ئۇ بىر قادىردۇركى، زەپەرلىك قۇدرىتى خۇشبۇيى نىقابلىق
بۇلۇت⁽¹⁵⁾ نى پەيغەمبەرلەر سۇلتانىنىڭ سايىۋىنى بولۇشقا بۇيرۇدى.
ئۇنىڭ مەدەنىيىتىنىڭ ھامىيلىقى ھەيرەتتىكى ئۆمۈچۈك⁽¹⁶⁾ كە پەيغەم-

بەرلەر يولباشچىسىنىڭ قورغاننى ياساشتا كۈچ - قۇۋۋەت ۋە ماھارەت بەخش ئەتتى.

(شېئىر)

ئۇ بىر شاھكى، سايىۋىنى خۇشبۇيى نىقابلىق بۇلۇت،
سىدرە⁽¹⁷⁾ نىڭ ئۇچىلا ئۇنىڭ تەختىدىن ئېگىز.

ئۇ شۇنداق بىر جاھان سورىغۇچىكى، يەسرىپ⁽¹⁸⁾ ئۇنىڭغا بارگاھدۇر،
ئۇنىڭ ئۈممىتى شەرقتىمۇ، غەربتىمۇ پادىشاھدۇر.

ئۇ ئۆز ۋاقتىدا يۈكسەكلىكتە ئەرشىئەلاغا يەتتى،
ئۇنىڭ ئايىغى ئىزىغا ئەرش پايانداز بولدى.

ئۇ شۇنداق شىجائەتلىك ئىدىكى، جەڭگە ئۇزارتسا قولىنى،
ئالقىنى تاش پارچىسىنى ئوققا ئايلاندۇراتتى.

ئۇنىڭ رەقىب قەستىگە ئاتقان ئوقى،
دىن دۈشمىنىڭ جېنىنى ئالاتتى.

پەيغەمبەرلىك قىلىچىنى قولىدا مەھكەم تۇتۇپ،
قىساسى كۇففارلاردا پۇشايمايلىق ئويغاتتى.

مىڭ - مىڭلاپ ئاپىرىنلار ۋە ئالقىشلار
جان بېغىشلىغۇچى، بار ۋە بولغان (نەرسىلەر) خالىقىدىن*.

بولغاي ئاغئا⁽¹⁹⁾ ھەمدە ئۇنىڭ خاندانى، ئەۋلادىغا،
ساھابىلىرى ۋە ئاتاقلىق ئۇرۇقلىرىغا!

(ئەي ئاللا)، بىزنىڭ سەيىدىمىز مۇھەممەد ئەلەيھىسسالامغا
مەرھەمەت قىلغايىسەن. ئۇنىڭ خاندانىغا ۋە ساھابىلىرىگە دۇئا
ۋە سالاملار بولغاي. بارلىق ئۇنى زىكىر قىلغۇچىلار تەقۋادارلار.
دېندۇر. ئۇلۇغ ئاللا مۇنداق دېگەن ⁽²⁰⁾: ئاللا (مەخلۇقاتىدىن)
خالغىنىنى يارىتىدۇ، خالىغان ئادەمنى (پەيغەمبەرلىككە) تال-
لايدۇ، تاللاش ھوقۇقى ئۇلاردا ئەمەس، ئاللا پاكىتۇر، ئۇلارنىڭ
شېرىك كەلتۈرگەنلىرىدىن ئۈستۈندۇر⁽²¹⁾.

ئالەم ۋە ئالەم ئەھلىنىڭ پادىشاھى (ئۇنىڭ سۇلتانلىقىنى
ئۇلۇغ قىلغاي ھەمدە دەلىلىنى روشەن قىلغاي) سۆزىسىز ھەممىگە
قادىردۇر، پىنھان ۋە ئاشكارىدىن خەۋەرداردۇر. نېمىنى خالىسا
يارىتىدۇ ۋە يارىتىلغاندىن كىمنى خالىسا شۇنى تاللايدۇ. ياراتقۇ-
چىنىڭ ئىنايىتى بىرەر تاللانغاننىڭ پېشانىسىغا مەخسۇسلۇق يې-
زىقىنى يازىدىكەن، خەيرسىز پادىشاھلار مۇراد - مەقسەتلىرىنىڭ
ئاچقۇچىنى ئۇنىڭ قۇدرىتى چاڭگىلىغا تاپشۇرىدۇ.

ئەگەر ئەبەدى تەڭرىنىڭ رازىلىق ۋە مەرھەمەت شامىلى
بىرەر دۆلەتمەننىڭ ئىقبال چىمەنزارىغا قاراپ چىقسا، ئالەمنى
قاپلىغان باھارنىڭ ھۆسن - جامالى ھەسەتخورلارنىڭ سوغۇق
نەپىسىدىن چىققان خازان قىلغۇچى (يەلنىڭ) زىيىنىدىن نۇقسان
بولمىغاي ۋە سۇلمىغاي. ئاللانىڭ تەۋپىقى (ئىنساپ) ئېرىقىدىن
سۇ ئىچىپ پەرۋىش تاپقان ھەرقانداق دۆلەت كۆچتى كۈندىلىك
ھادىسىلەر شىددەتتىدىن زىيان تارتمىغاي. (ئۇنىڭ) تۈگى-
مەس - پۈتمەس ئىلتىپاتى بىلەن بەرپا بولغان ھەرقانداق ئۇلۇغ-
لۇق قەسىرى ھىيلە - مېكىر مەنجنىقى⁽²²⁾ زەربىسىدىن يەر
بىلەن يەكسان بولمىغاي⁽²³⁾.

(شېئىر)

ئۇ ئۇلۇغلىغان (كىشى) نى پەلەك كەمىستەمس،
ئۇ ئەزىز قىلغاننى جاھان خار قىلماس.

بۇ ھالەتنىڭ تەستىقى ئەمىر تۆمۈر ساھىبقىران ئالىلىرى
ئەھۋالنىڭ سۈرىتىدۈركى، (تۆۋەندە) ئۇنىڭ تەپسىلاتىنى
باشلايمىز. ئاللا ياردەم تەۋپىق ۋە ھىدايەت بىلەن توغرا يولغا
باشلىغاي.

ساھىبقىرانغا بېغىشلانغان مەدھىيىدىن بىر پارچە

(نەزم)

كۆز قارىچۇقىدەك سائادەتلىك بىر تۈن
قاراڭغۇسى يورۇقلۇقتۇر پۈتۈن.

ئۇنىڭ قەدىر تۈنى ئارتۇق كۈندۈزدىن،
ئېيى تولغان ۋە كېمەيمەس ئۇنىڭدىن.

يۇلتۇزلىرى بەك بەختلىك، سائادەت ھال،
تەسىرى قۇتلۇق ئىدى شاد - خۇرام.

مەن ئۈچۈن بىر ئاجايىپ بەخت كۈلدى،
قەلبىمنىڭ ئىستىكى باغرىمغا كىردى.

چوڭ ۋە كىچىكلەردىن سورۇن تۈزدۈم،
بۇ ئىشرەت بەزمىسىنى ئوبدان بېزىدىم.

ئۇنىڭدا پىكىر نۇرىدىن شام ياقتىم گويا،
مەي - پاك مەنا، ساقىي ئىدى دانا.

بەزمە سازىنى چالغۇچى سۈرۈش⁽²⁴⁾،
زەۋق نەغمىسىنى كۈيلىگۈچى ئەس - ھوش.

شۇ شەكىلدە ئىشرەت ئەيلەپ پۈتۈن تۈن،
قەلب ئارزۇسىغا يەتمەك جان راھىتى ئۈچۈن.

سائادەت تېگى يورۇغان ھامان،
ئىنايەت شامىلى چىقتى شۇ زامان.

زەپەر خورىزى بېشىدا نۇسرەت تاجى،
كېرىپ غۈلچىنى قانات قاقاتتى.

دۆلەت كېلىشىگە قىچقىرغاندا ساز،
دىلىم پىكىر قۇشى ئەيلىدى پەرۋاز.

ئاندىن كېيىن تۈتى ئېچىپ لەۋ،
ساھىبىقىراندىن كەتتى قىسسە سۆزلەپ:

كى ئۈشبۇ دىندار ۋە جاھانگىر پادىشاھ،
بولغاندى قىسقا ۋاقىت جاھانغا شاھ.

سائادەت تۈلپارىنى ئىگەرلىگەن ئان،
مەردلىك كەمىرىنى باغلىدى جاھان.

چىن پاسلىدىن تاكى يىراق رۇمغىچە،
مىسىر ۋە شامدىن ھىندى زېمىنىگىچە.

ئىران، تۇران، سۇ ۋە قۇرۇقلۇق بەرى،
بار ئىدى ئۇلاردا ئاۋاتلىق ئەسىرى.

ئۆزى ئۇ يەرلەرگە قەدەم تاشلىدى،
جاھانگىرلىك ئۈچۈن لەشكەر باشلىدى.

قەيەرگىكى يۈزلەنسە، ئۇنىڭ لەشكەرى،
ئاۋۋال ئاياغ باساتتى ئۇنىڭ تۈلپارى.

زەپەر بىلەن كەينىدە لەشكەرلىرى،
يەر يۈزىنى تولدۇرۇپ باراتتى بەرى.

قاياققا بېرىپ، قەيەرگە يەتتى،
ئاللا مەدەتتى بىلەن غالىب قايتتى.

جاھاننى ياراتقان خۇدا مەدەتكار،
ئالەم پادىشاھلىرى ئاڭغا خىزمەتكار.

بەختىيار ئىدى بويىسۇنۇپ ئاڭا،
ئاسمان ئاڭا سېغىنار، ئۇ تەڭرىگە.

پەلەك بەندە،* ئاپتاپ ئاڭا قۇل،
زامان ۋە جاھانمۇ ئىلكىدە پۈتكۈل.

خىيالىدىن ئۆتكۈزسە بىرەر تىلەك،
ئەمەلگە ئاشار ئىدى شۇ تىلەك.

ئىشەنچى كۈچلۈك، توغرا دىنى ھەم،
ھەقتىن ئۆزگىدىن ئالماس ئۇ ياردەم.

ئىشلىتىپ پاراسەت، مەردلىك كۈچىنى،
كۆكلەرگە كۆتۈردى شان - شەۋكىتىنى.

ئۆزىگە موھتاج ئەمەس ئۇنىڭ تەدبىرى،
خەيرلىك ئىشلاردۇر قىلغان - ئەتكىنى.

بىرەر ئىش قىلىشقا كىرىشسە پەقەت،
دۆلەت ئىلھامىدىن سورار مەسلىھەت.

قەيەرگە لۇتقى بىلەن نەزەر سالسا،
ئۇ يەرگە يولماس ھېچقانداق بالا.

قەھر - غەزىپى ئەگەر ئالسا ئوت،
كۈل بولار يالقۇندىن پۈتۈن بىر يۇرت.

غەزەپ بىلەن تاغقا سايە سالغان چاغ،
قۇياشتا مۇزدەك ئېرىپ كېتەر تاغ.

قەھر بىلەن باقسا ئەگەر پەلەككە،
قارىدار قۇياش ۋە ئاينىڭ چىرايى.

قەھرىدىن ھېچكىم چىقارمىدى دەم،
چىقارغانلار قايتا چىقارمىدى ھەم.

بار ئىكەن تاكى ئۇنىڭ تېنىدە جان،
بىرەر كىم قىلمىدى ئاڭا زىت گۇمان.

بۇيرۇقىدىن كىمكى باش تارتىمىدى،
ئۇنىڭ بېشىنى قەلەمدەك قىلىچ چاپمىدى.

بەخت ئۇنى چىقارغاچ شاھلىق تەختىگە،
ئالەمدە قالمىدى شېرىك بەختىگە.

بارلىق ئەللەر شاھلىرى شۇ چاغ،
دەرگاھىدا ھايات، يا بولدى تۇپراق.

يەر يۈزى پەرمانىغا بويسۇنغان ھامان،
ئېھسانى كەلكۈنىگە كۆمۈلدى جاھان.

ئاچتى خەزىنە ئاغزىنى، سۇندى ھىممەت قولىنى،
باغلاپ پىتنە ئىشىكىنى، زۇلۇم ئايىغىنى.

كىمگىكى ئىنئامى يەتسە بىرەر كۈن،
نەسلى ئېھتىياجىنى كۆرمىدى پۈتۈن.

ئادالەتلىك ھۆكۈمدار، دەۋرى بەختىيار،
ئالەمدە بۇزۇقلۇق قالمىدى زىنھار.

پۈتۈن يەر يۈزىدە يېقىنمۇ يىراق،
تۈگىدى ھەرقانداق پىتنە ۋە پاسات.

شەھەر ۋە خەزىنىدە، تاغۇ - باياۋان،
ھېچكىم خىيال قىلماس خىيانەت بۇئان.

ئالەمنىڭ زەر، بايلىقى مۇشۇ زامان،
دەيسەن، زۇمرەت ئىدى، ئوغرىسى يىلان.

دەۋرىدە شۇنچىلىك ئامانلىق بولدى،
قۇلۇپ - ئاچقۇچ ئىشلىتىش بىكار بولدى.

ئالەمدىن ھىيلە - مىكىر نەقىشى كەتتى،
«كۈچ - توغرىلىقتا»⁽²⁵⁾ نى ئاڭغا مۆھۈر ئەتتى.

دەر ئىدىڭ: پۈتۈن جاھان ھەرەم⁽²⁶⁾ بولدى،
جەبىر - زۇلۇم ئۇدۇمى گۇمران بولدى.

ئادالەتنىڭ يامغۇرى يۇيغان باياۋاندا،
چاپا تىكىنى ئەسلا ئۈنمىدى.

بىدئەت⁽²⁷⁾ رەڭگى كەتتى دىن ئەينىكىدىن،
ئىسيان تىكىنىنى ئوربىدى ئالەم بېغىمىدىن.

مۇرادى شاھلىق ۋە ھۆكۈمدارلىقتىن،
ئۇلۇغلۇق تەختىدىن ۋە تاج كىيىشتىن.

دىن ۋە شەرىئەتنى قوللاش ئىدى،
ئۇنى غول، باشقىسىنى شاخ بىلىش ئىدى.

ئىسلام رونقى ئۈچۈن تىرىشىش ھەردەم،
ئۆزگىسى شۇنچىكى دانا ئىدى نەيرەڭ.

ئۆزى ۋە ئۆزگىدە ھېچكىمنى بىراق،
كۆرمىدى نەبى خانىدانىدىن ئۇلۇغراق.

دىلدىن ئىخلاى قىلاتتى سەيىدلەرگە،
شۇ تائەتۇ، ھەمدە تەقۋا ئەھلىگە.

قەيەردە كۆرسە كامىل ئىلىم ئەھلىنى،
كەمتەرلىك بىلەن سورار ئەھۋالنى.

ئەزىزلىتىتى ئۇ ئەھلى دەستايىنى⁽²⁸⁾،
خۇسۇسەن، مۇپتى⁽²⁹⁾ ھەمدە دىندارنى.

قانداق ئىشقا ئىختىيار قىلسا ئەگەر،
خىلۋەتمىشىنلار⁽³⁰⁾ دىن دائىم مەدەت تىلەر.

دىن ئۇلۇغلىرىنىڭ مازارى تامان،
ئىخلاى بىلەن تاۋاپقا باراتتى ھامان.

بىرەر جىددىي ئىش چىققان زامان،
كېلەر يېلىنىپ خىلۋەت سارىيى⁽³¹⁾ تامان.

تەۋەججۇھ قىلاتتى⁽³²⁾ ئۇ پاك تەڭرىگە،
ئىلتىجا ماڭلىيىنى يېقىپ يەرگە.

مۇناجات قىلىپ تەلەپ بىلدۈرەتتى،
تەڭرىدىن نۇسرەت ئۇلۇغلۇق تىلەتتى.

يۈرەك ئاھى، كۆز ياش بىلەن خۇدادىن،
سورايتتى شۇ دەم ئۆز مۇرادىنى.

دۆلىتى پەرىشتەسىدىن بىسادا،
ئىجابەت بولدى دەپ كەلگەندە نىدا.

چىن ساداقەت، تولۇق ئىشەنچ دىلدا،
شۈكۈر سەجدىسى قىلار ئاۋۋالدا.

كارامەت⁽³³⁾ تۇغىنى تىكىلگەن زامان،
بېشىنى سەجدىدىن كۆتۈردى شۇئان.

خەزىنىچى⁽³⁴⁾ دىن قىلدى تەلەپ مال - دۇنيا،
كۆپلىكىدىن قالار دۇنيا ھەيرەتتە يانا.

ھەددىدىن زىيادە بايلىق ئاتا قىلغانىدى،
كىمكى، بىچارە ھەم موھتاج ئىدى.

يۇرت ئىچرە قالمىدى بىر ئىنسان ئەسلا،
كۆڭلى شاد بولمىغان، قىلمىغان دۇئا.

شۇ يوسۇن مەقسىتىگە قويدى قەدەم،
ئارزۇسىنى ھاسىل قىلدى تەقدىر شۇدەم.

خاھىش، مەيىل ھەممىسى ھېيرات ئىدى⁽³⁵⁾،
كامىل ۋە دىلى روشەن، يېتۈك زات⁽³⁶⁾ ئىدى.

قۇردۇردى شۇنچە ياخشى ئىمارەتلەر،
ئېگىزلىكى خۇددى كەيۋان ئايۋىنى⁽³⁷⁾ قەدەر.

ئوڭشاتتى ۋەيران بولغان خانىقالارنى،
جامە، مەسچىت ھەمدە كۆپلەپ ئىمارەتلەرنى.

مانا شۇنداق ساھىبقران شۆھرىتىن بىلسەڭ،
نەسەبىنى نېمىكەن دەپ سۈرۈشتۈرسەڭ:

ئاتىدىن - ئاتىغا تا ئادەم - ئاتا،
قويدى ئاياغ شاھلىق تەختىگە يانا.

ھىممىتى دەرياكى شاھنىڭ، كامالىتى
ئارتۇق ئىرۇر ئويلغاندىن ھەرقانچىكى.

ئۇلۇغلۇق، ھىممىتىنى ماختاشقا گويا،
ھەرقانداق لىباسمۇ تار كېلەر قىسقا.

توقاي شاھ ئۈچۈن سەرپايى بىر تون،
شاھ خەۋەرلىرى ئارقاقى بولسۇن⁽³⁸⁾.

ئېيتىپ بېرەي ھاكىملىقىدىن ئاۋۋالقى ئىشنى،
شۇ شاھلىق قۇياشى باشقا قونۇشنى.

ھۇمايۇن ساھىبقىران ئالىيلىرىنىڭ دۇنياغا كېلىشى

بىلگۈچى پادشاھ (ئاللا) نىڭ (ئۇنىڭ شەنى ئۇلۇغلانغاي ۋە نېمەتلىرى ئالەمنى باياشات قىلغاي) قەدىمىي كالامدا: «پەرۋەر-دىگارىڭ ئۇلارنىڭ چوڭ بولغاندا تام ئاستىدىكى خەزىنىسىنى چىقىرىۋېلىشنى ئىرادە قىلدى، بۇ پەرۋەردىگارىڭنىڭ (ئۇلارغا قىلغان) رەھىمىتىدۇر»⁽³⁹⁾ دېيىلگەن. بۇ كالامنى ئېيتقۇچى ئاللاغا ھەمدۇسانا بولغاي! بۇنىڭدىن مەلۇم بولىدىكى، مۇتلەق ئىلىلىقلىق ئاتا قىلغۇچىنىڭ ئىلتىپاتى، «ھەممە نەرسىگە (ئۆزىگە مۇناسىپ) شەكىل ئاتا قىلدى، (ئاندىن ئۇلارغا ياشاش يوللىرىنى، پايدىلىنىدىغان نەرسىلىرىنى) كۆرسەتتى»⁽⁴⁰⁾ (دېگەن ئايدىتى) خەزىنىسىدىن چىن مۇھەببەت تونىنى ۋە خەيرلىك ئىشلارغا مايىللىقنى بىرەر سائادەتمەننىڭ قۇتلۇق دۆلىتى قەددى - قامىتىنىڭ يېزىكى قىلسا، ئۇنىڭ بەرىكىتى خەيرلىك ئىشلىرى تۈپەيلى (بۇ كىشىنىڭ) پەخىرلىك پەرزەنتلىرى ۋە نەۋرىلىرىنىڭ يۈرۈش - تۇرۇشىدا ھەمدە (ئۇلارنىڭ) ئېتىبارلىق ئىشلىرىدا ئەرزىگۈدەك نەتىجىلەر كۆرسەتكەي. ھەزرىتى روسۇلىلانىڭ (ئۇنىڭغا ياخشى سالاۋاتلار ۋە ئالقىشلار بولغاي) «كىشىنىڭ ياخشىلىقى يەتتىنچى پۇشتىغىچە يېتىپ بارىدۇ» دەپ تەكىتلىگەنلىكى بۇ سۆزلەرنىڭ راستلىقى ئۈچۈن روشەن دەلىل ۋە ئېنىق ئىسپاتتۇر. مانا بۇ ئىشارەتكە خاس ۋە مەزكۇر بېشارەتكە ماس ساھىبقىران ئالىيلىرىنىڭ ئاتىسى (ئە-مىر تاراغاي) نىڭ ئاقىۋىتى خەيرلىكتۇر.

• ھۇمايۇن — ئۇلۇغ پادشاھلارغا خاس، ئالىي دەرىجىدىكى، ئەڭ مۇقەددەس مەنىلىرىدە. — ت

ئەمىر تاراغايىنىڭ ساخاۋەتلىك مىجەز - خاراكىتىرى (ئاللا ئۇنى ئۆز مەرھەمىتى بىلەن خۇرسەن قىلغاي) ياخشىلىق ۋە تەقۋادارلىق بىلەن ئىناق ۋە دوست بولۇشقا يارىتىلغان ۋە ئۆمردىكىنىڭ كۆپ قىسمى ئۇ ئالىي مەرتىۋىلىك تائىپىنىڭ سائادەت نىشانىلىق سۆھبىتىگە تولۇق مايىل ئىدى. بۇ ھەقتە باشتىكى «مۇقەددىمە» دە ئېيتىپ ئۆتۈلدى. شەك - شۈبھىسىز، شۇ دەرىجىدىكى دوستلۇق ۋە ئۆلپەتلىك شەخسىي مۇناسىۋەتسىز ھەمدە (ئاللانىڭ نەزىرىدىكى) روھلار سورۇنىدا بولىدىغان ئۆلپەتلىكسىز يۈز بەر-مەيدۇ. چۈنكى (ھەدىستە ئېيتىلىشىچە)، روھلارنىڭ (ئاللا) ئالدىدىكى مەجلىسىدە (روھلىرى) بىر - بىرى بىلەن ئۆلپەت بولغان (ئىنسانلارمۇ يەردە) ئۆزئارا ئۆلپەت بولىدۇ. (بۇ خەيرلىك خىسلەتلەرنى) ئۇ مانا شۇ يەردىن ئېلىپ كەلگەن بولۇپ، ئۆزىچە تېپىۋالغىنى يوق. شۇنىڭ ئۈچۈن، داڭ چىقارغان ئۇ بەختىيار ئەمىرنىڭ سەمىمىي نىيىتىنىڭ ئېكىنزارىدا، ئالىي تەڭرىنىڭ دوستلۇقى بەرىكىتىدىن ياخشى كۆچەتلەر (ئاللاننىڭ پەرۋىشى بىلەن) كۆكەردى ۋە ئۈمىد دالىسىنىڭ بىپايان زېمىنى دۆلەت ۋە ئىقبال خامىنى، كارامەت ۋە پەزىلەتلەر مەھسۇلى بىلەن تولۇپ تاشتى.

(شېئىر)

بەختى ئىقبالدىن دېرەك بەرگەندە،
بىر داڭلىق ئوغلان تۇغۇلدى ئۇ يەردە.

قازان سۇلتانخان سەلتەنتى زامانىدا پادىشاھلىق تېڭى ئاللا تەقدىر قىلغان ئۇپۇقتىن يورۇشقا باشلىدى ۋە شاھىنشاهلىق يۇلتۇزىنىڭ نۇرلىرى تەڭرى ئىنايەتلىرى ئەۋجىدە پارلاشقا باشلىدى. 736 - يىلى 25 - شەئبان، سەيشەنبە كېچىسى (1336 - يىلى

8 - ئاپرېل)، يەنى موغۇللار دەۋرى يىلى كېش (دەرياسى) ئەتراپىدىكى (بىر) كۆڭۈللۈك جايدا، پاك شەرىئەت قائىدىسىگە مۇۋاپىق ئۇ تەقۋادار سەردارنىڭ نىكاھىدىكى پاك تەگىنە خاتۇننىڭ چېدىرىدىن ساھىبقىران ئالىيلرىنىڭ ۋۇجۇد ئاپتىپى بەختلىك كۈن چىقىش ئۇپۇقىدا كۆرۈندى. ھەمدە ئۇنىڭ ئالەمنى يورۇتقۇ-چى يېڭى ئېيى سائادەت بۇرچىدىن ئۈزلۈكسىز نۇر چېچىشقا باشلىدى.

(شېئىر)

بۈيۈكلۈك ئاسمىنىدا كۆرۈندى يېڭى بىر ھىلال،
ئۇلۇغلۇق بوستاندا ئېچىلدى يېڭى گۈل - نىھال.

ئۇ ئاي پارچىسىغا مەھلىيا بولۇپ ئاسمان،
نەقىش قىلدى يۈزىگە قۇياشنى مەغرىبى دىنار⁽⁴¹⁾.

ئىنسان سۈرىتىدە بىر جان دۇنياغا كەلدى ۋە بەختلىك
تۇغۇلۇشقا جاھاننى چاچقۇ قىلدى. ئالەمگە يېگانلىق لىباسىدا
بىر ئالەم قەدەم قويدى ۋە ئۇنىڭ ئالىمىدىكى پادىشاھلىق تۇغىنى
قۇدرەت ئەۋجىگە كۆتۈرۈپ تىكتى.

(شېئىر)

ئۇنىڭ قەدرى ئاسماندەك بولغاچ، گويا كۆپەيدى يەنە بىر ئاسمان،
ۋۇجۇدى بۇ جاھانغا كەلگەچ، جاھانغا قوشۇلدى يەنە بىر جاھان⁽⁴²⁾.

«ئاللاننىڭ بۇيرۇقىدىن چىقمايدۇ، نېمىگە بۇيرۇلسا، شۇنى ئىجرا قىلىدۇ»⁽⁴³⁾ دېگەن ئايەتنىڭ تەقۋادارلىرى يامان كۆزدىن ئامان قالسۇن دەپ «ۋەئىننا يەكۇدۇ»⁽⁴⁴⁾ نى تىلاۋەت قىلىش بىلەن مەشغۇل بولدى. ئىبادەتخانلارنىڭ دۇئاگوۋىلىرى (ئايەتتە) «پە-رىشتىلەر پەرۋەردىگارغا تەسبىھ ئېيتىدۇ، ھەمدۇ ئېيتىدۇ، يەر يۈزىدىكىلەرگە مەغپىرەت تىلەيدۇ»⁽⁴⁵⁾ (دېيىلگىنىگە مۇۋاپىق) «ئالىي ئۇلۇغۋارلىقنىڭ ئاساسىي يۈكسەك كامالەت دەرىجىلىرىدە گىچە كۆتۈرۈلگەي» دەپ دۇئا قىلىشقا باشلىدى.

(مەسنەۋى)

شان - شەۋكەت بېغىدا ئۇندى بىمالال،
دائىم كۆپكۆك بولسۇن بۇ بەختلىك نىھال.

ئاڭغا يار بولۇپ بەخت ھەم قەتئىيەت،
يۇرتلارنى سورىغاي دانا، بەدۋلەت.

تاجۇ - تەختى بىلەن جاھان ياشىنغاي،
ياۋ بېشى دەرۋازىسىغا تاج بولغاي.

ئۇ سائادەت يۇلتۇزىنىڭ پارلىشىدىن سەھىھ ھەدىس ئۇنىڭ توغرىلىقىغا ئىشارەت قىلغان چۈش تەبىرى سىرىنىڭ نۇرى كۆ-رۈندى. «دۆلەت ئەربابلىرى ئىلھاملىق بولىدۇ» دېيىلگىنىگە ئاساسەن تۈمەنەخان تەبىر بەرگەن قاجۇلى باتۇر چۈشىنىش ھەقدە-قىتى، ئۇنىڭ قايسىكى قىسسىسى «مۇقەددىمە» سىدە كەلتۈرۈل-گەندى، ئىسپاتلاندى. تەبىر تىلى بىلەن ئېيتقاندا، قاجۇلى باتۇر پۇشتىدىن پەيدا بولغان بىر دۆلەتمەندىن ئىبارەت سەككىزىنچى

يۇلتۇز تەنتەنلىك زەپەر مەشرىقىدىن كۆتۈرۈلۈشكە باشلىدى؛ ئۇنىڭ سەلتەنەتنىڭ نۇرلىرى شەرق ۋە غەربنى نۇرلاندۇرغۇسى ۋە ئۇنىڭدىن كېيىن بالا - چاقىلىرى (سەلتەنەتنىڭ نۇرلىرى) مۇئادالەت ۋە ئىنساپ يولىدىكى قۇتلۇق ئىشلىرى تۈپەيلى شۇ يوسۇندا يورۇق قالغۇسى. زامانە شاد - خۇراملىق خۇرسەنلىكىدىن،

(مەسنەۋى)

ئۇ قانداق بەختلىك چۈشكى، تەبىرى سەن بولساڭ،
ئۇ قانداق خۇش ئايەتكى تەپسىرى سەن بولساڭ

دېگەن مەزمۇندا ئۇنىڭغا تەبرىك سۆز قىلدى. يەتتە ئىقلىم سەلتەنەتى ئاسمىندا ئالەمنى تېزراق يورۇتقۇ. چى بىر ئاپتاپ بولۇشنى ئارزۇ قىلىپ، ئۇنىڭ بەختلىك پېشانىسىنىڭ شولسى ئاپتاپتەك پارلايتتى. قۇتلۇق تەلەينىڭ بەلگىلىدى. رىگە ئاساسەن، ئالەمنىڭ پەرىشانلىق تۈنى تېز ئارىدا ئۇنىڭ دۆلەت تېڭى يورۇشتىن ھېيت ۋە نورۇز كۈنلىرىدىنمۇ شاد - خۇرامراق بىر كۈنگە ئايلانغۇسى ئىدى؛ بۇ تاڭ سۈبھىسىدەك ئېنىق ۋە روشەن ئىدى. بۇ سۆزنىڭ مەزمۇنى شۇنداقكى، سەلتەنەت قائىدىلىرىنى جارى قىلدۇرۇشتا ۋە خەلىپىلىك⁽⁴⁶⁾ نىڭ تايانچىلىرىنى يۇقىرى كۆتۈرۈشتە ئۇ ھەزرەت⁽⁴⁷⁾ نىڭ مۇبارەك ۋۇجۇدى ئاخىر زامان ساھىبىقىران⁽⁴⁸⁾ دۆلىتىنىڭ ھەمدە ئۇنىڭ مۇستەھكەم خانىدانى يارىتىلىشىنىڭ ئاساسى بولغانلىقى ئۈچۈن تەلەي⁽⁴⁹⁾ دە بۇنداق يارىتىلىش ناھايىتى مۇناسىپ بولدى.

ئالەمنىڭ ئەھۋال ۋە قىياپىتى ئۆزگىرىپ تۇرۇشىغا (قار-شى) چارە يوق. «ئۇ (ئاللا) ئاسماندىن زېمىنىگىچە بولغان

(مەخلۇقاتنىڭ) ئىشلىرىنى ئىدارە قىلىپ تۇرىدۇ»⁽⁵⁰⁾ دېگەن (ئايەتنىڭ) ئاجايىپ ھېكمىتى (شۇنىڭدىن ئىبارەتتىكى، ئۇ) ياردەم تېشى ۋە ئىجاد كارخانىسىدا مەۋجۇتلۇق ۋە يوقلۇق دۇنياسى⁽⁵¹⁾ ھادىسىلىرى كىمخاھىشنىڭ گۈلىنى توقۇپ، (ئۇنىڭدا ساھىبىدە راننىڭ) قۇتلۇق تەلىپى (شۇنداق) بىر بۇرچ بولغاچكى، ئۇنىڭ قەتئىيلىكى ئىنقىلاب⁽⁵²⁾ قا زىت بولمىغاچقا دەپ تەقەززى قىلدى.

ئەنە شۇنداق سۈپەت بىلەن پارلاپ تۇرغان جەدى بۇرچى⁽⁵³⁾ دۇر. چۈنكى ئاناسىر⁽⁵⁴⁾ دا چىداملىقلىق تۇپرىقىغا، پەلەك⁽⁵⁵⁾ تە بولسا سەييارىلاردىن زۇھەل⁽⁵⁶⁾ گە مەنسۇپ. جەدى ئىنقىلابقا ما-يىل بۇرچلاردىن ھېسابلانسىمۇ، (بىراق) ئۇنىڭدا زۇھەلنىڭ تۇپراق ئۆيى⁽⁵⁷⁾ مەۋجۇت. بۇ بولسا ئىنقىلاب ھالىتىدە ئىنتايىن قەتئىيلىكىنى بىلدۈرىدۇ. ئۇنىڭ داۋامىيلىقى ۋە قەتئىيلىكى ئۈچۈن بۇنىڭدىن كۈچلۈكرەك دەلىلنى تەسەۋۋۇر قىلغىلى بولمايدۇ. چۈنكى تەتقىقاتچىلار نەزىرىدە مۇقەررەر، ھەرقانداق سۈپەت-نىڭ ئەڭ يۇقىرىلاش پەيتى ئۇنىڭ ئۆز ئەكسى بىلەن كىرىشىپ كېتەلىشىدۇ. چۈنكى «ئاللا ئەڭ چىرايلىق ئىسىملارغا ئىگە-دۇر»⁽⁵⁸⁾ (دېگەن ئايەت) ھەققىدە ئويلاپ كۆرۈلسە، ئايان بولىدۇ؛ ئۇ (تەڭرى) ئاۋۋال ۋە ئاخىر، سىرت ۋە ئىچ، ھەممە نەرسىنى بىلگۈچىدۇر. يۇقىرىدا كەلتۈرۈلگەن غارا يىپ ۋە چىرايلىق كىرىش سۆزدىن مەلۇم بولدىكى، بارلىق ھادىسىلەرنىڭ تەلىپى ئۈچۈن قەتئىيلىك ۋە دائىملىق تەلپ قىلىنىدىكەن، ئەڭ مۇۋاپىقى جەدى بۇرچىدۇر. بۇ دېيىشنىڭ توغرىلىقى خۇشبۇيىدىنى قۇرئاننىڭ ھەقىقەت⁽⁵⁹⁾ باغلىرىدىكى ھەرپلەردىن (تەش-كىل تاپقان) قىتئەلەر چىمەنلەردىن ئىزدەپ تاپسا بولىدۇ.

(قىتئە)

سابا شامىلىغا * تولغان بۇ ئالەم،
مەرد كېرەك بۇ ھىدىنى بىلىش ئۈچۈن ھەم.
پىكىر ئالماسىدا گۆھەر تېشىلىدى،
كۆر قانداق پەدىدە بۇ سۆز قىلىندى.

شۇنداق قىلىپ، جەدى بۇرچىنىڭ قۇتلۇق تەلىپى كەلدى.
جەدى ئۆيى ۋە قايسىبىر ھەرىكەتتىكى يۇلتۇزلار⁽⁶⁰⁾ ئارىسىدا
ئېگىزرەكتە بولغان ئۈچ يۇقىرى (سەييارە)⁽⁶¹⁾ دىن مۇتلەق ئې-
گىزلىك⁽⁶²⁾ ئۇنىڭغا خاس ئىدى. قىياسلاپ كۆرگەندە ئۇ ئونىنچى
بولىدۇ⁽⁶³⁾. شۇنىڭ ئۈچۈن ئۇ بۈيۈكلۈك ۋە ئىقبال ھەمدە مەن-
سەپ ۋە ئىشلار ئۆيدۇر⁽⁶⁴⁾. بۇرچلار ھېسابىدا (بولسا ئۇ) ئون
بىرىنچى بۇرچدا⁽⁶⁵⁾ بولىدۇ ۋە خاتىرجەملىك ھەمدە ئارزۇ -
ئۈمىدلەر ئۆيى ھېسابلىنىدۇ؛ شۇڭا ئەنە شۇ تەلپى ئىگىسىنىڭ
دۆلەت يۇلتۇزى سەلتەنەت چوققىسىغا كۆتۈرۈلگەي، نوپۇزىنىڭ
ئاللىلىقى ۋە ھىممىتىنىڭ چوڭلۇقى دۇنيادىكى باشقا پادىشاھلار-
دىن ئەۋزەل ۋە ئۇلۇغۋار بولغاي. ئۈمىد قەلىمى بىلەن تەپەككۈر
لەۋھەسىگە نەقىشلەنگەن ھەرقانداق مۇراد تەسۋىرى خۇددى كۆ-
ڭۈلدىكىدەك بولۇپ چىققاي.

ئۇلۇغۋارلىق ۋە قۇدرەت يۇلتۇزى بولغان ئەڭ چوڭ يورۇت-
قۇچ (قۇياش) تۆتىنچى قوزۇق⁽⁶⁶⁾ — ماقام ۋە قارار ئۆيىدە،
ئۆزىنىڭ ئاتارۇت⁽⁶⁷⁾ بىلەن قوشۇلغان شەرەپ مەنزىلگاھىدىدۇر⁽⁶⁸⁾.

ئۇلار گويا ئىككى ئاپتاپتەك، ھەمەلنىڭ يىگىرمە ئىككىنچى دەرد -
جىسىدە تۇرۇپ تەنتەنىلىك زەپەر تۇغىنى تىكدۇ ۋە ئىقبالنامە -
سىنى سائادەت مۆھرى بىلەن تەستىقلايدۇ؛ ھالبۇكى سەلتەنەت
قۇياشى چىقىش چېغىدا ئۆزىنىڭ ھەقىقىي ئورنىدا پەيدا بولۇپ،
شۇ جاينى پادىشاھلىق تەختىنىڭ ئورنى قىلىپ بەلگىلىگەي. شۇ
چاغدا ئۇ مەملىكەتنى گۈللەپ ياشىتىش، ئاۋات قىلىش ۋە يۈك -
سەلدۈرۈشتە ئالەمنىڭ جىمكى دىيار ۋە شەھەرلىرىدىن يۇقىرى
قويدۇ.

سائادەت مەنبىئى ۋە بۇرج ھامىيسى مۇشتەرىي⁽⁶⁹⁾ كۈچ -
قۇدرەت سەييارىسى بولغان مىررىخ⁽⁷⁰⁾ بىلەن بىللە پەرزەنت ئۆيى
بولغان بەشىنچى تەلەيدە، قىممەتلىك سوۋغاتلار (قىلىشى) مەر -
ھىمىتىنى قوللاپ قۇۋۋەتلەيتتى. ھالبۇكى سائادەتلىك ۋە شەۋ -
كەتلىك پەرزەنتلەرنىڭ كۆپلىكىدىن مەڭگۈلۈككە تۇتاش دۆلەت
ئاساسى ئەسىرلەر بويى باقىي ۋە مۇستەھكەم قالغاي.

مەزكۇر بەختىيار تەلەيدىمۇ ئۇلۇغۋارلىق ۋە قۇدرەت خانىسى
بولغان ئونىنچى ئۆي ۋە ئەۋلادلار خانىسى بولغان بەشىنچى ئۆي
ئىگىسى سەئىدى ئەسغەر⁽⁷¹⁾ ئۆز شەرەپ ماكانى بولغان يېقىن
دوستلار ئۆيى ئۈچىنچى تەلەيدە ھۈتنىڭ ئون ئالتىنچى دەرىجىسىدە -
دە سائادەت سۆزىنىڭ دىلرەبا پەردىلىرىنى چېكەتتى. ئۇ (سەئىد -
دى ئەسغەر) نىڭ يۇقىرى ۋە تۆۋەن تەسىرلىرى ئۇچرىشىشنىڭ
ۋاسىتىچىسى بولغان ئاي بۇ بۇرجىنىڭ ئون تۆتىنچى دەرىجىسىدىن
ۋىسال شولىمىنى ئۇنىڭغا (سەئىدى ئەسغەرگە) چۈشۈرەتتى؛
پەرزەنتلەر ۋە قېرىنداشلار ئىناقلىقىدىن سەلتەنەت ۋە پادىشاھلىق -
قىنىڭ شۆھرىتى كامالەت دەرىجىلىرىنىڭ يۈكسەكلىكىگە يەتكەي
ۋە ئالەم چۈشكۈنلىكىگىچە نۇقسان ۋە زاۋالدىن ئامان قالغاي.

(شېئىر)

يەتتە يۇلتۇز ھۆكۈمىدە بولدى پەيدا،
ئاڭا تۇتقۇزغۇسىدۇر ئاچقۇچ دۇنيا.

قىسقىسى، (دۇنياغا كېلىش) قۇتسىنىڭ كىنىدىكى ئانىسى
ئۇنى سالامەتلىك بۆشۈكىگە بۆلىدى ۋە تەڭرى ئىلتىپاتىنىڭ ئىدى.
نىكى ئانىسى ئاسراپ - ئاۋايلاپ، شېرىن سۈت بىلەن پەرۋىش قىلدى.

(مەسنەۋى)

بەخت كىنىدىكى ئانىسى ئۇنى مېھىر بىلەن باغرىغا ئالدى،
ئىلتىپات كۆكرىكىدىن شېرىن سۈتىنى ئاغزىغا سالدى.

ئەمچەكتىن ئايرىلىپ، ئەقىل كىرىپ قالغان ياشقا يەتكەن-
دە، ئۇنىڭ يۈرۈش - تۇرۇشىدىن سەلتەنەت ۋە جاھانغا ھاكىم
بولۇش ھىدى خۇددى باھار شامىلى كەلتۈرگەن رەيھانلار ھىدىدەك
تارقىلاتتى. سۆزى ۋە ئىشىنىڭ قەتئىيلىكىدىن يولباشچىلىق ۋە
قۇدرەتلىكلىك نۇرى خۇددى ئازەر⁽⁷²⁾ (ئېيى) بۇلۇتىنىڭ چاقمىد-
قى ئوتىدەك چاقنايتتى.

ئويۇن بولسىمۇ ئىشى ئۇنىڭ پەقەت،
لېكىن نىيىتى ئىدى تاج بىلەن تەخت.

بۇيرۇقچىلىققا ئىدى ئۇ تېتىك روھ،
يېنىدا بالىلار بىرنەچچە گۈرۈھ.

بىر بالا ئەسكەرلەرگە ئىدى ئەمىر،
باشقىسى تەيىنلەنگەن ئىدى ۋەزىر.

چۆپ ۋە قومۇشتىن ئادەم ياسايتتى،
ئۆزى ھەر تەرەپكە قاراپ چاپاتتى.

پەرەزدە ئۇ بېجىرمىدى دەپ بۇيرۇقنى،
سوراققا باشتا تارتاتتى ھەم ئۇنى.

ئاز بولسىمۇ گۇناھى بولغاچ ئايان،
بېشىن چېپىپ نەيزىگە ئىلاتتى شۇئان.

كىچىكلەرگە شۇ ئىدى، دەيدۇ، جازا،
چوڭلارنىڭ سۆزىدىن چىقمىغاي ئەسلا.

راستقا ئوخشايتتى ئويۇن قىلىقى،
ئويۇنغا بەخىرلىكى - بەختىيارلىقى.

«بىز رىزقنى تەقسىم قىلدۇق»⁽⁷³⁾ (دېگەن ئايەت) بار
«قۇرئان» دىكى «خالغان كىشىمىزنى بىرنەچچە دەرىجە ئۆستۈرد-
مىز»⁽⁷⁴⁾ دېگەن ئايەتنىڭ ئىنايىتى بىلەن (تۈزۈلگەن) دۆلەت
پەرمانىنىڭ يارىلىقچىسى «بىز ئۇلارغا بۈيۈك پادىشاھلىق بەر-
دۇق»⁽⁷⁵⁾ دېگەن جاھاننى بېزىگۈچى توغرا⁽⁷⁶⁾ بىلەن ئىمزالانغانلى-
قى سەۋەبلىك، ئۇلۇغۋار قەلبى شامالدىك تېز ۋە ئۇچقۇر تۈلپار-
لارنى مىنىشكە، چەۋەندازلىق قىلىشقا مايىل ئىدى. ئون يېشى-
دىن تاكى ئۆسمۈرلۈك قىيامغىچە ۋاقتى شىكار قىلىش ۋە جەڭ
قائىدىسىنى ئۆگىنىش بىلەن ئۆتتى.

(مەسنەۋى)

كېچە - كۈندۈز بەزمە، ئوۋ تۈگەل،
پىكىر - خىيالى ئىدى جەڭ - جېدەل.

ئەزىز ۋۇجۇدى ئاللاننىڭ چەكسىز ئىلتىپاتىنىڭ ئىپادىسى
ئىدى، يورۇق قەلبىنىڭ سىرلىرى خەيرلىك (ئىشلار) ۋە ياخ-
شىلىق ئىزدەشكە (قارىتىلغان) ئىدى. دەسلەپكى چاغلاردا، قول
ئاستىدىكى بەزى ئالەمنى بويىسۇندۇرغۇچى تەرەپدارلىرى (تەرىپىد-
دىن) قارىماققا قەھر - غەزەپ ۋە سىياسەت جەھەتتە نېمىلا
قىلىنغان بولسا، جاھانگىرلىك زۆرۈرىيەتلىرى يۈزىدىن بولغانىدى.

(شېئىر)

گەر يۇرتتا ئىستىسەڭ تىنچلىق ئورناتماق،
لازىمدۇر قىلچىنى تىنىمسىز قىلماق.

بۇ ھەقتە يەنە توختىلىپ ئۆتۈلىدۇ.
تۆۋەندىكى سۆز خۇشامەتچىلىكتىن يىراق ۋە ئىككى يۈزلىد-
مىلىكتىن نېرى ئىكەنلىكى ھەمدە ساراي كاتىپىچە (پۈتۈلگەن)
ئەسەرلەر ۋە شائىرانە سۆز بېزەشلەردىن ئەمەسلىكىگە دەلىل
پەيغەمبەر ئەلەيھىسسالامنىڭ ئىشارىتىدۇر. يەنى (مۇ-
ھەممەد ئەلەيھىسسالام) (ئۇنىڭغا ئاللاننىڭ رەھىمىتى ۋە سالامى
بولغاي)، «ئوغۇل ئۆز ئاتىسىنىڭ سىرىدۇر»⁽⁷⁷⁾ دېگەندى. مۇس-
تەھكەم ھۇمايۇن نەسەبى تۈپەيلى، خەلىپىلىك تەختىدە ئادالەت

مۇقىم ۋە ئەبەدىي باقىي بولغاي. ئەگەر ئۇ ئالىيلرى (شاھرۇھ) دىن «بۆشۈكتىن تارتىپ تا شۇدەمگىچە»⁽⁷⁸⁾ بىر چۈمۈلمۈ ئازار يېمىگەن دېسە، ئالەم ئەھلى يىراق - يېقىندىن پۈتۈنلەي تەستىقلايدۇ.

(مەسنەۋى)

دۆلەتتىن ئامەتلىك شۇنداق جاھاندار،
سۇلايماندىك⁷⁹ چۈمۈلگە بەرمەس ئازار.

ئۇ شۇنداق بىر بەختىيار پەرزەنت ئىدىكى، پۈتۈن قۇلايلىق ۋە مەئشەت ۋاستىلىرى، دۆلەت ۋە كېرەك - ياراغلىرى تەييار بولۇشىغا قارىماي، قىممەتلىك ۋاقتىنىڭ بىرەر مىنۇتىمۇ دۆلەت شارابى مەستانىلىرى ۋە ئالىي مەنسەپ خۇمارلىرىنىڭ يۈرۈش - تۇرۇشىغا خاس ئويۇن - تاماشا ۋە خۇرسەنلىك تەلەپپۇزى بىلەن (بەنت) بولمىغان، ئەكسىچە، ساغادەتلىك ئۆمرى پۈتۈنلەي تائەت پەرزلىرى⁽⁷⁹⁾ نى ۋە ئىبادەت نەفىلىلىرى⁽⁸⁰⁾ نى ئادا قىلىش، قۇرئان تىلاۋەت قىلىش⁽⁸¹⁾ ھەمدە ئەلگە غەمخورلۇق قىلىشقا سەرپ بولاتتى. بۇنىڭ مەزمۇنى قۇياشتىنمۇ روشەن ۋە (ئايىدىڭ) كېچىدىنمۇ يورۇقراق ئىدى⁽⁸²⁾.

ئۇ شۇنداق بىر خىلاپەتپاناھ⁽⁸³⁾ كى، پەرىدۇن⁽⁸⁴⁾ نىڭ ھەشە-مىتى ۋە ئىسسىقەندىيار⁽⁸⁵⁾ نىڭ شىجائىتىنى زۇننۇن⁽⁸⁶⁾ نىڭ پاكلىقى ۋە مالىكى دىنار⁽⁸⁷⁾ نىڭ ئىبادىتى بىلەن بىرلىكتە (ئۆزىدە) مۇ-جەسسەملەشتۈرگەن. ھەمدە تەڭرىنىڭ مەدىتى يولىدا بەختىيار پادىشاھلار ئۇلۇغۋارلىقى ۋە قۇدرىتىنى ئەۋلىيالىقنى شوئار قىلدى.

* جاھان ھاكىمى مەنىسىدە. - ت
** سۇلايمان ئەلەيھىسسالام كۆزدە تۇتۇلدى.

خان زاھىدلارنىڭ تۇرمۇش شەكلىگە بويسۇندۇرغانىدى (ئەي خۇدا ئۇنى زاۋالدىن ئاسرىغايسەن).

ئۇ بويسۇنۇش كېرەك بولغان ئەڭ ئۇلۇغ سۇلتان؛ تەۋەلىك ۋاجىپ بولغان ئەڭ كامىل، ئەڭ ئادىل خاقان؛ خەلىپىلىك تۇغلىرىنى ئادىل ۋە ئىنساپ بىلەن يۈكسەلدۈرگۈچى؛ رەھىم - شەپقەت ئايەتلىرىنى ماكانلار ۋە زامانلار سەھىپىلىرىگە پۈتكۈچى، مەخلۇقاتلار ئىچىدە ئايەتۇللاھ⁽⁸⁸⁾، ئالىي سۆز ئىگىسى بولغان ئەڭ يۇقىرى دەرىجىلىك مۇجتەھىد⁽⁸⁹⁾، سىرتقى ۋە ئىچكى راھەت - پاراغەتلەر مەنبئى، پەيغەمبەر تىلىدىن سەككىز يۈزىنچى⁽⁹⁰⁾ يىلى ئۈچۈن ۋەدە قىلىنغىنى، توغرا يوليورۇقلارنىڭ تەشكىلىي ئا. ساسلىرىنى يارىتىپ بەرگۈچى، ئاللاننىڭ جايلاردىكى مەخسۇس سايىسى؛ رەھىمدىل تەڭرىنىڭ ئىنايىتى بىلەن تەسىر دائىرىسى كېڭىيىپ بارغۇچى؛ ھەقىقەت، سەلتەنەت، دۇنيا ۋە دىن ھامىيەسى ئەبۇ ناسىر⁽⁹¹⁾ شاھرۇھ باتۇر سۇلتاندۇر. ئاللا سۇبھانەۋە. تائالا⁽⁹²⁾ (ئۇنىڭ پادىشاھلىقى، خەلىپىلىكى ۋە سۇلتانلىقىنى ئەبەدى قىلغاي)⁽⁹³⁾.

كېيىنرەك، ئېنىقراقى ئىككىنچى ماقالىدە⁽⁹⁴⁾، خۇشبۇي ئوراملىق قەلەم ئۇ ئالىي سۈپەتلىرى ۋە يۇقىرى مەرتىۋىلىرى⁽⁹⁵⁾ نى تىلغا ئالغاندا ئەتىراپىدا تارقۇسى. مىسرا: «ئۇ ئاخىرى ۋە چېكى بولىدىغان دېڭىز ئەمەس». بۇ ھەزرەت (شاھرۇھ) نىڭ ئەڭ مەشھۇر پەرزەنتلىرىدىن (بىرى، يەنى ئىبراھىم سۇلتان) ھەققىدە باشقا دىياردىن ئاڭلىغان خەۋەرلەر ئارقىلىق ئەمەس، بەلكى ئۈمىد كۆزى بىلەن كۆرۈپ تۇرۇپ، روشەن تېپىپ يېزىلغان. ئۇ مىسىرنىڭ يۈسۈپ تەلئەتى⁽⁹⁶⁾ دۈركى، سۇلايمان⁽⁹⁷⁾ لىق مەملىكىتىنى ئىبراھىم ماقاملىرى ۋە ئىسمائىل مەنزىلىرى⁽⁹⁸⁾ بىلەن تولدۇرۇپ (مۇھەممەد) مۇستاپانىڭ ياخشى مەجەز - خۇلقى ۋە ئەلى مۇرتەزا⁽⁹⁹⁾ نىڭ باتۇرلۇقى ۋە تاغ يۈرەكلىكىنىڭ غەلىبىلىرى بىلەن (ئۇلارغا مەدھىيە ۋە سالام بولغاي) خۇرسەن قىلغان ۋە بېزەتكەن.

(شېئىر)

ئۇنىڭ بەختىيار زاتى شەرىپى ئىنسان سۈرىتىدە،
بىر بۈيۈك رەھمەتتۈركى بارىكالا دەيسەن.

ئۇ (ئىبراھىم سۇلتان) شۇنداق بىر سەلتەنەت پاناھىكى،
خۇش پېئىللىكتە ۋە قەلبى پاكلىقتا ھاياتلىقنىڭ لىباسىنى «ئې-
تىقادلىق ئوغۇل ئۆز ئاتىسىغا ئىقتىدا قىلىدۇ»⁽¹⁰⁰⁾ دېگەن (ھە-
دىس) بېزىكى بىلەن زىننەتلەپلا قالماي، بەلكى ئىنتايىن يۇمشاق
تەبىئەتلىك ۋە بىئازارلىقتا (دوستلارنىڭ يامانلىقلىرىغا ئۇلۇغ
زاتلارنىڭ ياخشىلىق قىلىشتىن ئىبارەت) ھىممەتلىرىنى⁽¹⁰¹⁾
مەلۇم قىلىدۇ، شۇنىڭ بىلەن بىللە ئۇنىڭ پەرىشتە سۈپەت زاتى
ھەر خىل بىلىملەر ۋە كامالەتلەر يىغىندىسى ھەمدە ھەر خىل
پەزىلەتلەر ۋە ساخاۋەتلەر مەنبئىدۇر.

(شېئىر)

دۈشمەنلىرىنى يىغلىتىدۇ، دوستلىرىنى كۈلدۈرىدۇ،
يىغلاشقۇچى قىلىچ ۋە كۈلدۈرگۈچى قەلەم بىلەن.
ئۈنچە - مەرۋايىتتەك تاۋلانغۇچى (يۇلتۇزلار) ساخاۋىتىدىن
خىجالەتتۇر،
چۈنكى بىرى دېڭىز تېگىدە، باشقىسى ئاسماندىدۇر⁽¹⁰²⁾.

ئۇنىڭ چوڭقۇر زېھنى (ئايەتتىكى) «ئۇنىڭ يېغى (ئەڭ
سۈزۈك بولىدۇ، سۈزۈكلۈكىدىن) ئوت تەگمىسىمۇ يورۇپ كې-
تەيلا دەپ قالىدۇ»⁽¹⁰³⁾ (دېگەن سۆزلەر) ھەقىقىتىنىڭ تەپسىلات-

لىرىنى ۋە شەرھلىرىنىڭ سىرلىرىنى ئىدراك قىلىشتا شۇنىڭدەك، مۇشكۈللەرنى ھەل قىلغۇچى كۆرسەتمىسى مەخپىي سىرلارنى ئېچىشتا ۋە ھايات قىيىنچىلىقلىرىنى يېڭىشتە (ئايەتتىكى) «نۇر ئۈس-تىگە نۇر»⁽¹⁰⁴⁾ دېگەن سۆزلەر سىرنىڭ ئېچىلىشىدۇر. يەنى

(مەسنەۋى)

بىر پەرىشتە سۈپەتلىكتۇر ئابۇ گىلدىن⁽¹⁰⁵⁾ سۈرىتى،
تولۇقتۇر ئىرادە - تەدبىر، ئەقلى ۋە پاراستى.

ئۆزگىلەردىن ئالغۇسى تەقدىر سىرنى شۇئان،
ئۇ ھېچقاچان بۇنىڭدىن قىلمىغان گۇمان.

ئاللا تەۋپىقىنىڭ تەرجىمانى بولغان ئۇنىڭ گۈزەل ئىبارىلىق تىلى گەپ قىلىۋاتقاندا «دەر ھەقىقەت چىرايلىق سۆزلەش سېھىر-دۈر»⁽¹⁰⁶⁾ دەپ قەيىت قىلىنغانلىقىنى ئىپادىلەيدۇ ۋە (شۇ چاغدا) روھ پەرۋەردىگارىنىڭ ئەمرى بىلەن ئەۋەتىلگەن ئەمەسمۇ، دەپ قورقۇشتىن «سۇبھانۇلەم يەزەل»⁽¹⁰⁷⁾ دەپ سەجدىگە باش قويدۇ. پەزىلەت ۋە ئېھسان خەزىنىلىرىنىڭ ئاچقۇچلىرى بولغان گۆھەر چاقچۇچى سۆزلىرىدىن (ئايەتتىكى) «ئۇ قەلەم بىلەن (خەت يېزىشنى) ئۆگەتتى»⁽¹⁰⁸⁾ دېگەن ئىبارىنىڭ ئىزلىرى كۆزگە تاش-لانغانلىقى سەۋەبلىك

(مەسنەۋى)

ئەقىل لال بولىدۇ ۋە كۆز ئىررۇر ھەيران،
دىل روشەن بولار ۋە ئوزۇق ئالۇر جان.

(سۆزلىگەندە قىممەت باھا دۇر تىزىلىدۇ،
خەت يازغاندا كەشتىگە گۈل تىكىلىدۇ.) (109)

گۈزەل نەرسىلەرنى سىزغۇچى ۋە ئاجايىپ ئىزلار قال-
دۇرغۇچى شەرەپلىك قەسىرىنىڭ كۈنگۈرىلىرى «نۇن» قەلەم
بىلەن ۋە ئۇلار يازغان نەرسىلەر بىلەن قەسەمكى» (110) (ئايىد-
تىنىڭ) يېزىقىدا بېزەلگەن قەلىمى بىلەن،

ھۆسنخەت سېنىڭ خۇلق دەپتىرىڭدىن بىر باب كەبىدۇر،
سۇلتانلىق سۈپەتلىرىڭ ئارىسىدا كىتابنىڭ بىر ھەرپىدۇر.

(دېگەن مەسئەلەنىڭ) مەزمۇنى ھەر بىر دىياردا زامانە ئىشكى
ۋە تاملارغا شۇنچىلىك چىرايلىق پۈتۈلدىكى، ئۇنى بايان قىلىش-
نىڭ ھاجىتى يوق. «تاك چىراغقا موھتاج ئەمەس» (111).
ئۇلۇغۋارلارچە غىچىرلايدىغان قەلىمىنىڭ ئۇچى بىلەن مەس-
ھەق (112) لەرنىڭ ۋاراقلىرى، قۇرئان توملىرى، كىتابلار ۋە ئو-
راملار مەتىنلىرىدىلا ئەمەس، بەلكى ئېگىزدىكى قۇياش ۋە ئاي
بۇرجىلىرىدا «قىزىققۇچىلار شۇنىڭغا قىزىقسۇن» (113) (دېگەن ئا-
يەت سۆزلىرى) نىڭ تۇلۇن ئايدەك جامالى مەنىلىرىنى مۇشۇ ئەت-
راپ زېرەكلىرىنىڭ كۆزىگە ئەڭ ياخشى شەكىلدە جىلۋىلەندۈر-
دى. ئۇنىڭ مەنىلىرىدىن ياخشىراق (مەنە) يوق (114) ئىدى.

(مەسئەلە)

ماختاشقا سۆز كەتمەس ئەجەپ بەختىيار،
چۈنكى ئاپتاپ ماختاشقا ئەمەس ھېچ زار.

• نۇن — (ن) ھەرپىگە بېغىشلانغان.
• تاختا قەغەزگە يېزىپ ئوراپ ساقلايدىغان كىتاب.

(شېئىر)

ئېيتساممۇ، ئېيتساممۇ ئەقىل بىلىدۇ،
دۆلەت لىباسىنى كىم بېزەپ تۇرىدۇ.

دېگەن سۆزلەر گەرچە ھەقىقەت بولسىمۇ، ئەمما، قەلەم ئۇنىڭ
ئۆز دەۋرىگە خاس ماختاشقا سازاۋەر ئىشلىرى سۈپەتلىرىدىن بىر
باب يېزىش ئۈچۈن تىلىنى ئابىھايات⁽¹¹⁵⁾ بىلەن يۇيغانىكەن، شاھ-
نە ناملارنى تىلغا ئېلىشقا يەنە قايتسا ئەجەب ئەمەس.

(شېئىر)

زاتى شەرىپىنىڭ ۋەسىپىنى تىلغا ئالسا قەلەم،
ئەجەبلەنمىگىن، ئۇنىڭدىن كېلەر ئابىھايات ھەم.

مانا شۇنداق يارىتىلىشنىڭ باشلىنىشى، بىلىمدانلار كۆزد-
نىڭ روشەنلىكى، يارىتىش ۋە ئىجاد كارخانىسىنىڭ خۇلاسىسى،
رەھىمدىل (تەڭرى) ئىلتىپات ۋە مەرھەمەتنىڭ ئىشارىسى،
(يەنى):

(شېئىر)

شاھ قىلغۇچىمۇ، تەختنى ئالغۇچىمۇ،
پەرمانى قۇياش، ئايغا يەتكۈچىمۇ.

ئالەم پاناھى، ئۇلۇغلارغا ھامىي،
تاجدارلار يولباشچىسى ۋە جاھان شاھى.

سۇلايمان پادىشاھلىقىنىڭ ۋارىسى — (تەڭرى) رەھماننىڭ
ياش دوستى، سامادىن تەستىقلانغىنى، ياۋۇزلۇقلار ئۈستىدىن
زەپەر قۇچقۇچى، سەيدۇل مۇرسەلن⁽¹¹⁶⁾ شەرىئىتى كەشتىسىدە.
نىڭ شوئارى، يەر ۋە سۇنىڭ قەھرىمانى، ساخاۋەتلىك پادىشاھ
(پەرۋەردىگار) تەرىپىدىن نەزەردە تۇتۇلغىنىنىڭ ئەمەلدە نامايان
بولغىنى، ھەقىقەت، سەلتەنەت، دۇنيا ۋە دىن ھامىيىسى، ئەبۇل
فەتھ⁽¹¹⁷⁾ ئىبراھىم سۇلتاندۇر. ئاللاتائالا ئۇنى ئاپەتلەردىن (ئاس-
رىغاي)، پادىشاھلىق ۋە سۇلتانلىقتىكى خەيرلىك ئىشلىرىنى
ئەبەدىي قىلغاي ھەمدە ھەر ئىككى دۇنيادا ئېھسانى تولۇپ تېشىشى
ئۈچۈن ۋەكىل قىلغاي⁽¹¹⁸⁾.

(مەسنەۋى)

ھەممىگە ئۇلۇشلەر تارقىتىلغان ئان،
ئىككى ئىبراھىمغا كۆپەيتتى ئۇنۋان.

بىرى مىللەت⁽¹¹⁹⁾ سارىيىنى بېزىدى،
بىرى ئادالەت بىلەن يۇرت تۈزىدى.

ئۇنىڭدىن يالقۇن گۈلى - رەبھان بولدى⁽¹²⁰⁾،
بۇنىڭدىن زۇلۇم ئوتى نۇر - ئېھسان بولدى.

ئۇنىڭدىن مەككە ئىشىكى نۇرغا تولدى⁽¹²¹⁾،
بۇنىڭدىن سۇلايمان مۈلكى ئاۋات بولدى.

ئۇ ئاندا ئازەر⁽¹²²⁾ بۇتىنى سۇندۇردى،
بۇ بولسا ئەھمەد⁽¹²³⁾ دىنىنى يۈكسەلدۈردى.

ئۇنىڭ دىنى چۈن ئىسمائىل بولدى قۇربان،
قۇربانلىققا ئىسمائىل تىككەندى جان.

بۇ ھەممىگە ئىنئام قىلىنغان ئۇلۇغ نامى،
«ئىبىر» ۋە «ئىيم» ھەرپلىرىدۇر باش - ئاخىرى.

«ئىبىر» ۋە «ئىيم» نىڭ ئوتتۇرىسىدىن ئورۇن ئالغان،
«ھىممەت» دىكى «ھ» نىڭ ئىككى كۆزىدۇر روشەن⁽¹²⁴⁾.

جاھان بۇ ئۇلۇغ نام بىلەن تەڭسىز،
سەلتەنەت تەختى بۇ نام بىلەن ئەزىز.

شۈبھىسىز، ئەسلىدە كۆرۈنۈپ تۇرغىنىمۇ، چوڭ - كىچىك -
نىڭ ئېيتىپ يۈرگىنىدۇمۇ بۇ ئېيتىلغانلارنىڭ مەزمۇنىنى
تەستىقلايدۇ.

(نەزم)

خۇدايا رەھمەت نەزىرىڭنى ساپسەن،
ۋە بۇ سايىنى خەلق بېشىغا تاشلاپسەن.

قۇل بولۇپ شۇ دۆلەتكە قىلاي دۇئا،
ئۆزۈڭ ئاسرا بۇ سايىنى دائىما.

سۆز لىباسى ئۇ (ئىبراھىم سۇلتان) ئالىيلىرىنىڭ شۆھ-
رەت ۋە زەپەرلىرىنىڭ تاۋلىنىپ تۇرغۇچى ئۈنچە - مەرۋايىتىلىرى
بىلەن بېزەلگەن قىسىم — ئۈچىنچى ماقالىدۇر⁽¹²⁵⁾. (ئەمدى)
قەلەم تىزگىنى جاھانگىر ساھىبقىران (ئەمىر تۆمۈر) نىڭ يۈ-
رۈشلىرىدىن خەۋەر بېرىش تەرەپكە بۇرىلىدۇ. دەسلەپ مەلۇمات
توپلاش ۋە ئۇنى ئۆگىنىش تەرتىپى ئايدىڭلاشتۇرۇلىدۇ. قوللاش
ۋە ياردەم ئالادىن، چۈنكى ئۇ ھەمد ۋە مەجىددۇر⁽¹²⁶⁾.

بۇ مەشھۇر يازما ئەسەرنىڭ خۇسۇسىيەتلىرى
ھەققىدە، شۇ يوسۇندا ياكى شۇنىڭغا ئوخشاشراق
شەكىلدە يېزىلغان (تارىخلار) ئىچىدە ئۇنىڭ
ئۆزىگە خاس ئايرىم ئەۋزەللىكلىرى
بارلىقى بايانى

ساھىبقىران ئالىيلىرىنىڭ شۆھرەتلىك ۋە شان - شەۋكەت-
لىك تارىخى، ئۇنىڭ كۆچۈرۈلمىسى قايسى شەكىلدە تۈزۈلگەن
بولسا، بىرەر ئۆزگەرتىش كىرگۈزمەستىن، قوشۇمچىسىز ۋە
قىسقارتىلماي ئاققا كۆچۈرۈلدى.

قەدىمكى ۋە كېيىنكى (دەۋرلەردە) نەزم ۋە نەسر بىلەن
يېزىلغان ھەمدە تۈركىي ۋە پارس تىلىدا بايان رىشتىسىگە تىزىل-
غان دۆلەت ۋە ئىقبال ئىربابلىرى، ئۇلۇغۋارلىق ۋە بۈيۈكلۈك
ئىگىلىرىنىڭ تارىخلىرى ئۈچ خىل ئەۋزەللىك بىلەن ئاجرىلىپ
تۇرىدۇ.

بىرى ناھايىتى پايدىلىق ۋە مەنپەئەتتى كۆپ ئىكەنلىكى. بۇ
(ئەۋزەللىك) مەزكۇر پەن تۈرلىرى بېغىدىكى ۋە ئۇنىڭ ھەربىر
(دەرىخى) نىڭ شېخىدىكى پىكىر بارماقلىرى بىلەن تېرىش مۇم-
كىن بولغان ئەڭ پايدىلىق مېۋىدۇر. بۇ (مېۋە) تەپسىلىي پىلان-

لار ۋە ئىنچىكە تەدبىرلەر داۋامىدا تەقدىرنىڭ قىسمەتلىرىنى (باشتىن) كەچۈرۈش نەتىجىسىدە مەيدانغا كەلگەن غارايىپ ئەھ-
ۋال ھەمدە ئاجايىپ ھادىسىلەر ۋە يېڭىلىقلاردىن ھوشيار بولۇش-
تۇر. چۈنكى قەلبلەر لەۋھەلىرىنىڭ ھەرقانداق نەقىشلىرى تەد-
بىركارلار ۋە دانىشمەنلەر ئۈچۈن توغرا ئەكس كۆرسەتكۈچى بىر
ئەينەككى، دۆلەت ۋە پۇرسەت شامىلى چىققان چاغدا، ئۇنىڭدا
ئالىي مەقسەتلەرگە ئېرىشىش ۋە مەرتىۋىلەرنى يۇقىرىلىتىپ بې-
رىش ئۈچۈن توغرا پىكىر چىقىرىشنى كۆرۈش مۇمكىن. بەزىدە
بەختسىزلىك يان شاماللىرى چىققان چاغلاردا ئېغىر ۋە خەتەرلىك
ھالەتتىن قۇتۇلۇش ۋە ھادىسىلەر خەتىرىدىن ساقلىنىش ئۈچۈن
ئۇ (ئەينەكتە) نىجات تەدبىرى ئەكسىنى كۆزىتىش مۇمكىن.

(بېيىت)

سائادەت ئىرادە ئەھلىنىڭ ئەكسىدۇر بىگۇمان،
ئەينەككى ئۇنىڭدا زەپەر كۆرۈنەر ئايان.

ساھىبىقىران ئالىيلىرى پادىشاھلىق سارىيىنى بىنا قىلىشقا
باشلىغان دەسلەپكى چاغدىن تاكى جاھانغا ھاكىم بولۇش ۋە ئالىي
سەلتەنەت قەسىرىنىڭ كۈنگۈرلىرىنى ئېگىزلەتكەنگە قەدەر بار-
لىق مۇھىم ئىشلارنى ئۆزى باشقۇرغانلىقى ئۈچۈن، ئىران ۋە
تۇراندىن ئىبارەت ئىسلام مەملىكەتلىرى ئۇ ئالىيلىرىنىڭ بۇيرۇ-
قى تۇلپارىنىڭ جەۋلانگاھىغا ئايلانغان بولۇشىغا قارىماي، غايەت
چوڭ تەلەپ ئارزۇسى ھېچقاچان ھۆكۈمدارلىق دائىرىسىنى كې-
ڭەيتىشتىن ۋە دۆلەت چېگراسىنى كۆلەملىك قىلىشتىن بىرەر
تۈن يا كۈن غەپلەتتە قېلىپ كۆز يۇممىغان ۋە ئارام ئالمىغاندى.
ئۇ قوشۇننى باشلاپ بېرىش ۋە يۇرتلارنى ئىشغال قىلىش ئېتىنىڭ

ئىگىرىدىن پادشاھلىق ۋە ھۆكۈمدارلىق تەختىگىمۇ سەپەر ئۈس-
تىدە كۆتۈرۈلدى. يەر يۈزى سەلتەنتى بىلەن سەپەردىكى ۋاقتىدا
ھەق دەۋىتىنى قوبۇل قىلىپ (ۋىدالاشتى) ۋە شاھلىق تەختى
ئاللاننىڭ تۈگىمەس - پۈتمەس رەھىمىتىنىڭ تاۋۋتى بىلەن ئالماش-
تى. ئاللا ئۇنىڭ قەبرىسىنى ئۆز رەھىمىتى ۋە جەننەت نۇرلىرى
بىلەن نۇرلاندۇرغاي!

شۈبھىسىز، قانچىلىغان نادىر ۋە قەلەر جاھانگىرلىك ئىسپاتى
بولغان ئۇ ئالىيلىرىنىڭ بېشىدىن ئۆتكەن ھەمدە ئۇ بەختىيار
ساھىبقىراننىڭ مەسلىھەتلىرى ۋە ئېنىق كۆرسەتمىلىرى ئاساسىدا
شۇ قەدەر كۆپ ئاجايىپ خاتىرىلەر ۋە غارايىپ كەچۈرمىشلەر
بولۇپ ئۆتكەنكى، قۇدرىتى پەلەكتەك داڭدار سۇلتانلار ۋە بەخت-
يار پادشاھلارنىڭ بىرەرسى ھەققىدە ئۇلارنىڭ ئوندىن بىرىمۇ
ھېكايە قىلىنمىغان. «ئەگەر كىمدۇر (ئۇنىڭ بىرىچە) بار،
دېسە، كۆرسەت دېگىن».

يەنە بىر ئەۋزەللىك ۋە قەلەرنىڭ تەپسىلاتلىرىنى ئايدىڭلاشتۇ-
رۇش ۋە ئۇنىڭ تەپسىلاتىنى ئېچىپ بېرىشتۇر. چۈنكى ھەر بىر
ۋەقەنىڭ بايانى ۋە ئۇنىڭ قايسى شەكىلدە يۈز بەرگەنلىكى قەدىمكى
ۋە (ئۇنىڭدىن) كېيىنكى (دەۋرلەردىكى) پادشاھلار ھەققىدىكى
تارىخلارنىڭ بىرەر نۇسخىسىدا مەزكۇر زەپەر سەھىپىسىدە زىمىد-
سىگە ئېلىنغاندەك تەلتۆكۈس شەكىلدە پۈتۈلگەن ئەمەس.

شۇنىڭ بىلەن بىللە، تۈركىي «شېئىرىي ئەسەر» نىڭ مۇئەل-
لىپى، ئۇ ئالىيلىرى (ئەسىر تۆمۈر) شەخسەن ئۆزى باش بولغان
ئاجايىپ ئىشلاردىن بەزىلىرىنى، ئېھتىمال بۇنىڭدىن كېيىن ئا-
دەملەرنىڭ ئىشەنمەسلىكلىرى ۋە ئارتۇقچە تەرىپ ۋە تەسۋىرلەرگە
باشقىچە مەنە بېرىشلىرى مۇمكىن، دەپ يېزىپ قالدۇرۇشقا يول
قويمىدۇ، دېگەن. شۇ سەۋەبتىن دەسلەپكى چاغلاردا ئۇ ئالىيل-
رىنىڭ ھاياتىدا يۈز بەرگەن نۇرغۇن قىزىق ۋە قەلەر ۋە جەڭلەر
(بۇ يەردىمۇ) ئېيتىلماي قالدى. كىمكى بۇ كىتابنى بېشىدىن

تا ئاخىرىغىچە ئەقىل - ئىدراك كۆزى بىلەن كۆرۈپ چىقسا ۋە ئۇنىڭ نەزىرە⁽¹²⁷⁾ لىرى ۋە ئۇسلۇبلىرى مەزمۇنىدىن ۋاقىپ بولسا، ئۇنىڭ (يۇقىرىدا) تەكىتلەپ ئۆتۈلگەن ئىككى ئەۋزەللىككە بېغىشلىنىشى ھەقىقەت ئىكەنلىكىگە ۋە ئەسلا قۇرۇق گەپ ئەمەسلىكىگە ئىشەنچ ھاسىل قىلىدۇ.

(مەسنەۋى)

ئەقىل تارازسى سىناق - ئىمتىھان،
ئۇ تەنقىد ۋە ماختاشقا بولىدۇ مىزان.

ئەقىل ياخشى - ياماننى ئايرىغۇچى مىزاندىن،
ئېنىق بىلىپ ئالار سۆزنىڭ كەم - كۈتمىسەن.

ئۈچىنچى ئەۋزەللىك — ساداقەتلىك بېزىكى، قىسسە ھەمدە خەۋەرلەرنىڭ راستلىقى ۋە ئىشەنچىلىكلىكىدۇر. چۈنكى ئەڭ ئۇلۇغ سەللىلىك ئەربابلار — سەيدىلەر، ئالىملار، فەقىھلەر، پەزىلەت ۋە بىلىم ئىگىلىرى، شۇنىڭدەك ئۇيغۇر باخشىلىرى ۋە پارس ئەدىبلىرى ساھىبقىران ئالىيلىرىغا سەپەردىمۇ، ئۆيدىمۇ ئۈزلۈكسىز مۇلازىملىقتا بولغانىكەن. پەرمانغا مۇۋاپىق، ئۇلاردىن بىر گۈرۈھى مۇنتىزىم (رەۋىشتە) تەقدىر تەقەززاسى بىلەن ئۇ ئالىيلىرىنىڭ يۈرۈش - تۇرۇشى ۋە گەپ - سۆزلىرىدە، شۇنىڭدەك، دۆلەت، مىللەت ۋە دۆلەت ئەربابلىرىنىڭ ئەھۋالىدا قانداقلىكى گەپ بولسا، ھەممىسىنى ئېنىقلاپ، تەلتۆكۈس يېزىپ ماڭاتتى. ئۇ، ھەرقانداق ۋەقە ئۇنىڭغا ئۆزگەرتىش كىرگۈزمەي، ئاشۇر-

ماي، كېمەيتمەي، يەنى ئەسلىدە قانداق ئۆتكەن بولسا، شۇنداق كۆرسىتىپ بېرىلگەي، بىرەر كىشىنىڭ ئېسىللىكى ۋە مەردلىكى ھەققىدە (گەپ قىلغاندا) يان بېسىشقا، خۇشامەتگۈيلىكقا ئەسلا يول قويۇلمىغاي؛ بولۇپمۇ ئۇ ھەزرەت (تۆمۈر) نىڭ شىجائىتى ۋە قەتئىيەتلىك ئىكەنلىكىگە تەئەللۇق بولغان نەرسىدە ھېچقانداق مۇبالىغە قىلىنمىغاي دەپ ئالاھىدە تەكىتلىگەندى.

بۇنىڭ ئۈستىگە، سۆز ئۈستىلىرى ۋە بىلىمدان كىشىلەر ئۇ ھەزرەت (تۆمۈر) نىڭ ئۆز ئالىي ئىشارىتى بىلەن ئۇنى يېزىۋېلىش ھەققىدىكى شەرتكە ئەمەل قىلىنغان ھالدا، ئۇنىڭغا ئىباردەدىن لىباس كىيگۈزۈپ، نەزم ۋە نەسر بىلەن يېزىش يېپىغا تىزاتتى. (يېزىلغانلارنى) ئالىي مەجلىستە ھەزرەتتى ساھىبقىرانغا بىرنەچچە قېتىم ئوقۇپ بېرەتتى ۋە شۇنىڭدىن كېيىنلا ئۇنىڭ توغرىلىقىغا تولۇق ئىشەنچ ھاسىل بولاتتى. شۇ يوسۇندا تۈركىي شېئىرىي ئەسەر ۋە پارىسى قىسسەلەرنىڭ ھەربىرى ئۇ ئالىيلەردە نىڭ يۈرۈش - تۇرۇشىدىكى ئەڭ يىرىك (ۋەقەلەرنى) ئۆزىدە مۇجەسسەملىگەن نەزم ۋە نەسر قەلىمىگە ئېلىنغان ئىدى.

ئۇنىڭدىن باشقا ئالەم پاناھى دەرگاھىدا ئۇ ئالىيلەرنىڭ تارىخىنى تۈزۈشكە مەسئۇل قىلىپ تەيىنلەنگەنلەر ئۇنى تەكشۈرۈش ۋە ھەقىقىتىنى ئېنىقلاش جەھەتتە ئەستايىدىل تىرىشتى. ئۇلارنىڭ ئىززەت ئېتىبارىدىكى سۆز ئۈستىسى بولغان ئالىملار بولسا، ئۇنى تۈركىي نەزم ۋە پارىسى نەسر شەكلىدە تەرتىپكە سېلىپ، تولدۇرۇپ، قىيامغا يەتكۈزۈپ يازغانىدى.

بۇ كىتابنىڭ يېزىلىشى ھەمدە مۇقەددىمە ۋە ماقالىلىرىنىڭ مەزمۇنى، تۈزۈلۈشىنىڭ سەۋەبى ھەققىدە ئالدىنقى كىرىش سۆزىدە ئېيتىپ ئۆتۈلگىنى ئۈچۈن، ئەمدى نۆۋەت مەزكۇر (بىرىندە) چى (ماقالا بايانغا كەلدى).

سەلتەنەت پاناھى (ئىبراھىم سۇلتان) ئالىيلىرى قايسىكى يېڭىلاش قەلىمى شۇ يەردە ئۇنىڭ قۇتلۇق پالغا ئىگە تەخەللۇسلىدە.

رىنى يېزىش بەختىگە مۇيەسسەر بولغان، ئىلگىرىدىن ھۆرمەتلىك زات مەزكۇر كىتابنى توپلاش ۋە تۈزۈش ھەققىدە ئېيتىپ يۈرگەن بولسا، ئۇنى كېڭەيتىش ۋە تولدۇرۇشقا ئۇرۇنغانىدى. تەكىتلەپ ئۆتۈلگەن تۈركىي شېئىرىي ئەسەر ۋە پارىسىي نەسرىي نۇسخىلىرىدىن نىڭ ھەممىسى بارلىق مەملىكەتلەردىن سوراشتۇرۇپ، يىغىپ كەلتۈرۈلگەن ۋە تەق قىلىپ قويۇلغان ئىدى. مۇبارەك ئېتىبارىدىن نى مۇشۇ قۇتلۇق ئىشقا قاراتقان چاغدا، ئوقۇپ بەرگۈچى، چۈ-شەندۈرگۈچى ۋە يېزىپ بەرگۈچىلەردىن ئىبارەت ئۈچ تائىپە كە-شىلەر ئۇنىڭ شان - شۆھرەت گېلىمىسىنىڭ بىر چېتىدە ھوش-يارلىق ۋە ئېھتىيات يۈزىسىدىن خىزمەتكە قول قوۋۇشتۇرۇپ تۇراتتى. تۈركىي باخشىلار ۋە پارىسىي ئاتىقلارنىڭ ھەربىرى ئۇ نۇسخىلاردىن بىرىنى ئوقۇپ بېرەتتى. ھەربىر ۋەقەنى ئېنىقلاشتا ئۇنىڭ يۈز بەرگىنىدە ھازىر بولغان، بىرنەچچە كىشى ئۇنىڭ قايسى شەكىلدە يۈز بەرگىنىنى ئۆز كۆزلىرى بىلەن كۆرگەنلىرىدىن دەك بايان قىلاتتى. نۇسخىلارنىڭ مەزمۇنى ۋە ۋاقىپ خەۋەردار كىشىلەرنىڭ ئېيتقانلىرى ئايدىڭلاشقاندا، ئۇنىڭ ھەقىقەتلىكى ۋە راستلىقى ھەققىدە ئۇ ئالىيلىرىنىڭ مۇبارەك خاتىرى (ۋەقەلىك-نىڭ) ئەرزىمەس ئۇششاق - چۈششەك يەرلىرىگىچە ئېچىپ چۈ-شەندۈرۈپ بېرىش جەھەتتە ئۈنچە - مەرۋايىتلارنى چاقچۇچى ۋە گۆھەر چاقچۇچى تىل بىلەن نېمىلا سورىسا، قايتا - قايتا ئادا قىلىپ يازغۇچىلار يېزىۋالاتتى. ئۇنى تەكرار ئوقۇپ، تەكشۈرۈپ ۋە ئېنىقلاپ چىقىش ئۈچۈن ۋە بىرەر ئەرزىمەس نەرسىدە ئېنىقسىز-لىق ۋە شۈبھە بولسا، ياكى نۇسخىلاردا (يېزىلغىنى) بىلەن رىۋايەتچىلەرنىڭ ئېيتقىنى ئوتتۇرىسىدا بىرەر پەرق كۆرۈلسە، مەملىكەتنىڭ ھەرقايسى تەرەپلىرىگە ئەلچى ۋە مەكتۇپ يوللىناتتى. شۇ ۋەقە ھەققىدە ئېنىق بىلىدىغان، سۆزلىرىگە كۆپرەك ئىشىنىش مۇمكىن بولغان كىشىلەردىن سوراپ بىلىۋالاتتى. شۇ يوسۇندا ھەربىر قىسىمىنى ئېنىقلاپ ھۇمايۇن كېڭىشىدە يېزىد-

ۋېبلىناتتى ۋە بىرنەچچە قېتىم قايتا ئوقۇپ تۈزىتىلەتتى. قىسقىسى، بۇ كىتابنىڭ يېزىلىشى شۇنداق بولغانكى، مەلۇم ماتلارنىڭ توپلىنىشى، مەلۇم بىر تەرتىپتە ئورۇنلاشتۇرۇلۇشى ۋە ھەر بىر ۋەقەنىڭ ئۆزىگە مۇناسىپ جايدا بايان قىلىنىشى مۇتلەق ئۇ (ئىبراھىم سۇلتان) ئالىيلىرىنىڭ ئىلتىپاتىنىڭ نەتىجىسىدە دىندۇر.

ئۇنىڭدىن كېيىن، پەرمانغا مۇۋاپىق قايسى شەكىلدە يېزىش قارار قىلىنغان بولسا، شۇ تەرتىپتە يېزىلاتتى ۋە ئالىي كېڭەشتە يەنە بىر قېتىم ئوقۇپ ئاڭلىناتتى. ئالدىنقى يېزىلغان ۋە ئەسلىي نۇسخىنى نەزەردىن ئۆتكۈزۈپ، ناھايىتى ئىنچىكىلىك بىلەن تەكشۈرۈپ چىقىلاتتى. شۇ چاغدا ھۇمايۇن خاتىرى نېمىنى تۈزىتىشنى ماقۇل كۆرسە، بېجىرىلەتتى. ئالىي كېڭەشمىدە دەسلەپكى نۇسخىدا⁽¹²⁸⁾ قانداقلىكى قەلەمگە ئېلىنغان بولسا، ھەممىسى شۇ تەرتىپتە كۆچۈرۈۋېلىنسۇن ۋە قىسسىنىڭ ئەسلىي مەزمۇنىدا بىرەر ئۆزگىرىش يۈز بەرمىسۇن دەپ قەتئىي ئەمىر قىلىنغانىدى.

مەزكۇر دەسلەپكى نۇسخىدا ھەر بىر ۋەقە ئۇنىڭ بارلىق تەپسىلاتلىرى، يەنى سەپەرلەردە يۈرۈش ۋە قونۇش ۋاقىتلىرىنىڭ تىلغا ئېلىنىشى، مەنزىلەرنىڭ تەييارلىقى، مەھەللىلەر ۋە مەنزىلەر ئارىسىدىكى مۇساپىلەرنىڭ ئېنىقلىقى تولۇق ئېچىپ بېرىلسۇن، دەپ تاپشۇرۇلغانىدى. بايان قىلىشتا، تارىخقا تەئەللۇق بولغان نەرسىلەردە، (گەپ) ئۇزىراپ كەتمىسۇن دەپ، ئىبارىلار تولمۇ ئۇجۇر - بۇجۇر قىلىنمىدى، (نۇسخا) كۆچۈرگۈچىلەر بىزار بولىدىغان تەكرارلارنىڭ بولۇشىغا كۆپ يول قويۇلمىدى، شېئىرلار بۇنىڭدىن (تاشقىرى). بىراق ئۇنىڭدىمۇ تەكرارلىق ئانچە كۆپ ئەمەس.

ئالەمنىڭ ۋەقە ۋە ھادىسىلىرى بىر - بىرى بىلەن باغلىق ۋە چىرىشىپ كەتكەن بولغاچقا ھەزرىتى ساھىبقىران ئالىيلەردە.

نىڭ دەسلەپكى ئەھۋالىنى ئېنىقلاشتا بىرنەچچە ھېكايەت ئېيتىشقا توغرا كېلەتتى. شۇ سەۋەبلىك ئالدى بىلەن شۇنىڭغا كىرىشلىدى. ئاللاننىڭ ياردىمىسىز مۇۋەپپەقىيەت بولمايدۇ، مەن ئۇنىڭغا تەۋەككۈل قىلىمەن ۋە ئۇنىڭغا باش ئېگىمەن.

ئەمىر قازاغاننىڭ چىقىشى

قازان سۇلتانخان ئىبنى يەسەۋۇر ئوغلان (733 - 1332) — (1333) - يىلى، يەنى توخۇ يىلى چاغاتاي خان ئۇلۇسدا خانلىق تەختىگە ئولتۇرۇپ، زوراۋانلىق ۋە زۇلۇم غۇلجىنى يايىدى، قوزغىلاڭ قەدىمىنى ئادالەت ۋە ھەقىقەتنىڭ چوڭ كوچىسىدىن چەتكە باستى. كۆپۈر بىلەن قولغا كەلگەن دۆلەت زۇلۇم قىلىش بىلەن باقىي بولماس. ئۇنىڭ زۇلۇمى دەستىدىن خالايقىنىڭ جېنى تۇمشۇققا كەلدى. ئادالەتسىزلىكى ۋە جىدىن كىشىلەرنىڭ پىغانى پەلەككە يەتتى. ئۇ جەبىر - زۇلۇمنى ھەددىدىن ئاشۇرۇۋەتكەندى.

يەنى، قۇرۇلتايغا چاقىرىلغان ئۇلۇس ئەمىرلىرى بالا - چاقىسى بىلەن ۋىدالىشىپ، ئاندىن ئۇنىڭ ھۇزۇرىغا يول ئالاتتى.

(بېيىت)

تەختنى ئىگىلىگەن ئۇ پادىشاھ زۇلمىتى،
قوزغاتتى خەلقنىڭ غەزەپ - نەپرەتى.

شۇ چاغلاردا تۇبەيىت ئايمىقىدىن ئەمىر قازاغان ئەڭ ئېتىد-بارلىق ئەمىرلەردىن ھېسابلىناتتى. ئۇ چاغاتاي ئۇلۇسىنىڭ بەزى

ئەمىرلىرى بىلەن ئىتتىپاق تۈزۈپ، باش كۆتۈردى ۋە سالى سارايدا لەشكەر توپلاپ، ئۇنىڭغا قارشى جەڭگە تەييارلاندى.

قازان سۇلتانخان بۇنىڭدىن خەۋەر تېپىپ، ئۇنى يوقىتىش ئۈچۈن قوشۇن بىلەن يولغا ئاتلاندى. قەھەلفەدىن ئۆتۈپ دارايى زەنگى يېزىسى (يېنىدىكى) چۆلدە، 746 (1345 — 1346) - يىلى ئىككىسى ئوتتۇرىسىدا جەڭ بولدى. ئۇ يەردە قازان سۇلتان خاننىڭ (ئوقياسى) ھالقىسىدىن ئېتىلغان ئوق ئەمىر قازاننىڭ كۆزىگە تېگىپ، بىر كۆزى كور بولۇپ قالدى. نەتىجىدە ئۇ يېڭىلدى. قازان سۇلتانخان بولسا قارشى تەرەپكە قايتتى.

شۇ (يىلقى) قىشتا قاتتىق سوغۇق بولدى ۋە (قازان سۇلتانخان) قوشۇنى ئاتلىرىنىڭ كۆپ قىسمى سوغۇقتىن قىرىلىپ كەتتى. ئەمىر قازان بۇ ئەھۋالدىن خەۋەر تېپىپ لەشكەر توپلاپ، ئۇنى يوق قىلىش مەقسىتىدە قارشى تەرەپكە يۈرۈش قىلدى. 747 (1346 — 1347) - يىلى ئۇنىڭ بىلەن ئۇرۇشۇپ غەلبە قازاندى ۋە ئۇنى يوقاتتى.

قازان سۇلتانخاننىڭ ماۋەرائۇننەھر ۋە تۈركىستاندا ھۆكۈم رانلىق قىلغان ۋاقتى 14 يىلغا يەتكەن ئىدى. ئۇنىڭدىن كېيىن مەملىكەت ئەمىر قازان قول ئاستىغا ئۆتتى. (ئەمىر قازان) ئوڭاداي قاغان نەسلىدىن دانىشمەن ئوغلاننى خانلىققا كۆتۈرۈپ، ئارىدىن ئىككى يىل ئۆتكەندە ئۇنى دارۇل قارارغا (ئۇ دۇنياغا) يولغا سالدى. ئورنىغا بايانقۇلى ئوغلان بىلەن سورغادۇ بىن دۇۋاخانى سەلتەنەت تەختىگە ئولتۇرغۇزدى.

(نەزم)

بۇ شۇنداق بىر شاھ ئىدىكى، سەلتەنەت تەختىگە ئولتۇرۇپ،
ساخاۋەت قولىنى ئېچىپ، پىتنە ئىشىكىنى قۇلۇپلىدى.

ئۇنىڭ ھىممىتىدىن دېڭىزنىڭ تاقتى قالمىدى،
ئۇلۇغلۇقىدىن ئاسماننىڭ مەرتىۋىسى پەسەيدى.

ئۇنىڭ سەلتەنەت مۇددىتى ئون يىل (1348 — 1357)
بولدى.

ئەمىر قازاغان مەملىكەتنى باشقۇرۇش، ئىشلارنى تەدبىر
بىلەن ئېلىپ بېرىش، سەلتەنەت خاتىرجەملىكى تەدبىرلىرىنى
(ئىشلەپ چىقىش) ۋە ئەل - يۇرتنىڭ ھاجىتىنى ھەل قىلىشقا
ياردەملىشىش ئىشلىرىگە ئەستايىدىل كىرىشتى. (نەتىجىدە)،
ئۇنىڭ پەخىرلىك ئىشلىرى شان - شەۋكەتلىك سۇلتانلار تارىخىدا.
رىنىڭ بېزىكى، ياخشى خىسەلتلىرىنىڭ بايانى بولسا پەلەكتەك
قۇدرەتلىك پادىشاھلار ئىشلىرىنىڭ كىرىش سۆزى بولدى.

(نەزم)

بىر جاھانپەرۋەركى تۇرغان - پۈتكىنى ئادالەتپەرۋەرلىك،
دانا ۋە ئالىجاناپ، مۇلايىم تەبىئەتلىك.

ئۇنىڭدىن زۇلۇمغا زىيان ۋە ئادالەتكە پايدا ئىرۇر،
ئۇنىڭدىن خۇدا رازى ۋە خەلق مەمنۇندۇر.

سائادەتلىك زاماندا ھېچبىر زالىمنىڭ قولى بىرەر پۇقرا.
نىڭ ئىشىكىنىڭ ھالقىسىنى ئەنسىز قاقمىدى ۋە ھېچبىر زالىم.
نىڭ ئايىغى بىرەر خانداننى جاڭجال ۋە غەم - ئەندىشىگە
سالمىدى.

(نەزم)

جاھان ئەھلىدىن بىرەر ھەزىلكەش ۋاپات بولغاندا،
ھايات ئۇنى بىر ھەزىل بىلەن ھۆكۈم قىلدى.

مەملىكەت ئەنە شۇنداق زىبۇ - زىننەتكە موھتاجدۇر،
مەملىكەتنىڭ بۈيۈك ئارزۇسى — تەڭرى ئەۋەتكىنىدۇر.

ئۇ شەرىئەتنىڭ داغدام يولىدا ھەمدە تەرىقەتنىڭ توغرا يولىو-
رۇقىدا پۇختا قەدەملىك، ھەر نەپەستە (ئاللاغا) ساداقەتلىك،
ساخاۋىتىدىن يوقسۇل نازۇ - نېمەتلەرگە كۆمۈلگەن، خەلق بولسا
مەرھەمەتتىگە سازاۋەر بولغانىدى. زاماندا يۈز بەرگەن مۇھىم
ۋەقەلەردىن بىرى — ئۇنىڭ ئەرمەڭ - سارايدىن ھىرات ئاستاندا-
سىغا قوشۇن تارتىپ كەلگەنلىكى بولدى. بۇ ۋەقەنىڭ قىسقىچە
شەرھى تۆۋەندىكىچە:

سۇلتان ئەبۇ سەئىدىنىڭ ۋاپاتىدىن كېيىن، ئىران تەختىدە
چىڭگىزخان نەسلىدىن شان - شەۋكەتلىك، سۆزى ئۆتىدىغان
ئېتىبارلىق بىرەر كىشىمۇ ھۆكۈمرانلىق قىلمىغان، خۇراساندىمۇ
تۈرك ئەمىرلىرى ئىلگىرىكىدەك تولۇق باشقۇرۇش ۋە ھۆكۈمدار-
لىق قىلىش ئىقتىدارىغا ئىگە ئەمەس ئىدى.

چاغاتاي خان ئۇلۇسىدا بولسا، قازان سۇلتان پادىشاھلىقىدە-
نىڭ ئاخىرقى يىللىرى ئىدى؛ ئۇنىڭ چەكسىز جەبىر - زۇلمىدە-
دىن خەلق ئۇنىڭدىن يۈز ئۆرۈپ قەلبى نەپرەتكە تولغانىدى. بۇ
ھەقتە (باشتا) تەكىتلەپ ئۆتۈلدى.

مالىك غىياسىددىن ئوغلى مالىك مۇئىزىددىن ھۈسەيىننىڭ
(«مۇقەددىمە» دە ئۇلارنىڭ ئەسلىي - نەسلى ھەققىدە ئەسلىتىپ

ئۆتۈلدى) ھىراتتا ھەر تەرەپلىمە مەۋقەسى كۈچەيدى. شەيخ ھە-
سەن جورىي ۋە ئەمىر ۋاجىھىددىن مەسئۇد قاتارلىقلار تاغ يۈرەك
باتۇرلاردىن قوشۇن تۈزۈپ، مايسىزاردىن چىقىپ، ئۇنىڭغا قاراپ
يۈرۈش قىلدى. ئۇمۇ ئۆز نۆۋىتىدە قوشۇنلىرىنى تەرتىپكە سې-
لىپ، مەردانىلىك يۈزىنى ئۇلارنى قارشى ئېلىش ۋە يوق قىلىشقا
قاراتتى. 743 - يىلى سەپەر ئېيىنىڭ 13 - كۈنى (1342 -
يىلى 13 - ئىيۇل) زاۋەھ (دېگەن جايدا) ھەر ئىككى تەرەپ
قوشۇنى توقۇنۇشۇپ قاتتىق جەڭ بولدى. ئاۋۋال مالىكنىڭ قو-
شۇنلىرى يېڭىلدى ۋە ئۇلاردىن نۇرغۇن ئادەم ھالاك بولدى.
مالىك ئازغىنە قوشۇن بىلەن (بىر) تۆپىلىككە چىقىۋالدى ۋە تۇغ
كۆتۈرۈپ دۇمباق چېلىشقا ئەمىر قىلدى. قوشۇندىن تارقىلىپ
كەتكەنلەردىن 300 كىشى يەنە ئۇنىڭغا كېلىپ قوشۇلدى. مالىك
ئۆز ئادەملىرىگە مەدەت بېرىپ: «ئۇلار تالان - تاراج بىلەن
ئاۋارە، يەنە بىر ھۇجۇم قىلايلى» دېدى. ئەمىر مەسئۇد ئۇلارنى
كۆرۈش بىلەن ھۇجۇمغا ئۆتتى. شەيخ ھەسەنمۇ ئۇنىڭ كەينىدىن
ئات چاپتۇرۇپ كېتىۋاتاتتى. شۇ چاغدا بىر قۇتلۇق ۋەقە بىلەن
(بۇنى ھەقىقىي ئامەت دېسە بولىدۇ) ئۇلارنىڭ ئۆزىدىن بىر
كىشى شەيخ ھەسەن جورىينىڭ بېقىنىغا شۇنداق بىر قىلىچ سان-
جىدىكى، يەنە بىر بېقىنىدىن تېشىپ چىقتى ۋە ئۇ شۇئان جان
بەردى. ئۇ (ئىلگىرى) ئەمىر مەسئۇد سەربەدارغا: «ئەگەر مەن
بۇ جەڭدە ھالاك بولسام، سەن شۇ ھامان كەينىڭگە قايت ۋە
توختىماي قاچ» دېگەنىدى. شەيخ ھەسەن ئۆزى ئاچقان پالغا
تەلتۆكۈس ئەمەل قىلدى. ئەمىر مەسئۇد شەيخ (ھەسەن) نىڭ
ۋەسىيىتىگە بىنائەن شۇ ھامان قېچىشقا يۈزلەندى. مالىكنىڭ
قوشۇنلىرى مەغلۇبىيەتتىن كېيىن غەلبە قازىنىپ، ئىنتىقام
قىلىچىنى قايتىدىن سەربەدارلەرغا نەسىپ قىلدى ۋە ئۇلارنىڭ
قولغا كۆپلەپ ئولجا چۈشتى. مالىك مۇرادىغا يېتىپ، قوشۇند-
نى كۆزدىن كەچۈردى؛ مەلۇم بولۇشىچە، تالاپەت كۆرمىگەن

بىرەر كوزمۇ قالمىغاندى. ئەمما «(قىلىنغان) ئىش ئۇنىڭ نەتىجىسى بىلەن (باھالىنىدۇ)» دېيىلگىنىگە ئاساسەن «سەن ئۆزۈڭ خالىغان كىشىنى غالب قىلىدىڭ. سەن ناھايىتى مېھرىد-بانسەن»* (دېگەن ئايەت) خەزىنىسىدىن ئېلىنغان غەلىبە ۋە فىررۇزە بىلەن بېزەلگەن تونى ئۇنىڭ بەختىيار قامىتىگە ماس كەلدى. ئۇ زەپەر قۇچقان ھالدا نۇرغۇن ئولجىلار بىلەن ھىراتقا قايتىپ كەلگىنىدىن كېيىن، ئىقبالىنىڭ كۆچەتلىرى باراقسان بولۇپ ئۆستى، (تېز ئارىدا) تەسەۋۋۇرى تۇماندىن دىمىقىنىڭ ھاۋاسىدا مەغرۇرلىنىش ۋە تەكەببۇرلۇق بۇلۇتى توپلىنىشقا باشلىدى. ئۇنىڭ ئاتا - بوۋىلىرى چىڭگىز شاھزادىلىرىنىڭ ئىلتىپاتى ۋە ئەمىرلىرىنىڭ قوللىشى تۈپەيلى ھىراتتا ھۆكۈمدارلىق قىلىپ كەلگەنلىكىگە قارىماي، ئۇ مۇستەقىللىق ھەققىدە ئېغىز ئاچتى. سەلتەنەت دەۋا قىلىپ، چېدىر تىكىشكە جۈرئەت قىلدى. قۇدرەت تۈلپارىنى خانلىق مەيدانىغا قىستاپ بىرنەچچە قېتىم لەشكەر تارتىپ، ئەندخۇد ۋە شىبىرغان چېگراسىغىچە يۈرۈش قىلدى.

(بېيىت)

خەزىنە گۆھەردىن مەھرۇم بولغاندا،
ئايلانغۇسى كېلەر شېشە ياقۇتقا.

ئادالەت ۋە چىدام سائادىتى تۈپەيلى ئەمىر قازاغان ماۋەرائۇند.

* «قۇرئان كەرىم» 30 - سۈرە، 5 - ئايەتتىن؛ بۇ ئايەتنىڭ ئەسلى تېكىستى مۇنداق: «ئاللا خالىغان كىشىگە ياردەم بېرىدۇ، ئاللا غالبتۇر، (مۆمىنلەرگە ناھايىتى مېھرىباندۇر).»

** فىررۇزە - بېزەككە ئىشلىتىدىغان ھاۋا رەڭ ئېسىل تاش. — ت

نەھر مەملىكىتىدە ئۆز ئورنىنى ئىگىلىدى. مالىك ھۈسەيىن بىلەن بىر سەۋەب تۈپەيلى قېرىنداش بولغان جامنىڭ بىر توپ ئۇلۇغ ماشايخلىرى ئۇنىڭ ئۆزى خالىغانچە ياشاۋاتقانلىقىدىن نا-رازى بولدى ۋە ئۇنىڭ ئۈستىدىن شىكايەت قىلىپ، ئەمىر قازاغان ھۈزۈرىغا باردى. (شۇ چاغدا)، ئەرلات ۋە ئەپەردى ئەمىرلىرىمۇ ئەمىر قازاغانغا مالىك ھۈسەيىن ھەققىدە،

(نەزم)

ئەجىبا چىڭگىزخان نەسلى تۈگىگەن بولسا،
بىرەر كىشىمۇ شاھ گۆھرىنى ئەسلىمەيدۇ.

تېگى پەس خان تولىمۇ گىدىيىپ كەتتى،
ئۆزىدىن باشقا ھېچكىمنى كۆرمەس بولدى.

دەپ ھاقارەتلىك سۆزلەرنى قىلدى. چۈنكى (ھۈسەيىن بىر چاغلار-دا) ئۇلار بىلەن ئۇرۇشۇپ، كۆپىنچىسىنى ھالاك قىلغانىدى. ئەمىر قازاغان مالىك ھۈسەيىننىڭ ئەھۋالىدىن خەۋەردار بولۇپ، تاجىققا سەلتەنەتكە دەۋاگەرلىك قىلىشنى ۋە پادىشاھلار پەرمانىدىن باش تارتىشنى كىم قويۇپتۇ، بىز ئوت چاقىناتقۇچى ئۆتكۈر قىلىچ بىلەن گىدىيىش ۋە مەغرۇرلۇق شامىلىنى ئۇنىڭ خىيالچان كالىسىدىن چىقىرىپ تاشلايمىز. ئۇنىڭ شەھەر ۋە قورغانلىرىنى چاقماقتەك چاقىناپ تۇرغان ئاتلار تۇيىقى ئاستىدا يەر بىلەن يەك-سان قىلىمىز ۋە باتۇرلىرىنىڭ قېنىدىن جەيھۇن دەرياسى (ھا-سىل) قىلىمىز دەيدى. ئۇ مۇشۇ قارار بىلەن پۈتۈن مەملىكەتكە ئوقتۇرۇشلار ئەۋەتتى ۋە لەشكەرلەر ئامۇ دەرياسىدىن ئۆتۈپ بەل-گىلەنگەن ۋاقىتتا بەلخەكە يىغىلسۇن دەپ بۇيرۇدى. ئۇ تاپشۇرۇق

ئەمەلگە ئاشقاچ، ئەمىر قازاغان بايان قولى خاننىڭ ئۈزەڭگىسىدە تۇرۇپ يولغا ئاتلاندى. ئۇلۇس ئەمىرلىرىدىن ئەمىر بايان سۇل-دۈز، مۇھەممەد خوجا ئەپەردى، سۈتۈلمىش، ئەمىر ئۇلجايىتۇ ئەپەردى، تايغۇنىڭ ئوغلى ئەمىر ئابدۇللا، شۇنىڭدەك، بەدەخشان شاھلىرى (بەلخەك) توپلاندى (ۋە ئۇ يەردىن) ھىراتقا قاراپ يول ئالدى.

بۇ خەۋەر مالىك ھۈسەيىنگە يېتىپ بارغاندىن كېيىن، ئۇ ئەمىر ئاخەرنى 300 ئاتلىق بىلەن ئەھۋالنى بىلىپ كېلىشكە ئەۋەتتى ۋە ئۇنىڭغا بارالمىغان جايغىچە بېرىپ ۋەزىيەتنى ئېنىق-لاشنى، ئەگەر چاغاتاي قوشۇنى (ئامو) دەرياسىدىن ئۆتكەنلىكى ئېنىق بولسا، تېزلىكتە كەينىگە قايتىشنى تاپشۇردى. ئەمىر ئاخەر مۇرغاب دەرياسىدىن ئۆتكىنىدە تۇرانزەمىن قو-شۇنىنىڭ جەيھۇن (دەرياسى) دىن ئۆتكەنلىكى ئېنىق مەلۇم بول-دى. ئۇ شۇئان كەينىگە قايتتى. ۋە مالىك ھۈسەيىن ھۈزۇرىغا يېتىپ كېلىپ مۇنداق دېدى:

(نەزم)

كەپتۇ تۈركلەر لەشكەر بېشى قازاغان،
تۇراندىن قوشۇن تارتىپ ئىران تامان.

ئوقىيالىرى ۋە جەڭ ناۋالىرى بىلەن
ئايلانغۇچى پەلەككە كۆتۈرۈپتۇ چاڭ - توزان.

بۇيرۇق بىلەن ئاپتۇ ھەممە قورال - ياراغ،
تۆمۈرنىڭ سۇنىقىسىز قاپتۇ تۇران.

مالىك ھۈسەين ئۆزىنىڭ لەشكەر باشلىقلىرى ۋە يۇرت
چوڭلىرىنى توپلاپ، ئەھۋالنى چۈشەندۈرۈپ مەسلىھەت سورىدى.

(نەزم)

تۇراندىن ئىرانغا قوشۇن ئات سالدى،
توزاندىن قۇياش يۈزى كۆرۈنمەي قالدى.

قوشۇندا تاغ كەبى چىداملىق بىر سەپ،
(ياكى) يامرىغان سەلدەك.

دەسلەپتە قىلىچنى سۇغۇرۇپ ئالدى،
ئاندىن پولاتتىن پانا قاقىدۇ.

مالىك ھۈسەيننىڭ دوستلىرىنىڭ ھەربىرى (ئۇنىڭغا) ئۆ-
زى بىلگەنچە يوليورۇق كۆرسىتەتتى.
تۇران قوشۇنلىرى سان جەھەتتىن كۆپلىكى ھەم ئوچۇقچە-
لىقتا جەڭ قىلىشتا ئۇلاردىن باتۇرراق بولغانلىقى ئۈچۈن قوشۇن-
نى (شەھەردىن) تاشقىرىغا ئېلىپ چىقىشقا كۆڭلى چىدمايتتى.
چۈنكى ئۇنىڭ 4000 ئاتلىق ۋە ئون - ئون بەش مىڭ پىيادە
لەشكەرى بار ئىدى خالاس. (شۇنىڭ بىلەن بىللە) باشتىنلا
قورغان، كوچا ۋە باغلار كەينىگە يوشۇرۇنۇۋېلىشنىمۇ خالىمايت-
تى. چۈنكى بۇ (تەدبىر) ئۇنىڭ ئاجىزلىقى ۋە قورققانلىقىنى
بىلدۈرۈپ، دۈشمەننىڭ خورىكىنى ئۆستۈرۈپ قوياتتى. شۇڭا
شەھەر سىرتىدىمۇ ياۋ بىلەن يۈزمۇيۈز بولۇپ، مەردلەرچە جەڭ
قىلىشقا قارار قىلدى. شەھەرنىڭ شەرق تەرىپىدىن، پايىمۇرغدىن
تاكى كەھدەستانغىچە تام سوقۇپ قورشىدى ۋە (تاشقىرىدىن)

خەندەك قازدى. (كېيىن) ئۇرۇش قورال - سايمانلىرىنى شەھەر سىرتىغا ئېلىپ چىقىپ جەڭگە تەييارلىنىشقا باشلىدى. مالىك ھۈسەيىن (تۆۋەندىكى سۆزلەر بىلەن) ئۆز ئادەملىرىنى جەڭگە تەييارلايتتى.

(نەزم)

جەڭدە مەردلەرچە تىرىشايلى،
(ياۋنىڭ) سانسىز لەشكەرگە پەرۋا قىلمايلى.

يۈرەك، كۈچ ۋە باتۇرلۇقنى ئىشقا سالايلى،
دۈشمەنگە جاھاننى قاراڭغۇ ۋە تار قىلايلى.

ئەمىر قازاغان سەپلەرنى يارغۇچى لەشكەر بىلەن دەرەئى پاشتان يولىدا ئالغا ئىلگىرىلەپ، كەھدەستانغا كېلىپ چۈشتى. ئەتىسى خان، ئەمىر ئولجايتۇ، سۈتۈلمىش ۋە باشقا ئەمىرلەر ئاتلىنىپ كازۇرگاھ ئېتىكىدە بىر ئېگىز تۆپىلىك ئۈستىگە چىقتى ۋە ئېھتىيات يۈزىسىدىن مالىك (ھۈسەيىن) نىڭ قوشۇنىغا نەزەر سالدى. ئەمىر قازاغان: «بۇ تاجىك ئۇرۇش قائىدىسىنى ۋە جەڭ قىلىشنى بىلمەيدىكەن. ئۇ تاللىغان جايدا قوشۇنى تېزلىكتە تارمار بولىدۇ. بۇنىڭ ئىككى سەۋەبى بار: بىرىنچىدىن ھۇجۇم قىلغاندا ئۇلار بېشىنى كۆتۈرۈشى، بىرىنچى قوشۇنلار بولسا ئېڭىشىۋېلىشى لازىم بولىدۇ؛ ئىككىنچىدىن، كۈن چىققاندا ئۇلارنىڭ كۆزىگە چۈشىدۇ ۋە قارشىسىدىكىنى ياخشى كۆرەلەلمەيدۇ» دېدى. (كېيىن) ئۇ يەردىن ئۆز لەشكەرگاھىغا قايتىپ كەلدى.

ئەتىسى قوشۇن سەپ تۈزۈپ، يۈرەكلىك بىلەن شەھەرگە

ئاتلاندى. جەڭ مەيدانىغا يېتىپ بارغاندا، قازاغان ئىككىلا تەرەپ. نىڭ لەشكەرى كۆرۈنۈپ تۇرىدىغان بىر تۆپىلىككە چىقىۋالدى. ئۇ ئۆز لەشكەرلىرىنى جەڭگە ئاتلاندۇردى. تۈرانزەمىن باتۇرلىرى ھۇجۇمغا ئۆتتى. ھىرات قوشۇنىمۇ ئۇلارغا قارشى جەڭگە ئاتلاندى. جەڭ باشلىنىپ كەتتى.

(نەزم)

مەردلەرنىڭ قېنىدىن يەر دولقۇنلار شۇ دەم،
باشلار خىش بولدىيۇ، ساۋۇتلار كېپەن.

باتۇرلار يەكمۇيەك ئېلىشتى شۇنچە،
چىقاردى ئۆلۈمنىڭ چاقىرىقىن بۇ جەڭ.

تەن ئاتتىن، باش تەندىن بولدى جۇدا،
بويالدى جەڭگاھ قان دەرياسى بىلەن.

مالىكىنىڭ قوشۇنى جان - جەھلى بىلەن جەڭ قىلىپ، (بىر قىسمى ئۆلۈپ، قالغىنى) يارىدار بولۇپ قېچىشقا يۈزلەندى. كەينىدىن يەرلەرگە سۇ باستۇرغاندى، كۆپچىلىكى پاتاققا ئەجەل دامىغا گىرىپتار بولدى. ھەر خىل قىسىملار ئۇلارنىڭ كەينىدىن يېتىپ كېلىپ، چوڭ غەلبىنى قولغا كەلتۈردى؛ ھىرات قوشۇنىغا چوڭ يوقىتىش بولدى.

مالىك شەھەرگە كىردى. ئۇنىڭ لەشكەرلىرى شەھەرگە تۈ- تاش بولغان كوچا ۋە باغلارنى تەستە قولىدا تۇتۇپ قالدى. ئەمىر قازاغان غالىب ئەمىرلىرى ۋە قوشۇنلىرى بىلەن ئۆز لەشكەرگا- ھىغا قايتتى. بۇ (توقۇنۇشتىن) كېيىن ھىرات قوشۇنلىرى پەس

سېپىلدىن سىرتقا باش چىقارمىدى.

ئەتىسى، ئەمىر قازاغان شەھەرگە يېقىن جايغا كېلىپ، ئۇنى قامال قىلىشقا باشلىدى. ئۇنىڭ غالىب قوشۇنى ھەر كۈنى جەڭ قىلىپ ئالغا سىلجىپ بېرىش ئۈچۈن تۈنگىچە شەپقەتسىز جەڭ ئوتى يالقۇنچاپ تۇردى.

(بېيىت)

شۇ يوسۇندا قىرىق كۈن ئۇرۇش بولدى،
ھاۋا قاراڭغۇ، يەر جاھان قانغا تولدى.

مالىك (ھۈسەيىن) قامال تەڭلىكىدىن قىيىن ئەھۋالغا چۈشۈپ قالغاندىن كېيىن، سۈلھى تۈزۈشكە ئېرىشىش ئۈچۈن شەھەر چوڭلىرى ۋە پېشقەدەملەرنى (ئەمىر قازاغان ھۈزۇرىغا) ۋاسىتىچى قىلىپ ئەۋەتتى ھەمدە بۇ يەردە ئۇلارنىڭ خىزمىتىنى ئورۇنداپ، كېلەر يىلى ئىخلاس ئىھرامىنى باغلاپ خان ۋە ئەمىر قازاغان ھۈزۇرىغا بارىدىغانلىقى ۋە ئۆزىدىن ئۆتكەن خاتالىق - كەمچىلىكلەر ئۈچۈن ئۆزرە سورايدىغانلىقىنى (ئېيتىشنى تاپىلدى - دى). ئەمىر قازاغان ئادىل ۋە رەھىمدار بولغانلىقى ئۈچۈن، پۇقرا ۋە بىچارىلەر ناھايىتى جاپا چېكىۋاتقانلىقى ھەمدە ئۇ دىيار پۈتۈنلەي خاراب ئەھۋالغا چۈشكەنلىكىنى كۆرۈپ سۈلھىگە رازى بولدى.

(نەزم)

بىچارە خەلق تەڭلىك ھالىغا چۈشمىش،
ئامالسىزلىقتىن لەھەڭنىڭ ئاغزىغا چۈشمىش.

ياخشى ئەمەس ئۇرۇشۇش ۋە قان تۆكۈش،
تېرىماي تۇرۇپ ئورۇش ھەمدە سورۇش.

مالىك ھۈسەيىن ئۇنىڭغا سوۋغات تەرىقىسىدە ئىگەر - جاپا-
دۇقلۇق ئاتلار، نەق (مەبلەغ)، بىسات - بۇيۇم قاتارلىق نۇرغۇن
نەرسىلەرنى ئەۋەتتى. شۇنىڭ بىلەن بىللە، ئەمىر ئامان - ئېسەن
ئۆز تەختىغا قايتىپ، پېقىر كەمىنەلىرى بىلەن كۆرۈشۈش
شەرىپىگە ئېرىشىشكە ئالدىرىغاي، دەپ ۋەدە بەردى ۋە قەسەم
ئىچىپ ئىشەندۈردى.

ئەمىر قازاغان ماۋەرائۇننەھرگە قايتىپ كەتتى. بۇ ۋەقە
752 (1351 — 1352) - يىلى، يەنى توشقان يىلى يۈز بەردى.
بۇ (ئەجەد) ھەرپلىرىدە «ز - ن - ب» «زەنب» - گۇناھ) بولىدۇ.
بۇ ۋەقەدىن كېيىن مالىك ھۈسەيىننىڭ ئىشلىرى (بارغان-
سېرى) ئارقىغا كەتتى. مۆلچەرلىگەن ئىشلىرى ئەمەلگە ئاشمى-
دى، كۆپچىلىكى غورىيلاردىن تەشكىل تاپقان قوشۇنلار بىرلى-
شىپ ئۇنى تەختتىن ئاغدۇرۇپ، ئورنىغا ئىنىسى مالىك باقىرنى
قويماقچى بولدى. مالىك (ھۈسەيىن) بۇ پىتىندىن خەۋەر تاپتى،
لېكىن ئۇنى بېسىشقا قۇدرىتى يەتمەيتتى ۋە ئۆزىنى ئۈستىلىق
بىلەن بېسىپ تۇراتتى. غورىيلار مالىك (ھۈسەيىن) بىرەر جايغا
بارماقچى بولۇپ ئاتلانغان چېغىدا، پەيت كۈتۈپ ئۇنى قولغا
ئېلىشنى پىلانلىغانىدى. مالىك ھۈسەيىن ئۆز سارىيىنىڭ بېغى-
دىن ئاتلىنىپ چىققان چاغدا غورىيلارنىڭ ئۆز ئارا نېمىنىدۇ كۆز-
لەپ تۇرغانلىقىنى كۆرۈپ قالدى ۋە پاراسەت بىلەن ئۇنىڭغا سۈيىد-
قەست قىلماقچى ئىكەنلىكىنى چۈشەندى. بۇ يەردە بىر توپ
كىشىلەر بارغىسىدىن كېلىپ ئات سودىسى قىلىشىۋاتقان ۋە كى-
شىلەر توپلىنىپ ئۇلار بىلەن ئېلىم - سېتىم قىلىشىۋاتقاندى.
شۇ چاغدا مالىكنىڭ نەزىرى ئۇلارغا چۈشتى ۋە غورىيلارغا قاراپ،
ئۇلارنى بۇلاڭلار دەپ بۇيرۇدى. غورىيلار ناھايىتى ئاچكۆزلۈك

بىلەن تالان - تاراج قىلىشقا كىرىشىپ كەتتى. مالىك پۇرسەتنى غەنىمەت بىلىپ، ئۇلارغا تۇتۇق بەرمەي ئىشكەلجە قەلئەسىگە يول ئالدى. بۇ قەلئە ئۇنىڭ ئەجدادلىرى تەرىپىدىن ھىرات ۋادىسىدا شەھەردىن غەربىي جەنۇب تەرەپكە قۇرۇلغان بولۇپ، شۇ چاغدا ئاۋات ۋە يېمەك - ئىچمەك زاپىسى مول ئىدى.

753 (1352 — 1353) - يىلى مالىك ھۈسەيىن بەرگەن ۋەدىسىگە بىنائەن ماۋەرائۇننەھرگە قاراپ يول ئالدى. ئۇ يەرگە يېتىپ بارغاندا، ئەمىر قازاغان ئۇنى ھۆرمەت - ئىززەت بىلەن كۈتۈۋالدى، ئاندىن ئالىي ئېتىبار بىلەن تەقدىرلەپ، غورىيلار ئۇنىڭ ئىنىسى مالىك باقىرغا ئېلىپ بەرگەن ھىراتنى تارتىۋېلىپ ئۇنىڭغا قايتۇرۇش خۇشخەۋىرىنى ئېيتتى، لېكىن ئۇلۇس ئەمىرلىرى مالىك ھۈسەيىننى يامان كۆرۈشەتتى. ئۈزلۈكسىز ھالدا ئەمىر قازاغانغا ئۇنى قاماققا ئېلىش ھەققىدە تەۋسىيە قىلاتتى. ئەمىر قازاغان ئۇلارنىڭ سۆزىگە ئېتىبار بەرمىگەچكە، ئۆزئارا مەسلىھەتلىشىپ، مالىك ھۈسەيىننى ئۆلتۈرمىز ۋە ھېچكىم بۇ ھەقتە دەۋا قىلمايدۇ، دېگەن قارارغا كېلىشتى. ئەمىر قازاغان ئەھۋالدىن خەۋەر تاپتى ۋە مالىك (ھۈسەيىن) نى چاقىرتىپ ئەمىرلەرنىڭ ئۇنى ئۆلتۈرمەكچى ئىكەنلىكى ھەققىدە خەۋەر بەردى ھەمدە «ئەڭ ياخشىسى ساڭا بىرەر زەخمەت يەتمەستە، بۈگۈن كېچىلا ئۆز يۇرتۇڭغا قايتقىنىڭ تۈزۈك» دېدى. مالىك (ھۈسەيىن) مېنىڭ مېنىنەتدارلىق بىلدۈرۈپ، ئۇنىڭ بىلەن خوشلاشتى ۋە قا- راڭغۇ چۈشكەندە ھىراتقا قاراپ يول ئالدى. ئۇ يەرگە يېتىپ بارغىنىدا، غۇلغۇلا قىلماستىن شەھەرگە كىردى ۋە قورغاندا ھاكىمىيەتنى قولغا ئالدى. كېيىن ئادەم ئەۋەتىپ مالىك باقىرنى تۇتۇپ قامدى.

شۇ چاغلاردا يۈز بەرگەن ۋەقەلەردىن (يەنە) بىرى، ئەمىر قازاغاننىڭ ئوغلى ئەمىرزادە ئابدۇللاننىڭ سەمەرقەنددىن قوشۇن تارتىپ خارەزمگە يۈرۈش قىلىشى ۋە ئۇنى ئىشغال قىلىشى ئىدى.

ئەمىر قازاغان قىش مەزگىلى سالى سارايدا تۇراتتى. باھاردا قارانەۋەر گۈلزارغا كۆچەتتى. يازدا ۋە كۈزدە مۇنكىدا تۇرۇش بايرىقىنى تىكەتتى. ئۇ كۆپ ۋاقتىنى شىكار قىلىش بىلەن ئۆتكۈزەتتى. كۈنلەرنىڭ بىرىدە ئېھتىياتچانلىق قائىدىسىگە ئەمەل قىلىشنى ئۇنتۇپ ۋە ھوشيارلىق شەرتىگە رىئايە قىلىشتىن غەپلەتتە قېلىپ، ئون - ئونبەش كىشى بىلەن، قورال - ياراغسىز سالى سارايدىن (شىكارغا) ئاتلاندى. ئۇ جەيھۇن (دەرياسى) دىن ئۆتۈپ ئوۋ ئوۋلاشقا كىرىشىپ كەتكەندى، شاھلاردەك ئوۋ بۈركۈتمىنى قۇشلارغا قاراپ ئۇچۇردى. توساتتىن ئەجەل بۈركۈتى «قەيەردە بولماڭلار (ئەجەل كەلگەندە) ئۆلۈم سىلەرنى تاپىدۇ»* (دېگەن ئايەت) پىستىرمىسىدىن تۇرۇپ ئۇنىڭ روھى قۇشىغا پەنجە سالدى. (يەنى)، ئەمىر قازاغاننىڭ كۈيۈغلى ئورنات ئايمىقىدا دىن قۇتلۇق تۆمۈر بۇرۇلداي ئوغلى ئۇزۇندىن بېرى ئۆچ ئېلىش پىستىرمىسىدا ھازىرقىدەك بىر قۇلاي پەيتىنى پايلاپ يۈرۈپ، ئاخىرى ئىمكانىيەت تاپتى. ئۇ بىر توپ خائىنلار بىلەن ھۇجۇم قىلىپ، ئادالەت شوئارلىق داڭلىق (پادىشاھنى) خائىنلىق ئوقى بىلەن غۇلتىپ، زۇلۇم قىلچى بىلەن شېھىت قىلدى.

(نەزم)

يوليورۇقلىرى ئۇرۇشۇش ۋە ئۆچ ئېلىش،
 ھەۋسى قان تۆكۈش ۋە قىرغىن قىلىش.

كىيىمى ساۋۇت، كېچە - كۈندۈز ئورنى ئىگەر،
 يەر بىلەن ئات ئۈستى، ھاۋا قىساس تۈزىڭى.

ئەمىر قازاغاننىڭ ئەمىرلىرى ۋە خاس كىشىلىرىدىن بولغان بىر توپ ئادەم قۇتلۇق تۆمۈرنىڭ كەينىدىن ئات سېلىپ قۇندۇز ئەتراپىدا يېتىشىۋالدى ۋە ئۇنى قورشىلىۋېلىپ ئىنتىقام قىلىچىدىن ئۆتكۈزدى.

(بېيىت)

ياۋۇزنىڭ ھاياتى ياخشى ئاياغلاشماس،
قەبىھدىن پۈتۈن جاھان ئۆچ ئېلىشنى ئۈنتۈماس.

ئەمىر قازاغاننىڭ جەستىنى سالى ساراىغا ئېلىپ بېرىپ دەپن قىلىشتى. ئۇنىڭ روھى جەننەتتە نۇرلارغا چۆمگەي.
بۇ ۋەقە 759 (1357 — 1358) - يىلى، يەنى ئىت يىلى يۈز بەردى.

ئەمىر زادە ئابدۇللا ئىبنى قازاغاننىڭ ھۆكۈمرانلىقى

ئەمىر قازاغاننىڭ (ئۆلۈمى) ۋەقەسىدىن كېيىن ئەمىر زادە ئابدۇللا سەمەرقەنددىن كېلىپ ئاتىسىنىڭ ئورنىنى ئىگىلىدى. دەسلەپكى چاغلاردا (بايان قولىنى) ئالدىنقى كېلىشىمگە ئاساسەن خانلىققا تەيىنلەپ تەختكە ئولتۇرغۇزدى. ئۇ ئاتىسىنىڭ زامانىدا مەلۇم مۇددەت سەمەرقەنددە ياشىغانلىقى ۋە فىردەۋس دىيارىنىڭ كۆڭۈللۈك باغۇ - بوستانلىرى يېقىپ قالغانلىقى ئۈچۈن دۆلىتىنىڭ مەركىزى شۇ يەردە بولۇشنى تەلەپ قىلدى. ئۇ سەمەرقەندگە يول ئالدى ۋە بايان قولى خانىمۇ ئۆزى بىلەن بىللە ئېلىپ كەتتى. ئەمىر قۇتغۇۋە باشقا ئەمىرلەر ھەمدە ئاتىسىنىڭ

دۆلەت ئەربابلىرى نەسەھەت بىلەن خەيرخاھلىق بىلدۈرۈپ، ئاتا يۇرتىنى تاشلاپ كېتىش ئەقلىگە توغرا كەلمەيدىغانلىقىنى ھەرقاندەك چە تۇقتۇرسىمۇ كار قىلمىدى.

(بېيىت)

ئۇ كىشى ئەزىزلەر تەلىمىگە سالماي قۇلاقنى،
كۆپ چىشلىگەي نادامەت بارماقنى.

شۇ يەردە ۋە شۇ يىلى ئۇ بايان قۇلى خاننى ئۇنىڭ ھەرمىگە نىسبەتەن شۇم نىيىتى بارلىقى ئۈچۈن ئۆلتۈرۈپ، ئورنىغا تۆمۈر شاھ ئوغلان يېسۇن تېمۇرخان ئوغلىنى خانلىق تەختىگە ئولتۇرغۇزدى. بايان قۇلى خاننىڭ جەستىنى بۇخاراغا ئېلىپ كېلىپ، ئالەم شەيخى سەيفىددىن باخارزىيىنىڭ (ئۇنىڭ قەبرىسى نۇرغا تولغاي) مۇكەررەم مازارىنىڭ يېنىغا دەپنە قىلىشتى. ئۇنىڭ قەبرىسى جەننەتنىڭ ئۆچمەس شامى بىلەن نۇرغا تولۇپ تۇرغاي.

بايان سۇلدۇزىنىڭ قوشۇن تارتىپ كەلگەنلىكى
ۋە ئەمدى-رزادە ئابدۇل-لانىڭ
مەغلۇپ بولغانلىقى

«كىمكى يامانلىق قىلىدىكەن، بۇنىڭ ئۈچۈن (دۇنيادا ۋە ئاخىرەتتە) جازالىنىدۇ»** (دېگەن ئايەتنىڭ) ھۆكۈمىگە ئاساسەن

* ھەرىسى — خوتۇنى. — ت
** «قۇرئان كەرىم»، 4 - سۈرە، 123 - ئايەتتىن.

بايان قۇلى (خان) نىڭ ئۆلتۈرۈلۈشى ئەمىرزادە ئابدۇللاغا قۇت-
لىق ئىش بولمىدى.

ئەمىر بايان سۇلدۇز لەشكەر توپلاپ ھىسارى شادماندىن
سەمەرقەندگە يۈرۈش قىلدى. كېش چېگراسىغا يېتىپ كەلگەندە،
ئەمىر ھاجى بەرلاس ئىبنى بورىلغىي ئىبنى نەمۇەلە ئىبنى
يىسۇ مۇنكا ئىبنى قاراچار سەردار ئۆزىنىڭ بارلىق لەشكەرلىرى
بىلەن ئۇنىڭغا قوشۇلدى ۋە ئۇلار بىرلىكتە ئەمىرزادە ئابدۇللاغا
قارشى يۈرۈش قىلدى. جەڭ قىلىپ ئۇنى ھەيدىۋەتتى، ئىنسى
ۋە ئۇ خانلىققا كۆتۈرگەن تۆمۈر شاھنىمۇ (مەنەپلىرىدىن) ئې-
لىپ تاشلىدى.

(بېيىت)

يامانلىق قىلساڭ ئاپەتتىن ئامان بولمىغايسەن
(چۈنكى) تەبىئەت ئۈچۈن ئىنئام بېرىش ۋاجىبدۇر.

ئەمىرزادە ئابدۇللا قېچىپ، جەيھۇن (دەرياسى) دىن ئۆتتى
ۋە باقلاننىڭ يۇقىرىسىدىن مېڭىپ ئەندىراىغا باردى. ئۇ شۇ يەردە
ياشاپ ئالەمدىن ئۆتتى. ئەمىر قازاغاننىڭ بارلىق ئۇرۇق -
جەمەتى ھەر تەرەپكە تارقاپ كەتتى. ئەمىر بايان سۇلدۇز ۋە ئەمىر
ھاجى بەرلاس شۇ چاغدا ئېتىبارلىق سەردارلاردىن ۋە داڭلىق
ئەمىرلەردىن بولۇپ، شان - شەۋكەتلىك ۋە قۇدرەتلىك ئىدى.
ئۇلار مەملىكەتنى ئۆز قولىرىغا ئېلىپ ئىدارە قىلىش ۋە پۇقرا-
لارنى خاتىرجەم قىلىش بىلەن مەشغۇل بولدى.

ئەمىر بايان (سۇلدۇز) مۇلايىم ۋە كىشىگە ئازار بەرمەيدى-
غان، بىراق ئىچىملىككە بېرىلىپ كەتكەن كىشى ئىدى. غۇنچە
بىلەن لالىدەك، كوزا ۋە پىيالىسىز كۈنى ئۆتمەيتتى. بىر يىلدا

بىر ھەپتە ھوشيار بولمايتتى. تەسەۋۋۇرىنىڭ ئەينىكىدە، «پەقەت مەي يەل ئەمەس، باشقىسى (پۈتۈنلەي) يەلدۈر» نەقىشىدىن باشقا نەرسىنى كۆرمەيتتى. شۇ سەۋەبتىن، قىسقا ۋاقىت ئىچىدە يامانلىق ۋە تەرتىپسىزلىك بۆلىرىنىڭ چىشلىرى ئۆتكۈرلىشىپ، يۇرت ئەھۋالىدا پاراكەندىچىلىك يۈز بەردى. ئەمىرلەر ۋە سەردارلاردىن ھەربىرى ئۆزى (باشقۇرۇپ) تۇرغان جايدا ھىيلە - نەيىرەڭ خىيالىنىڭ قەلىمى بىلەن ھۆكۈمرانلىق قىلىش ۋە يەككە ھۆكۈملۈك قىلىش بايرىقىنى تىكتى. قول ئاستىدا ئادىمى بار بولغان ھەركىمنىڭ خىيال قۇشى كالىسىنىڭ بالخانسىغا يولباشچىلىق ۋە مەغرۇرلۇق ئۇرۇقىنى تېرىدى. كىمنىڭ بىر ئاز كۈچى بولسا، ئارزۇ بۈركۈتى سەلتەنەت سەۋداسى ھاۋاسىدا قانات قاقاتتى.

ئىلگىرىدىن ساھىبىقىران ئالىيلىرى ۋە ئەمىر ھاجى بارلاسىنىڭ ئاتا - بوۋىلىرىغا تېگىشلىك بولغان كېش شەھىرى ۋە ئۇنىڭ يان ئەتراپلىرى ھازىرمۇ ئۇلارنىڭ قول ئاستىدا ئىدى. خوجەندى ئەمىر بايەزىد جەلايىر باشقۇراتتى. بەزى ۋىلايەتلەر ئەمىر ھۈسەين ئىبنى مۇسلا ئىبنى ئەمىر قازاغان ئىختىياردا بولۇپ، ئۇ قوشۇن ۋە دۆلەت ئەربابلىرى بىلەن ئاتىسىنىڭ ئورنىغا دەۋاگەرلىك قىلاتتى. بەلخىدە ئولجاي بۇغا سۇلدۇز ئۆز جەمەتى بىلەن ھۆكۈمرانلىقتىن سۆز ئاچاتتى. شىبىرغاندا مۇھەممەد خوجا ئەپەردى، نايمان جەمەتىدىن شۇ يوسۇندا ئىش تۇتقان ئىدى. بەدەخشان شاھلىرى ئۆز تاغلىرىدا باشقىلارغا باش ئەگمەيتتى. كەيخۇسراۋ ۋە ئولجاي تۇ ئەپەردىمۇ خەتلان ۋە ئەرھاڭ ۋىلايەتلىرىدە خۇددى شۇ يولنى تۇتقانىدى. قەدىمىي يۇرت سەمەرقەند ناھىيەسىدىكى سەرىپۇل ۋە تانكەنتتە بولغان ئەمىر خىزىر ياسەۋۇرى بارلىق ياسەۋۇرىلارنى (ئەتراپىغا) يىغىپ ھېچكىمگە پىسەنت قىلمىغانىدى. بۇ تۈرلۈك - تۈمەن تائىپىلەر ئارىسىدا خېلى ئۇرۇش - جېدەللەر بولۇپ ئۆتتى. نۇرغۇن ئادەملەر نابۇت بول-

دى. جۈملىدىن مۇھەممەد خوجا ئەپەردى بىلەن قەھىستان ھاكىمى ئەمىر سۈتۈلمىش مالىك مۇئەزەبىدىن ھۈسەيىننىڭ كۆزىتىشى ۋە ئۇرۇشلىرىدىن بېزىپ كەتكىنىدىن ماۋەرائۇننەھەرگە قايتقاندەك دى. ئۇ يەردىن قايتىپ، ئەمىر مۇھەممەد خوجا بىلەن بىرلەشتى ۋە ئۇلارنىڭ ئارىسىدا چوڭقۇر دوستلۇق بارلىققا كەلدى. ئىككى-ئىككىسى بىلەن ئىتتىپاقلىقتا مالىك ھۈسەيىنگە قارشى يۈرۈش قىلىشقا ۋەدىلەشتى ۋە شۇ ئاساستا زور قوشۇن تۈزۈپ، ھىراتقا قاراپ يول ئالدى. مالىك ھۈسەيىنمۇ ئۆز لەشكەرلىرىنى يىغىپ ئۇلارنى قارشى ئالدى. مۇھەممەد خوجا ۋە سۈتۈلمىش ئىنتايىن مەغرۇر-لۇققا بېرىلىپ كېتىپ، ئۆزلىرىچە، «مالىك (ھۈسەيىن) نى كۆرگەن ھامان ئۇنىڭغا ھۇجۇم قىلىپ، كاللىسىنى تېنىدىن جۇدا قىلىمغۇچە (ئاتنىڭ) تىزگىنىنى تارتىمىغايمىز» دېگەندى.

مالىك (ھۈسەيىن) مۇرغاب دەرياسىدىن ئۆتۈپ ياپاغۇ دالىسىدا ھەر ئىككى تەرەپ قوشۇنلىرى توقۇنۇشقاندا، مۇھەممەد خوجا ۋە سۈتۈلمىش ئالدى بىلەن، قىلىچ يالىڭاچلاپ ھۇجۇمغا ئۆتتى. شۇ چاغدا بىر غارايىپ ۋەقە يۈز بەردى: مالىك (ھۈسەيىن) نىڭ قوشۇنى سېپىدىن ئېتىلغان ئىككى ئوق توپتوغرا بۇ ئىككى باشلىققا كېلىپ تەگدى ۋە ئىككىلىسى ئاتتىن يىقىلىپ ھالاك بولدى. (تەڭرى) ياراتقانلارنىڭ باشقا بىرىگە ھېچبىر زىيان يەتمىدى.

(بېيىت)

زەررىچە تۇپراقمۇ ئادەم قېنىغا ئارىلاشمىدى،
بىر تال چۈمۈلمۈ ئاياغ ئاستىدا ھالاك بولمىدى.

شۇنچە كۆپ سانلىق ۋە شەۋكەتلىك قوشۇن مەغلۇپ بولۇپ
توزۇپ كەتتى.

قىسقىسى، تارقاقلىق تۈپەيلى چاغاتاي ئۇلۇسىدا بالايىئاپەت ئوتى (بارغانسېرى) يالقۇنلىدى. پىتنە ۋە غەۋغا ئەۋجىگە چىقتى، بىچارە خەلق تەشۋىش ۋە پەرىشانلىقلار ئات - چاپلىرى ئاستىدا قالغانىدى.

تۇغلۇق تۆمۈرخانىنىڭ ماۋەرائۇننەھر مەملىكىتىگە قوشۇن تارتقانلىقى

مەزكۇر ۋەقەلەردىن⁽¹²⁹⁾ كېيىن، ماۋەرائۇننەھر دىيارىنىڭ ئەھۋالى چۈشكۈنلۈككە يۈز تۇتۇپ، چاغاتاي خان نەسلىدىن بولغان جەتە پادىشاھى تۇغلۇق تۆمۈرخان ئىبنى ئەمىل خوجا ئىبنى دۇۋاخان 761 - يىل رەببىيەھسانى (ئېيى) دا يەنى چاشقان يىلى (1360 - يىلى، يانۋار - فېۋرال) ئۆزىنىڭ پۈتۈن ئەل - جەمەتىنى يىغىپ قوشۇن تۈزدى ۋە يۇرتلارنى ئۆزىگە بويسۇندۇ. رۇش ئارزۇسى بىلەن ماۋەرائۇننەھرگە قاراپ يۈرۈش قىلدى. چۈنكى نەسلى - نەسەب جەھەتتىن بۇ مەملىكەتنىڭ پادىشاھلىقى ئۇنىڭغا تېگىشى كېرەك ئىدى⁽¹³⁰⁾.

تۈرمەشېرنى خان ۋاپاتىدىن (1327 - يىلى) تا ھازىرغىچە (1360 - يىلىغىچە) 33 يىل ئۆتكەن بولۇپ، بۇ دەۋردە چاغاتاي خان ئۇلۇسىدا سەككىزخان ھۆكۈم سۈردى. تۇغلۇق تۆمۈرخان خوجەند دەرياسى⁽¹³¹⁾ يېنىدىكى تاشكەنت چۆلىدە⁽¹³²⁾ جايلاشقان چاناقبۇلاق مەھەللىسىگە يېتىپ كەلگەندە، ئەمىرلەر ۋە دۆلەت ئەربابلىرى بىلەن كېڭەش قىلىپ، قەرايىت⁽¹³³⁾ ئايمىقى⁽¹³⁴⁾ دىن ئۇلۇغ توقا تۆمۈر، ئەركەنتۇ ئايمىقىدىن ھاجى بەگ ۋە قاڭلى ئايمىقىدىن بىكجەكلەرنىڭ ماڭغلاي⁽¹³⁵⁾ شەكلىدە ئالدىدا بېرىشلىرىنى ماقۇل كۆردى. ئۈچىلا ئەمىر پەرمانغا مۇۋاپىق ئالدىدا ماڭدى. خوجەند دەرياسىدىن ئۆتكەندىن كېيىن ئەمىر بايەزىد

جەلاير ئىتائەت قەدىمىنى سۈلھى يولغا قويدى ۋە ئۆز خەلقى بىلەن ئۇلارغا كېلىپ قوشۇلدى. ئۇلار بىرلىكتە شەھىرسەبىز تەرەپكە يۈزلەندى.

ئەمىر ھاجى بارلاس⁽¹³⁶⁾ كېش، قەرشى ۋە شۇ ئەتراپتىكى لەشكەرلىرىنى توپلاپ ئۇلارغا قارشى مۇداپىئە تەييارلىقى قىلىش ۋە يولنى توسۇشقا ئاتلاندى. بىراق بۇ قارارنى ئۈزۈل - كېسىل ئەمەلگە ئاشۇرۇشنى ماقۇل كۆرمىدى ۋە ھەر ئىككى تەرەپنىڭ قوشۇنلىرى توقۇنۇشماستىن بۇرۇن خۇراسان تەرەپكە ئالدىرىدى.

(نەزم)

جەڭ باشلانماستا توغرا ئۇسۇلى،
ئۇرۇشۇشتىن ئەۋزەلدۇر سۈلھى يولى.

ھەزرىتى ساھىبقراننىڭ ھاجى بارلاس بىلەن
مەسلىھەتلەشكەنلىكى ۋە جەيھۇن دەرياسىدىن
قايتىپ كەلگەنلىكى ھەمدە تۇغلۇق تۆمۈرخان
ئەمىرلىرى بىلەن ئۇچراشقانلىقى

(نەزم)

رىغبەت شىجائەتتىن ئالدىن تۇرسا، ئىككى شىجائەتتۇر،
ئۇ بىرىنچى ۋە بۇ بولسا ئىككىنچى ئورۇندىدۇر.

ئۇلار ئىككىلىسى ئۆزئارا قوشۇلسا ئەركىن،
ئىككىلەر ھەرقانداق يەرنىڭ يۈكسەكلىكىن.

ئالىي ۋە مۇقەددەس ھاكىم (ئاللا) نىڭ كامىل ھىممىتى ھەرقانداق ئىشنىڭ يۈز بېرىشىنى بىردىنبىر مەۋجۇت سەۋەب بىلەن باغلىق قىلىپ قويغان ۋە ھەرقانداق مەقسەتنىڭ ئەمەلگە ئېشىشىنى قانداقتۇ بىر باھانە ۋاستىچىلىقى بىلەن باغلىغان. ئاللانىڭ مەرھىمىتىنىڭ سايىسى بولغان سەلتەنەتنىڭ نازۇك ئىشى ئىككى ئىنسانىي خەيرلىك خىسلەتكە تايىنىدۇ. بىرىنچى، ئۆتكۈر رىغبەت؛ ئەگەر بىرەر ياخشى ۋەقەنىڭ تۈنى قاراڭغۇلىدەك شىپ قالسۇ، ئۇنىڭ نۇرلىرىنىڭ يورۇقى ئامانلىق ۋە نىجاتلىق تەرەپكە باشلاپ بارالايدۇ.

(نەزم)

بىر رىغبەت بىلەن پۈتۈن لەشكەرنىڭ بېلى سۇنار،
بىرلا قىلىچ يۈزلەرچە ياۋنى قىرار.

ئىككىنچى، كامىل شىجائەت؛ ئۇ ئۇرۇش ۋە پىتىنىلەر دول-
قۇنلىرى ئەۋج ئالغان چاغدا قەلب كۈچى ۋە جەڭگىۋار سالماقلىق
بىلەن مەردانلىك ۋە چىدام ئايىغىنى تىرەپ تۇرالايدۇ.

(نەزم)

بەكمۇ تەڭلىككە چۈشۈپ قالغان ئان،
جىگەر كېرەك ئاڭغا ۋە لەختە قان.

دەرىجىسىگە قاراپ، رىغبەت شىجائەتتىن ئالدىن تۇرىدۇ ۋە
ئۇنىڭدىن ئەۋزەلدۇر. تەدبىرنىڭ پايدىلىرى ئوق پايدىسىدىن
ئۈستۈن تۇرىدۇ ۋە مۇكەممەلدۇر. قىلىچ گەرچە تىلى ئۆتكۈر.

لىكتە بىر نىشانە، يەنى ئېنىق غەلبە نىشانىسى بولسىمۇ، ياخشى رىغبەت مەسلىھەتتىن ساۋاق ئالىدۇ. نەيزە جەڭ مەيدانىدا شام-دەك پارلاپ تۇرسىمۇ، زەپەر شامى توغرا تەدبىر نۇرىدا ياندىۇ. قىلىچ ھۆكۈمى توغرا پىكىر خەۋەرچىسى تەرىپىدىن كەلسە، دۈش-مەنلەر بويۇن ئېگىپ، ئۇنى قوبۇل قىلىدۇ. ئەگەر خەۋەرمۇ تەدبىر بايانىدىن ئىبارەت بولسا، دۈشمەن قەلبىدىن ئورۇن ئالىدۇ. ئىقبال كۆزىنىڭ روشەنلىك ۋە سەگەكلىكى جەڭ مەرىكىسى غۇبارىدىن ئاشىدۇ ۋە جەڭ مەرىكىسى قاراڭغۇلۇقىدا يارقىن پىكىر يورۇقلۇقى قول بولىدۇ.

(نەزم)

ياخشى رىغبەت بىلەن تۈزۈلگەن بىر تەدبىر،
ئۈستۈندۈر قۇم دېڭىزىدەك يۈز لەشكەردىن.

بۇ تەدبىرنىڭ تەستىقى شۇنىڭدىن ئىبارەتكى، ئەمىر ھاجى بارلاس جەتە قوشۇننىڭ باستۇرۇپ كېلىشىدىن قورقۇنچقا چۈشۈپ، قەدىم يۇرتىنى تاشلاپ، خۇراسان تەرەپكە يول ئالدى ۋە چۆلدىن ئۆتۈپ جەيھۇن دەرياسى بويىغا يېتىپ باردى.

(نەزم)

جاھان ھاكىمى جەمىش⁽¹³⁷⁾ تەك قەدىرلىك، پەلەكتەك ئۇلۇغۋار،
قىيامەتتەك دەھشەتلىك، قوشۇنى يۇلتۇزلارچە بار.

پەلەكتەك قەدىرلىك تۆمۈر، دېڭىزدەك ساخاۋىتى،
ئاڭا بولغاي ئۇلۇغ پەرۋەردىگارنىڭ رەھمىتى.

ساھىبقران ئالىيلرى ئېنىق بىلدىكى، ئەگەر بۇنىڭدىن ئارتۇق سەۋر قىلىدىغان بولسا، ئەسلىي ۋەتىنى پۈتۈنلەي ئاستىن - ئۈستۈن بولۇپ كېتەتتى. (ئاتا) مىراس جاي، (ئايەت-تەتەكتەلەنگىنىدەك)، «تۈپتۈز» يەرگە ئايلىنىپ قالاتتى. چۈنكى ئاتىسى ئەمىر تەرەغاي⁽¹³⁸⁾ شۇ يىلى⁽¹³⁹⁾ ھەق دەرگاھى رەھىم-تىگە قوشۇلغانىدى⁽¹⁴⁰⁾.

(نەزم)

ئاتا كەتكەن، تاغا قاچقان،
بىگانىدىن ئۆلكە بولغان پەرىشان.

دۈشمەن كۈچلۈك، ئۇلۇس خەتەردە قالغان،
بالا - قازا بۈركۈتى قانىتىنى يايغان.

ئەنە شۇنداق ھالەتتە، تېخى ئۇنىڭ مۇبارەك يېشى يىگىرمە بەش چېگراسىدىن ئۆتمىگەن ۋە نۇرلۇق قەلبىنىڭ ئەينىكى تۇر-مۇش تەجرىبىلىرى پەدىزىدىن جۇلا تاپمىغان بولسىمۇ، ئىلاھىي مەدەت نۇرلىرىنىڭ ئەكس ئېتىدىغان جايى ۋە ئۇنىڭ ئىنايەتلىرى سىرلىرىنىڭ چۈشۈش ئورنى بولغان مۈشكۈللەرتى ئاسان قىلغۇ-چى رىغبىتىنى ئۇ دەھشەتلىك پالاکەتنىڭ ھەل بولۇشىغا قاراتتى. «ئۇلار ئىش چىققاندا كېڭەش قىلىدۇ» دېگەن سۈننەتكە ئەمەل قىلىپ، مەسلىھەت شەكلىدە ئەمىر ھاجى (بارلاس) نىڭ قەلبىگە تۆۋەندىكى مەسلىھەتنى ھاۋالە قىلدى: «ئەگەر مەملىكەت ھاكىم-سىز قالسا ئۇنىڭغا سۆزسىز كۆپ قىيىنچىلىق يەتكەي، ئەل ۋە ئۇلۇسى رەقىبەلەر غەزىپى ۋە باسقۇنچىلىقى زىيىنىدىن پۈتۈنلەي خانىۋەيران بولغاي.

(نەزم)

باشسىز دۆلەت خۇددى جانسىز بەدەندۇر،
جانسىز تەن ئەھۋالى سۆزسىز بۇزۇلۇر.

ياخشى كېڭەش شۇكى، ئەگەر سىز خۇراسان تەرەپكە بارار بولسىز-
ئىز، مەن كېش تەرەپكە قايتسام، ئۇلۇسقا تەسكىن بېرىپ، ئۇ
يەردىن خان خىزمىتىگە ئۆتسەم، ئەمىرلەر ۋە دۆلەت ئەربابلىرى
بىلەن كۆرۈشسەم، شۇندىلا ۋىلايەت خاراب بولمىغاي. پۇقرالار
ياراتقان تەڭرىنىڭ (پادىشاھلارغا تاپشۇرۇلغان) ئامانلىقىدۇر. ئۇ-
لار قىيىنچىلىق زەخمەت ۋە تەشۋىشكە چۈشمىگەي. « ئەمىر ھاجى
(بارلاس) ئىلاھىي ئىلھام نەتىجىسى بولغان بۇ سۆزدىن سائادەت
ۋە ئىقبال ئەتىرىنى پۇرىدى ۋە ئۇ پىكىرنى ماقۇل كۆردى.

ھەزرىتى ساھىبقىران ئالىيلىرى دۆلەت تىزگىنىنى (ئۆز)
دىيارى تەرەپكە بۇراپ، يولغا راۋان بولدى. خۇزار⁽¹⁴¹⁾ مەھەللى-
سىگە يېتىپ كەلگىنىدە، ھاجى مەخمۇت شاھ ياسەۋۇرىنى ئۇچ-
راتتى. ئۇ جەتە قوشۇننىڭ ماڭلىيىغا باشچى بولۇپ، چوڭ بىر
توپ بىلەن ئالدىراش ھالدا يېتىپ كەلمەكتە ئىدى. ئۇلار تەمە
چىشىنى ئۇ دىيارنى تالان - تاراج قىلىشقا بىلىگەن، ئىستەك
ۋە ئارزۇ قاپلىرىنى شۇ ئەتراپنىڭ زاپاس بايلىقلىرى ھەمدە ماللى-
رىغا تىككەندى. ھەزرىتى ساھىبقىران كۈنساين ئېشىپ بېرىد-
ۋاتقان دۆلەتنىڭ ياردىمى بىلەن، ئۇنى تىنچلاندۇرۇپ: «سىلەر
سەۋر قىلىپ تۇرۇڭلار، مەن بېرىپ ئەمىرلەر بىلەن كۆرۈشەي.
ئۇلارنىڭ رازىلىقىغا قاراپ ۋەزىيەت يار بەرسە ۋە مەسلىھەت
تەقەززا قىلسا، مەقسەتكە يەتكەي» دېدى.

ئۇ ئالىيلىرىنىڭ ئۇلۇغۋار سۆزى پۈتۈنلەي ساماۋىي دۆلەت
ئىلھامىنىڭ تەلىمىدىن ئىبارەت بولغانلىقى ئۈچۈن، تەقدىر ھۆ-
كۈمىدەك، ھېچقانداق ساھەدە ئەسلا رەت قىلىنمىدى. شۇبەد-

سىز، ئۇلار (ۋىلايەت ئۈستىگە) يۈرۈش قىلىشقا قانچىلىك جەزم قىلغان بولسىمۇ، بىراق شۇ يەردە توختىدى. ساھىبقىران ئاليدى. لىسى بەختىيار ھالدا يولىغا راۋان بولدى. كېشىگە قەدەم باسقندى. دا، جەتە ئەمىرلىرىمۇ ئۇ يەرگە يېتىپ كەلگەندى. ئۇ ئۇچىلا ئەمىر⁽¹⁴²⁾ بىلەن ئۇچراشتى. ئۇلار ئۇنىڭ مۇبارەك ھۆسنىدە ئىلا. ھىي شەپەق ئۇچقۇنىنى كۆرگەنلىكى ئۈچۈن ھۇمايۇننىڭ قەدەم تەشرىپ قىلغىنىنى ھەر خىل ئىززەت - ئىكرام بىلەن ئۇلۇغلىدى. دى ھەمدە (تۇغلۇق تۆمۈر) خانغا تەۋەلىك ئىزھار قىلغانلىقى ئۈچۈن ماختاشلار بىلەن ئالغىشلىدى. ئەمىر قاراچارنىڭ تۈمەنىنى ۋە كېش دىيارىنىڭ خەلقلەرنى تەۋە ۋە يانداش يەرلەر بىلەن بىللە ئۇنىڭغا تېگىشلىك قىلدى.

مۈشكۈللەرنى ئاسان قىلغۇچىنىڭ رىغبىتى تۈپەيلى، ئۇ دەيدىغان يارغا يۈزلەنگەن قىيىنچىلىق ۋە بالايىئاپەت كەلكۈنى بېسىلدى ۋە ئەل ئۈمىدىنى ئۈزگەن ئىلتىپات ۋە ئېھسان يامغۇرى يېغىشقا باشلىدى.

(نەزم)

شادلىققا ئايلىنار سەن تۈپەيلى غەم،
ئەبەدىي بولار نەزىرىڭدىن ئۆمۈر ھەم.

ئەل كەلتۈرسە كوچاڭدىن دوزاخقا تۇپراق،
ئابىھاياتقا ئايلىنار يالقۇنى مۇتلەق.

دېگەن سۆزلەرنىڭ مەزمۇنى ئەمەلدە نامايان بولدى. (بۇ يەردە) يىراقنى كۆرەلمەيدىغان ئادەملەر (ساھىبقىران) ئاللىلىرى مۇ. ۋەپپەق بولغانلارنى بىر چوڭ بەخت دەپ تەسەۋۋۇر قىلاتتى. بىراق تەقدىر،

(شېئىر)

بويۇڭ تېخى تاڭ شامىلى، چىقىمىدى غۇر - غۇر،
چىققىچە تاڭ شامىلى سەن كۈتۈپ تۇر.

دەپ ئۈزلۈكسىز تەكىتلەپ تۇراتتى. ساھىبقىران ئالىيلىرى جەتە ئەمىرلىرى يېنىدىن قايتىپ كەلدى ۋە ئىلتىپات سايىسىنى ئۇلۇ-سنى باشقۇرۇش ۋە مۇھاپىزەت قىلىش (ئىشىغا) سالىدى. شەھ-رىسەبزدىن تا جەيھۇن دەرياسى ياقىسىغىچە (بولغان) بارلىق قوشۇنلارنى جەم بولۇشقا پەرمان قىلدى. قىسقا ۋاقىت ئىچىدە خېلى كۆپ لەشكەر توپلاندى. ئۇ يەردىن ئاتلىنىپ، ئەمىر خىزىر ياسەۋۇرىغا (بېرىپ) قوشۇلدى. بۇ ھەقتە جەتە ئەمىرلىرى ئارىسىدا چىقىشالماسلىق پەيدا بولدى ۋە ئۇلار بارلىق قوشۇنلىرى-نى ۋە ئۇ ئەتراپتىن يۈك - تاقىلىرىنى ئېلىپ قايتىپ، تۇغلۇق تۆمۈرخان قوشۇنىغا قوشۇلدى. ئەمىر بايەزىد جەلايىر⁽¹⁴³⁾ ئۆز قول ئاستىدىكىلىرى بىلەن ساھىبقىران ئالىيلىرى ۋە ئەمىر خىزىر ياسەۋۇرىغا كېلىپ قوشۇلدى.

ئەمىر ھۈسەيىن⁽¹⁴⁴⁾ نىڭ ئەمىر بايان
سۇلدۇز بىلەن جەڭ قىلىشقا قوشۇن
تارتقانلىقى ۋە ئەمىرلەردىن
مەدەت سورىغانلىقى

ئەمىر قازاغاننىڭ نەۋرىسى ئەمىر ھۈسەيىن تېزلىكتە كابۇل-دىن ئاتلىنىپ، ئەمىر بايان سۇلدۇز بىلەن جەڭ تەرەددۇتىغا

چۈشۈپ، قوشۇن تۈزۈش ۋە قوراللاندىرۇشقا باشلىدى ھەمدە ئەلچى ئەۋەتىپ ھەزرىتى ساھىبقىران، ئەمىر بايەزىد جەلايىر ۋە ئەمىر خىزىر ياسەۋۇرىدىن ياردەم سورىدى. ئۇلار كېڭىشىۋالغىدىن كېيىن مۇنداق قىلىشنى توغرا تاپتى: ھەزرىتى ساھىبقىران ئالىيلىرى ۋە ئەمىر ياسەۋۇرىي (ئىككىيلەن) ئەمىر ھۈسەيىننىڭ ئىلتىماسىنى قاندۇرىدىغان بولدى. ئەمىر بايەزىد بولسا، جەتە ئەمىرلىرىدە تۆھمەت ۋە يامانلىق قىلىشقا مادار قالمىسۇن دېگەن مەقسەتتە، تۇغلۇق تۆمۈرخان تەرەپكە يۈرۈش قىلىشنى توغرا تاپتى. ئەمىر بايەزىد بۇ پىلانغا بىنائەن يولغا چىقتى. خوجەند ۋىلايىتىگە يېتىپ كەلگىنىدە، تۇغلۇق تۆمۈرخاننىڭ بار-لىق لەشكەرلىرى بىلەن يەنە قايتىپ كەلگەنلىكى ۋە چۇ دەريا-سى⁽¹⁴⁵⁾ بويىدا ئۆز ئۇغۇقى⁽¹⁴⁶⁾ بىلەن بىرلەشكەنلىكى خەۋىرىنى ئاڭلاپ مۆلچەرلىگەن ئويىدىن ياندى ۋە شۇ يەردە توختاپ تۇردى. باشقا تەرەپتە بولسا ساھىبقىران ئالىيلىرى ۋە ئەمىر خىزىر تەرتىپكە سالغان قوشۇن بىلەن ئەمىر ھۈسەيىنگە ياردەمگە باردى.

(نەزم)

بىر تەكشى سەپلەنگەن ھىمايە چېغى،
ھۇجۇمدا ھەممىسى سەپنى يارغۇچى.

قىلىچلىرى زەخمىدىن چەرخ⁽¹⁴⁷⁾ ئىگىردى،
نەيزىسى بېرىدۇ ئۆلۈم خەۋىرى.

ئورمان ئارسلانلىرى بىلەن ياستۇقداش،
تاغ قاپلانلىرى بىلەن ئۇرۇقداش.

ئۇلار دەر بەندى - ئاھەنن⁽¹⁴⁸⁾ دەپ ئاتىلىدىغان قەھەلقەدىن ئۆتۈپ، ئەمىر ھۈسەيىننىڭ يېنىغا يېتىپ باردى ۋە بىرلىشىپ ھىسارى شادمان⁽¹⁴⁹⁾غا يۈرۈش قىلدى. چۈنكى ئەمىر بايان سۇل-دۈز شۇ يەردە ئىدى. ئۇلارغا قارشىلىق كۆرسىتىشنى ئۆز ئىمكا-نىيىتى دەرىجىسىدە كۆرمىگەچكە، قېچىشنى ئىختىيار قىلىپ، بەدەخشانغا يول ئالدى. ئۇلار يېقىندىن كۆزىتىپ ماڭغانىدى، بەدەخشانغا يېتىپ بارغىنىدا، ئۇ يەرنىڭ ۋالىيسى قېچىپ كې-تىپ، مەملىكەت ئەمىر ھۈسەيىننىڭ قول ئاستىغا ئۆتتى.

(ئەمىر ھۈسەيىن) يۇرتنى ئىشغال قىلىپ ئۆز قول ئاستىغا كىرگۈزۈۋالغاقچا، كەيخۇسراۋ خەتلانىيىنىڭ بۇرادىرى كەيقۇباد-نى ياساققا يەتكۈزدى.

ساھىبقىران ئالىيلىرى ۋە ئەمىر خىزىرلارنىڭ قۇتلۇق مە-دىتى تۈپەيلى ئەمىر ھۈسەيىننىڭ ئۈمىد سەھىپىسى دۆلەت ۋە ئىقبال نەقىشلىرى بىلەن زىننەت تاپتى ۋە (بۇ ياخشىلىق ئۇ-چۈن) مىننەتدارلىق بىلدۈرۈش ھەمدە رەھمەتلەر ئېيتىش رەس-مىيىتىنى ئورۇنلايتتى.

ئۇلار قايتىشقا جەزم قىلىپ يولغا ئاتلاندى ۋە

(نەزم)

زەپەر تىزگىنىدە، نۇسرەت ئۈزەڭگىدە،
يېڭى بەختتىن بولۇپ شاد - خۇرام،

دەپ، سائادەتلىك يۈزلىرىنى ئۆز يۇرتى تەرەپكە بۇرىدى. ئەمىر خىزىرنىڭ يولى ساھىبقىران ئالىيلىرىنىڭ يۇرتى ۋە دىيارىدىن ئۆتىدىغانلىقى ئۈچۈن شاھانە ساخاۋەت مېھماندارچىلىق قاندىسىد-نى پادىشاھلارغا خاس ھالدا بەجا كەلتۈرۈشنى لايىق تاپتى ۋە

بەدەخشاننىڭ كەسەم مەھەللىسى⁽¹⁵⁰⁾ دە بالدۇرراق يولغا چىقتى. (ئادەتتە) ئۇ يەردىن شەھرىسەبىزگىچە 15 كۈندىن ئارتۇق مېڭىشقا توغرا كېلەتتى، (بىراق ساھىبقىران ئالىيلرى) ئۇنى تۆت كېچە - كۈندۈزدە بېسىپ ئۆتۈپ، چاشگاھ ۋاقتىدا كېش يايلىقىدىن ئۇلۇغمەيدان (مەھەللىسىگە) كېلىپ چۈشتى ۋە توي⁽¹⁵¹⁾ غا تەييارلىق قىلىشقا پەرمان بەردى.

ئەمىر خىزىرنىڭ يېقىنلاپ كېلىشى بىلەنلا ساھىبقىران ئالىيلرى پەيغەمبىرىمىزنىڭ (ئۇنىڭغا ئاللاننىڭ رەھىمىتى ۋە سالامى بولغاي) «مېھماننى ئىززەت قىلىڭلار» دېگىنىگە ئەمەل قىلىپ، مېھماننىڭ ئالدىغا چىقىپ قارشى ئالدى. قانداق ئىززەت - ئىكرام قىلىش لازىم تېپىلسا، ھەممىسىنى بەجا كەلتۈردى. (ساھىبقىران) ئالىيلرىنىڭ قول ئاستىدىكىلىرى توي تەييارلىقىنى قىلىپ، مەخسۇس سۈرۈن تۈزۈپ، زىياپەتتە ئويۇن - تاماشا ۋە كۆڭۈل ئېچىش ئۈچۈن كېرەك بولغان تەييارلىقلارنى تەق قىلىپ قويغانىدى.

(نەزم)

تۈزۈلدى شاھانە ئاجايىپ سورۇن،
لازمەتلەر داستىخاندىن ئالدى ئورۇن.

قەدەھلەر كۆتۈردى، تا ئام يېيىشتى،
شاد - خۇراملىق مەيدىن بەھرە ئېلىشتى.

توي زىياپىتىدىن كېيىن ئەمىر خىزىر ئۆز يۇرتىغا يول ئالدى. ساھىبقىران ئالىيلرى ئۆزىنىڭ ھەشەمەتلىك ۋە ئۇلۇغ-ۋار قوشۇنىدا قارار تاپتى ۋە ئۇنىڭ مەرھەمەت - ئېھسانىنىڭ

قۇياشى چوڭ - كىچىكىنىڭ تۇرمۇش (ئۆيى) نىڭ ئىشىك -
تاملىرىغا نۇر چاچتى.

(نەزم)

ئادالمتى نۇرىدىن نۇرلاندى جاھان،
پۇقرالار شاد - خۇرام، يۇرت ئابادان* .

ئەمىر ھۈسەيىننىڭ ئىككىنچى قېتىم ساھىبقىران
ئالىيلىرىدىن مەدەت سورىغانلىقى

شۇ چاغلاردا ئەمىر تۇغلۇق سۇلدۇز⁽¹⁵²⁾ ئەمىر ھۈسەيىنگە
قارشى باش كۆتۈردى ۋە ئىنئائەتسىزلىك ھەمدە ئۆز بېشىمچىلىقىدىن
نىڭ چاڭقاق قىلىچىنى سۇغاردى.

ئەمىر ھۈسەيىن دۆلەتنىڭ گەۋدىسى ساھىبقىران ئالىيلىرىدىن
نىڭ ياردىمى ئۈمىدىدىن كۆڭلى خۇش بولۇپ تۇرغانلىقى ئۈچۈن
(ئۇنىڭ يېنىغا) بىر ئىشەنچلىك كىشىنى ئەۋەتىپ، ۋەقەنى ئۇ-
نىڭ مۇشكۈللەرنى ھەل قىلغۇچى رايىغا ھاۋالە قىلدى. ئەمىر
بايەزىد ۋە ئەمىر خىزىر ياسەۋۇرىيلارنىمۇ ئۇ ئەھۋالدىن خەۋەردار
قىلدى.

ساھىبقىران ئالىيلىرى قايسىكى ئالىيجاناپ ۋە مەردلىك ئۇ
بەختىيار پادىشاھىغا خاس بولسا، تېزلىك بىلەن قوشۇن توپلاش
ئۈچۈن پەرمان قىلدى. قوشۇن جەڭ بەزمىسىدە زۇمرەتتەك قىزىق
لىق تىغىنى نازىنىلارنىڭ كەيلى لېۋى دەپ ھېسابلايدىغان ۋە

* ئابادان - ئاۋات، باياشات مەنىسىدە. - ت

سرتماق ئۆرمىسىنى خوتەن گۈزەللىرى زۈلپىنىڭ ھالقىسى ۋە
ئۆرمىسى دەپ بىلىدىغان بىر گۈرۈھتىن ئىبارەت ئىدى.

(نەزم)

ھەممىسى قالقانچى، قىلىچۋاز ھەم مەرگەن،
ھەممىسى جەڭگىۋار، تاغ يۈرەك، باتۇر.

دېڭىز كەبى، لېكىن ھۇجۇمدا گويىكى چاقماق،
كىم كۆرگەن دېڭىزنىڭ چاقناتقىنىنى چاقماق.

ئۇ ئەنە شۇنداق نۇرغۇن لەشكەر بىلەن پۈتۈن شەۋكەت ۋە
قۇدرىتىنى ئەمىر ھۈسەيىنگە ياردەملىشىشكە قاراتتى.
قەھەلقە مەھەللىسىدە ئەمىر خىزىر ئۆز قوشۇنى بىلەن ھۇ-
مايۇن قوشۇنىغا كېلىپ قوشۇلدى ۋە بىرلىكتە يول يۈرۈپ ھى-
ساردا ئەمىر ھۈسەيىنگە يېتىشىۋالدى. دۈشمەن خۇددى شامال-
نىڭ يېتىپ كېلىشىدىن بۇرۇنراق قاچىدىغان پاشىدەك ۋە كەك-
كۈن يېتىپ كەلمەي تۇرۇپ ئۆرۈلۈپ چۈشىدىغان ئۇلى بوش
تامدەك قېچىپ كەتكەنىدى.

ئەمىر ھۈسەيىن ئۇلارنىڭ مۇبارەك قەدىمىنى كاتتا
ھۆرمەت - ئىززەت كۆرسىتىپ كۈتۈۋالدى. توي ۋە مېھماندارچى-
لىق رەسىم - قائىدىلىرىنى بەجا كەلتۈرۈپ، ئۇلارنى ئۆز ئەمىر-
لىكلىرىنىڭ پايتەختىگە ئەۋەتتى.

ساھىبقىران ئالىيلىرى دەربەندى ئاھەننىدىن ئۆتكەندە، (يۈر-
تىنى) قوغداش ۋاقتىدا جەتە ئەمىرلىرىنىڭ (باستۇرۇپ كەلگە-

نمىدىن) قورقۇپ خۇراسانغا كەتكەن ئەمىر ھاجى بارلاسنىڭ يەنە قايتىپ كەلگەنلىك خەۋىرى مۇبارەك قۇلىقىغا يەتتى. ئۇلار لەش-كەرلەرنى توپلاپ خىزىر ياسەۋۇرىغا قارشى يۈرۈش قىلىشقا ئۆزئارا ئەھدى تۈزۈشۈپتۇ. ئەمىر ھاجى (بارلاس) ئالدىنراق كېشىگە كەپتۇ ۋە ئۇ يەرنىڭ لەشكەرلىرىنى يىغماقچى بوپتۇ. (ساھىبقىران) نىڭ ئالەمنى بېزەتكۈچى رىغبىتى بۇ خەۋەردىن ھوشيار بولۇپ، ھۇمايۇن ئۈزەڭگىسىدە مۇلازىملىق بەختىگە مۇ-يەسسەر بولغان قوشۇن بىلەن كېشىدىن ئۆتۈپ، ئەمىر خىزىرغا قوشۇلدى ۋە ئۇلار بىرلىكتە كېشىگە قاراپ يۈرۈش قىلدى.

ساھىبقىران ئالىيلرنىڭ ئەمىر خىزىر ياسەۋۇرى بىلەن جەڭ قىلغانلىقى

ساھىبقىران ئالىيلرى ۋە خىزىر ياسەۋۇرىنىڭ (ئۇ تەرەپ-كە) يۈزلەنگەنلىكىدىن خەۋەر تاپقان ئەمىر ھاجى (بارلاس) لەش-كەر توپلاپ كېشىدىن يولغا ئاتلاندى ۋە جەڭگە ھازىرلىق كۆرۈشكە باشلىدى. ئاقيار مەھەللىسىدە ھەر ئىككى تەرەپنىڭ قوشۇنلىرى ھۇ-جۇمغا ئۆتۈشتى.

(نەزم)

ناغرا - كاناي ئاۋازى پەلەككە تولدى،
قىلىچ تىغى جەڭگاھنى قانغا بويمىدى.

ھەر تەرەپتىن قوزغالدى سۈرەنۇ چۇقان،
پەرق ئەتمەك تەس ئىدى تاغ - چۆلىنى شۇئان.

باتۇرلار تاشلىنىپ بىر - بىرى تامان،
گويا ئېقىن سۇ كەبى تۆكەر ئىدى قان.

ھەر ئىككى قوشۇننىڭ باتۇرلىرى شۇنداق تىرىشىپ (جەڭ قىلدىكى) زامانە رۇستەم ۋە ئىسپەندىيار بولدى. بەھرام⁽¹⁵³⁾ بولسا، ئاسماننىڭ فەرۋزە كۈنگۈرلىك قورغانى كەينىدىن پاناھ ئىزدىدى. ئەمىرلەردىن بولغان ئوردۇۋان باخشى يامانلىق شەم-شىرىننىڭ نىشانىغا ئايلاندى. ئاخىرى زەپەر تېڭى تەڭدىشى يوق ساھىبقىران ئالىيلىرىنىڭ ئىقبالى ئۇپۇقىدىن يورىدى ۋە فەرۋزە-لىك مەيىن شامىلى قۇدرەتلىك ئاسمان پادىشاھىنىڭ غەلبە نىشانلىق تۇغىنى لەپىلدەتتى. ئەمىر ھاجى (بارلاس) ئۇ يەردىن قېچىپ سەمەرقەندگە يول ئالدى ۋە ئەمىر بايەزىدغا بېرىپ قوشۇلدى.

ساھىبقىران ئالىيلىرى شەھرىسەبز قوشۇنى ۋە ئەمىر خىزىر ياسەۋۇرىيلار بىلەن بىللە سەمەرقەندگە بېرىشقا قارار قىلىپ، ئۇنىڭ كەينىدىن راۋان بولدى. يولدا كېش قوشۇنى سائادەت يولىنى تەرك ئېتىپ، گۈمراھلىق تەرەپكە مېڭىشقا جۈرئەت قىلدى ۋە ۋاقىتسىز قېچىپ، ئەمىر ھاجى (بارلاس) غا قوشۇلدى. ساھىبقىران ئالىيلىرىنىڭ يېنىدا ئەمىر جاكۇ ئىبنى مۇبارەك ئىبنى توغان ئىبنى كادان ئىبنى شەرغە ئىبنى قاراچار سەرداردىن باشقا ھېچكىم قالمايدى. ئەمىر خىزىر بۇ ئەھۋالنى (ئۆزىچە) پىنھان كېلىشىش دەپ باھالىدى ۋە جەڭگە - جېدەل (ئەكس ئەتكەن) چېھرىسىنى بەدگۇمانلىق تىرىنقى بىلەن تاتىلىدى. يەنى، ئۇنىڭ بەلگىلىرى سۆزلىرى ۋە يۈرۈش - تۇرۇشىدا ئېنىق كۆرۈنۈپ تۇرغانىدى. ساھىبقىران ئالىيلىرىغا ئەمىر ياسەۋۇرىي گەرچە خىزىر (دېگەن نامى) بولسىمۇ، بىراق (ھازىر) توغرا

• گۈمراھلىق - ئازغۇنلۇق. - ت

يولدىن ئاداشقانلىقى ئېنىق مەلۇم بولغانلىقى ئۈچۈن ئۆزىنى ئۇ-
نىڭدىن چەتكە ئالدى. قېرىنداشلىقنى ھېسابقا ئېلىپ ئەمىر جاكۇ
بىلەن كەتتى ۋە ئەمىر ھاجى بارلاسقا بېرىپ قوشۇلدى. ئۇلار
بىرلىشىپ ئەمىر بايەزىدنىڭ يېنىغا بېرىشتى.

ئەمىر بايەزىد ئۇ ئالىيلەرنىڭ ئامان - ئېسەن يېتىپ كەل-
گەنلىكىدىن ئىنتايىن خۇرسەن ۋە شادىمان بولۇپ، ئىپتىخار ۋە
ياردەم تۇغىنى تىكتى ھەمدە تەبرىكلەش ۋە ھۆرمەتلەش ۋەزىپىلى-
رىنى، ئىززەت - ئىكرام كۆرسىتىش شەرتلىرىنى بېجىرىشتىن
بىرەر دەقنىمۇ غاپىل بولمىدى.

(نەزم)

سېنىڭ ئۈزەڭگەڭدە قۇلمۇ ئازادتۇر،
يولۇڭ چۈشكەن دىيار خۇرامۇشادتۇر.

(مەتنىنىڭ داۋامىدىكى 986 — 996 - بەتلەر ئەمىر تۆمۈر-
نىڭ ھاجى بارلاسى بىلەن بىللە ئەمىر خىزىرگە قارشى يۈرۈش
قىلىپ غەلبە قازانغانلىقى ھەققىدەدۇر. — ت)

تۇغلۇق تۆمۈرخانىنىڭ ئىككىنچى قېتىم ماۋەرا- ئۇننەھر دىيارىغا قوشۇن تارتقانلىقى

تۇغلۇق تۆمۈرخاندا ماۋەرائۇننەھر مەملىكىتىنىڭ سەلتەنتى
ئارزۇسى يەنە بىر قېتىم ھىممەت ئېتىكىنى تۇتقانلىقى ئۈچۈن
سان - ساناقسىز لەشكەر توپلاپ 762 - يىلى جامادىيەلئەۋۋەل
ئېيىدا (1361 - يىل مارت - ئاپرېل)، يەنى ئۇي يىلى⁽¹⁵⁴⁾

ئۇ ديارغا قاراپ يول ئالدى. خوجەندگە يېتىپ بارغاندا ئەمىر بايەزىد جەلايىر تەۋەلىك كەمىرىنى ئىتائەت بېلىگە باغلىدى. ئەمىر بايان سۆلدۈزمۇ بويسۇنۇش يولى بىلەن مېڭىپ، ئالدىغا چىقىپ سەمەرقەندگىچە كەلدى. ئەمىر ھاجى بارلاس ئالدىنقى قېتىم قارشىلىق كۆرسەتكەنلىكىگە قارىماي، تەۋەككۈلنى ئۆزىگە شوئار قىلىپ خان ئالدىغا باردى.

شۇ چاغدا خان ئەمىر بايەزىدىنى تۇتۇپ ئۆلتۈرۈشكە پەرمان بەردى. ئەمىر ھاجى بارلاس بولسا ۋەھىمە ۋە قورقۇنچقا چۈشۈپ، قاچماقچى بولدى. ۋە كېش ۋىلايىتىگە قاراپ يول ئالدى. (ئۇ يەردە) ئۆز ئۇلۇسىنىڭ بىر قىسمىنى كۆچۈرۈپ جەيھۇن دەريا-سىدىن ئۆتكۈزدى. جەتە قوشۇنلىرىدىن زور بىر قىسمى ئۇنىڭ كەينىدىن ھۇجۇم قىلدى. بۇ جەڭدە جوغام بارلاس ھالاك بولدى. ئەمىر ھاجى (بارلاس) بولسا خۇراسان تەرەپكە يول ئالدى. سەبزهۋار ۋىلايىتى⁽¹⁵⁵⁾ نىڭ جويان قىسمىدىكى خوراشە يېزىسىغا يېتىپ بارغاندا ئۇ يەرنىڭ بىر توپ ئىسيانچىلىرى ئۇنى بۇرادىرى ئىدىكو بىلەن بىللە توساتتىن تۇتۇۋېلىپ، قەتلە قىلدى. خۇراسان ئىشغال قىلىنغاندىن كېيىن كۆپ ئۆتمەي جاھانگىر ساھىبقىراننىڭ ئىنتىقام ئىشلىرىدىن بىرى (شۇ بولدىكى، مۇشۇ يېزا ئەھلىدىن) بىر گۈرۈھى قەھر - غەزەپ قىلىچى بىلەن ئۆلتۈرۈلدى. يېزا بولسا ئىنتام سۈپىتىدە ئەمىر ھاجى (بارلاس) ۋارىسلىرىنىڭ مىراسلىرىدىن بىرى بولۇپ قالدى. شۇ كەمگە-چە ئۇ يەرنىڭ ئاھالىسى ئۇلارنىڭ ھامماللىرى ۋە خىزمەتكار-لىرىدۇر.

جەتە ئەمىرلىرىدىن كۈرلۈكۈت ئايمىقىدىن بولغان ئەمىر ھامىد ئۆز تەڭتۇشلىرى ۋە ئۆزىگە ئوخشاشلار ئىچىدە ئەقىلدە كامىللىقى، ئىنتايىن زېرەكلىكى ئاجايىپ قابىلىيىتى بىلەن خان ئالدىدا ھەر تەرەپلىمە ئابروي - ئېتىبارغا ئىگە ئىدى ۋە خانغا نەسىھەت ۋە ياخشى تىلەك شەكلىدە نېمىلا ئېيتسا قوبۇل بولاتتى.

شۇ چاغدا ئۇ ساھىبقىران ئالىيلىرىنىڭ ھەقىقىي تاغ يۈرەك ۋە كەسكىن زات ئىكەنلىكى ھەققىدە خانغا مەلۇم قىلدى ۋە مىراس تەرىقىسىدە ئۇ ئالىيلىرىغا تېگىشلىك بولغان ۋىلايەت ئۈچۈن ئا- مانلىق سورىدى. خان ئۇنىڭ سۆزلىرىنى رازىلىق بىلەن قوبۇل قىلدى ۋە ئەلچى ئەۋەتىپ ساھىبقىران ئالىيلىرىنى چاقىرتىپ كەلدى. ئۇ ئالىيلىرى تەكلىپكە بىنائەن خان ھۇزۇرىغا كەلدى. (خان) ئۇنىڭ كېلىشىنى ئىلتىپاتلار كۆرسىتىپ ئۇلۇغلىدى. كېش ۋىلايەتدە- نىڭ ئاھالىسىنى مىراس تۈمەنلىرى، ئۇلارغا قاراشلىق ۋە قو- شۇمچە قىلىنغان يەرلىرى بىلەن ئۇنىڭغا تەقدىم قىلدى ...

تۇغلۇق تۆمۈرنىڭ ئۆز ئوردىسىغا قايتقانلىقى

كۈز كېلىشى بىلەن (تۇغلۇق تۆمۈر) خان سەمەرقەندگە يول ئالدى. يولدا ئۇنىڭ بۇيرۇقى بىلەن ئەمىر بايان سۇلدۇز ياساققا ئەۋەتىلدى. سەمەرقەندگە قايتىپ كەلگەندىن كېيىن ماۋەرائۇند- نەھر دىيارلىرى پۈتۈنلەي بېسىۋېلىنغان ۋە ئىشغال قىلىنغانلىقى ئۈچۈن ئەتراپتىكى بارلىق ئەمىرلەر ھەمدە سەردارلار خالىسۇن - خالىمىسۇن (ئۇنىڭ) پەرمانىغا بويسۇندى. ئۇ (موغۇللار) نىڭ بۇزۇق ئىشلىرىدىن نارازى بولغان بىر توپ كىشىلەرنى ياساققا ئەۋەتتى ۋە (ئەكسىچە) ئىشىنىشكە ئەرزىيدىغان بەزى كىشىلەرنى غەمخورلۇق ۋە تەربىيە بىلەن ئەزىزلىدى. ئۆز ئوغلى ئىلياس خوجا ئوغلان⁽¹⁵⁶⁾ نى ئۇ دىيارنى باشقۇرۇشقا تەيىنلەپ، جەتە ئە- مىرلىرى ۋە لەشكەرلىرىدىن ئىبارەت پۈتۈن ئەقىللىق سەرخىل قوشۇننى ۋە ئۇلارغا باشلىق قىلىنغان بىكجەكنى ئۇنىڭ خىزمە- تىگە بەلگىلىدى. ساھىبقىران ئالىيلىرىنى بولسا، ئالاھىدە ئې- تىبار بىلەن ئوغلنىڭ ئالدىغا قويدى. (ساھىبقىران) ئالىيلد-

رىنىڭ چىرايىدىكى تەدبىرلىكلىك، چىدام ۋە قەتئىيلىكى سەز-
گەنلىكى ئۈچۈن، ئۇ دىيارلارنىڭ ئىشلىرىنى ئۇنىڭ مۇستەھكەم
رايغا تاپشۇردى ۋە ئۆزى پۈتۈن ھەشەمەت ۋە مەمنۇنىيەت بىلەن

(نەزم)

زەپەر مۇلازىملىقتا، نۇسرەت ۋە دۆلەت بىلەن،
كۈچلۈك پۇشتى - پاناھى بولغان سائادەت بىلەن.

سەلتەنەت تەختىنىڭ قارارگاھىغا قايتتى.

ھەزرىتى ساھىبقىران ئالىيلرىنىڭ ئەمىر ھۈسەيىننى تەكلىپ قىلىپ بارغانلىقى

(ۋەقە بايانىدىن ئاۋۋال مۇئەللىپ ئەمىر تۆمۈر تارتقان قى-
يىنچىلىقلارنىڭ ئاللاننىڭ ئىرادىسى بىلەن بولغانلىقىنى تەكىتلەپ
ئۆتكەن. — ت)

تۇغلۇق تۆمۈرخان ماۋەرائۇننەھر دىيارىدىن (ئۆز يۇرتىغا)
قايتىپ كېتىۋاتقىنىدا (بۇ يەردىكى) جەتە ئەمىرلىرى ۋە قەۋمىگە
باشچىلىق قىلىشنى ئەمىر بىكجەككە تاپشۇرغانىدى. ئۇ مەملى-
كەت ئاھالىسىنى خاتىرجەم قىلىش (ئىشلىرى) ساھىبقىران
ئالىيلرىنىڭ تەدبىرلىكلىكىگە (ئىشىنىپ) قالدۇرۇلغانىدى.
ئەمىر بىكجەك خان بۇيرۇغاندەك ئىش تۇتماي، زۇلۇم ۋە
ئادالەتسىزلىك قولىنى سوزدى. ئۆز بېشىمچىلىق بىلەن زوراۋان-
لىق ۋە قارشىلىق يولىغا قەدەم قويۇشقا پېتىندى. خاننىڭ بۇي-

رۇقىغا ئەمەل قىلمىغانلىقتىن يۇرتنىڭ ئەھۋالى چۈشكۈنلۈككە يۈز تۇتۇش بىلەن ئاياغلىشىدىغانلىقىنى چۈشىنىپ يەتكەن ساھىب-قىران ئالىيلىرى ئۇ دىياردا قېلىشنى ماقۇل كۆرمىدى ۋە ئەمىر ھۈسەيىننى تەكلىپ قىلىشنى قارار قىلدى.

ئۇ يۈكسەك ھەممەتپەرۋەرلىك يۈزىنى يولغا قاراتتى. ئەمىر ھۈسەيىندىن بىرەر خەۋەر يوقلۇقى ئۈچۈن، ئۇنى ئىزدەپ چۆل ۋە باياۋانلارنى كېزىپ، ئاخىرى خىۋاق⁽¹⁵⁷⁾ نىڭ يېنىدىكى ساغاج قۇدۇقى بېشىدا ئۇنىڭ بىلەن ئۇچراشتى ۋە ئۇ يەردىن بىرلىكتە خىۋاق ھاكىمى تۈكەل⁽¹⁵⁸⁾ نىڭ ھۈزۈرىغا باردى. ئۇ خائىن زالىم ئۇلارنى تۇتماقچى بولدى.

(نەزم)

ياماندىن كەلمەس يامانلىقتىن ئۆزگە ئىش ئەسلا،
يامانلاردىن يىراق يۈرگىن، بولساڭ ئەگەر دانا.

ئۇلار بۇ مىكىردىن خەۋەر تاپتى ۋە ئۇ يەردىن ئاتلىنىپ، 60 كىشى تەۋەككۈل قىلىپ پاياب⁽¹⁵⁹⁾ قا قاراپ يولغا چىقتى. تۈكەل مۇكەممەل قوراللانغان مىڭ ئاتلىق بىلەن ئۇلارنىڭ كەينىدىن قوغلاپ يېتىشىۋېلىپ، قاق سەھەردە ئىككى ئارىدا جەڭ باشلاندى. قىلىچنىڭ تىلى «زېمىننىڭ ئۈستىدىكى ھەممە يوقىمىز»⁽¹⁶⁰⁾ دېگەن ئايەتنى قۇلاققا قويىتى ۋە ئوقنىڭ ئەلچىسى «ھەربىر جان ئىگىسى ئۆلۈمنىڭ تەمىنى تېتىغۇچىدۇر»⁽¹⁶¹⁾ (دېگەن ئايەتنىڭ) خۇشخەۋىرىنى يىراق - يېقىنغا يەتكۈزەتتى. ساھىبقىران ئالىيلىرىنىڭ قول ئاستىدىكىلەردىن ئەمىر تەغاي بۇغا بارلاس بىلەن ئەمىر سەيفىددىنلەرنىڭ ئاتلىرى ئۇزۇن يول يۈرگەنلىكتىن ھالىدىن كەتتى ۋە ئۇلار ئىككىلىسى بۇ قۇملۇق

چۆلدە پىيادە قالدى. ئەلچى باھادىرنىڭ ئېتىمۇ يىقىلدى ۋە ئۇ ناھايىتى مەردلىكى تۈپەيلى خۇددى ھېچنەرسە بىلمىگەندەك جەڭدىن قايتماي، ئوقياغا ئوقنى بەتلىگەن ھالدا پىيادە ماڭدى.

(نەزم)

ھۆركىرەپ گويا شىر، تىمساخ ۋە قاپلان،
پىيادە كىرىشتى جەڭگە ئۈچ ئوغلان.

پۈتۈن ۋۇجۇدى قول ئاستىدىكىلەرنىڭ مۇھاپىزىتى ۋە غەم-خورلۇقىغا قارىتىلغان ساھىبقىران ئالىيلىرى جەڭدىن قولنى تارتسۇن ۋە مۇغەمبەر ياۋنىڭ زىيان - زەخمىتى تۈپەيلى ھالاكەت نىشانغا ئايلانمىسۇن دەپ، ئۇ (ئەلچى باھادىر) نىڭ قولىدىن ئوقيانى تارتىۋېلىپ، كىرىچىنى ئۈزۈپ تاشلىدى. ھەر ئىككى تەرەپ باتۇرلىرى شۇ دەرىجىدە جەڭ قىلدىكى، تۈكەلنىڭ 1000 ئاتلىقىدىن 50 تىن ئارتۇق قالمىدى. 60 كىشىدىن تەشكىل تاپقان بۇ تەرەپتىن يەتتە ئاتلىق قالدى. ئەمىر ھۈسەيىننىڭ غەيرىدىكى جۈش ئۇرۇپ تۈكەلگە قاراپ ئات سالىدى ۋە چاقماق چاقىناتقۇ-چى شەمشەر بىلەن

(نەزم)

تۈكەلنىڭ تۇغىنى ئىككىگە بۆلدى،
جەڭخۇمارلار كۆڭلى قورقۇنچقا تولدى.

تۈكەل قوشۇنلىرىنىڭ ئەمىر ھۈسەيىنگە قارشى ھۇجۇمغا

ئۆتكەنلىكىنى كۆرگەن ساھىبقىران ئالىيلىرى زەپەر تۇغى بولغان
نۇسرەت نىشان قىلىچى بىلەن ھۇجۇم قىلىپ، ئۇلارنىڭ ھەممى-
سىنى پارا كەندە قىلىۋېتىپ ئەمىر ھۈسەيىننى (قۇتقۇزۇپ) چىق-
تى. قايتىپ كېتىۋاتقىنىدا شورى قۇرۇغۇر (دۈشمەن) لەر يەنە
بىر قېتىم توپلىنىپ، ئۇلارنىڭ كەينىدىن ئات سېلىشىپ جەڭ
قىلىپ ئەمىر ھۈسەيىننىڭ ئېتىنى ئوق زەربىسى بىلەن يىقتى. ئۇ
پىيادە قالغانلىقى ئۈچۈن ساھىبقىران ئالىيلىرى خوتۇنى دىلشاد ئاغاننىڭ
ئېتىنى ئۇنىڭغا تۇتۇپ، ئۆزى پىيادە ماڭدى.

(نەزم)

كېچىدە يەردىن تۇرۇپ پەلەككە يەتتى.
يىڭنە كۆزىگە ئوق بىلەن سۈرمە تارتتى.

بۈركۈت كەبى ئوقى ساۋۇتىدىن ئورۇن تۇتتى،
تۇخۇمى ئۇنىڭ ئۆلۈم، بالىسى غەلبە بولدى.

ساھىبقىران ئالىيلىرى شىجائەت يۈزىنى دۈشمەن قوشۇنىغا
بۇردى ۋە

(نەزم)

بېرىپ ئوڭنى سول قىلدى ۋە سولنى ئوڭ قىلدى،
ئاسمان گۈمبىزىدىن پىغان كۆتۈرۈلدى.

كامان ئوقى شاھ بارمىقىنى سۆيگەچ،
كامان ھالقىسىنىڭ قىيىناق كۆزىدىن ئۆتتى.

(شۇ چاغ) قازا دەپدى: ئال، قەدەر⁽¹⁶²⁾ دەپدى: بېرىۋەت،
پەلەك دەپدى: ياشاۋەر، زېھ⁽¹⁶³⁾ دەپدى: ئەسلا.

ئۇ دەسلەپكى ئوقنى ئەمەلدارنىڭ جەڭچىلىرىدىن بىرىگە ئاتتى ۋە ئۇنى ئىگەردىن يەرگە يىقىتتى. قالغانلارنى بولسا جان ئالغۇچى ئوق قورقۇنچىسى بىلەن بىر ئوق ئېتىم ئارىلىقتا خۇددى سىراجىغا* (يېپىشقان) چۈمۈلىدەك ئورنىدىن قوزغالماستىن قىلىپ قويدى ۋە ئەمىر ھۈسەيىننى (ئاتقا) مىندۈرۈپ، ئۇ يەردىن يولغا راۋان بولدى. ئۇلار چۆلگە كىرگەندە سەييارە يۇلتۇزلار⁽¹⁶⁴⁾ دەك يەتتە ئىدى. ئۇ يەتتەيلەندىن ئۈچ كىشى «نەھسى ئەك-بەر»⁽¹⁶⁵⁾ دىنمۇ بەختسىز ئىدى. كېچىسى (بىر يەرگە) قونغىنىدا، ئاتىنى بالا سۈرىتىدە كۆرسەتكۈچى ۋە شىپا راھىتىنى داۋا. نىڭ ئاچچىق تەمى بىلەن باغلىق قىلىپ قويغۇچى يوشۇرۇن ئىلىتىپات بىلەن دۇنياۋى نەرسىلەرنىڭ قالغان - قاتقىنىنىڭمۇ ئارىسىدىن كۆتۈرۈلۈشىنى تەقەززا قىلدى. ھالبۇكى ئىخلاس قولى پاك ئىخلاس يۈزىسىدىن (ئارىدا) بىردىنبىر ۋاستىنىڭ، غۇبارسىز پەرۋەردىگارنىڭ پەزىلەت ۋە رەھىمىتى ئېتىكىدىن تۇتقاي.

(نەزم)

قۇدرەتلىك، ئۇلۇغ تەڭرى نېمە قىلسا، قەلبىدە ئۇنىڭ،
بىر ھېكمەت باركى، ئۇنىڭدىن كىشىلەر بىخەۋەر پۈتۈن.

(دېيىلگىنىگە ئاساسەن) ھەمراھلاردىن ئۈچ خۇراسانلىق نەۋكەر،
ئېنىقراقى ئادەم سۈرىتىدىكى باياۋان جىنىلىرى شۇنداق بىر چاغدا

ئۇلارنىڭ ئاتلىرىنى ئېلىپ قاچتى ۋە ئەنە شۇنداق بىر شەرمەندە-
لىكىنىڭ تۇپرىقىنى ئۆز ناملىرى بېشىدىن چاچتى. «ياخشىلىقنى
بىلمىگەن ئىتچىلىكمۇ ئەمەس» دۆلىتىنىڭ تۈگمەس - پۈتمەس
خەزىنىسىنىڭ تىلىسماتى بولغان ساھىبقىران ئالىيلىرى بۇ ۋەقە-
دىن ئۆز ئۇلۇغۇزار خاتىرىسىدە دەھشەت ۋە ھەيرەت پەيدا بولۇشىغا
ئەسلا يول بەرمىدى.

(نەزم)

يۇقىرى ۋە تۆۋەن ئالەملەر⁽¹⁶⁶⁾ بولسىمۇ ئاستىن - ئۈستۈن،
ئۇ نە تەقدىركى، ئۆز زىلزىلىسىدىن⁽¹⁶⁷⁾ قورقسا بىر كۈن.

ئۇ ئوچۇق چىراي بىلەن دوستلىرىغا تەسەللىي بەردى. ئە-
مىر ھۈسەيىننىڭ سىڭلىسى ۋە ئۇ ئاللا قوللىغان ساھىبقىراننىڭ
مۇھتەرەم ھەرىمى⁽¹⁶⁸⁾ بولغان ئۇلجاي تۈركان ئاغىنى ئېلىپ بىر
نۆكەر بىلەن (يولغا چىقتى).

(نەزم)

تەۋەككۈل ئايىتىنى يول ئۈچۈن ئەمەس،
ئاللانىڭ چەكسىز مېھىر - شەپقىتى ئۈچۈن ئوقۇيمىز.

ئۇلار چۆلدىن چىقىپ جوي بو (دېگەن يەر) گە يېتىپ كەل-
دى. (ئۇ يەر) بىر توپ قويچى تۈركمەنلەرنىڭ يۇرتى ئىدى.
ئۇلار چۇقان - سۈرەن بىلەن توپلىنىپ يولنى توستى. ساھىبقى-
ران ئالىيلىرى غەيرىتى ۋە شاھانە غۇرۇرى بىلەن ئىپپەتلىك
ھەرەمىنى ئاللانىڭ پاناھىغا (تاپشۇرۇپ)، ئاشلىق كۆمۈدىغان

بىر ئورغا يوشۇردى. (ئاندىن)، غەلبە دەرياسىنىڭ چوڭ لە-
ھىڭى، يەنى،

(نەزم)

كۆڭۈلنى پارە - پارە قىلىپ كۆڭۈل نۇرىنى ئالغان،
جاننى ئۈزۈۋېلىپ جان نۇرىنى ئالغان.

ئوت چاقناتقۇچى يالتىراق شەمشىرنى بېلىدىن سۇغۇرۇپ ئې-
لىپ، ھېچ ئىككىلەنمەي ئۇلار تەرەپكە ماڭدى. ئۇ جامائەدىن
ھاجى مۇھەممەد ئىسىملىك بىر كىشى ساھىبقىران ئالىيلىرىنى
تونۇپ قېلىپ، تۈركمەنلەرنى ھۇجۇمدىن توختاتتى. مۇناسىپ
بىر ئات يېتىلەپ كېلىپ، ئۇ ئالىيلىرىنى مىندۈردى ۋە شۇ كېچە
تۈركمەنلەر جامائەسى بىلەن ئۆز ئوتىغىنى ئۇنىڭ شاھانە ۋۇجۇ-
دى ھەشەمەتتىدىن پەلەكنىڭ جۇشقۇن بەزمىسىگە ئايلاندۇردى
ھەمدە خىزمەت كۆرسىتىش ۋەزىپىسىنى ئالىي دەرىجىدە ئورۇندى-
دى. ئەتىسى ساھىبقىران ئالىيلىرى ئۇلارنىڭ ھۆرمىتىنى قى-
لىش ئۈچۈن ھىممەت قولىنى ئاچتى.

(نەزم)

پەلەك تەڭگە قۇيغۇچى بولسا، يۇلتۇزلار دىرەم⁽¹⁶⁹⁾
بەخشىدىن⁽¹⁷⁰⁾ تىنىم ئالمايتتى ئالقىنى بىرەردەم.

ئۇلارغا بىر قىسىم قىممەت باھا لەھەل⁽¹⁷¹⁾، ئىككى دانە

توقۇلما تۇماق ۋە قىممىتى بىر مەملىكەتنىڭ ئۆلپانغا تەڭ كېلىدۇ. دىغان يالتىراپ تۇرىدىغان مەرۋايىت بەردى. ھاجى مۇھەممەد ئۈچ ئات ۋە باشقا زۆرۈر نەرسىلەرنى تەييارلاپ، سارىغ قۇلانچى ئىسىملىك بىر يولباشلىغۇچىنى مۇلازىم قىلىپ تەيىنلىدى. سا- ھىبقىران ئالىيلىرى ئەمىر ھۈسەيىننىڭ ھۈزۈرىغا قاراپ، مەھ- مۇدىي مەھەللىسىگە يول ئالدى.

بۇ چۆلدە، سۈيى ھايات كۆچتىنى ياشارتىپ تۇرالايدىغان بىر قۇدۇق بېشىغا كېلىپ چۈشتى ۋە ئۇ مەنزىلدە دەل 12 كېچە - كۈندۈز تۇرۇپ قالدى.

(نەزم)

مۇشەققەت بەدىلىگە تېپىلغاي بۈيۈكلۈك ۋە ئۇلۇغۋارلىق،
نەرگىس⁽¹⁷²⁾ نى ئالتۇن تاجغا قىلدى مۇيەسسەر بىدارلىق

ئەلبېك جۇن قۇربانىنىڭ ئەمىر ھۈسەيىن ۋە ساھىبقىران ئالىيلىرىغا خائىنلىق قىلغانلىقى

ئەمىر ھۈسەيىن بىلەن ساھىبقىران ئالىيلىرى (ئىككى- لەن) مەھمۇدىي مەھەللىسىدە تۇرغان ۋاقىتتا، ئەلبېك ئىبنى ئەرغۇنشاھ جۇن قۇربانى⁽¹⁷³⁾ ئۇلار ئورۇنلاشقان يەرنى بىلىپ قالدى. تەقدىر قەلىمى بىلەن ئۇ يارىماس بەدخۇيىنىڭ ئەھۋالى سەھىپىسىگە «ھەر خىل ئازاب - ئوقۇبەت ۋە جازاغا گىرىپتار

بولۇپ، ئەڭ يامان سەۋەب بىلەن يوق بولىدۇ. قەبىھ ھەرىكىتى-
نىڭ كاساپىتى ئۇنىڭ تەۋەلىرى ۋە تەرەپدارلىرىغا تېگىپ، ھەم-
مىسى سەرسانلىق ۋە بىچارىلىك خورلۇقىدا ئۆلۈپ تۈگەيدۇ» دەپ
يېزىلغانىدى. شۇنىڭ ئۈچۈن ئۇنىڭ يامان تەقدىرى شۇنىڭغا ئې-
لىپ كەلدىكى، ئۇ قوراللانغان 60 ئاتلىقنى تەييارلاپ، ئەمىر
ھۈسەيىن بىلەن ساھىبقىران ئالىيلىرىغا قارشى ئەۋەتكەنىدى.
ئۇلارنى توساتتىن تۇتۇۋېلىپ ماخان⁽¹⁷⁴⁾غا ئېلىپ كەتتى ۋە بىر
قاراڭغۇ ئۆيدە تۇتقۇن قىلىپ ساقلىدى. ئەڭ دەھشەتلىكى ئۇ
يەردە بۈرگە شۇ قەدەر كۆپ بولۇپ، ئۇلارنى قول بىلەن تۇتۇپ
(تۈگەتكىلى) بولمايتتى.

يىرىك گۆھەر مەلۇم ۋاقىتنى سەدەپ تۇتقۇنلۇقىدا ئۆتكۈزمە-
سە، مۇراد ئايغىنى بەختىيار سۇلتانلار تاجى چېكىسىگە قويال-
مايدۇ؛ سۈزۈك لەئىلى مەلۇم مۇددەت كان زىنداندا پەرۋىش
تاپمىسا، مەقسەت قولىنى ئالىيجاناب يولباشچىلار كەمىرىگە تەگ-
كۈزەلمەيدۇ، قىزىل گۈل دىلغا ئارام بەرگۈچى ھىدىنى غۇنچە
قەۋەتلىرىدىن ئالىدۇ، خۇشبۇي ئىپار، يەنى قاراموي ئەتىرتار-
قانتۇچى ئەتىردانى (ئاھۇكىيىكنىڭ) كىندىك (نافە⁽¹⁷⁵⁾) تۈگۈ-
ندىن ئېلىنىدۇ.

(نەزم)

قاماقتا تۇرغان قىلىچنىڭ بازىرى چىقار ھامان،
قاپتا تۇرغان كۆزئەينەككە يەتمەيدۇ ھەرگىز نۇقسان.

ئالتۇن بىلەن تەڭلەشمەكچى بولۇپ ئۆتتى بىر ئۆمۈر،
شۇ شەرەپتىنكى، بىر كۈن كېلىپ شۇ تۆمۈر.

قۇدرەت قولى شۇنداق ئېگىز بولغۇچە نادىر،
سۆيدى ئاخىر ھەزرىتى ساھىبقىرانىنىڭ ئايىغىن.

ئەلبېكىنىڭ ئاكىسى مۇھەممەدبېك ئۇنىڭ ئورۇنسىز قىلمىدە-
شىدىن خەۋەر تېپىپ، بۇنداق قالتىس جاسارەتنىڭ نەتىجىسى
كېيىنچە ئېغىر قىسمەت كەلتۈرىدىغانلىقى ۋە ئۆز بېشىمچىلىق
(دەرىخى) نىڭ شېخى كۈنلەرنىڭ بىرىدە نادامەت ۋە زىيان مېۋىدە-
سىنى بېرىدىغانلىقىنى ئېنىق بىلدى.

(نەزم)

گەر تاغدىن سورىساڭ، ئالارسەن جاۋاب،
خاتا شېخى بەرمەس ھەقلىق مېۋىسى.

ئۇ تۇس⁽¹⁷⁶⁾ چېگرىسىدىن ئەمىر ھۈسەيىن بىلەن ساھىبقىدە-
ران ئالىيلىرى ئۈچۈن سوۋغات ۋە ھەدىيەلەرنى ئەۋەتتى. ئىنىدە-
سىگە خەت ئارقىلىق كۆپ كايىپ ۋە تەنبىھ بېرىپ، تېزلىكتە
ئۇلارنى بوشتىپ، ئۆزرە سوراڭىنى، ئىمكانىيەتنىڭ بارىچە (زۆ-
رۈر نەرسىلەر بىلەن) تەمىنلەپ، كۆڭۈللىرىنى ئوۋلاشنى قايتا -
قايتا تەكىتلىدى. لېكىن ئەلبېكىنىڭ يىراقنى كۆرىدىغان كۆزى رەھىمە-
سىزلىك پەردىسى بىلەن توسۇلغانلىقتىن توغرا يولنى كۆزىتىلمىدى.

(نەزم)

نادانلار قۇلىقىغا ئالەم نەسەبىتىن قويۇش،
غەلۋىرگە سۇ ئېلىش، قەپەستە شامال تۇتۇش.

قەبىلىكىدىن ئاكىسى ئەۋەتكەن سوۋغات ۋە ھەدىيەلەرنى
ئۆزى ئېلىۋالدى. ئاتمىش ئىككى كۈندىن كېيىن ئۇلارنى (قاماق-
تىن) ئازاد قىلىپ، ھىممىتىنىڭ تۆۋەنلىكىدىن بىر قىرچاڭغۇ
ئات ۋە ئۆمۈچۈككە ئوخشاش بىر تۈگە بەردى.

(نەزم)

ئۈچىسىغا قېرىلىق تۈزىڭى قونغان،
قېرىپ كەتكەچكە چىشلىرى سۇنغان.

تۇغۇلغان كېچىسى نۇھ دەۋىتى⁽¹⁷⁷⁾ چېغى،
قېرىغان چېغى توپانى⁽¹⁷⁸⁾ زامانى ئىدى.

شۇ ۋىلايەتتە يۇرت سوراۋاتقان، بۇرۇندىن ساھىبقىران ئا-
لىلىرىغا ئىخلاى ۋە ساداقىتى بولغان مۇبارەك شاھ سەنجەرىي
ئۆز ئوغۇللىرى بىلەن ئۇ ئالىلىرىنىڭ ئالدىغا كېلىپ، كەچۈرۈم
سوراپ ياخشى ئاتلارنى تۇتتى ۋە ئەرزىگۈدەك دەرىجىدە خىزمەت-
لەرنى قىلدى. ئۇزاق ئۆتمەيلا ساداقەت يېرىگە چاچقان ياخشىلىق
ئۇرۇقى دۆلىتىنىڭ باغلىرىدا ياپپېشىل مايسا بولۇپ ياشنىدى.
مانا شۇ ۋەجىدىن مۇناسىپ ھۆرمەت - ئىززەت ۋە چوڭ - چوڭ
شەھەرلەرنى باشقۇرۇش (ئىمتىيازى) بىلەن تەقدىرلەندى.

(نەزم)

زىرائەتنى ئورۇش ئۈچۈن، ئۇنى تېرىشنىڭ لازىم،
تېرىشنىڭ پەقەت ياخشىلىق ئۇرۇقىنى تېرىشنىڭ لازىم.

ساھىبقىران ئالىيلىرى ئۇ ئاتلارنىڭ بىرىنى ئەمىر ھۈسەيىننىڭ تارتۇق قىلدى.

(نەزم)

ئۇنىڭ تۆھپىسى چوڭ بولسا، ئەجەبلەنمىگىن،
چۈنكى دېڭىزنىڭ باغرى كەڭ، تۆھپىسىمۇ شۇ كەڭلىكتىن.

ساھىبقىران ئالىيلىرىنىڭ ئەمىر ھۈسەيىندىن
ئايىرىلىپ كېشكە بارغانلىقى

شۇنىڭدىن كېيىن، ئەمىر ھۈسەيىن بىلەن ساھىبقىران ئالىيلىرى قۇلاي پەيت ھەققىدە ئۆزئارا پىكىرلىشىپ، شۇنداق قارارغا كەلدى: ئەمىر ھۈسەيىن گەرمىسەر - خىرمان تەرەپكە بارىدىغان، ساھىبقىران ئالىيلىرى ئۆز دىيارى ۋە ئۇلۇسى تەرەپكە قايتىدىغان بولدى. ئۇچرىشىش ئورنى گەرمىسەر - خىرماندا نىكۇدارىي ھەزارەلەر⁽¹⁷⁹⁾ نىڭ ئەمىرى تۈمەننىڭ ھۇزۇرىدا بولدى، دېيىلدى. ئۇلار (ئايەتتە): «بىر ئىشقا بەل باغلىساڭ، ئاللاغا تەۋەككۈل قىلغىن»⁽¹⁸⁰⁾، دەپ تەكىتلەنگەن سۆزلەر بىلەن خاھىش - ئىستەكنى ئىمزالاپ، يۈرۈپ كەتتى.

ئەمىر ھۈسەيىن گەرمىسەر - خىرمانغا يول ئالدى. ساھىبقىران ئالىيلىرى بولسا كېش ۋىلايىتى تەرەپكە راۋان بولدى ۋە (جەيھۇن) دەرياسىدىن ئۆتۈپ، بۇخارا يېزىلىرىدىن بىرى - بۇخار زىندانغا يېتىپ كېلىپ، ئىسپەت بۆشۈكى بولغان ئۇلجاي تۈركانىنى شۇ يەردە قالدۇردى. دۆلىتىنىڭ ئېيى سەلتەنەت ئاسىمىدا كۈنساين يوغىناپ بارغۇچى ھىلالدەك بولغانلىقى ئۈچۈن

شارائىت پىنھان يۈرۈشكە مەجبۇر قىلاتتى. ئۇ يەردىن خۇپىيانە يولغا چىقىپ، ۋىلايەت ۋە ئەل ئىچىگە كىردى. تەمۈكە قەۋچىن ئۇ ئالىيلىرىنىڭ كېلىشىدىن خەۋەر تاپتى ۋە ئون - ئونبەش كىشىنى ئېلىپ خۇشاللىق بىلەن كۈتۈۋېلىشقا ئالدىرىدى. سائا-دەتلىك ساھىبقىران ئۇلار بىلەن بىرلىكتە خۇزار تەرەپكە ماڭدى. تاڭ سەھەر، سەييارىلەر پادىشاھى مەشرىق مەنزىلگاھىدىن يورۇق تارقىتىپ، يۇلتۇزلارنى ئاسمان مايسىزارىدىن قوغلاپ چىقارغاندا، خۇزارنىڭ يۇقىرىسىدىن بىر توپ ئاتنى ھەيدەپ، نامازدە-گەر⁽¹⁸¹⁾ ۋاقتىدا ئاقۇبىغا يەتكۈزۈپ كەلدى ۋە جەيھۇن دەرياسىدىن ئۆتكۈزۈپ چۆلدىكى قۇم دالىسىغا كىردى. ھاۋا ناھايىتى ئىسسىق بولغانلىقى ئۈچۈن، سۇ بويىدا ۋە توقايزار پاناھىدا بىر ئاي تۇردى. ئۇلجاي تۈركانمۇ بۇخار زىندانىدىن يولغا چىقىپ، ساھىبقىران ئالىيلىرىنىڭ يېنىغا يېتىپ كەلدى.

ئارىدىن بىر ئاي ئۆتكەندە، توساتتىن يىراقتا قانداقتۇ قو-شۇنىڭ قارىسى كۆرۈندى. دۆلەت ئەربابى رىئايە قىلىشى زۆرۈر بولغان ئېھتىياتچانلىق دەريادىن ئۆتۈشنى تەقەززا قىلاتتى، بەخت-لىك ساھىبقىران پەرۋەردىگارنىڭ ياردىمى بىلەن ئاتلىنىپ شامال-دەك ئۇچقۇر تۇلپارنى جەيھۇن دەرياسىغا سالدى.

(نەزم)

سۇغا سالدى تۇلپارنى راۋان،
تەڭرىگە تايىنىپ شاھ ساھىبقىران.

سۇغا چۈشتى كەينىدىن شۇئان،
ئىپپەت بۆشۈكىنىڭ تۇلپارى ھامان.

قول ئاستىدىكىلەر مۇئات چېپىشتى،
كەينى - كەينىدىن جەيھۇن سۈيىگە چۈشۈشتى.

كېمىدەك يۈرەر ئۇلار تۇلپاردەك ئېتى بىلەن،
زەپەر تۇغلۇق شاھنىڭ كۈچى قۇدرىتى بىلەن.

ھەممە ئۆتتى بۇ چوڭ دەريادىن،
زامان كەيخۇسراۋ⁽¹⁸²⁾ نىڭ ئىقبالىدىن.

پەلەك جاھانغا يېڭى ئۈمىد بەردى،
كەيخۇسراۋ قائىدىسى يېڭىلاندى.

كىمىنىڭ پاسىبانى بولسا پەرۋەردىگار،
قۇرۇقلۇق ۋە سۇدىمۇ بولۇر ئاڭا يار.

«كىمكى ئاللاغا تەۋەككۈل قىلسا، ئاللا ئۇنىڭغا كۇپايە
قىلىدۇ»⁽¹⁸³⁾.

ئۇلار دەريادىن ئۆتۈۋالغاندىن كېيىن چۆلگە كىردى ۋە بىر
نەچچە كۈن (شۇ يەردە) تۇردى. (ئاخىرى) ئەل ۋە ئۇلۇس
يايلاقتىن كۆچۈپ، ئۇ يەر بوشاپ قالغانىدى، ساھىبقىران ئالىيە-
لىرى يايلاققا ئۆتۈپ، بۇ يەردە بىر ئاي تۇردى. كېيىن ئۇ يەردىن
(ئات تىزگىنىنى) سەمەرقەند تەرەپكە بۇرىدى. ئۇ يەرگە يېتىپ
كېلىپ، ناھايىتى ئېھتىياتچانلىق بىلەن ئالىيلىرىنىڭ ئاچىسى
بولغان قۇتلۇق تۈركان ئاغىنىڭ ئۆيىگە شاد - خۇرام كىرىپ
كەلدى. بۇ يەردە تەخمىنەن قىرىق سەككىز كۈن بولدى. ئايرىم
كىشىلەر ئۇنىڭ ئاقىۋىتى بەختلىك ئەھۋالىدىن خەۋەردار بولغاندا-
لىقى ۋە زامانە ئۇنى مەلۇم قىلىشقا ئېغىز ئاچماقچى بولغانلىقى
ئۈچۈن تېزلىكتە ئاتلىنىپ كېلىش جىلغىسى⁽¹⁸⁴⁾ غا كىردى ۋە ئاچىد-

غىي دەپ ئاتالغان يېزىدا ئىززەت - ئىكرام بىلەن ياشاشقا باشلىدى. پەلەكلەرنىڭ پەلىكى (185) يەنە قىرىق سەككىز قېتىم ئالەم ئەتراپىنى ئايلىنىپ چىقتى. مانا شۇنىڭدىن كېيىنلا ئۇ دۆلەت ۋە ئىقبالغا بېرىپ ئورۇنلاشتى.

بىر تۈن ئۆتكۈزۈپ، ئەتىسى ئامۇيا دەرياسى (186) بويىغا ئات چاپتى. ئۇ يەرگە تۆمۈرخوجا ئوغلان بىلەن بەھرام جەلايىرلارمۇ يېتىپ كەلدى. ساھىبقران ئالىيلرى ئەمىر ھۈسەيىن بىلەن ۋەدىلەشكىنى بويىچە بىرلىشىپ، قەندەھار تەرەپكە يۈرۈش قىلدى. تەقدىر تەدبىر بىلەن ماس كېلىپ، خىرماندا تۈمەن ھۈزۈ-رىدا، يەنى ۋەدە قىلىنغان يەردە ئەمىر ھۈسەيىن بىلەن قوشۇلدى. بەھرام جەلايىر قېچىپ، ھىندىستان تەرەپكە كەتتى. . . (بۇنىڭدىن كېيىنكى ۋەقەلەر ماۋەرائۇننەھر چېگرىسىنىڭ سىرتىدا يۈز بېرىدۇ ۋە ئۇلاردىن ئەمىر ھۈسەيىن بىلەن ئەمىر تۆمۈرنىڭ سەيسىستان تەرەپلىرىگە بارغانلىقى، ئۇ يەردىكى جەڭگى - جېدەللەردە ئەمىر تۆمۈرنىڭ قولى يارىلانغانلىقى، سا-قىيىپ مەلۇم ۋاقىتتىن كېيىن يەنە قايتىپ، ئارىسىپ، خۇلم ۋە بەلخ ئەتراپلىرىدا ئۇلارغا خەيرخاھلىق قىلغۇچىلار ۋە جەتە ھۆكۈمرانلىقىدىن نارازى كىشىلەرنىڭ كىچىك - كىچىك گۇ-رۇھلىرى كېلىپ قوشۇلغانلىقى، بەلخنىڭ يېنىدا جەتە قوشۇنىلى-رى بىلەن بىرىنچى توقۇنۇش بولۇپ، ئۇنىڭدا غەلبە قازانغانلى-قى، كېيىن بەدەخشان پادىشاھلىرى بىلەن سۈلھى تۈزگەنلىكىلى-رى، پۇلى سەنگىندە جەتە قوشۇنى بىلەن ئىككىنچى قېتىم ئۇچ-راشقانلىقى ۋە بىر كۈنلۈك جەڭ نەتىجىسىز ئاخىرلاشقانلىقى ھەققىدىكى كەچۈرمىشلەرنى ئۆز ئىچىگە ئالىدۇ. شۇنىڭدىن كې-يىن تۆمۈر تەدبىر يولىغا ئۆتمدۇ ۋە سۆز بايانى تۆۋەندىكى شەكىل-دە داۋاملىشىدۇ - ت)

ساھىبقىران ئالىيلرىنىڭ پۇلى سەنگىن دەرياسىدىن ئۆتكەنلىكى ۋە جەتە قوشۇنلىرىنىڭ قاچقانلىقى

ساھىبقىران ئالىيلرى ئەمىر مۇسا، ئەمىر مۇئەييەر ئەرلات ۋە ئۇچقارا باھادىرلارنى بىرى مىڭدىن تەپ تارتمايدىغان بەش يۈز باتۇر بىلەن پۇلى سەنگىن⁽¹⁸⁷⁾ دە دۈشمەن قوشۇنىنىڭ قارشىسىدا قالدۇردى. ئۆزى بولسا جەڭ مەيدانى غۇبارىنى ئارزۇ كۆزىنىڭ سۈرمىسى دەپ بىلگەن بىر مىڭ بەش يۈز ئاتلىق بىلەن ئىقبال كاپالىتىدە سائادەت يۈزىنى دەريانىڭ يۇقىرىسىدىن مەيدان ئىسەن تەرەپكە قاراتتى. مەيدان ئىسەن بىلەن رەسەنكەش ئارىسىدا يېرىم كېچىدە دەريادىن ئۈزۈپ ئۆتۈپ تاغقا قاراپ ماڭدى. ئەتىسى دۈشمەن قاراۋۇلى ئاتلارنىڭ ئاياغ ئىزىدىن دەريادىن لەشكەر ئۆتۈپ كەنلىكىنى بىلىپ قالغانىدى، ئۇلار بۇ ھالدىن ئەندىشىگە چۈشۈپ تى. كەچ كىرگەندە،

(نەزم)

جاھان بېشىغا قارا پەردە ئىلدى،
ئاينىڭ ئۈچى خۇشبۇي سىرتماققا كىردى.

دىيارلارنى ئىشغال قىلغۇچى ساھىبقىراننىڭ بۇيرۇقىغا بىنائەن،
ئېگىز تاغ تۆپىلىرى ئۈستىدە نۇرغۇن گۈلخانلار يېقىلدى. بۇنى
كۆرگەن دۈشمەن قوشۇنىدا قورقۇنۇچ ۋە ۋەھىمە كۈچىيىپ،
چىدام - غەيرىتى تۈگىدى. ئۇلار دەھشەتكە چۈشۈپ، خەۋپ -

خەتەر ئايىغىنى قايتىپ كېتىش ئىشىغا قويدى ۋە ئىختىيار تىز-
گىنىنى مەجبۇرلۇق قولغا تاپشۇرۇپ، بەختسىزلىك يۈزىنى قې-
چىش تەرەپكە بۇردى. پەرۋەردىگارنىڭ ياردىمىدە بىر ئاتلىققا
قارشى ئوندىن كۆپ نەيزىۋاز جەڭچى توغرا كېلىدىغان كۆپ
سانلىق قوشۇن ئۇرۇش ۋە جەڭ كۈلپىتىسىز تارقىلىپ كەتتى.
«ئاللا خالىغان كىشىگە ياردەم بېرىپ قوللايدۇ» (188) بۇ نېمىدې-
گەن ئاجايىپ، روشەن ۋە غەلىبىگە ئېلىپ بارغۇچى تەدبىر.
ئۇنىڭ يىراقتىن ئوت ئالدۇرغۇچى يالقۇننىڭ شولسىدىن قانچى-
لىغان ئەمىرلەر ۋە سەردارلار باشقۇرۇپ تۇرغان خائىن دۈشمەن-
نىڭ بۇ دۇنيادىكى شانۇ - شەۋكەت ۋە غۇرۇر خامىنى كۆيۈپ،
كۈلى كۆككە سورۇلغۇسى ئىدى.

(نەزم)

بىر پىيادە چىدام - غەيرىتىنى ئاشۇرغان يەردە،
بىر دۆلەتنى ئېلىپ بولار يالغۇز ئاتلىق غەيرەت كۈچىدە.

كىمىنىكى ياراتقۇچىسى قوللىسا، كىممۇ ئۇنىڭ بىلەن تەڭ-
لىشەلسۇن، بۇنىڭ ئەجەپلىنىدىغان يېرى يوق. بىرەر تاللانغان
كىشى پەرۋەردىگار تەرىپىدىن ئەزىز قىلىنغان بولسا، ئۇنىڭغا
يامانلىق قىلماقچى بولغان كىشى شەك - شۈبھىسىز خار - زار
بولغۇسى.

(نەزم)

ئالەمگە شولا چاپقۇچى ھۆكۈمدار،
ئۇڭغا يامانلىق قىلغان بولۇر خار.

دۈشمەنلەر قوزغىلىپ قېچىش پېيىگە چۈشكەچكە، ساھىبقىد-
ران ئالىيلەرى نۇسرەت نىشانلىق قوشۇن بىلەن خۇددى غەزەپكە
كەلگەن شىردەك نەرە تارتىپ ۋە پايانى يوق سەلدەك تېشىپ،
تاغ ئۈستىدىن چۈشتى. ئۇلار مەيدان كۇجىراتقىچە جەڭ قىلىپ،
ئۆمۈرنى ئادا قىلغۇچى ۋە جانغا نەشتەردەك سانجىلغۇچى نەيزە
بىلەن ئۇلارنىڭ ھاياتىنى يەكۈنلىدى.

(نەزم)

دۈشمەنلەر سان - ساناقسىز قىرىلدى،
چۆل يۈزى پۈتۈنلەي جەسەتكە تولدى.

(ساھىبقىران ئالىيلەرى) زەپەر قوچۇپ بۇ يەرگە كېلىپ
چۈشتى. ئەمىر ھۈسەيىنمۇ قالغان لەشكەرلىرى بىلەن كەينى -
كەينىدىن يېتىپ كەلدى. بۇ بۈيۈك غەلبىنىڭ بەختلىك مەيىن
شامىلىدىن ئىقبال كۆچمىتى باراقتى بولۇپ، (ئۇنىڭدىكى)
دۆلەت شېخى كۈچكە تولدى. ئىشەنچ ۋە ئۈمىد گۈلشەنى يېڭى
ھۆسن بىلەن نەۋقىران گۈللەپ ياشنىدى. ھەممە كىشى ئىنتىد-
زارلىق بىلەن كۈتكەن مەدەت تۇغى قۇدرەت چوققىسىغا قالدۇدى؛
پادىشاھنىڭ شان - شەۋكىتى، لەشكەرلەرنىڭ داڭقى مىڭ ھەسسە
ئارتتى.

(نەزم)

ساھىبقىران ئىقبالى تۈپەيلى قوشۇن،
كۈچكە تولدى، قوللىرىمۇ بولدى ئۇزۇن.

ساھىبقىران ئالىيلىرىنىڭ سەلتەنەت ۋە رەھبەرلىك مەيدانىدا مەۋقەسى كۈچىيىپ، ئابروىي - ئېتىبارى ئاشقانلىقى ئۈچۈن، 2000 لەشكەر بىلەن بۇرۇنراق يولغا چىقتى. قەھەلقەگە يېتىپ كەلگەندە كېش ۋە ئۇ ئەتراپنىڭ ئادەملىرى توپ - توپى بىلەن قېچىپ كېلىپ، سائادەتلىك مۇلازىملارغا قوشۇلدى. (ساھىبقىران) ئالىيلىرى ئۆزى بىلەن بىللە ئېلىپ كەلگەن 2000 لەشكەردىن 300 سەرخىلنى ھۇمايۇن ئۈزەڭگىسىنىڭ مۇلازىمى قىلىپ تەيىنلەپ يولغا ئاتلاندى. باشقىلارنى بولسا شۇ يەردە تۇرۇپ تۇرۇشقا بۇيرىدى. 300 لەشكەردىن 200 نى ئەمىر سۇلايمان بارلاس، ئەمىر جاكوي بارلاس، بەھرام جەلايىر، ئەمىر جالالىدىن بارلاس، ئەمىر سەيفىددىن يول تۆمۈرلەر بىلەن بىللە كېش تەرەپكە ئەۋەتتى. ئۇلارغا تۆت قوشۇن بولۇڭلار ۋە ھەر بىر ئاتلىق يوغان ئىككى باغ شاخنى ئاتنىڭ ئىككى يېنىغا باغلىۋېلىپ چاڭ چىقارسۇن، دەپ بۇيرىدى ۋە بۇنىڭدىن چاڭ توزان كۆتۈرۈلۈپ، مۇبادا ئۇ يەر (كېش) دە دورغا⁽¹⁸⁹⁾ بولسا قېچىپ كېتىدۇ، دېدى. ئۇلار بۇيرۇققا بىنائەن ئىش تۇتتى ۋە تەدبىر بىلەن تەقدىر توغرا كەلدى. كېش جىلغىسىغا كىرگىنىدە جەتەنىڭ دورغىلىرى ئۇ چاڭ - توزاندىن قورقۇپ قېچىپ كەتكەنىدى. ئۇلار كېش شەھىرىگە كىرىپ، ئۇنى ئىشغال قىلىشقا مۇيەسسەر بولدى. بۇ ئاللانىڭ پادىشاھلىق ئاساسىنى مۇستەھكەملىگۈچى (ئالىيلىرى) ھەققىدە چەكسىز ئىنايىتى ئىدىكى، بەزىدە ئۇچقۇن يالقۇنلىنىشىدىن پۈتۈن بىر قوشۇن تار - مار بولدى. بەزىدە بىر توزان كۆتۈرۈلۈشىدىن پۈتۈن بىر ئۆلكە بويسۇندى.

شۇ چاغدا ئىلياس خوجا خاننىڭ قونالغۇسى كېشتىن تۆت پەرسەڭ نېرىدىكى تاشارق دېگەن جايدا بولۇپ، بارلىق داڭلىق ئەمىرلەر ئۇنىڭ خىزمىتىدە ئىدى ۋە سان - ساناقسىز لەشكەر خىل - خىلى بىلەن مەلۇم تەرتىپتە يىغىلغانىدى. شۇنداق بىر پەيتتە، تۇغلۇق تۆمۈرخاننىڭ ئۆز خانلىق تەختىدە ھۆكۈم سۈرۈپ

تۇرغىنىدا ۋاپات بولغانلىقى سەۋەبلىك ئىلياس خوجا خاننى ئاتىدى. سىنىڭ تەختىنى ئىگىلىسۇن دېگەن مەقسەتتە ئۇلۇسقا قايتۇرۇپ كېتىش ئۈچۈن ئۇلۇغ توقتۇمۇر ۋە ئەمىر ھامىدلار كەلگەنىدى. ساھىبقىران ئالىيلىرى مۇلازىملىق شەرىپى بىلەن بەختىيار قىلىنغان 100 ئاتلىق (لەشكەر) بىلەن كېچىلەپ خۇزارغا كەلدى ۋە ئۆزلىرىنى ئىزدەپ يۈرگەنلەرنىڭ جەمئىيىسى خۇرشىدنىڭ شەرق تەرىپىگە يېتىپ كەلگەنلىكىنى بىلگەندىن كېيىن قوزغىدى. لىشقا باشلىدى. كىشىلەر (ساھىبقىران) ئالىيلىرىنىڭ پادىشاھلارغا خاس كېلىشىدىن خەۋەر تېپىپ، ئايىغىنى سۆيۈش شەرىپىگە مۇيەسسەر بولۇشقا ئالدىرىدى.

(ساھىبقىران) ئالىيلىرى خۇزار ۋە كېش قوشۇنلىرىنىڭ جەم بولۇشىغا بۇيرۇق بەردى. ھەمدە خوجا سالىبەرنى قوماندان قىلىپ تەيىنلىدى. ئاندىن ئالەمدە داڭلىق لەشكەرلەر بىلەن قايتىپ جىگدىلىك تەرەپكە كەتتى. ئۇ يەرگە يېتىپ بېرىپ سائادەت بىلەن قونغاندىن كېيىن، بايان سۇلدۇزنىڭ ئوغلى شەيخ مۇھەممەد مەد يەتتە قوشۇن لەشكەر بىلەن ئۇ ئالىيلىرىغا كېلىپ قوشۇلۇپ، ئۇ يەردە يەتتە كۈن تۇردى. ئەمىر ھۈسەيىن ۋە ئۇ يەردىكى لەشكەرلەرمۇ ئۇنىڭ بىلەن بىللە ئىدى. ساھىبقىران ئالىيلىرى قەھەلقەدە قالدۇرغانلارمۇ يېتىپ كېلىشتى. كولاك دەشتىدە بولۇپ، ئۆز ئېلىگە كەتكەن شىر بەھراممۇ 43 كۈنلۈك غايىبلىقتىن كېيىن خەتلان⁽¹⁹⁰⁾ قوشۇنلىرى بىلەن قوشۇلدى.

ئەمىر ھۈسەيىن ۋە ساھىبقىران ئالىيلىرى پۈتۈن قوشۇنلىرى بىلەن كۆچۈپ، خۇزارغا قاراپ يۈرۈش قىلدى. ئۇ يەردە (خۇدا) رەھمەت قىلغۇسى خوجا شەمسىنىڭ تەۋەرىۋك مازىرىغا كىردى ۋە ئۇ مۇھتەرەمنىڭ مۇقەددەس روھىدىن مەدەت تىلەپ، ھەمدۇشلۇق شەرتىنى ئەھدى - پەيمان بىلەن مۇستەھكەملىدى. ئىلگىرىكى دوستلۇق ۋە ساداقەتنى يېڭى بىرلىك ۋە مەخسۇسلۇق قوشۇمچىلىرى بىلەن قەتئىي قىلدى. «ھە، ئىتتىپاقلىق بىلەن

جاھاننى ئىگىلىسە بولىدۇ. »

(مەتەننىڭ داۋامىدا ئەمىر تۆمۈرنىڭ جەتە قوشۇنلىرى ئۈستىدىن غەلبە قازىنىشىنى ئالدىن چۈشىدە كۆرگەنلىكى ئېيتىلغان. - ت)

ئەمىر ھۈسەيىن ۋە ساھىبقىران ئالىيلەرنىڭ جەتە قوشۇنلىرى بىلەن جەڭ قىلىپ غەلبە قازانغانلىقى

ئەمىر ھۈسەيىن بىلەن ساھىبقىران ئالىيلەرى پادىشاھلار پادىشاھى (پەرۋەردىگار) غا (ئۇنىڭ زاتى ئۇلۇغلانغاي ۋە بۈيۈك بولغاي) (191) شۈكرانە ۋە سەجدىلەرنى ئادا قىلغاندىن كېيىن، ساۋادەت بىلەن ئاتلىنىپ يولغا چىقتى.

ئۇلار قوشۇننى تەرتىپكە سېلىش ۋە تەييارلاش جەھەتتىكى قەتئىي شەرتلەرگە ئەمەل قىلغان ھالدا ئىككى قانات تۈزدى: ئەمىر ھۈسەيىن ئوڭ قانات (192) نى تۈزۈپ، غەلبە تۇغىنى تىكلەدى؛ ساھىبقىران ئالىيلەرى جەڭدە يۈرەكلىك بولغانلىقى ئۈچۈن سول تەرەپنى ئۆزىنىڭ نۇسرەت شوئارلىق تۇغىنىڭ مەركىزى قىلدى ۋە شۇ تەرتىپتە سەپ تۈزۈپ يولغا ئاتلاندى.

تاشارىق (193) دا تۇرغان دۈشمەنمۇ خۇددى شۇ شەكىلدە ئىككى قانات بولدى: سول قانات (194) — ئىلياس خوجا ئىھان ۋە ئەمىر ھەمىد قوشۇنلىرى توپىدىن زىننەت تاپتى. ئوڭ قاناتنى (195) ئەمىر توق تۆمۈر ۋە ئەمىر بىكجەكنىڭ ئالىي ئىختىيارغا بىرلەشتۈردى. ھەر ئىككى تەرەپتىكى قوشۇنلار قانات - قانات بولۇپ، ئىنتىقام ۋە جەڭ قىلىش يۈزلىرىنى بىر - بىرىنى ھالاك قىلىش تەرەپكە قاراتتى.

(نەزم)

تەۋرىگەندە زېمىن ۋە زامان،
دېگەيسەن گويىكى ئۇچماقچى جاھان.

ئاتلار كىشىنىشى، لەشكەردىن تۇزان،
نە قۇياش كۆرۈنمەس، ھەتتا ئاي شۇئان.

لەشكەرلەر بىردەك نەرە تارتىشتى،
گويىكى بۇلۇتقا نەيزە سانجىيتتى.

قابايىمتەن⁽¹⁹⁶⁾ مەھەللىسىدە ھەر ئىككى تەرەپ قوشۇنى تو-
قۇنۇشۇپ، باتۇرلارنىڭ چۇقان - سۈرەنلىرى پەلەككە يەتتى.
دەسلەپ ساھىبقىران ئالىيلىرىنىڭ قارىشىدىكى دۈشمەن قو-
شۇنى ھىراۋۇل⁽¹⁹⁷⁾ لىرى، ئۆزلىرىنىڭ كۆپلىكى ۋە جەڭگىۋار-
لىقلىرى بىلەن مەغرۇرلىنىپ جەڭ تۇلپارىنى كۈچ سىنىشىش
مەيدانىغا سالدى. (ساھىبقىران) ئالىيلىرى قوتۇپتەك سۆلەتلىك
ئايغىنى تۇرغۇنلۇق مەركىزىدە خۇددى ئۆز دۆلىتى ئاساسىدەك
مۇستەھكەم قىلدى. نۇسرەت بىشانلىق ئۆزۈڭگىنى ئېغىر بې-
سىپ، قولىنى ئوقياغا سوزدى ۋە سول (قولى) نى «ئىلىپ»
(1) ئوڭ (قولى) نى «دال» (د) قىلىپ⁽¹⁹⁸⁾،

(نەزم)

«نۇن» بىلەن «دال» دىن «ئىلىپ» تەك بىر ئوق⁽¹⁹⁹⁾،
ئېتىلار دۈشمەننىڭ كۆكسىگە دەل بوپ.

لەشكەرلەرمۇ شاھىغا ئەگىشىپ خۇددى ئاي ئەتراپىدىكى يۇلتۇزلاردەك، ئوقيانىڭ كىرىچىدىن ئوت چاچقۇچى ئوق يالقۇندى. نى دۈشمەنگە قاراتتى⁽²⁰⁰⁾. ئوقنىڭ ئۇچى - قەلىمى «ئۇلارنى شەيتانلارنى ئاتىدىغان نەرسە قىلدۇق»⁽²⁰¹⁾ (دېگەن ئايەتنىڭ) تەپسىرىنى باتۇرلارنىڭ يۈرەك قېنى بىلەن شۇنداق يازدىكى، ئۇلارنىڭ ھالى ئۈچۈن ھەممىسى باش ئېگىپ «ئۇنىڭغا سەجدە قىلىشتى»⁽²⁰²⁾ دېگەن ئايەت مەزمۇنىنىڭ تەسۋىرى بىلەن نەمۇنە بولدى. ئىنتىقام ئوتىنىڭ يالقۇنى بىلەن خۇددى شامالدەك كېلىدۇ. ۋاتقان دۈشمەن قوشۇنىنىڭ باتۇرلىرى يامغۇر سۈيىدەك يەر باغ-رىغا يۈزلەندى. (ئۇلارنىڭ) بەزىلىرى ھاياتلىق سۈيىنى شامالغا كەتكۈزدى. بىرقانچىسى ئوت ياغدۇرغۇچى زەھەرلىك ئوق زەخ-مىسىنىڭ ئازابىدىن ئىنتىقامغا تولغان كۆكرىكىنى تۇپراققا قويدى.

(نەزم)

خىيال شامىلى بىلەن ياققاندى جەڭچى ئوتىنى،
ئوق زەربىسى قان يېشىنى تۇپراققا تۆكتى.

ئۆلگەنلەر ئىچىدە ئەڭ مەشھۇرى بەھرىن ئۇرۇغىدىن دوماسا بولۇپ، ئۇ جەڭ دېڭىزىدا گويا ئادەم يەيدىغان لەھەڭ⁽²⁰³⁾ ۋە جەڭ ئورمانىدا پىل ئوۋلايدىغان شىر ئىدى. (يەنە بىرى) چىنپۇ خانلىقىنىڭ خاس كىشىلىرىدىن بولۇپ، شاھ ۋە لەشكەرلەر ئۇنى مەدەتنىڭ ئاساسى، تايانچ ۋە ئىپتىخار مەنبەسى دەپ بىلەتتى. ئۆلگەنلەر قاتارىدا توقتۇمۇر باتۇر، بىككجەكنىڭ بۇرادىرى بېكى، دۆلەتشاھ، ھەر بىرى بىر قوشۇننىڭ رەھبەرلىرى ۋە بىر ئەمەلدارنىڭ ھامىيسى بولغان ئىككى شاھزادىمۇ بار ئىدى.

(نەزم)

باتۇرلاردىن بىرەرسىمۇ ساق قالمىدى،
قىرىلدى يۇ، يارىدار ھەمدە خار - زار بولدى.

ھەر ئىككى تەرەپنىڭ لەشكەرلىرى ھۇجۇمغا ئۆتۈپ جەڭ
قىلىشتى. جەڭگى - جېدەل ھاۋاسى رەقىبلەر ھالىغا مىڭلىغان
كۆزدىن قان ياغدۇراتتى.

(نەزم)

بىردىن قوزغالدى مىسلى تاغ شۇئان،
ئىككىلا توپتىن ئەۋج ئالدى سۈرەن - چۇقان.

باياۋان دېڭىزدەك قانغا تولۇپتۇ،
گوياكى يەر يۈزىگە لالە ئۈنۈپتۇ.

جەڭدە سىنالغانلار ھۇجۇمنىڭ زەربىلىرى كەينى - كەينىدىن
بولۇپ، بالايىناپەت دېڭىزىنىڭ دولقۇنلىرى گۈركىرەشكە
باشلىغاندا، ۋەدىگە بىنائەن، غايىبىتىن خۇشخەۋەر يەتكۈزگۈچى
(پەرىشتە) نىڭ ۋاسىتىسى بىلەن دۆلەت ئەربابى بولغان ساھىبقىدە.
ران ئالىيلىرىغا «جىمى ھەمدۇسانا ئاللاغا خاسدۇركى، ئۇ بىزگە
قىلغان ۋەدىسىنى ئىشقا ئاشۇردى»⁽²⁰⁴⁾ (دېگەن ئايەتنىڭ) شادىيا.
نىسى مەلۇم بولدى. بۈيۈك شانۇ - شەۋكەتكە ئىگە بولغان دۈش.
مەنلەر ئۈچۈن بولسا، «ئاندىن ئارقاڭلارغا قاراپ قاچتىڭ.

لار»⁽²⁰⁵⁾ (دېگەن ئايەتنىڭ) مەزمۇنى يۈز بەردى: كۆپلىكىدىن يامغۇر تامچىلىرىنى ۋە دەرەخلەرنىڭ ياپراقلىرىنى ئەسلىتىدۇ. خان، تولۇق قوراللانغان قوشۇن خۇددى يەرگە تۆكۈلگەن غازاڭ ۋە نىسان⁽²⁰⁶⁾ يامغۇرىنىڭ تامچىلىرىدەك، تەرەپ - تەرەپكە تار-قىلىپ كەتتى. «ياردەم پەقەت غالب ۋە ھېكمەت بىلەن ئىش قىلغۇچى ئاللا تەرىپىدىندۇر»⁽²⁰⁷⁾.

ئىلياس خوجا خان، ئەمىر بىكجەك، ئىسكەندەر ئوغلان، ئەمىر ھامىد، ئەمىر يۈسۈپ خوجالار ئەسىرگە چۈشتى، بىراق، (ئىلياس خوجا) خانغا تۈركىي (خەلق) لەرگە خاس (خاننى ھۆر-مەتلەش) ئادىتىنى قوللاندى. يەنى ئۇنى ئەسىر ئالغان لەشكەرلەر تونۇپ قالغانىدى. سەردارلىرى خەۋەر تېپىشتىن ئاۋۋال ئاتلىرىغا مىندۈرۈپ، بېكچەك بىلەن بىللە قويۇۋەتتى. قالغان ئەسىرلەر بولسا تۇتقۇنلۇق كىشىنىدە قالدى. شۇ كېچە ساھىبقىران ئالىلىد-رى گۈزەت قىلىپ يام دەرياسى⁽²⁰⁸⁾ غىچە ئات چېپىپ بېرىپ، ئۇ يەردە يەنە دۈشمەنلەرنىڭ يولىنى توستى. ئۇلارنىڭ نۇرغۇنى ھالاك بولدى.

(نەزم)

قاندىن ئۆستەڭ سۈيى گويا بادە بولدى،
ھەممە يەر گۆھەر، لەئلى⁽²⁰⁹⁾ بىلەن تولدى.

ئەمىر جاكو ۋە ئۆمەر سەيفىددىنلار بۇيرۇققا بىنائەن سەمەر-قەندىگە يول ئالدى.

بۇ چوڭ غەلبە 765 (1363 — 1364) - يىلى يەنى لۇ يىلى⁽²¹⁰⁾ قولغا كەلدى.

ئالىي ھىممىتى ھەر قانداق ئىشتا تا ئۇنى مەقسەتكە يەتكۈز-مىگىچە تىنچىمايدىغان ساھىبقىران ئالىيلىرى ئەمىر ھۈسەيىن

بىلەن مەسلىھەتلىشىپ، شىر بەھرەم بىلەن بىللە ئاۋانگارتلىق قىلىپ، (دۈشمەن) نىڭ كەينىدىن چۈشتى ۋە خوجەند دەرياسىدىن ئۆتۈپ، تاشكەنتنى ھۇمايۇن قەدىمىنىڭ مەنزىلگاھى قىلدى. يامان كۆز (ئاسارتىنى) كەتكۈزۈش ئۈچۈن بىرنەچچە كۈن دۆلەت رۇخسارىغا بىتاپلىق نىلى⁽²¹¹⁾ سۈركەلدى.

(نەزم)

كۆز نېمىنى ياقتۇرۇپ قالسا، ئەگەر،
ئاڭغا كۆز تېگىپ، زىيان - زەخمەت يېتەر.

ساھىبقىران ئالىيلىرى بىلەن ئەمىر ھۈسەيىن ئۆزلىرى قونغان يەردە توساتتىن بىر ئاز كېسەل بولۇپ قالغانىدى، ئۇزاق ئۆتمەي «بىز مۆمىنلەرگە (يەنى ئۇلارنىڭ دىللىرىغا) شىپا ۋە رەھمەت بولىدىغان قۇرئان ئايەتلىرىنى نازىل قىلىمىز»⁽²¹²⁾ (دېگەن ئايەت) شىپاخانىسىدىن شىپا تاپتى.

مەھدى ئۇلىيا⁽²¹³⁾ ئۇلجاي سائادەت ۋە بەختيارلىق بىلەن گەرمىسەر - خىرمان تەرەپتىن يېتىپ كەلدى. «زامان بىلقدىسى⁽²¹⁴⁾ يەنە سۇلايمان تەرەپكە كەلدى».

ساھىبقىران ئالىيلىرى قايتىشقا قەتئىي قارار قىلىپ، خوجەند دەرياسىدىن ئۆتتى ۋە شىكار قىلىش نىيىتىدە پىلان تۈزۈپ، ئۇ يەردە بىرنەچچە كۈن تۇردى. ئەمىر ھۈسەيىنمۇ دىزەك مەھەللىسىدە شىكار قىلىش ئارزۇسى بىلەن پىلان تۈزدى. ئۇلار ئىككى تەرەپتىن مېڭىپ ئاقار (مەھەللىسى) دە قامارجاي⁽²¹⁵⁾ ھاسىل قىلدى. ئۇلار «ئامالىڭنىڭ بارىچە ۋاقتىنى غەنىمەت بىل» دېگەن سۆزگە (ئەمەل قىلىپ)، بىرنەچچە كۈننى ئەيش - ئىشى - رەت ۋە شاد - خۇراملىق بىلەن ئۆتكۈزدى. (كېيىن) ئۇ يەردىن

شاد - خۇرام ئاتلىنىپ، سەمەرقەندگە كەتتى ۋە ئۇ جەننەتتەك شەھەرگە شاد - خۇراملىق ئېلىپ كەلگۈچى ۋە مەملىكەتنى بېزد-گۈچى قەدەملىرى ھەشەمىتى بىلەن زىننەت بەردى؛ بەختىيار ئاتلىق لەشكەرلىرىنىڭ غۇبارىدىن ئۇ دىيار كىشىلىرىنىڭ ئۈمىد كۆزى روشەنلەشتى؛ ھايات ھادىسىلىرىنىڭ تېپىشىشىدىن كىچىك - چوڭنىڭ ئەھۋالىدا يۈز بەرگەن سۇنۇقلۇق (ئۇنىڭ) مەرھەمەتلىرى مەلھىمىدىن ھەمدە غەمخورلۇقنىڭ دورا - دەرما-نى تەسىرىدىن شىپا تاپتى. (ئۇنىڭ سوۋغىسى ئۈچۈن، يەنى ھەقىقەتنى ئۆز ئورنىغا قايتۇرغانلىقى ئۈچۈن ئاللاغا ھەمدۇسانالار بولغاي).

ئەمىر ھۈسەيىن بىلەن ساھىبقىران ئالىلىرىنىڭ قۇرۇلتاي ئاچقانلىقى ۋە كابۇلشاھ ئوغلاننى خانلىققا كۆتۈرگەنلىكى

ماۋەرائۇننەھر ۋە تۈركىستان مەملىكىتى، ئۇنىڭغا تەۋە ۋە يانداش (يەر) لەر بىلەن بىللە جەتە ئىستىلاسى ۋە ھۆكۈمرانلىقى پەنجىسىدىن ئازاد بولغان ۋاقىتتا ئۇلۇغ ئەمىرلەردىن بولغان ئەمەلدارلار ۋە ئالىي سەردارلار ھۆكۈمەتتە بىر - بىرىنىڭ ئۈس-تۈنلۈكىنى تەن ئالمايتتى ۋە بۇيرۇقىغا بويسۇنمايتتى. چوڭ قەبىلىلەر باشلىقلىرى ئارقا تېرىكى، ئۆز تەۋەلىرى ۋە تەرەپدار-لىرىنىڭ كۆپلىكىدىن قىزىپ كېتىۋاتقانلىقى سەۋەبلىك ئىتائەت ۋە بويسۇنۇش بېشىنى ئەگمەيتتى. ئاللاننىڭ، ئەگەر ھەرقانداق قەۋمگە، ئۆزىنى قوغداپ تۇرىدىغان بىرەر (باشلىق) بولمىسا، تېز ئارىدا پىتئە - پاساتقا ئۇچرايدۇ دېگەنلىكى مەلۇم. ئەگەر ھەر بىر مەملىكەتتە ئۇنىڭ بارلىق ئاھالىسى بويسۇنۇپ، ئەمىرىنى (ئورۇنداش) شەرت ۋە مەنئى قىلغىنىنى (قىلماسلىق) زۆرۈر،

دەپ ھېسابلايدىغان ھەمدە ھۆكۈمى ۋە بۇيرۇقىغا ھېچقاچان قارشى چىقمايدىغان بىر ھۆكۈمدار بولمىسا، ئۇ يۇرتنىڭ ئەھۋالى ۋە قىياپىتىنىڭ تەرتىپى ئىزدىن چىقىدۇ.

(نەزم)

ھۆكۈمدارسىز جاھان باشسىز تەندۈر بەس،
باشسىز تەن يول تۇپرىقىچىمۇ بولماس.

شۇنىڭ ئۈچۈن ئەمىر ھۈسەيىن بىلەن ساھىبقىران ئاليلد-
رى ئۆزئارا كېڭىشىپ، چاغاتاي خان نەسلىدىن بىرەر كىشىنى
خان قىلىپ كۆتۈرۈشنى توغرا تاپتى. بۇ پىكىرنى تەستىقلاش
مەقسىتىدە، 765 (1363-1364) - يىلى بارلىق ئەمىرلەر ۋە
سەردارلارنى يىغىپ قۇرۇلتاي ئېچىپ، سەلتەنەت ۋە مەملىكەت-
نىڭ زۆرۈر ئىشلىرى ھەققىدە پىكىرلەشتى. مەسلىھەتلىشىپ،
ھايات ئۆزگىرىشلىرىنىڭ مۇشەققىتى ۋە ھىمىسىدىن نامراتلىق
قورغاندا دەرۋىشلىك كىيىمىگە كىرىۋالغان دۇرچى ئىبنى ئەل-
جىكىنى ئىبنى دۇۋاخان ئوغلى كابۇلشاھ ئوغلاننى ئۇ لىباستىن
چىقىرىۋېلىشنى ۋە ئىقبالى قامىتىنى خانلىقنىڭ كۆركەم خىلىد-
تى بىلەن بېزەشنى ماقۇل كۆردى.

(نەزم)

تەنتەنلىك بەزمە تۈزدى ئۇ كۈن،
سۈپىتىگە قىسسە بولغاي ئۇزۇن.

ئالتۇن - كۈمۈش ۋە خاس نېمەت بىرلە،
سەھنىسىنى تۈزدى بۇ كۈن ئالەم.

بۇ ئىشنى ئەمەلگە ئاشۇرۇش ئۈچۈن بىرلىشىپ كابۇلشاھ
ئوغلاننى سەلتەنەت تەختىگە ئولتۇرغۇزدى ھەمدە تۈرك سۇلتانلى-
رى ئۇدۇمىدىكى ئادەتكە بىنائەن ئۇنىڭغا قەدەھ تۇتۇپ،

(نەزم)

بارچە مەغرۇرلار ۋە ئىگىلمەس باشلار،
قىلدى توققۇز رەت تەزىمنى بېجا.

قاماقتا ياتقان ئەمىر ھەيدەر ئەند خۇرىنى زىندە ھاشىمغا
تاپشۇرغانىدى، ئۇ شۇ كېچىدىلا ئۇنى ھالاك قىلىپ، ۋۇجۇدى
تەختىنى ھايات ھاكىملىقىدىن خالىي قىلدى.

(نەزم)

كىمكى ئۆز ھەددىدىن چەتكە باسقاي ئاياغ،
ئۇ ئەگەر بىر يىقىلسا، تۇرمىغاي مۇتلەق.

بۇ دىيار قەدىمدىن ساھىبقىران ئالىيلىرى ۋە ئۇنىڭ ئالىي
مەرتىۋىلىك ئاتا - بوۋىلىرىغا تېگىشلىك بولغانلىقى ئۈچۈن ئۇنىڭ
پادىشاھلارچە ئالىيجانابلىق ئۇدۇمى مېھمانلارنىڭ ھۆرمىتىنى قى-
لىشىنى تەقەززا قىلاتتى. (شۇ سەۋەبتىن) ئەمىر ھۈسەيىن شەرىف-
پىگە زىياپەت بەردى. ئۇ ئالىيلىرىنىڭ ۋەكىللىرى شۇنداق بىر
توي - تاماشا تەشكىللىدىكى، سازەندە زۆھرە ئۇنى كۆرۈپ،
ھەيرەت سازىنى چالدى ۋە بۇ ناۋانى كۈيلەشكە باشلىدى:

(نەزم)

بۇ شۇنداق بەزمىدۇر، مەقسەت بېزىگەن بۇ جاي،
خىزىرمۇ جامۇ - قەدەھ كۆتۈرۈشنى ئىستىگەن بۇ جاي،

نازۇ - نېمەت، ئويۇن - كۈلكە ئەۋجىگە چىققان،
خاسلار سورۇنى، ھەممىنىڭ شادلىق ئۆيى بۇ جاي.

كېچە - كۈندۈز سازى - كۈيلەر زوق بېرەر،
ئىنتام جامى دائىم گەردىش تويى بۇ جاي.

ئۇنىڭ تولۇق ئىلتىپاتى ھەممىنى تېگىشلىك ئىززەت -
ئىكرام بىلەن ھۆرمەتلىدى ۋە ئەمىر ھۈسەيىنگە تارتۇقلار تارتتى.

(نەزم)

ئېتىبارغا ئىگە ھەر خىل نەرسىلەر،
ئات، قىلىچ، كۇلاھ، كەمەر...

ئەمىر ھامىدىنىڭ ئاتىسى بىلەن ساھىبقىران ئالىيلەرنىڭ
ئاتىسى ئوتتۇرىسىدا ئۆتمۈشتە دوستلۇق بولغانلىقى ئۈچۈن، «ئاتا -
بوۋىلارنىڭ يولى بىلەن ئۆتمۈشتە دوستلۇق بولغانلىقى ئۈچۈن،
ساھىبقىران ئالىيلەرنى بەزمىدە ئەمىر ھامىد ۋە ئىسكەندەر ئوغلا-
نى ئازاد قىلىش ھەققىدە ئەمىر ئۇلجايتۇ ئەپەردى بىلەن پىكىر-
لەشتى. (بۇ ئەمىر ئۇلجايتۇ) دانىشمەنلىك ۋە زېرەكلىكنىڭ
ئەينىكى، ياشانغانلىقىنىڭ ھەر خىل تەجرىبىلىرى زىننىتىدىن

جۇلا تاپقان ۋە ھاياتتا قىيىن چاغلار بولغاندا ھەممە ئادەم ئالدىغا مەسلىھەت سوراپ كېلىدىغان كىشى ئىدى. (مەسلىھەتكە بىنا-ئەن)، ئۇلارنىڭ ھاياتىنى ساقلاپ قېلىشنى ئەمىر ھۈسەيىنگە ئىلتىماس قىلدى. ئەمىر ھۈسەيىننىڭ خاھىش ئىستىكى

(نەزم)

مالامەت بارمىقىنى چىشلىمەي دېسەڭ،
دۈشمەن قولغا چۈشسە ئاياغدىن غۇلات.

(دېگەن) نەزمىنىڭ مەزمۇنىغا قانچىلىك مايىل بولسۇن، ئۇ ئالىيلىرىنىڭ شەرەپلىك خاتىرى ئۈچۈن رەت قىلىش قولىنى ئىلتىماس كۆكسىگە قويىمىدى ۋە ئۇلارنى ئازاد قىلىشقا ئىجازەت بەردى. ئەمما شۇنچە ھەرىكەتلەرگە قارىماي، ئايەتتە «ھەر بىر ۋاقىتنىڭ (ئۆزىگە مۇناسىپ) ھۆكۈمى بولىدۇ»⁽²¹⁶⁾ دېگەن ۋەدە يېقىن قالغانلىقى ئۈچۈن، بۇ (ھەرىكەت) لەرنىڭ ئۇلارغا پايدىسى بولمىدى.

ئەمىر ھۈسەيىن ئۆزىنىڭ قەدىم يۇرتى سالى ساراي تەرەپكە يول ئالدى. سائادەت يولدىشى بولغان ساھىبقىران ئالىيلىرى ئەمىر ھامىدىنى قاماقتىن ئازاد قىلىپ، ھۆرمەت - ئىززەت بىلەن كەلتۈرۈش ئۈچۈن ئەمىر داۋۇد ۋە ئەمىر سەيفىددىنلەرنى ئەۋەتتى. ئەمىر ھامىدىنى قاماقتا تۇتۇپ تۇرغان بايەزىد بىلەن ئەمىن ئىككىلا ئەمىرنى يىراقتىن كۆرۈشى بىلەن، ئايەتتە «بەزى گۇماندار ھەقىقەتەن گۇناھدۇر»⁽²¹⁷⁾ (دېيىلگىنىگە قارىماي)، ئەمىر ھامىدىنى ئۆلتۈرۈشكە كېلىۋاتقان بولسا كېرەك دەپ گۇمان قىلىپ ئالدىراپ - تېنەپ بىرى ئۇنىڭغا توقماق يەنە بىرى قىلىچ

• مالامەت — بىراۋنى ھەق - ناھەق يامانلاپ ئېيتىلغان كەپ، تەنە. — ت

ئوردى. ئۈمىد لېۋىگە نىجات بالى تېگەي دەپ قالغان شاھىد ئەمىر
ھامىد ئۆلۈم زەھىرىنى يۈتتى. «ئاللاننىڭ ھۆكۈمىگە ھېچ كىشى
قارشى تۇرالمايدۇ، ئاللا تېز ھېساب ئالغۇچىدۇر»⁽²¹⁸⁾.

(نەزم)

كىمىنىڭ ئېرىقىدىن قازا توختاتسا ھايات سۈيىنى،
خىزىر جامىدا كۆرگەي ئۆلۈم شاراب مەيىنى.

ئەمىر ھۈسەيىن بۇ ئەھۋالدىن ھوشيار بولغاچقا، بۇ ھەقتە
نۆكەر ۋە ئاددىي ئادەمنىڭ قىلمىشى خاس ئادەم (قىلمىشىدىن)
ياخشىراق (بولدى) دەيدى. ئۇ تېز ئارىدا ئەلچى ئەۋەتىپ، ئىس-
كەندەر ئوغلاننى ئېلىپ كېلىشنى بۇيرۇپ ئۇنى ياساققا ئەۋەتتى.
«قازا ئوقى ئۈچۈن قالغان يوقتۇر». بۇ قىشتا ئەمىر ھۈسە-
يىن بىلەن ساھىبىقىران ئالىيلىرى ھەرقايسى ئۆزىنىڭ دۆلەت
ۋە بەختىيارلىق پايتەختىدە ئارام تاپتى: ئىش ۋە ئەھۋالنىڭ
ئۆتۈشى ئامان - ئېسەنلىككە مۇۋاپىق بولدى، ئارزۇ - ئۈمىدلەر
ناغرىسى (بولسا)، غەلبە ۋە ئىقبال زىلالىغا * لىپمۇلىق تول-
دى. ھىممەتلىك ۋە سېخىي ئاللاغا تولۇق ھەمدۇسانالار بولغاي.

پاتقاق جېڭى ۋە ئۇنىڭ تەپسىلاتى

«سىلەر ياقتۇرمايدىغان ئىشتا ئاللا كۆپ خەيرىيەتلەرنى پەيدا
قىلىشى مۇمكىن»⁽²¹⁹⁾ دېگەن ئايەت مەزمۇنىنىڭ گۈللەر بىلەن

چىراي ئاچقان تىكەنلىك چىمەندىن بېشارەت مەيىن شامىلى
بەختسىزلىك غەمخانىسىدا مۇشەققەت چەككەنلەرنىڭ دىمىقىغا يې-
تىپ بارىدۇ؛ مۇراد - مەقسەتلەر كېلىنلىرى مۇشەققەت ۋە
بەختسىزلىكلەر لىباسىدا جۇلالىنىدۇ، نېمەت ۋە ئىنئام ئىلتىپات-
لىرىنى غەم ۋە مۇشەققەت داستىخانىدا تارتۇق قىلىدۇ. بۇ ئاللا-
نىڭ قۇدرەتلىك ھېكمىتىنىڭ بەلگىسىدۇر.

(نەزم)

قايسى ئاشىق دوستىنىڭ پىنھانىدىن ئىكەن ئاگاھ،
ئۇنىڭ خەيرى يولىدا ئۇچرىغان — يا تىكەن، گۈل يا.

كاتتا دۆلەت مۇشەققەت بىلەن كېلىدۇ. بۈيۈك بىرلىك ۋە
مۇۋەپپەقىيەت تارقاقلىق ۋە ئامەتسىزلىك سەۋەبىدىن بولىدۇ.

(نەزم)

ياخشىدۇر غۇلاپ كېتىش، كەينىدە پۇختىلىق بولسا،
ياخشىدۇر ئەندىشىمۇ، ئارقىدىن خۇشاللىق بولسا.

ياخشىدۇر قۇلۇپ ئەگەر كۆرۈنمىسە، ئۇنىڭ بەندى،
ئاچقىنىڭدا قۇلۇپ ئەمەس، بولۇپ قالسا ئاچقۇچ ئەندى.

(ساھىبقران) ئالىيلىرى ئۆز دۆلىتىنىڭ پايتەختىدە (220)
سائادەت ۋە ئىقبال بىلەن ئارام ئېلىپ ئۆتكۈزگەن قىش پەسلى
تۈگەپ، باھار قەھرىمانى لالە بايرىقىنى كۆتۈرۈپ، يېشىل مايسىد-

لاردىن كىسىم كىيگەن قوشۇننى باغۇ - بوستان سەيناسغا باشلاپ كەلدى.

(نەزم)

تاك شامالى جويبار⁽²²¹⁾ تامان تارتتى لەشكەر،
قورالنى تەييارلىدى جەڭگە - جېدەل:

غۇنچىدىن ئوق ياسىدى، گۈلدىن قىلدى قالدان،
سۇدىن ساۋۋتى، نەيزىسىنى چاقلاپ تىكەن.

(شۇ چاغدا) جەتە قوشۇنلىرى يەنە قەتئىي قارارغا كېلىپ بۇياققا قاراپ يولغا چىقىپتۇ دەپ خەۋەر كەلدى. ساھىبقىران ئالىلىرى ھىممەت يۈزىنى لەشكەر توپلاشقا قارىتىپ، (بىر) كىشىنى ئەۋەتىپ ئەمىر ھۈسەيىننى بۇ ۋەقەدىن خەۋەردار قىلدى. ئەمىر ھۈسەيىن (ئۆز نۆۋىتىدە) پولات بۇغا، مۇھەممەد خوجا ئەپەردىنىڭ ئوغلى زىندە ھاشىم ۋە مالىك باھادۇرلارنى لەشكەرلەر بىلەن ئاۋانگارتلىق قىلىپ، ئامالنىڭ بارىچە تېزىرەك ساھىبقىران) ئالىلىرىغا قوشۇلسۇن دەپ بۇيرىدى. ئۇلار (سا- ھىبقىران) ئالىلىرىغا بېرىپ قوشۇلغاندىن كېيىن، ھۇجۇمدا پەلەكتەك ھەيۋەتلىك، يۈرۈش قىلىشتا سەييارىلاردەك ھەرىكەت- چان قوشۇن بىلەن بىرلىشىپ دۈشمەنگە قاراپ يۈزلەندى.

ئۇلار ئاقار مەھەللىسىگە يېتىپ بارغاندىن كېيىن، ئات - ئۇلاغ ئەھۋالىنى ئويلىشىپ، بىر نەچچە كۈن شۇ مايسىزاردا بولغاندىن كېيىن ئۇ يەردىن كۆچۈپ، يۈرۈشنى داۋاملاشتۇردى. ۋە خوجەند دەرياسىدىن ئۆتۈپ، ئۇ يەرگە چۈشتى. ئەمىر ھۈسە- يىنمۇ نۇرغۇن لەشكەر توپلاپ، ئۇلارنىڭ كەينىدىن ئالدىرىدى.

(خوجەند) دەرياسى بويىغا يېتىپ كەلگەندە، ئۇ تەرەپتىن دۈشمەن قوشۇنىنىڭ ئاۋانگارت قىسمى يېقىنلىشىپ قالغانىدى.

ساھىبقىران ئالىيلرى چىناس بىلەن تاشكەنت ئارىلىقىدىكى دەريا بويىنى ئۆز قارارگاھى قىلىپ بەلگىلىدى ۋە قوشۇنغا تۇرا ۋە چىر⁽²²²⁾ بىلەن ئۆز ئورنىنى مۇستەھكەملەپ، ئېھتىيات-چانلىق ۋە ھوشيارلىق شەرتلىرىنى ئورۇنداشنى بۇيرىدى.

ئەمىر ھۈسەيىن كەينىدىن كېلىۋاتقان پۈتۈن قوشۇنلار بىلەن جەيھۇن دەرياسىدىن ئۆتتى ۋە ئۇلارنىڭ مورچەل⁽²²³⁾ لىرىگە كېلىپ چۈشتى. ئۇ تەرەپتىن دۈشمەن لەشكەرلىرىمۇ بادام دەريا-سى⁽²²⁴⁾ بويىغا يېتىپ كېلىپ ئورۇنلاشتى.

ئەمىر ھۈسەيىن بىلەن ساھىبقىران ئالىيلرى ئۇ يەردىن قوزغىلىپ يولغا چىقتى. ھەر ئىككى تەرەپ قاراۋۇللىرى بىر-بىرىنى كۆرۈپ قوشۇنلىرىنى تەرتىپكە سېلىپ، سەپلىرىنى تەق قىلدى. ئوڭ قاناتتا ئەمىر ھۈسەيىن شانۇ - شەۋكەت تۇغىنى ئەيىۋۇق يۇلتۇزى⁽²²⁵⁾ غىچە كۆتۈردى. ئۇنىڭ قەنبۇلىدا⁽²²⁶⁾ تىلانچى ئەرلات، ھىراۋۇلدا ئولجايتۇي ئەپەردى، شىر بەھرام، پولات بۇغا، پەرھاد ئەپەردى، مالىك باھادىر ۋە باشقا داڭدار باتۇرلار بار ئىدى. ئالەمنىڭ جېنى ۋە ھەرىكەتنىڭ يۈرىكى بولغان ساھىبقىران ئالىيلرى سول تەرەپتە (تۈرۈپ)، ئىككىلا يورۇتقۇچ⁽²²⁷⁾ قا (قوشۇمچە)، زەپەر تۇغى ھىلالىنى ئۈچىنچى (يورۇتقۇچ) قىلدى. ئۇ ئەمىر سارى بۇغانى قىپچاق قەۋمى بىلەن بىللە قەنبۇلغا بەلگىلىدى، ھىراۋۇلغا تۆمۈرخوجا ئوغلان تەيىنلەندى. ئەمىر جا-كو، ئەمىر سەيفىددىن، ئەمىر مۇراد بارلاس، ئابباس باھادىر ۋە باشقا قىلىچۋاز باتۇرلارنى قولدا تۇتۇپ تۇردى. ئەنە شۇ تەرتىپ-كە ئاساسەن، قوشۇننى ئالغا سۈردى.

(نەزم)

ھۈنرى ئۆچ ئېلىش ۋە باتۇرلۇق قىلىش،
سان جەھەتتە ياۋ لەشكىرىدىن كۆپ ئىدى.

بىراق (ئايەتتە) «ئاللا سىلەرگە نۇرغۇن جەڭ مەيدانلىرىدا
ۋە ھۈنەين كۈنىدە (يەنى جېڭىدە) ⁽²²⁸⁾ ھەقىقەتەن ياردەم بەردى.
ئەينى ۋاقىتتا سانىڭلارنىڭ كۆپلىكىدىن خۇشاللىنىپ كەتتىڭلار.
. . .» ⁽²²⁹⁾ دېيىلگەندەك، ھەيرەتلىنىش ئازابىدىن ئامان قالمى-
دى. جەتە (قوشۇنلىرى) قايامتەن ⁽²³⁰⁾ دىكى جەڭ مەيدانىدا سان
جەھەتتىن ئارتۇق بولسىمۇ، بۇ تەرەپ قوشۇنلىرىدىن قاتتىق
زەربە يېگەندى. بۇ تەرەپ قوشۇنلىرى ئۇلاردىن كۆپ بولغان شۇ
پەيتتە، ھىيلە ئىشلىتىش يولىغا ئۆتتى. يەنى خاسىيىتى ياراتقۇ-
چىنىڭ ئاجايىپ ھۈنەرلىرىدىن بىرى بولغان ھەدىيە تېشى ۋاسى-
تىسى بىلەن ھەدىيە قىلدى.

(نەزم)

جەتە قوشۇنى جەڭگە بېرەلمەي بەرداش،
جادۇ قىلماقچى بولۇپ ئىزدەشتى تاش.

جادۇ تېشىنى بىر ئەپسۇنچى ئېلىپ،
جاھاننى بوران ۋە يامغۇرغا قىلدى غەرق.

ھاۋا گۈلدۈرلىدى، شامال قىلدى پىغان،
چاقماق چېقىپ ئۆتتى ھەتتا مۇشۇئان.

قۇياش جەۋزا (بۇرجىدا)⁽²³¹⁾ بولۇشىغا قارىماي، توساتتىن
بۇلۇتتىڭ قارا ساۋۇت كىيگەن لەشكەرلىرى،

(نەزم)

شامالنى گويا سۇلايماندەك مىنىۋېلىپ،
ھاۋانى گۈلدۈرلىتىپ، چاقماق چاقىتىپ.

قازا پىستۇرمىسىدىن ھاۋا سەيناسىغا ئات چاپتى. گۈلدۈرمامد-
نىڭ گۈلدۈرلىشىنى ئاسمان گۈمبىزىنىڭ كۆك تورۇسىغا تارقى-
تىپ، چاقماق ئوقلىرىنى گۈلدۈرماما ياسىدىن ھەر تەرەپكە ئات-
تى. يەنى يامغۇردىن ئوق ياساپ، ئوق بورىنى قىلىشقا باشلىدى.
شۇ چاغلاردا زاماننىڭ پىتنە - پاسانقا بولغان ئىشقى يېڭىلانغاند-
ى، بۇلۇتنىڭ كۆزىدىن شۇ قەدەر كۆپ سۇ تۆكۈلگەندىكى،
(گويا) توپان بالاسى كەلگەندى.

(نەزم)

شۇنداق بوران توختىدى ئۇ يۇرتتا، سەن دەيسەن بۇلۇت،
ئۇ دەم نۇھ دۇئا⁽²³²⁾ سىنىڭ ساداسىنى ئاڭلاپتۇ بۇت.

تۇپراققا شۇنچە كۆپ سۇ ۋە نەم سىڭدىكى، يەرنىڭ كالد-
سى⁽²³³⁾ خۇددى بېلىقتەك سۇغا چۆكۈپ كەتتى ۋە جەڭ مەيدانى

تۇلپارلىرى شۇ دەرىجىدە پاتقاققا پاتتىكى، قارنىنىڭ تېرىسى يەرنىڭ تېگىدە ئېرىق - ئۆستەڭگە ئايلاندى. تۇماننىڭ كۆپلۈكىدىن پەي (234) ئوقيا سۆڭىكى (235) دە ئەستەرخا كېسىلى (236) گە ئۈچ-راپ ئازابقا چۈشتى ۋە پالەچكە ئوخشاش تىترەپ ھالدىن كەتتى. ئوق قۇشنىڭ قاننى ئېسىلىپ، تۇمشۇقى ئىشتىن چىققاندى. (ھاۋا) ناھايىتى نەم بولغانلىقتىن، كىيىم - كېچەك ۋە باشقا نەرسىلەر شۇ دەرىجىدە ئېغىرلاشقاندىكى، ئاتلىقمۇ، پىيادىمۇ مىدىرلاشقا ھالى قالمىدى. شۇنداق بولسىمۇ، بۇ تەرەپتە لەشكەر-لەر ئار - نومۇس ۋە باتۇرلۇقنىڭ كۈچىدىن ئالدىغا ماڭاتتى. دۈشمەن لەشكەرلىرى بولسا ئۆز جايىدا تۇرۇپ، باشلىرىغا كىگىز يېپىۋالغاندى ۋە ئىمكانقەدەر كىيىم - كېچەك، قورال - ياراغلارنى يامغۇردىن ئاسرايتتى.

(بۇ تەرەپ) لەشكەرلىرى ئۇلارغا يېتىپ بارغاندا، ئۇلار كىگىزلەرنى باشلىرىدىن ئېلىپ تاشلاپ، دەم ئېلىپ تۇرغان ئاتلار بىلەن قورال - ياراغنى ئاۋايلاپ ساقلىغان ھالدا جەڭگە ئاتلاندى.

(نەزم)

ئىككىلا قوشۇندىن قوزغالدى سۈرەن،
غەۋغاغا تولدى ئوڭ ۋە سول جاھان.

باتۇرلار ھۇجۇمى كاناي - سۇنايدىن،
ھەتتاكى پەلەكمۇ كەتكەندى ھالدىن.

ھەممە ياق ئۇر - سوق، ھەم سوغۇقنىڭ زەھىرى،
باتۇرلار ھۇجۇمى ۋە ئوق يامغۇرى.

قىلىنى يارغۇچى بىلەك⁽²³⁷⁾ كۆيدۈرۈپ جان .
كىندىك ئومۇرتقىدىن ئىزدەيتتى ماكان .

كۆزگە قالدالغۇچى ئوق «كۆڭۈل سورار» ،
نەپەس تەن ئىچىدە جىگەرنى كۆيدۈرەر .

ساھىبقىران ئالىيلىرى تەڭرىنىڭ ياردىمى بىلەن سول قانات-
تىن ھۇجۇم قىلدى ۋە دۈشمەننىڭ قەنىبولىدا ئەمىر ھامىدىنىڭ
بۇرادىرى شىنگۇم سەردار تۇرغان ئوڭ قانتىنى زەخمىلەندۈر-
دى . بۇ ھالىنى كۆرگەن ئىلياس خوجا خان قېچىشقا يۈز
ئۆردى .

بىراق زامانە توغرا يولدىن چەتكە قەدەم قويغانلىقى سەۋەبلىك
قەنىبۇلى شىراۋۇل ۋە ھاجبېك پارچىلىغان دۈشمەن قوشۇنى بۇ
تەرەپنىڭ ئوڭ (قانتى) دىن ئۈستۈن كەلدى ھەمدە تىلانچى ۋە
زىندا ھاشىملارنى قوغلاپ ئەمىر ھۈسەيىننىڭ ئالدىغا ئېلىپ
باردى . (نەتىجىدە) ، ئۇلارنىڭ قانات قىسمى يېڭىلىپ تارقاپ
كەتتى ۋە قېچىشقا باشلىدى . شىر بەھرام بىلەن پولات بۇغا
مۇستەھكەم بەرداشلىق ئاينىغدا چىڭ تۇرۇپ ، مەردلىك كۆرسەت-
تى . ھاجبېكنىڭ بۇ تەرەپنىڭ ئوڭ قانتىنى ئالدىغا سېلىپ ،
قوغلاپ كېتىۋاتقىنىنى كۆرگەن پەرھاد ۋە ئورۇڭ تۆمۈر ھەيران
بولغان ھالدا توختاپ قالدى . ئۇ تەرەپتىن ئەمىر شەمسىدىنمۇ
زور بىر توپ بىلەن غەيرەت قولىنى باتۇرلۇق يېڭىدىن چىقىرىپ
مەردلەرچە كۈرەش قىلدى .

ساھىبقىران ئالىيلىرىنىڭ غۇرۇر ئوتى يالقۇنجىدى . جىس-
مانى كۈچلۈكلۈكى ، نەسىل - نەسەبلىكىنى تەستىقلىغۇچى
قانتى بىلەن

(نەزم)

قىلىچ بىلەن سۈدەك ئوت پۈركىدى،
قۇياش كۆزى ئۇنىڭدىن خىرە بولدى.

سالى ئات گويا ھۆركىرىگەن شىردەك،
تۆمۈر دۈبۇلغا خۇددى ئەجدىھادەك.

ئۇ 17 قوشۇن بىلەن دۈشمەنگە ئېتىلدى ۋە ئوتتەك ھۇجۇم -
نىڭ شامىلى ئۇلارنىڭ سەۋر - تاقەت خامىنىغا ۋەھىمە سالىدى،
ئەمىر شەمسىددىن ئۇ ئالىيلىرىنىڭ ھەيۋىسى قورقۇنچىدىن ئىق -
تىدار تىزگىنىنى جەڭ مەيدانىدىن بۇراپ، ئاجىز ۋە كەيپى
ئۇچقان يۈزىنى قېچىشقا بۇرىدى.

(نەزم)

ھەركىمنىڭ ھۇجۇمىنى ئېنىق بىلگەن ئان،
ساق قېلىشى ئۇنىڭ بولاتتى گۇمان.

ساھىبقىران ئالىيلىرىنىڭ غەلبىسىدىن ئەمىر ھۈسەيىن -
نىڭ ئىشەنچىسى كۈچىيىپ، يەنە ئۆز قوشۇنىنى توپلىدى.

(نەزم)

ياۋنى يەڭگەن شاھنىڭ غەلبىسىدىن،
جان كىردى لەشكەر تېنىگە بىردىن.

ساھىبقىران ئالىيلىرى ئۆزىنىڭ تابان باھادىر (ئىسمىلىك) نۆكىرىنى ئەمىر ھۈسەيىننىڭ ئالدىغا ئەۋەتتى ۋە: ھازىرقى قۇلاي ۋەزىيەت شۇنداقكى، ئەمىر ئالدىغا (بىر تەرەپكە) مېڭىشى كېرەك ۋە بىرلىكتە ھۇجۇم قىلىپ، دۈشمەننىڭ ئاساسىي كۈچىنى شۇنداق قىرايلىكى، ئۇلاردا تەڭ كېلىشكە ۋە قارشىلىق كۆرسىدىمەن. ساھىبىقىراننىڭ تەلىپى كۈچىدىن ئەمىر ھۈسەيىننىڭ ئىقبال يۇلتۇزى سۇنۇشقا يۈز تۇتقان ۋە دۆلىتىنىڭ كۈنى بەختسىزلىك شامىغا يېقىنلاشقىنى ئۈچۈن «ھەر قانداق بىر قەۋم ئۆزىنىڭ ئەھۋالىنى ئۆزگەرتىمىگىچە (يەنى ئاللانىڭ بەرگەن نېمەتلىرىگە تۈزكۈرلۈك قىلىپ گۇناھلارغا چۆمىگىچە) ئاللا ئۇلارنىڭ ئەھۋالىنى ئۆزگەرتىدۇ (يەنى ئاللا ئۇلارغا بەرگەن نېمەت، خاتىرجەملىك ۋە ئىززەت - ھۆرمەتنى ئېلىپ تاشلىمايدۇ).» (238) (دېگەن ئايەت - نىڭ) مەزمۇنىغا ئاساسەن شۇ كۈنلەردە ئۇنىڭ ئەھدىلەشكەن ئىقرار ئاۋازى ئۆزگەرگەن بولۇپ، ئۇنىڭدا مۇناسىپ بولمىغان مەجەز - خۇلق ۋە بولمىغۇر ئىشلار كۆزگە چېلىقاتتى.

تابان باھادىر ئۇنىڭ ئالدىغا يېتىپ كەلگىنىدە، ئۇنى سۆكۈپ يەنە شۇنداق ئۇردىكى، ئۇ يېقىلىپ چۈشتى. ساھىبىقىران ئالىيلىرى ئۇنىڭدىن كېيىن ئەمىر ھۈسەيىن باتۇرلىرىدىن بولغان مالىك ۋە ھەمەدىيىنى ئۇنىڭ ئالدىغا ئەۋەتتى ھەمدە پۇرسەت قولدىن كەتمەسۇن ئۈچۈن ئەلۋەتتە ئالدىغا مېڭىش لازىم دەپ تەكىتلىدى. (ئەمىر ھۈسەيىن) بۇ سۆزلەرنى يەنە بىر قېتىم ئاڭلىدى. غاچقا، ئۇلارغا دەشنام بەردى ۋە پوپوزا قىلىشى بىلەن بىللە جەبىر - زۇلۇمدىن (سۆز قىلغان) تىلىنى ئۇزارتىپ: «نېمە، مېنى ئالدىغا مېڭىشقا ئۈندەۋاتقىنىڭىزغا قارىغاندا، مەن (جەڭ مەيدانىدىن) قېچىپ كېتىۋاتامدەن؟ سىز غەلبە قىلامسىز ياكى دۈشمەن غالىب كېلەمدۇ، مېنىڭ ئىنتىقام قولۇمدىن بىرەر كىشى جان ساقلاپ قالدۇ دەپ ئويلىماڭ» دېدى. مالىك ۋە ھەمەدىي خاپا بولۇپ، ئۇنىڭ ئالدىدىن قايتىپ كەتتى ۋە ساھىبىقىر -

ران ئالىيلىرىنىڭ ھۇزۇرىغا ئالدىراپ، ئۇنىڭ پادىشاھغا خاس تىزگىنىنى تۇتتى ھەمدە: «بۇ جەڭگە ئانچە تىرىشىش كېرەك ئەمەس ۋە بۇ ھەقتە ئارتۇقچە ئۇرۇنماسلىق لازىم» دېدى. (سا- ھىبىقىران) ئالىيلىرى ئۇلارنىڭ سۆزىدىن چىقىمىدى ۋە جان كۆي-دۈرۈپ (جەڭ قىلىشتىن) قولىنى تارتتى.

ئىككىلا تەرەپنىڭ سول قاننى ئۆز قارىشىدىكى (قوشۇن-نى) ئىزمۇئىز قوغلاپ ماڭغانلىقى ئۈچۈن، قوشۇنلار بىر - بىرىدىن (خېلى ئىچكىرىگە). ئۆتۈپ كەتكەندى. ھەر ئىككى تەرەپنىڭ قوشۇنلىرى بىر - بىرىگە يېتىشىپ، ھەركىم بارغان جايىدا قوندى.

(نەزم)

ئۆز تۈلپاردىن چۈشكىنىدە جاھان،
ئۇنىڭ لەشكىرىمۇ قوندى شۇئان.

تەدبىر بىلەن يولغا سېلىپ راينى،
تاڭ ئاتقىچە تەرك ئەتمىدى جاينى.

شۇ ئاخشام ئەمىر ھۈسەيىن بىر نەچچە قېتىم ساھىبىقىران ئالىيلىرىنى تەلەپ قىلىپ ئۇنىڭ ھۇزۇرىغا كىشى ئەۋەتتى. بىر-راق ئۇنىڭ ئورۇنسىز يۈرۈش - تۇرۇشىدىن ئالىيلىرىنىڭ مۇبا-رەك كۆڭلى قالغانلىقى ئۈچۈن ئىلتىپات كۆرسەتمىدى ۋە (ھېچ-بىر) ئىلتىماس ئىشقا يارىمىدى.

(نەزم)

تاڭلا جەڭ كۈنى شەرەپلىك سۇلتان قالقان⁽²³⁹⁾،
چىن دېڭىزى⁽²⁴⁰⁾ تاغدىن كۆتۈرۈلگەن ئان.

ئىككىلا قوشۇننىڭ قان تۆكۈش تەلىپى،
تۇغ كۆتۈردى بېھىستۇن⁽²⁴¹⁾ كەبى.

كاناي - سۇناي ئەۋجىدە قىيامەتتۇر،
تىنچ ياتقان ئۆلۈمگە نەيزە ئېيتار «تۇر!»

قازا نەيزە ئۈچى بىلەن دوست بولدى،
بالا لەھەڭنىڭ ئاغزى ئېچىلدى.

ھەر ئىككى تەرەپتىن جەڭ مەردۇ - مەيدانلىرى ئاتلىنىپ
ھۇجۇمغا ئۆتۈپ، جەتە قوشۇنلىرى زەخمىلەندى ۋە كەينىگە قې-
چىشقا يۈزلەندى. بۇ تەرەپ لەشكەرلىرى قېچىۋاتقانلار ئىزىدىن
ئۇلارنىڭ ناتىۋان تېنىدىن چىقىپ كېتىۋاتقان جاندىك ماڭاتتى.
بىراق، دۇنيانىڭ ئۆز پىلانى بار ئىدى.

شۇ چاغدا ئەمىر شەمسىدىننىڭ ئۇنىڭدىن بۆلۈنۈپ قالغان
قىسمى سەرسان بولۇپ يۈرگەن بىر توپ لەشكەر بىلەن پەيدا
بولۇپ قالدى. قېچىپ كېتىۋاتقانلار كەينىدىن ئىتتىك كېتىۋات-
قان بۇ تەرەپنىڭ لەشكەرلىرى تىزگىنىنى بۇراپ، ئۇ قىسىم
تەرەپكە بۇرالدى. مەغلۇپ بولغان (دۈشمەن لەشكەرلىرى) پۇر-
سەتتىن پايدىلىنىپ يېڭىۋاشتىن توپلاندى ۋە بىردىنلا ھۇجۇمغا
ئۆتتى. يەر - جاھان زىلزىلىگە كەلدى.

(نەزم)

ھەر تەرەپتىن تۇلپارلارنى سۈرۈشتى،
بىر - بىرنى قىلىچ بىلەن ئۇرۇشتى.

دۇبۇلغىلار ساۋۇت بولدى ئوقلاردىن،
ئوقلار ئۇچى تۈگۈن يۈرەك، كۆزلەردە.

مۇقىمسىزلىق خاس ئادىتى بولغان زامانە بەخت - دۆلەتتىن
زىننەتلەپ تىكلەنگەن بايراقنى «بەختسىزلىكنىڭ يان شامىلى بىد-
لەن غۇلاتتى» . نەتىجىدە غەلبە قازانغان بۇ تەرەپ قوشۇنلىرى
يېڭىلىپ، قېچىشقا يۈزلەندى.

(نەزم)

بۇياپا دۇنيانىڭ ئادىتى شۇنداق،
راھەتنى كۆرسىتىپ، دەرد بېرەر كۆپرەك.

قېچىشنىڭ ئۇر - سۈر، ئالا - توپىلاڭلىرىدا ئۇلارنىڭ
كۆپچىلىكى پاتقاققا پېتىپ قالغانىدى. ھالسىراپ قالغان دۈشمەن-
لەر (قايتىدىن) غەيرەتكە كەلدى ۋە پۇخاندىن چىققىچە ئۆچ
ئېلىش قىلىچىنى كۈچ بىلەن چاپتى. 10 مىڭغا يېقىن كىشى
ئۇ قىيامەت توپىلاڭنىڭ قۇربانى بولدى. «ئاللانىڭ ئەمرى ئەزەل-
دىنلا بېكىتىلگەن (ئۆزگەرمەس) ھۆكۈمدۇر»⁽²⁴²⁾.

بۇ ۋەقە 766 - يىلى رامزان (ئېيىنىڭ) بېشىدا (1365 -
يىلى ماي ئېيىنىڭ ئاخىرى)، يەنى يىلان يىلى يۈز بەردى.
تاسادىپەن، شۇ كۈنلەردە پەلەكتە ئەقرەب بۇرچى⁽²⁴³⁾ دا جاي-
لاشقان ۋە مۇنەججىملەر ئۇنى «ئوغرىلانغان قىران»⁽²⁴⁴⁾ دەپ
ئاتىغان ئۇچلۇك قىرانلىرى⁽²⁴⁵⁾ نىڭ ئونىنچى قىرانى⁽²⁴⁶⁾ يۈز بەر-
گەندى. بۇ سۆز ئاسمان ھادىسىلىرىنىڭ ھالەتلىرىنى ئايان قى-
لىش مەقسىتىدە ئەمەس، شۇنچە كۆپ قىسىسنى (ئىزاھ بىلەن)
تولدۇرۇش ئۈچۈن كەلتۈرۈلدى. (ھەممىگە ئاللادىن باشقا تەسىر
قىلغۇچى يوقتۇر).

ئەمىرلەر ئۇ يەردىن قايتىپ كېشكە يېتىپ باردى ۋە ھەركىم ئۆز خەلقىنى جەيھۇن (دەرياسى) دىن ئۆتكۈزۈپ قويۇشقا كىرىشتى. ئەمىر ھۈسەيىن ساھىبقىران ئالىيلىرىغا قاراپ: «ئائىلە ۋە ئەل - ئۇلۇسىنى (جەيھۇن) دەرياسىدىن ئۆتكۈزۈپ قويۇشقا توغرا كېلىدۇ» دېدى. ئۇ ئالىيلىرى ئۇنىڭغا مۇنداق جاۋاب بەردى: «ئۇلار (دەريادىن) ئۆتۈشكە يول ئاپتۇ. بىراق ۋىلايەتنى قالدۇرۇپ كېتىشكە مېنىڭ ھىممىتىم يول قويمايۋاتىدۇ. چۈنكى ئۇ دۈشمەننىڭ جەبىرى - زۇلمىدىن پۈتۈنلەي ئاياغ ئاستى بولۇپ كەتكەن. يەنە بىر قېتىم قوشۇن توپلاپ دۈشمەنلەرگە قارشى تۇرماقچىمەن».

ئەمىر ھۈسەيىن ئۇ يەردىن سالى ساراي تەرەپكە ماڭدى. ئۇ يەرگە يېتىپ بېرىپ، ئۆزىنىڭ پۈتۈن ئەل ۋە تەۋەلىرىنى كۆچۈرۈپ دەريادىن ئۆتتى؛ ئېدىر ۋە داۋانلاردىن ئېشىپ شىبەرتۇ مەھەللىسىگە بېرىپ ئورۇنلاشتى ھەمدە خەۋەرچىلەرنى قويدى. مۇبادا جەتە قوشۇنى يېتىپ كەلسە، ھىندىستان تەرەپكە كەتمەكچى ئىدى.

سائادەتلىك ساھىبقىران ئەمىر ھۈسەيىننىڭ كېشىدىن كەتكەنلىكىدىن خەۋەر تاپقاندىن كېيىن، ھىممەت يۈزىنى قوشۇن توپلاشقا قاراتتى. ئۇ ياخشى تەدبىر بىلەن 12 قوشۇن تۈزۈپ، ئۇنىڭدىن يەتتە قوشۇننى تۆمۈرخوجا ئوغلان جاۋۇرچى ۋە ئابباس باھادىرلار باشچىلىقىدا ئاۋانگارت تەرىقىسىدە سەمەرقەندگە ئەۋەتتى. جاۋۇرچى ئۇ يەردە ئىچىملىككە بېرىلىپ كەتكەندى، شارابنىڭ كەيپى ئۇنىڭغا تەسىر قىلىپ،

(نەزم)

شاراب ئەگەر شامالدىك ئەتىر چېچىپ ئۆتكەن بولسا،
قىزىتىپ بەدقىلىق قىلغاي ئۇ، ئەگەر بىكار كەتكەن بولسا.

دېيىلگىنىدەك، ئۇنىڭ ئىچىدىكى ئوچاقتا كۆيگەن ئۇ يامانلىق ئېغىز بوشلۇقىدا يالقۇنلاشقا باشلىدى. ئۇ داۋۇد خوجا ۋە ھىندۇ شاھنى قورقىتىپ: «پالانچى، يەنى ساھىبقىران ئالىيلىرى سىلەرنى تۇتۇپ ئەمىر ھۈسەيىننىڭ ئىختىيارىغا ئەۋەتىشنى كۆڭلىگە پۈكۈپ قويۇپتۇ. ئۇ سىلەرنى شۇ ئاندىلا يوق قىلىپ تاشلايدۇ» دېدى. ئۇلارنى ۋەھىمە ۋە قورقۇنچ باستى. قېچىشنى خالاپ، دۈشمەن تەرەپكە تېز يۈرۈپ كەتتى ۋە جەتە قوشۇنىدىن ئاۋانگارت قىسىم كۆكۈنەك مەھەللىسىگە يېتىپ كەلگەنلىكى ۋەجىدىن ئۇ-لۇغ توقتۇمۇرنىڭ ئوغلى كېپەك تۆمۈر، شېراۋۇل ۋە ھاجىبېك-نىڭ ئوغلى ئوڭۇرچاقلارغا يول باشلىغۇچى بولۇپ، ئۇلارنى ئۆ-مۈرخوجا ئوغلان، جاۋۇرچى ۋە ئابباسلارنىڭ ئالدىغا باشلاپ كە-دى. (دۈشمەن) ئۇلارنى تارمار قىلىپ، قوشۇننىڭ بىرلىشىشى ھەققىدىكى قارارى بەربات بولدى.

ساھىبقىران ئالىيلىرى ئەھۋالدىن ھوشيار بولۇپ، دۆلەت ئىشىدە يەنە بىر ئاز كۈتۈش قىيىنچىلىقى بارلىقى ۋە (بەھۇدە) جان كۆيدۈرۈشنىڭ پايدىسى يوقلۇقىنى چۈشىنىپ يەتتى.

(نەزم)

ئاپىرىن دېيىشەر خالاپىق كۈرەشكەندە ئەر كىشى،
بەختى كەتسە تېپىلماس ياردەمچى بىرەر كىشى.

ئۇ ئامو دەرياسىدىن ئۆتۈپ، بەلخنى پادىشاھلارغا خاس قا-رارگاھ قىلىپ بەلگىلىدى ۋە ئۆزىنىڭ تارقىلىپ كەتكەن ئەل ۋە تۈمەن قوشۇنىنى يىغدى. شۇنىڭدەك، كېپەكخان ۋە ئولجاي بوغا سۇلدۇز قوشۇنلىرىنىمۇ يىغىپ كېلىشكە بۇيرىدى. بىر توپنى جەيھۇن دەرياسى بويىنى ئىگىلەپ قوغداشقا ھەمدە كۆز - قۇلاق

بولۇش ۋە ھوشيارلىق شەرتلىرىگە رىئايە قىلىپ، ھەرقانداق كۆڭۈلسىز ۋەقەلەردىن خەۋەردار بولۇپ تۇرۇشقا تەيىنلىدى. تۆ- مۇر خوجا ئوغلاننى، ئۇنىڭدىن يۈز بەرگەن خاتالىق ئۈچۈن سو- راققا تارتتى. (ئۆزى بولسا)، دۆلەتنى باشقۇرۇش ئاپتېپىنىڭ چىقىشىنى كۈتۈپ، ئىشرەت ۋە بەختىيارلىق تېڭىنى ئۆتكۈزۈپ تۇردى.

(نەزم)

مۇمكىن بولسا ھەردەم ئۆتكۈزۈش كەيپى ساپا،
ئۇدەمنى غەنىمەت بىل ئەي خوجا بۇ دۇنيادا.

جەتە قوشۇننىڭ سەمەرقەندنى قامال قىلغانلىقى

جەتە قوشۇنى سەمەرقەندگە يېتىپ كەلدى. شۇ چاغلاردا (شەھەرنىڭ) قورغىنى بولمىغانلىقتىن مەۋلانە زادە سەمەرقەند- دىي، مەۋلانە خۇردەك بۇخارىي ۋە ئەبۇبەكر كەلەۋىي نەددىلەر شەھەر ئاھالىسىنى ئۆرە تۇرغۇزۇپ، شەھەرنى قوغداشقا باشلىدى. مەلۇم مۇددەت پۇقرا ھېچقانداق پادىشاھنىڭ شان - شۆھرى- تىسىز باشتىن - ئاياغ قوراللانغان خائىن دۈشمەن بىلەن ئادالەت ۋە ھەقىقەت ئۈچۈن مەردلەرچە كۈرەش قىلدى. دۈشمەنگە ھۇجۇم قىلىشتا ۋە مۇداپىئەدە شۇنداق چىدامچانلىق كۆرسەتتىكى، دۈش- مەنلەرنىڭ ھۆكۈمرانلىقى ۋە ئىستىلا قولى ئۇ شەھەر ئاھالىسى- نىڭ نومۇس ۋە مال - مۈلكى ئېتىكىگە يەتمىدى. كىشىلەر قامال مۇددىتىنىڭ ئۆزىراپ كەتكەنلىكىدىن ناھايىتى تەڭلىكتە قالدى.

(شۇ چاغدا) بىچارىلەرنىڭ نىجاتكارى بولغان تەڭرى تائالانىڭ ئىلتىپاتى (ئۇلارنىڭ) ئاھۇ - پىغاننى ئاڭلىدى ۋە «ئەلۋەتتە ھەر بىر مۈشكۈللۈك بىلەن بىر ئاسانلىق بار»⁽²⁴⁷⁾. دەرۋەقە ھەر بىر مۈشكۈللۈكنىڭ بىر ئاسان تەرىپى بار (دېگەن ئايەتنىڭ) روھ بەخش ئەتكۈچى مەيىن شاملى ئاللا رەھمىتىنىڭ دەرگاھىدىن چىقتى. جەتە (قوشۇننىڭ) ئاتلىرى ئارىسىدا ۋابا تارقىدىلىپ، ئىنتايىن نۇرغۇن ئات ئۆلۈپ، ھەر تۆت ئاتلىقتا بىردىن ئارتۇق ئات قالمىدى. شۇ ۋەجىدىن ئۇلار ئامالسىز ۋە ھەيران بولۇپ، ئۇ يەردىن (ئۆز يۇرتلىرىغا) قايتىپ كېتىشتى، ئۇلارنىڭ كۆپچىلىكى تىرىكەش⁽²⁴⁸⁾ لىرىنى ئارقىلىرىغا باغلاپ، پىيادە كېتىشكە مەجبۇر ئىدى. پادىشاھلارنىڭ ھىممىتى ۋە ئۇلارنىڭ نائىپلىرىنىڭ سەۋر - تاقىتىگە مەنسۇپ بولغان يۇرتنى قوغداش ۋە ئەنە شۇنداق لەشكەرلەرگە قارشى تۇرۇشتەك ئىشلار پۇقرالارنىڭ قولى بىلەن ئەمەلگە ئاشتى.

(لېكىن) بىرمۇنچە كۈچ ۋە ئىختىيارغا ئىگە بولغان بىر توپ (كىشىلەر) نىڭ تەسەۋۋۇرى بېشىغا مەغرۇرلۇق شاملى كىرىپ، ئۇلار جاسارەت ئايىغلىرىنى ئۆز مەۋقەلىرىدىن يۇقىرىغا قويدى ھەمدە ھۆكۈمرانلىق ۋە زوراۋانلىق قوللىرىنى قان تۆكۈش ۋە پىتنە - پاسات تەشكىللەشكە سوزدى. «ئەي خۇدا، گادايىنىڭ مۆتىۋەر بولۇپ قېلىشىدىن ساقلىغايىسەن!»

جەتە قوشۇنى قايتىپ كېتىۋاتقان چاغدا، ساھىبقران ئالىيلىرى جەتەنىڭ ھال - ئەھۋالىنى بىلىپ كېلىش ئۈچۈن ئابباس باھادىرىنى قەھەلقەگە ئەۋەتكەنىدى، ئۇ ئۇلارنىڭ ئەھۋالىنى تەكشۈرۈپ، ئېنىقلاپ بولغاندىن كېيىن يۇقىرىدا ئېيتىپ ئۆتۈلگەن شەكىلدە ئۇ ئالىيلىرىغا يەتكۈزدى. (ساھىبقراننىڭ) ئالى رايى جەتە قوشۇنىنىڭ قايتىپ كەتكەنلىكىدىن خەۋەر تاپقاندىن كېيىن، ئەھۋالدىن خەۋەردار قىلىش مەقسىتىدە ئەمىر ھۈسەيىن ئالدىغا ئادەم ئەۋەتتى ۋە بۇ تەرەپكە بېرىش كېرەكلىكىنى ئېيتىشنى

تاپشۇردى. بارغان كىشى خەۋەرنى يەتكۈزگەندە ئەمىر ھۈسەين چەكسىز خۇرسەن بولدى ۋە تېز پۇرسەتتە شىبەرتۇدىن كۆچۈپ سالى ساراي تەرەپكە يول ئالدى. ساھىبقىران ئالىيلرى بولسا، ئائىلىسى ۋە ئېلىنى (جەيھۇن) دەرياسىدىن ئۆتكۈزۈپ، ئۆزىنىڭ قەدىم يۇرتىغا قايتۇرۇۋېتىپ، ئۆزى ئەمىر ھۈسەيننىڭ يېنىغا ئاتلاندى. ئۇلار باقلان جىلغىسى⁽²⁴⁹⁾ دا ئۇچراشتى ۋە بىر - بىرى بىلەن قۇچاقلىشىپ كۆرۈشۈپ ئىززەت - ھۆرمەت قاندىسىنى ئادا قىلدى ھەمدە ئۆتكەن - كەچكەن ۋە كەلگۈسى ئىشلار ھەققىدە سۆزلەشتى. ئۆتمۈش ۋە كەلگۈسى ھەققىدە مەسلىھەت ئالمىسى بىلەن (پىكىر) گۆھەرلىرى تېشىلدى. (ئاخىرى) باھار كېلىشى بىلەن تەڭ سەمەرقەندگە بېرىشقا قارار قىلىشتى. ساھىبقىران ئالىيلرى سائادەت بىلەن قايتتى ۋە جەيھۇن دەرياسىدىن ئۆتۈپ، بىر نەچچە مەنزىل يول بېسىپ قەرشىگە كېلىپ چۈشتى. بۇ يەرنىڭ قەرشى دەپ شۆھرەت قازانغانلىقىنىڭ سەۋەبى، كېپەكخان (ئۆز دەۋرىدە) نەسەف ۋە نەخشەب⁽²⁵⁰⁾ دىن ئىككى پەرساخ مۇساپىدە بىر قورغان بىنا قىلغانىدى؛ موڭغۇللار قورغاننى «قەرشى» دەيتتى. قىش پەسلىدە (ساھىبقىران) ئالىيلرى بۇ يەردە تۇرۇشنى خالىدى ۋە قەرشى قەلئەسىنى بىنا قىلىشقا پەرمان قىلدى. كۈندىن - كۈنگە ئارتىپ بېرىۋاتقان دۆلەتنىڭ ئۇلۇغۋارلىقى تۈپەيلى (بۇ قۇرۇلۇش) شۇ قىشتىلا ئاخىرلاشتى.

(نەزم)

ئارزۇسىنى ئەمەلگە ئاشۇردى تەقدىر،
تېرىغان ئۈمىد ئۇرۇقى ئۈندى بىر - بىر.

ئەمىر ھۈسەيىن ۋە سائادەتلىك ساھىبقىران ئالىيلىرىنىڭ سەمەرقەندگە شەرەپلىك يۈرۈش قىلغانلىقى

باھار باشلىنىپ، قۇياشنىڭ قىسمەت تەختلىك جەمشىدى (251)
زۆھرەنىڭ شەرەپ سارىيىدىن پارلاپ مەقسەت سايىسىنى ئۆز
شەرەپ ئۆيى (252) گە تاشلىدى. گۈلنىڭ فەرۈزە تەخت زەھھاكى (253)
مايسا - رەيھانلار لەشكىرى بىلەن (مەزكۇر) پاسىلدىكى باغلار
ۋە ئەتراپتىكى بوستانلارنى ئۆز چېدىرى ئۈچۈن مەنزىلگاھ قىلدى.

(شېئىر)

چىمەن بازىرىنى ئىگىلەپتۇ باھار لەشكىرى،
بىنەپشەرەڭ، سۈمەن بۇي، گۈللەپتۇ گۈل - چېچەكلىرى.

رەيھانلار نىقابىن ئېچىپ تارقىتىپ خۇشبۇي ساباسى،
يەلپۈگۈچ بەرگىلىك دەرەخنىڭ كۈمۈش لىباسى.

ئەمىر ھۈسەيىن بىلەن ساھىبقىران ئالىيلىرى ئىلگىرى
ۋەدىلەشكىنىگە بىنائەن يۈرۈش قىلىش تۇغىنى سەمەرقەندگە قا-
راتتى. ئۇ جەننەتتەك شەھەرنىڭ سىرتىنى (254) ھەشەمەت ۋە قۇد-
رەت بىلەن ئۆز چېدىرلىرى تىكىلگەن قونالغۇ قىلغىنىدىن كې-
يىن، ھېچنەرسىدىن قورقمايدىغان سەربەدارلار (255) نى يوقىتىشنى
دۆلەت ۋە دىننىڭ ئەڭ مۇھىم ئىشلىرىدىن بىرى دەپ بىلدى؛
(سەۋەبى)، شۇ چاغلاردا (سەربەدارلار) خالىي قالغان مەيداننى

ئىسيان ۋە قوزغىلاڭ تەدبىرلىرى (ئۆتكۈزۈلىدىغان) جاي قىلىپ بەلگىلەپ، ھەر خىل قەبىھ قىلمىشلار — قاتىللىق، بۇلاڭچىلىق ۋە باشقا (شۇنىڭغا ئوخشاش) ئىشلار بىلەن مەشغۇل بولۇشقاندى.

ئۇلارنىڭ ھەممىسىنى (قاماققا) ئېلىش ئۈچۈن پەرمان قىلىندى. يۇرتلارنى بويسۇندۇرغۇچى ساھىبقىراننىڭ توغرا (يولدىكى) كۆرسەتكۈچى رايى مەۋلانەزادە (سەمەرقەندى) نى قاماقتىن ئازاد قىلىشنى لازىم دەپ قارىدى ۋە ئۇنى ئەمىر ھۈسەيىننىڭ قەھەر - غەزىپىدىن ئاسراپ قالدى. قالغانلارنى غەلبىلىك قوشۇن قارارگاھى بولغان كانگىلدا قەتلە قىلچى تىغىدىن ئۆتكۈزدى. قۇياشنىڭ چىقىشى يۇلتۇزلار پاتقاندىن كېيىن يۈز بەرگىندەك، ساھىبقىران ئالىيلىرى سەلتەنتىنىڭ ئاپتېسىمۇ ئەمىر ھۈسەيىن (ھۆكۈمرانلىقى) زاۋالغا يۈز تۇتقاندىن كېيىن چىقىشى قازا دىۋانىدا تەقدىر خەۋەرچىسى تەرىپىدىن يېزىلغان ۋە ئېنىق كۆرسىتىلگەندى. شۇ ۋەجىدىن شۇ كۈنلەردە ئەمىر ھۈسەيىندە ئامەتسىزلىك ۋە بەختسىزلىكنىڭ بەلگىلىرى بارغانسېرى غۇلاچ يېپىپ باراتتى. يەنى، مەغرۇر پادىشاھلار شەنىگە لايىق بولمىغان ھېرىس ۋە بېخىللىق، ۋەھشىيلىك ۋە ئاچكۆزلۈك ئۇنىڭ ۋۇجۇبىدىن چىرمىۋالدى ھەمدە مال - دۇنيا يىغىش ۋە زاپاس بايلىق توپلاشقا بېشىچە كىرىشىپ كەتتى، ئەھۋال شۇ دەرىجىگە يەتتىكى، ساھىبقىران ئالىيلىرىنىڭ ئەمىرلىرى ۋە مۇلازىملىرىنىڭ (مېلىغمۇ) تەمە كۆزىنى تىكتى. يەنى ئەمىر جاكو، ئەمىر سەيىدىدىن، ئاقبوغا، ئەلچى باھادىر ۋە دۆلەتشاھ باخشى نامىغا خېلى (تۆلەم) مەبلەغ بەلگىلەپ، ئۇنى ئۈندۈرۈۋېلىش ئۈچۈن سېلىق يىغقۇچى تەيىنلىدى. بىراق ئۇلار يېقىندا «پاتقاق جېڭى» ۋەقەسىنى باشتىن كەچۈرگەنلىكى ۋە مال زاپىسىنىڭ كۆپ قىسمى تالان - تاراج بولۇپ كەتكەنلىكتىن، ئۇ تەمە قېپىنى تولدۇرۇش ئۈچۈن مۆلچەرلىگەن مەبلەغنى تولۇق يىغىپ بېرىشكە ئىمكانىيەتسىز ئىدى. ساھىبقىران ئالىيلىرىنىڭ شاھانە ھىممىتى ياردەم

قولنى سوزۇشنى زۆرۈر تاپتى ۋە ئالتۇن - كۈمۈشتىن ئىبارەت زور (مىقداردىكى) مەبلەغنى جۇغلىدى، مەھدى ئوليا ئۇلجاي تۈركان ئاغاننىڭ بىلەيزۈك ۋە ھالقىسىنىمۇ، ئۇلارنىڭ تۆلەم مەبلەغى ھېسابغا بېرىۋەتكەندى. ئەمىر ھۈسەيىن ئۇنى كۆرۈپ، ئۆزىنىڭ سىڭلىسىنىڭ ئىكەنلىكىنى توندى. ئەمما ئاچكۆزلۈك خىرىسى شۇ دەرىجىدە يامان بولۇپ كەتكەندىكى، ھەتتا ئاكا - سىڭىللىق قەدىر - قىممىتىنىمۇ كۆزگە ئىلمىدى ۋە ئۇلارنى ئېلىشتىن ھېيىقمىدى.

(نەزم)

بۇنداق ھىممەت بىلەن ماس كەلمەس پادىشاھلىق ئىشى،
دۇنيادا ھېچ ئۈستۈنلۈك تاپماس ھىممەتسىز كىشى.

شۇنچە مەبلەغنى بەرگەن بىلەنمۇ، بەلگىلەنگەن (تۆلەم) مەبلەغىگە يەنە 3000 دىنار يەتمەي قالدى. ھىممىتى دەريادەك (بولغان) ساھىبقىران قوشۇمچە يەنە ئۆزىنىڭ شەخسىي ئاتلىرىدىنمۇ تارتۇق قىلدى. ئەمىر ھۈسەيىن ئاتلارنىڭ بىۋاسىتە ئۇ ئالىيلىرىغا تېگىشلىك ئىكەنلىكىنى بىلگەچكە ئۇلارنى قوبۇل قىلمىدى ۋە بۇنىڭ ئۆزىنى ئۈچۈن: «مەن سالى ساراىغا قايتماقچى. ئۇ يەردىن خارەزىمدىكى ھۈسەيىن سوپىغا (ئۇنىڭ) قىزىنى سوراپ، ئەرزىگۈدەك مىقداردا نەق پۇل ئەۋەتىشىنى ئويلاۋاتمەن. ئەگەر مەزكۇر پۇلنى ياردەم شەكلىدە مېنىڭ كەينىمدىن ئەۋەتسەڭ ياخشى بولاتتى» دېدى. ئەمىر ھۈسەيىن سالى ساراىغا يول ئالغاندىن كېيىن ساھىبقىران ئالىيلىرى كۈنساين ئارتىپ بېرىدۇ. ئاتقان دۆلىتىنىڭ پايتەختى بولغان كېشكە كېلىپ چۈشتى ۋە بەلگىلەنگەن مىقداردىكى مەبلەغنى نەقلەشتۈرۈپ (تېزلىكتە) ئەمىر ھۈسەيىننىڭ كەينىدىن ئەۋەتىپ ئۆزى شكارغا ئاتلاندى.

بۇزغۇنچىلارنىڭ پىتنە - پاستى تۈپەيلى ئەمىر ھۈسەيىن بىلەن ساھىبقىران ئالىلىرى ئارىسىدا دۈشمەنلىك پەيدا بولغانلىقى

مەلۇم ۋاقىتتىن كېيىن نەيرەڭۋاز زامان يېڭىدىن مۇقام كۆرسەتتى ۋە ھىيلە - مېكىر مۇنچىقى بىلەن ئالداش سەھنىسىدە يېڭى ئويۇن نامايىش قىلدى. يەنى يۈز بەرگەن قانۇنسىز قىلمىش. لار تۈپەيلى كىشىلەر كۆڭلىدە ئەمىر ھۈسەيىنگە نىسبەتەن نەپرەت ئويغانغان ۋە ئۇ (تسككەن) جەبىر - زۇلۇم كۆچتى كۆڭۈللەر باغلىرىغا نەيزە ئۇرغاندى. بىراق ساھىبقىران ئالىلىرى ئۇنىڭ بىلەن ئىتتىپاق ئىكەن، ھېچكىم جاسارەت قەدىمىنى دۈشمەنلىك يولىغا قويالمايدىغانلىقىنى ھەممە (ياخشى) بىلەتتى.

شۇ سەۋەبتىن پىتنە تەشكىللىدى: ئەمىر مۇسا، ئۇنىڭ ئاكىسى بايەزىد جەلايىرنىڭ ئوغلى ئەلى دەرۋىش ۋە پەرھادىلار بىرلىكتە ھىيلە - مېكىر تۈزۈمىنى قويدى، ئۇلار ئورداخاتۇن بىلەن تىل بىرىكتۈرۈپ، يالغان ۋە بوھتان قەلىمى بىلەن بىر مەكتۈپ يېزىپ ئۇنى ئەمىر ھۈسەيىنگە يوللىدى.

ئورداخاتۇن تەرمە شېرىنخاننىڭ خوتۇنلىرىدىن بولۇپ، ئۇنىڭ قىزى - ئەلى دەرۋىشنىڭ ئانىسى ئەمىر ھۈسەيىننىڭ نىكا-ھىدا ئىدى. ئۇ راستقا يېقىن بولغان يالغان نامەنىڭ مەزمۇنى مۇنداق ئىدى: «پالانچى، يەنى ساھىبقىران ئالىلىرى خانغا» (256) ۋە ساڭا، يەنى سەن ئەمىر ھۈسەيىنگە نىسبەتەن دۈشمەنلىك ۋە جەڭ - جېدەل قىلىشنى ئويلاۋاتىدۇ، مەغرۇرلۇق تىرنىقى بىلەن بويسۇنماسلىق ۋە مۇستەقىللىق بېشىنى تاتلىماقتا. سېنىڭ قىل-

مىشىڭ ۋە سۆزلىرىڭدىن ئۇنىڭ كۆڭلى قاتتىق خاپا بولغان ۋە مالال بولغانىكەن، ھازىر جەڭ قىلىشقا قارار قىلدى ۋە ئۇنىڭغا تەييارلىق كۆرۈش بىلەن مەشغۇلدۇر». ئەمىر ھۈسەيىن بۇ ھەقىقەتتىن يىراق خەتتىن خەۋەردار بولدى ۋە بۇ ھەقتە خۇددى شۇنداق ۋەھىملىك شەكىلدە خانغا ئەرز بايان قىلدى ھەمدە ئۇنىڭ يارلىقى بىلەن بىر كىشىنى (ساھىبقىران ئالىيلىرىغا) ئەۋەتتى. (ئۇنىڭدا)، «ساھىبقىران ئالىيلىرى ۋە مەزكۇر (يار-لىقنىڭ) مەزمۇنىدىن خەۋەردار بولغانلار سەمەرقەندگە ئورداخا-تۇن ھۇزۇرىغا جەم بولسۇن ۋە (خەتتىكى) سۆزلەرنى تەكشۈرۈپ، ئىشنىڭ ھەقىقىتىنى ئاچسۇن» دېيىلگەنىدى. ساھىبقىران ئالىيلىرىنىڭ ئەھۋالى سەھنىسى ئۇ تۆھمەت غۇبارىدىن تازا ۋە خالىي بولغانلىقى ئۈچۈن ھېچقانداق خىيالغا بېرىلمەي، دەرھال سەمەرقەندگە يول ئالدى. ئەمىرمۇسا، ئەلى دەرۋىش ۋە پەرھادلار ئۇ ئالىيلىرىنىڭ كېلىشىدىن خەۋەر تېپىپ، شەرمەندە بولۇپ قېلىش ۋە جازاغا تارتىلىش مۇمكىنلىكى قورقۇنچىسىدىن ھەمدە خىجالەت ۋە تەشۋىش خەۋپىدىن ئۇ سۆھبەتتىن يۈز ئۆرۈپ تېز-لىكتە خوجەندكە يول ئالدى.

(نەزم)

قەيەرگە راستلىق يۈزىنى قارىتار ئىكەن،
(ئۇ يەردە) يالغاننىڭ نۇرى ئۆچەر كەن.

بىراق، ئۇ سۆز ئەمىر ھۈسەيىن تەرىپىدىن تارقىتىلغان ۋە ئېنىقلانماستىن قېپقالغانىدى. شۇنىڭ ئۈچۈن ئېنىق رايى بىلەن دۆلەتنىڭ ئىلھامى، قوللىشى تۈپەيلى ئىشلارنىڭ تەپسىلاتى ۋە سىرلارنىڭ مەخپىيلىكىدىن ھوشيار، پەم - پاراسەتلىك ساھىب-

قىران «كىمكى شەرمەندە قىلماقچى بولسا خار - زار بولىدۇ» دېيىلگىنىدەك (بىر ھەقىقەتنى) چۈشىنىپ يەتتى. (يەنى) ھەر بىر نەرسە، ئەگەر ئۇ غەيۋەت ئۇيۇقىدىن چىقىپ، نۇرى قۇلاق تۇشۇكى ئارقىلىق پىكىر قەسىرىنىڭ دىمىقىغا ئۆتسە ۋە ئەكسىچە قەلب دىۋانىغا چۈشۈپ، ئۇنىڭدىن يۈرەك تەسىرلەنسە، گەرچە ئۇ ئورنىشىپ قېلىپ ئۇزۇن ساقلانمىسىمۇ، لېكىن تىنچسىز خىيال-لار ئىجراچىسى «ئەگەر ۋە مەگەر» مۇقامىنى كۈيلەۋېرىدۇ. ئەمىر ھۈسەيىننىڭ تەبىئىتى ئەسلىدە ناھايىتى بىقارار. شەك - شۈبھىسىز، ئۇنىڭ كۆڭلىدە بىرەر كونا كۆڭۈل غەشلىكى ساقلىنىپ قالغان بولۇشىمۇ مۇمكىن. چۈنكى يارا ساقىيىپ كەتكەن بىلەن ئورنى قالىدۇ. بۇنىڭدىن كېيىن ئۇنىڭغا ئىشىنىش دۆلەت ئەربابلىرى نەزىرىدە ئەمىرى ۋاجىپ بولغان ئېھتىياتچانلىق پەتۋا-سىغا كۆرە ھارام كۆرۈنىدۇ. شۇ سەۋەبتىن (ساھىبقىران ئالىي-لىرىنىڭ) ئۇلۇغۋار خاتىرى بۇ مەسىلىدە چوڭقۇر ئويلاپ، مەز-كۈر كەچۈرمىشىنىڭ ئېگىز - پەسلىكلىرى ئۈستىدە پىكىر يۈر-گۈزەتتى.

شىر بەھرام ۋە بەھرام جەلايىرمۇ ئەسلىدە ئەمىر ھۈسەيىنگە ئىشەنمەيتتى ۋە ئۇنىڭ بىلەن مۇئامىلىدە ھەر دائىم چارە نەقىش-نى تەدبىر لەۋھەسىگە يېزىپ يۈرەتتى. ئاخىرى بىر كۈنى ساھىب-قىران ئالىيلىرى كۆڭۈل سىرىنى ئوچۇق ئوتتۇرىغا قويدى ۋە ئارزۇ ئىشكى ئۇلارنىڭ ئۈمىد يۈزىگە ئېچىلدى. ئۇلار ساھىبقى-ران ئالىيلىرىدىن قورقۇپ، ئىنتىزارلىق باغرىدا ئىلگىرى ساق-لاپ يۈرگەن (كۆڭۈل) سىرىنى پەردىسىز ئىزھار قىلدى: «ئە-مىر ھۈسەيىننىڭ كۆڭلى ھەر بىرىمىزگە نىسبەتەن توغرا ئەمەس. بۇ مەسىلىدە توغرا تەدبىر پۈتۈنلەي ئۇنىڭغا قارشى چىقىشنى تەقەززا قىلىدۇ. تېزلىكتە قوشۇن تۈزۈشكە كىرىشىش لازىم. چۈنكى ئۇ سۆزسىز بىزگە قارشى قارارغا كەلدى. پۇرسەت كەت-كەندە پۇشايمان قىلىشنىڭ پايدىسى نېمە».

(نەزم)

ئۇكى ئەقىل تەلىمىنى رازىلىق قۇلىقىغا ئاپتۇ،
گويا سەل كېلىشىدىن ئالدىنراق كۆۋرۈك ساپتۇ.

ئۇلار مۇشۇ مەزمۇندا سۆزلەشكەنلىكى ۋە بۇ سۆزدە قاتتىق تۇرغانلىقىدىن ساھىبقىران ئالىيلىرىنىڭ مۇبارەك خاتىرىدە نەيزە ئۇرۇپ تۇرغان خۇدۇكىسىرەش كۈچەيدى. (ئاخىرى) ئۇلار بىلەن ئەمىر ھۈسەيىنگە قارشى بىرلىشىپ، (ئۆزئارا) ئەھدە تۈزۈش-تى. ئۇنىڭدا شىر بەھرام ئۆزىنىڭ ئەسلىي يۇرتى — خەتلانغا بېرىپ لەشكەر توپلاش بىلەن مەشغۇل بولسۇن، ساھىبقىران ئالىيلىرى بۇ تەرەپتىن قوشۇن تۈزۈش ۋە قوراللاندۇرۇشقا كىرىشىسۇن دەپ قارار قىلىندى. شىر بەھرام خەتلانغا قايتىپ كېتىۋاتقان چاغدا پەلەك خىزمەتكارى بولغان ساھىبقىراننىڭ نۆ-كەرلىرىدىن ئادىل ئىسىملىك بىر كىشىنى ئۆزى بىلەن بىللە ئېلىپ كەتتى ۋە ئۆز ئادەملىرىدىن تاخاجەنى قالدۇردى. يەنى قاچانكى ئادىل قايتىپ كەلسە، شۇ چاغدا تاخاجە (ئۇياققا) كېتەتتى، نەتىجىدە ھەر ئىككىلا تەرەپ قوشۇنى بىر - بىرىنىڭ ئەھ-ۋالىرىدىن ھوشيار بولاتتى.

شىر بەھرام خەتلانغا يېتىپ بېرىپ، ئۆز لەشكەرلىرىنى توپلىدى. ئاندىن بەس تەرك يايلىقىغا چىقىپ، شۇ يەرنى مۇستەھكەملەپ، ئەمىر ھۈسەيىنگە ئوچۇق قارشى چىقتى. ئەمىر ھۈسەيىن ئۇنىڭغا نىسبەتەن ھىيلە - مېكىر ۋە ئالداش يولىنى تۇتتى ۋە ئۆز دۆلىتى ئاساسىدىنمۇ بوشراق بولغان ۋەدە بىلەن ئۇنى ئېگىزدىن پەسكە چۈشۈردى. ھەمدە ئۆزىگە تەۋە ۋە قارام قىلىۋالدى. ئۇ ھالەتتىن خەۋەر تاپقان ساھىبقىران ئالىيلىرى شىر بەھ-

رامغا: « (ئەمىر ھۈسەيىنگە) سەن قارشى چىقتىڭ ۋە دۈشمەن-لىك قىلىپ باش كۆتۈردىڭ. ئەمدىلىكتە ئۇنىڭغا قوشۇلۇپ، ئۆزۈڭنى ياخشى قىلىپ كۆرسىتىۋاتسەن، ئۇ سېنىڭ جاڭغىنى بېرىدۇ ۋە كېيىن پۇشايىماننىڭ پايدىسى بولمايدۇ» دەپ بىر پارچە خەت يېزىپ ئەۋەتتى. خۇددى شۇنداق بولدى.

بۇ تەرەپتىن ساھىبقىران ئالىيلىرى بەھرام جەلايىر، ئەمىر جاكو ۋە ئابباس باھادىرلارغا لەشكەر بېرىپ خوجەندكە ئەۋەتتى ۋە جەلايىر ئېلىنى بويسۇندۇرسۇن ھەمدە بۇزغۇنچىلىق ۋە ئالدام-چىلىقلىرى مانا شۇ دۈشمەنلىككە سەۋەبچى بولغان ئەمىر مۇسا ۋە بايەزىدنىڭ ئوغلى ئەلى دەرۋىشىنى قولغا كەلتۈرسۇن دەپ بۇيرىدى. ئۇلار بۇ ئىشتىن خەۋەر تېپىپ، قېچىپ كەتتى. بەھرام بولسا جەلايىر ئۇلۇسىنى يىغىپ، ۋىلايەتكە ئۆزى ھاكىم بولدى. بىراق خان ۋە ئەمىر ھۈسەيىنگە قارشى چىقىشنى ئەپلەش-تۈرۈشتە قىيىنچىلىق تۇغۇلۇپ قېلىشى مۇمكىن دېگەن (خە-يىال) قورقۇنچىسىدىن ساھىبقىران ئالىيلىرىغا خەۋەر قىلماي، ئۆزىگە يېقىن بولغان بىر جامائەت بىلەن ئاتلىنىپ، ئەلى دەرۋىشنىڭ ئادىمىنى ئۆلتۈرۈپ⁽²⁵⁷⁾، ئۆز خەلقىنى باشلاپ جەتەگە كەتتى.

بەخت كۈلۈپ باققان ساھىبقىراننىڭ قوشۇن توپلاش ئۈچۈن سەمەرقەندگە بارغانلىقى

سائادەتلىك ساھىبقىران ئالىيلىرى ئۇ تەرەپتىن قوشۇن توپلاش مەقسىتىدە سەمەرقەندگە باردى. شۇ چاغدا، باشتا ئەمىر ھۈسەيىنگە قارشى بىر قاتار زىددىيەتلەرنىڭ قوزغاتقۇچىسى بولغان ئەمىر سۇلايمان ۋە جاۋۇرچى ئەمدى ئۇنىڭ ئالدىغا قېچىپ باردى. ئەمىر خىزىر ياسەۋۇرىي ۋاپات بولغانلىقى ئۈچۈن ئۇنىڭ بۇرادىرى ئەلى، ئىلياس ۋە ھاجى مەھمۇدشاھ بارلىق ياسەۋۇرىي-

لار بىلەن بىرلىكتە ئىتائەت ۋە بويسۇنۇش كەمىرىنى باغلاپ، ساھىبقىران ئالىيلىرىنىڭ خادىملىرى قاتارىدىن ئورۇن ئالدى. ئۇ ئالىيلىرى قارە ۋە ھىندۇكە بارلاسىنى سەمەرقەندگە شەھەر ھاكىمى قىلىپ تەيىنلەپ، ئۆزى ئاتلىنىپ، سائادەت بىلەن ئار-قىغا قايتتى. ھىندۇكە بەختتىن ھىندۇ سۈپەت يۈز ئۆرۈپ، ئەمىر ھۈسەيىن ھۇزۇرىغا قېچىپ كەتتى. قارە بولسا (دۆلەت) ئىشىنى قولغا ئېلىپ تەرتىپكە سالدى. «دېۋانلىقتىن ياخشىدۇر باشقا بىرەر چارە.» ساھىبقىران ئالىيلىرى قوشۇن توپلاش مەق-سىتىدە ئۆز دۆلەت خانىسىدىن يولغا چىققىنىدا مەھرى ئۇليا ئۇلجاي تۈركان ئاغاننىڭ مەجەزىدە بىمارلىق بار ئىدى ۋە ئەنە شۇ (ئۆتكەن) ۋاقىت ئىچىدە شېرىن جېنى ئۇ ئالىيلىرىنىڭ رازىلى-قىمىنى تىلەپ تەن خانىسىدىن چىقىپ، شەپقەتلىك (تەڭرىنىڭ) رەھىمىتى دەرگاھىغا قوشۇلغانىدى. ئۇنىڭ سۈپىتىگە زامانە مىڭ تىل بىلەن مۇنۇ مەزمۇندا نالە قىلاتتى:

(بېيىت)

جاي شۇدۇركى، جەننەت ھۆرلىرى كۆزدىن،
ئۇنىڭ بېشى ئۈچۈن قارىچۇقىنى تۆكەر.

نازۇك تېنىن كۆرۈپ تاۋۇت ئىچىدە،
سۈنبۇل چاچلىرىن قىرقىپ يولغا تۆكەر.

سائادەتلىك ساھىبقىراننىڭ ئۇلۇغۋار كۆڭلى يۈز بەرگەن ئۇ
قايغۇلۇق ھادىسىدىن ئىنتايىن غەمكىن - پەرىشان بولدى ۋە غەم -
كۈلپەتلەرنى كۆرگەن كۆزلىرى گويا دېڭىزدەك سېخىيلىك بىلەن
گۆھەر چاچاتتى.

(بېيىت)

سەۋدا سېلىدىن قەترە - قەترە تامغان قانلىق كۆز ياشلار،
ئۇ قايغۇ توپانى بىلەن ئوخشاپ قالدى كۆپۈككە.

ئەمما ئۇ ئىشنىڭ تەدبىرى ياخشىلار ئىقتىدارى ۋە يامانلار
ئىختىيارى چېگرىسىدىن تاشقىرىدا بولغانلىقى ئۈچۈن ۋەزىمىنىڭ
ۋە سەۋر - تاقەت قولى بىلەن «بىر ئاللاغا تېگىشلىكىمىز ۋە
(ئاقىۋەت) ئۇنىڭ دەرگاھىغا قايتىمىز» دېگەن سۆزلەرنىڭ تاند-
سىنى مەھكەم تۇتتى.

(بېيىت)

ھەر ياخشى - يامان ئىشقا بىر چارە بار،
ئۆلۈمنىڭ چارىسى تېپىلماس زىنھار.

ئامەتلىك ساھىبقىراننىڭ سەلتەنەت نەسەبلىك پەرزەنتلىرىد-
دىن ئۇلۇغۋارلىق ۋە سالاپەت قۇتچىسىنىڭ گۆھىرى بولغان سۇل-
تان بەخت بېگىم بىلىقىس سۈپەت رەسىم - قائىدىلىك بۇ بانۇنىڭ
ئىپپەت ۋە ئۇلۇغۋارلىقىنىڭ نەتىجىسىدۇر.

(بېيىت)

ئالىي جەننەتتە بولسۇن ئۇنىڭ ماكانى،
ئۇ گۈلزارغا ياستىلسۇن ئۇنىڭ جايى.

ئەمىر ھۈسەيىن ئەسلىدە ئۆزىنىڭ دۆلىتى ماتىمىنىڭ مۇ-

قەددىمىسى ۋە ئالىي مەرتىۋىسى چۈشۈشنىڭ باشلىنىشى بولغان بۇ دەھشەتلىك ۋەقەدىن خەۋەر تېپىپ، بىر تەرەپتىن قېرىنداشلىقىنىڭ مەۋجۇت تەبىئىي مېھرى - مۇھەببىتى تۈپەيلى مۇسەبەت ۋە قايغۇ تىكىنى غەملىك يۈرىكىگە پاتتى؛ ئىككىنچىدىن ساھىب-قىران ئالىيلىرى بىلەن قېرىنداشلىققا سەۋەب بولۇپ تۇرغان ئالاقە پۈتۈنلەي ئۈزۈلگەن، ئۈمىد ۋە ئىشەنچنىڭ يەلكىسى سۈندۈلگەن. نەتىجىدە پەرىشان ھالدا ئەپسۇس ۋە دەرد بىلەن تۆۋەندىكى نەزم مەزمۇنىدا يىغا باشلىدى:

(نەزم)

سىڭىل تۇپراققا كەتتى، بۇرادەر (غەم) نىڭ ئوتدا،
ئاللىقىندا شامال ۋە قولى بۇ (غەم) دان بېشىدا⁽²⁵⁸⁾.

ئۇ كىشى تۇغقان ئىدى، دىل ۋە ئارقا يۆلەك،
بىگانە قالدىكى ۋە بۇ غۇسسدىن كۈچلۈكرەك.

ھەزرىتى ساھىبىقىران ئالىيلىرىنىڭ ئەمىر
ھۈسەيىن بىلەن جەڭ قىلىشقا
قوشۇن تارتقانلىقى

767 (1365) - يىلىنىڭ كۈز ئېيىدا⁽²⁵⁹⁾، يەنى ئات يىلى
ساھىبىقىران ئالىيلىرى سان - ساناقسىز لەشكەر توپلىدى:

(بېيىت)

بارچىسى جەڭدە ئاجايىپ شەردۇر،
قىلىچ شىلتىگۈچى جەڭنىڭ پىرىدۇر.

ئۇلارنى ئېلىپ ئەمىر ھۈسەين بىلەن ئۇرۇشقا ئاتلاندى. ئەمىر سەيفىددىننى چوڭ بىر توپ بىلەن ماڭلاي تەيىنلەپ، ئالدىدا ماڭدۇر-دى.

ئەمىر ھۈسەين (ئۆز ۋاقتىدا) شىر بەھرامنى ئالداش بىلەن يولدىن ئازدۇرۇپ، ھىيلە - مېكر تۈزىقىغا ئىلىندۇرغانلىقى ھەمدە ئۆزىگە تەۋە ۋە قارام قىلىۋالغانلىقى سەۋەبلىك ساھىب-قىران ئالىيلىرىنىمۇ شۇ ئۇسۇلدا بوھتان بىلەن ئوينىتىش مۇمكىن، دېگەن خىيالغا كەلدى. مىڭ ئەپسۇس.

(بېيىت)

جاھان پالۋىنىكى پەلەك شاھى غۇلام ئاڭغا،
ئويۇنچاق ئۈچۈن تىقماس بېشىن ئەسلا دامغا.

شۇ چاغدا، ئۇ مالىك باھادىر ۋە ئۇنىڭ ئوغلى ئابدۇللاھنى ئەھدىنامە⁽²⁶⁰⁾ بىلەن ئۇ ئالىيلىرىنىڭ ئالدىغا ئەۋەتتى ۋە ئالدامچى سۆزلەردىن ئىبارەت پەيغام⁽²⁶¹⁾ يوللىدى يەنى: «ھازىرغىچە زۆر-رۇر ئومۇمىي مەسىلىلەرنى بىر - بىرىمىز بىلەن ئىتتىپاقلىقتا ھەل قىلىپ كەلدۇق ۋە بەختىيار ئىتتىپاقلىقتا غالىبلىق توپىدىنى⁽²⁶²⁾ رەقىبىلەر ۋە تەڭلەشكۈچىلەر مەيدانىدىن يۇلۇۋالدۇق. توغرىسى شۇكى، بۇنىڭدىن كېيىنمۇ مۇشۇ ئۇدۇم ساقلانسا ۋە مۇشۇ ئەھدىنامىغا تولۇق ئىشىنىپ، ھېچقانداق داغدۇغا خىيالغا كەلتۈرۈلمىسە» دېدى.

غالىب قوشۇن قەھەلقەدىن ئۆتۈپ، بايسۇن⁽²⁶³⁾ ئۇلارنىڭ پادىشاھلارغا خاس قونالغۇسى بولۇپ تۇرغان چاغدا (ئەلچى)

مالىك باھادىر ۋە ئابدۇللاھلار يېتىپ كەلدى. ئۇلار يەرنى سۆيۈش شەرىپى بىلەن سائادەت تېپىپ، ئەمىر ھۈسەيىننىڭ ئەھدى-نامىسى ۋە خۇشخەۋىرىنى بايان قىلدى ھەمدە سۈلھى ۋە يارىشىش-تىن سۆز ئاچتى. سائادەتلىك ساھىبقىران پۇرسەت بېزەپ تۇرغان دۆلەت ئىلھامى بىلەن، «سېنىڭ ئەھدىڭگە سابا شاملىمۇ»⁽²⁶⁴⁾ ئىشنىلەمس» ، (دېگەن مەزمۇنى) چۈشىنىپ يەتتى. (شۇ سەۋەبتىن) ، ئۇ ئەھدىنامغا ئېتىبار بەرمىدى ۋە ئېيتىلغان سۆزلەرگە قۇلاق سالمىدى.

ئەمما ياسەۋۇرىيلار ئەلچىلەرنىڭ سۆزلىرى تەسىر قىلغان بولسىچۇ، دېگەن ئەندىشە بىلەن ئويلىنىپ قالدى ۋە زەپەر پاناھ مەۋكەب⁽²⁶⁵⁾ دىن چىقىپ كەتمەكچى بولدى. شۇ چاغدا، بەھرام جەلايىر بىلەن خوجەندگە كەتكەن ئەمىر جاكو ۋە ئەمىر ئابباسلار قايتىپ كېلىشتى. ئۇلار قالغان ئەمىرلەر بىلەن بىللە مەسلىھەت-لىشىپ، دۈشمەنلىكنى ئويلىغان ياسەۋۇرىيلارنىڭ باشلىقلىرىنى قاماققا ئالماقچى بولدى. ساماۋىي ياردەم بىلەن نۇرلارنىڭ شولىسى (ھەر بىر ئىشتا ياخشىلىقتىن باشقا نەرسىنى بىلمەيدىغان ساھىبقىران ئالىيلىرىنىڭ قۇياشتەك پارلاپ تۇرغان رايى) ئۇ ئىشقا رازىلىق بەرمىدى. ئۇ دۆلەت تىلى بىلەن بۇ تەلىمنى مۇنداق مەزمۇندا بايان قىلدى: «بۇ كۈتۈلمىگەن ئەھۋال بىزنىڭ سائادەت ۋە ئىقبالىمىزنىڭ ئەتىكى تېڭىدا، سەلتەنەت ۋە ئىستىقبالىمىز باھارىنىڭ دەسلەپكى چاغللىرىدا يۈز بەردى. ئەگەر ئۇلارنى تۇتقۇن قىلساق، ياۋۇزلۇق بەلگىسى بولغان داغ بىزنىڭ ئەھۋالىمىز ئېتىكىگە ئولتۇرىدۇ ۋە (شۇنىڭدىن كېيىن) ، باشقىلار بۇ دەرگاھدىن پاناھ ئىزدەيدۇ. نەتىجىدە يۇرت سوراى ۋە دۆلەتنى باشقۇرۇش ئىشى ئىزغا چۈشمىگەي، ئەگەر دۆلەت ئىمام-رىتىنى خەيىرلىك ئىشلار ئۇلى ئۈستىگە قۇرسا، ئۇنىڭ قەدىر-قىممىتى كۈنگۈرىلىرى پەلەكنىڭ مۇقەرنەس⁽²⁶⁶⁾ گۈمبىزىدىنمۇ

ئېگىزگە كۆتۈرۈلگەي؛ ئەگەر ئىقبال كۆچىتى ئادالەت ۋە ئېھسان ئېرىقىدىن سۇ ئىچسە، ئۇنىڭدىن بوي سوزغان شاخلار بەختىيار-لىق مېۋىسىنى بەرگەي ۋە سائادەت سايىسىنى ئىككى دۇنياغا ئەرزىگۈدەك قىلىپ تارقانقاي». بۇ پەند - نەسىھەتلەردىن كې-يىن، ياسەۋۇرىيلار تەرەپدارلىرىنى مېھىر - شەپقەت بىلەن ئىز-زەتلەپ، كېتىشكە ئىجازەت قىلدى. باشقا قوشۇنلارغىمۇ قايتىشقا رۇخسەت بەردى. ئۆزى بولسا ئۇ يەردىن سائادەت بىلەن قايتتى، قەرشى (شەھىرى) ئۇنىڭ پادىشاھلارغا خاس قونۇشى بەختىگە سازاۋەر بولۇپ، دەرىجىسى ئاسماندەك يۈكسەلدى.

ئەمىر ھۈسەيىن سان - ساناقسىز لەشكەر توپلاپ شىر بەھ-رام بىلەن ئۇ تەرەپكە ماڭدى. مۇبارەكشاھ بىلەن بەيان سۆلدۈز-نىڭ ئوغلى شەيخ مۇھەممەد كۆڭۈل يۈزىنى ساھىبىقىران ئالىيلد-رىغا ئىخلاى بىلەن قاراتقان بولسىمۇ، ئەمما ئەمىر ھۈسەيىننىڭ قوشۇنى تېزلىكتە يېتىپ كەلگەنلىكى ئۈچۈن ئۇلارغا قوشۇلۇشقا مەجبۇر بولدى.

ئەمىر ھۈسەيىننىڭ ھىيلە - مېكىر ئىشلەتكەنلىكى ۋە خىزىر خەزىنىچىنى يارىتىشقا يول ئىزدەپ ئەۋەتكەنلىكى

ئەمىر ھۈسەيىن خىزىر خەزىنىچىنى ئۆزى قەسەم ئىچكەن قۇرئان بىلەن ساھىبىقىران ئالىيلرى ھۇزۇرىغا ئەۋەتىپ: «ئارد-مىزدىكى دۈشمەنلىك مەملىكەتنىڭ ۋەيران بولۇشى ۋە پۇقراننىڭ سەرسان بولۇشىغا ئېلىپ بارىدۇ. ھەمدە ئېنىق بىلىمەنكى، سې-نىڭ پۈتۈن ۋۇجۇدۇڭ مۇسۇلمانلارغا ياخشىلىق قىلىش ۋە قول ئاستىڭدىكىلەرگە مەرھەمەت كۆرسىتىش ئۈچۈن يارىتىلغان. مې-

نىڭ پىكرىمچە، توغرا مەسلىھەت شۇكى، بۇ تەرەپ قوشۇنى چاغانا⁽²⁶⁷⁾ دا ۋە ئۇ تەرەپنىڭ خۇزاردا توختاپ تۇرسا. ھەر بىرىمىز يۈزدىن كىشى بىلەن تەنگى چەكچەك⁽²⁶⁸⁾ كە يېتىپ بېرىپ، (ئۇ يەردە) ساداقەت ۋە دوستلۇق ئەھدىنى يېڭىلىساق. ئۇ شۇنداق (مۇستەھكەم) بولسۇنكى، بۇنىڭدىن كېيىن ئىغۋاگەرلەرنىڭ ئا-رىمىزغا كىرىشكە ماجالى قالمىسۇن. بىز بىر - بىرىمىز بىلەن ئىناق بولمىساق مەملىكەت تىنچلانمايدۇ» دېگەن پىكىرنى يەتكۈز-دى. ئېنىق تەدبىرلىك ساھىبىقىران يارقىن راينىڭ نۇرى بىلەن ئۇ ئەھدىنىڭ راست - يالغانلىقى تەكشۈرۈپ كۆرۈلسە ۋە ئۇ ۋەدە سىناقىتىن ئۆتكۈزۈلسە، بىرەر ئېتىبارغا لايىق بولالماسلىقىنى بىلەتتى.

(نەزم)

يىلان چاقماس بولۇپ تىلىنى چىقىرار،
لېكىن ئۇنىڭ زەھىرى چىشىدە تۇرار.

بىراق ئەمىرلەر بىر ئاۋازدىن يارىشىشنىڭ توغرىلىقىنى، كېلىشىشنىڭ ياخشىلىقىنى تەستىقلىگەنلىكى ئۈچۈن (ساھىبىقى-ران) ئۇلارنىڭ رايىغا قاراپ، ئەمىر ھۈسەيىننىڭ ئەھدى ۋە ۋەدە-سىگە مۇۋاپىق ئىش تۇتتى. يەنى، قوشۇننى خۇزاردا قالدۇردى. جەڭدە سىنالغان 300 (لەشكەر) بىلەن، ئۇلارغا ياخشى ئاتلارنى تەقدىم قىلىپ يولغا چىقتى؛ (مەقسىتى) ئىككى يۈز كىشىنى ئېھتىيات يۈزىسىدىن دېھنەۋ⁽²⁶⁹⁾ دە قالدۇرۇپ، 100 كىشى بىلەن ۋەدە قىلىنغان (جاي) تەنگى چەكچەككە بېرىش ئىدى.

ئۇ تەرەپتىن ئەمىر ھۈسەيىن نەۋەند (مەھەللىسىدە) شىر بەھرامنى قەتلە قىلدى. يەنى، خۇددى ساھىبىقىران ئالىيلىرى دېگەندەك بولدى.

(نەزم)

دۆلەت ئەربابلىرىنىڭ سۆزى قازا شەرھىدۇر،
قانداق سۆز بايان قىلسا ئۆزگەرمەي قالور.

(كېيىن) 3000 خىللانغان ئاتلىقنى ماڭلاي تەيىنلەپ سا-
ھىبقىران ئالىيلىرىغا ئەۋەتتى. ئۇلارنىڭ ئارىسىدا ئۇ ئالىيلرد-
نىڭ قول ئاستىدىكىلەردىن بىر تاجىك كىشىمۇ بار ئىدى. ئۇ
ئەھۋالنى ئالىي مەرتىۋىلىك (ساھىبقىران) غا يەتكۈزۈش ئۈچۈن
قېچىپ، بارلىق كۈچى بىلەن ئات چاپتى. (ساھىبقىران) ئالىي-
لىرى دېھنەۋگە كېلىپ قونغىنىدا، كېچىسى ھېلىقى تاجىك يې-
تىپ كەلدى. شۇ چاغدا (ئۇنىڭ) مۇبارەك مەنزىلى ئىشىكىدە
بەھرام ئىسىملىك تۇرمۇش تەجرىبىسى يوق بىر نوكر (ساقچى-
لىق) قىلاتتى. تاجىك ۋەقەنى ئۇنىڭغا ئېيتقىنىدا، ئۇ كالتا پەم-
لىك بىلەن، ئەمىرلەر سۈلھى تۈزۈشكە ھەرىكەت قىلىپ تۇرغان
پەيتتە بۇ خەۋەر ۋەھىمگە سەۋەب بولىدۇ، ئۇنى يەتكۈزمەسلىك
كېرەك دەپ ئويلاپ، (خەۋەر يەتكۈزگەن) كىشىنى ئۇرۇپ ھەي-
دىۋەتتى ۋە بۇ خەۋەرنىڭ تىۋىشىنى چىقارماي تۇرىۋەردى.
تاڭ سەھەردە ئەمىر ھۈسەيىننىڭ ئاتلىقلىرى خۇددى سەل-
دەك باستۇرۇپ كەلدى. ساھىبقىران ئالىيلىرى قۇتلۇق تەساد-
دېپ بىلەن ئۇلار كېلىشتىن سەل ئىلگىرى ۋەدە قىلىنغان جايغا
بارماقچى بولۇپ ئاتلانغانىدى، (دۈشمەن) قوشۇنى يېتىپ كەل-
گەنلىكىنى بىلىپ، تېزلىكتە (كەينىگە) قايتىپ تەنگى ھە-
رەم⁽²⁷⁰⁾ گە يېتىپ كەلگەندە، ئادەملىرىنى توختىتىپ، دۈشمەن-
لەرنىڭ يولىنى توسۇپ جەڭ قىلىشقا باشلىدى.

(نەزم)

ئۈرە - ئۈر ئەۋجىدە قوزغالدى چۇقان،
يامغۇردەك ياغاتتى نەيزە، ئوق شۇئان.

شاھ قىلچىنىڭ قىزىل سۈيىدىن،
لالىرەڭ بولغانتى جەڭ قىلغان مەيدان.

ئۇنىڭ يالتىرىغان قىلچىنىڭ زەربىسى ۋە سائادەتلىك بىلەن
كىنىڭ كۈچى ئۇ خائىن (ياۋ) لەشكەرلىرىنى تىنچىتىۋالدىن كېيىن
يەنە يۈرۈشنى داۋاملاشتۇردى. دۈشمەنلەر قايتا ھۇجۇمغا
ئۆتكەن بولسىمۇ، قاتلىش مەھەللىسى⁽²⁷¹⁾ گە، يەنى چەكدا-
لىك⁽²⁷²⁾ نىڭ ئىككى دەرياسى قوشۇلغان جايغا (يېتىپ كەلگەندە)
دۈشمەنلەردە ئالغا يۈرۈشكە ماجال قالمىدى ۋە ئۈمىدلىرى يوققا
چىقىپ، ھەيرانلىقتا قەدىمىنى توختاتتى. بۇ ياۋۇزلۇقنىڭ خەۋد-
رى خۇزارغا يېتىپ بېرىشى بىلەن ئۇ يەردە تۇرغان لەشكەرلەر-
نىڭ ھەممىسى تارقاپ كەتتى.

(نەزم)

بىلىمىدىم، نەبولدى، بۇ پەلەكنىڭ چەرخى،
يەلكىسى پۈكۈلگەن، ئالدىراش ئۆزى.

ھەممە نەرسە بۇندا تەتۈر ھامان،
ساپال بولغانمۇ، ياكى ئۇيقۇدا بۇئان.

ساھىبقران ئالىيلىرى يېنىدا قالغان ئازغىنە لەشكەر بىلەن خۇزاردىن ئۆتۈپ قەرشىگە بېرىپ قوندى. (ئۇ يەردە) ئەمىرلەر بىلەن مەسلىھەتلىشىپ ئار - نومۇسنىڭ ئاساسى بولغان ھۆرمەت - لىك ھەرىمىنى قوغداش لازىملىقىنى ۋە كۆچلەرنى ئېلىپ ماخاندىكى سەنجەرىيلەر⁽²⁷³⁾ يېنىغا ئاپىرىپ قويۇشنى لايىق تاپتى. چۈنكى ئۇلار ساھىبقران ئالىيلىرى بىلەن بۇرۇندىن ياخشى مۇناسىۋەتتە بولۇپ، ياردەم بېرىپ كەلگەندى ھەمدە ئۇلارنىڭ ساداقىتى ۋە يەكدىللىكىگە ئىشەنچ بار ئىدى. شۇنىڭدىن كېيىن خاتىرجەم بولۇپ، ھىممەت يۈزىنى دۈشمەنگە قارشى چىقىش تەرەپكە قاراتسا بولاتتى. مەسلىھەت شۇ قارارغا كەلگەچكە شۇ كېچىدىلا بوردالىق⁽²⁷⁴⁾ نىڭ سىرتىدىكى ئىسھاق قۇدۇقىنى ئۇچرىدى. شىش جايى دەپ بەلگىلەپ، ھەركىم ئۆز جايى ۋە مەنزىلى تەرەپكە ئالدىردى ۋە كېرەكلىك نەرسىلەرنى ئېلىپ، شۇ كېچىدىلا كۆچ بىلەن يولغا چىقتى. ئەتىسى ئەمىر ھۈسەيىن قوشۇنلىرى قەرشىگە يېتىپ كەلدى؛ ئەمىر مۇسا بىلەن ئەمىر ھىندۇشاھ قورغانغا كىرىپ ئورۇنلاشتى.

ساھىبقران ئالىيلىرى ئىسھاق قۇدۇقىنىڭ بېشىغا كېلىپ، ۋەدىلەشكەن كىشىلەر ۋە مۇلازىملار يىغىلغىچە بىر ھازا كۈتۈپ تۇردى. ساھىبقران ئالىيلىرى ھىرات پادىشاھى⁽²⁷⁵⁾ ۋە مۇھەممەد بېك جۇن قۇربانى ھۇزۇرىغا ئۇلارنىڭ ئەھۋالىدىن ھوشيار بولۇش، قايسى ئەھۋالدا ئىكەنلىكلىرىنى ئېنىقلاش مەقسىتىدە ئەلچى ئەۋەتتى. ئەلچىلەر كەتكەندىن تاكى قايتىپ كەلگىچە ئىككى يېرىم ئاي داۋامىدا شورا قۇدۇقىنىڭ بېشىنى شاھ قارارگاھى قىلىپ تۇردى. شۇ ۋاقىت ئىچىدە، خۇراساندىن ماۋەرائۇننەھرگە كېتىۋاتقان ھەر قانداق كارۋاننى بۇ يەرگە يېتىپ كەلگىنىدە توختىتىپ تۇردى. ئەلچىلەر قايتىپ كەلگەندىن كېيىن، ئۇلۇغ خاتىرىدە نەقىشلەنگەن گۈزەل تەدبىر ئاساسىدا،

ھىرات پادشاھى بىزنى تەكلىپ قىپتۇ، دەپ گەپ تارقىتى ۋە كارۋانلارنىڭ كېتىشىگە رۇخسەت قىلدى. ئۆزىمۇ ئۇلار بىلەن بىللە قوزغىلىپ، ھىراتقا قاراپ ماڭدى. سودىگەرلەر قەرشىگە يېتىپ كەلگىنىدە، ئۇلار ھىراتقا پادشاھنىڭ ھۇزۇرىغا كېتىشتى دەپ خەۋەر يەتكۈزدى. ئەمىر مۇسا غەرز ئوقمايدىغان كىشىلەر جامائەسىنىڭ ھەممىسى ئۆز كۆرگەنلىرىدىن ئېيتىشقان بۇ خە- ۋەرگە ئىشەندى. ئۇ (ئەمىر مۇسا) قەرشى قەلئەسىدىن چىقىپ قوشۇننى يىغىپ 7000 ئاتلىق بىلەن پەيمەراغ مەھەللىسىگە بېرىپ چۈشتى. (ئۇ يەردىن) ئۆزگەندە بارماقچى ئىدى. مالىك باھادىرمۇ قوشۇن ئەمىرلىرى ۋە 5000 قاراۋۇناس⁽²⁷⁶⁾ ئاتلىقلىرى بىلەن ئەمىر ھۈسەيىننىڭ يېنىدىن كەلگەن ۋە خۇزار- دىن ئۆتۈپ، قەرەغا شۇنتۇيا بىلەن گۈنبەدى لەۋلى⁽²⁷⁷⁾ (مەھەل- لىسىگە) ئورۇنلاشقاندى.

ساھىبقىراننىڭ قەرشىگە يۈرۈش قىلىشى

ئۇلۇغ پەرۋەردىگار (ئۇنىڭغا ھەمدۇسانا بولغاي) : «كىمكى ئاللاغا تەۋەككۈل قىلسا، ئاللا ئۇنىڭغا كۇپايە قىلىدۇ، ئاللا ھەقىقەتەن مەقسىتىگە يېتەلەيدۇ. ئاللا ھەقىقەتەن ھەر بىر نەرسە ئۈچۈن مۇئەييەن مىقدار، مۇئەييەن ۋاقىت بەلگىلىدى»⁽²⁷⁸⁾ دېگەندى. ياخشى - يامان، كۆپ ۋە ئازدىن ئىبارەت ئالەم ئىشلىرىنىڭ ئۆتۈشى، قۇدرەتلىك پادشاھ (ئاللا) بەلگىلىگەن تەقدىرنىڭ نەتىجىسىدۇر ۋە ۋەزىرى يوق سۇلتان ھۆكۈمى ئاستىدە- دىدۇر. «ئاللا بەندىلىرىنىڭ ئۈستىدە قاھىردۇر (يەنى ئاللا بەندىلىرىنى تىزگىنلەپ تۇرغۇچىدۇر)، ئۇ ھېكمەت بىلەن ئىش قىلغۇچىدۇر، ھەممىدىن خەۋەرداردۇر»⁽²⁷⁹⁾.

(نەزم)

پىل ئايىغى بولسۇن، چۈمۈلە قانئىتى،
بار ئۇنىڭ قۇۋۋىتى، ئاجىزلىقى.

كۈچ بەرسە تەڭرى تەقدىرى پاك،
چۈمۈلە يىلاننى قىلىدۇ ھالاك.

ھەر قانداق مۇراد گۈلى ئامانلىق گۈلزارىدا پەرۋەردىگار
ئىنايىتىنىڭ مەيىن شامىلىدىن ئېچىلىدۇ ۋە باشقا نەرسىلەر ئاردا.
سدا شۇنچىكى بىر باھانە سەۋەبىدۇر؛ ھەر قانداق دۆلەتنىڭ
ئىستىلانامىسىغا يېزىلغان زەپەر ۋە نۇسرەت دەل «ئاللا خالىغان
كىشىگە ياردەم بېرىدۇ، ئاللا غالىبىدۇر. (مۆمىنلەرگە) ناھايىتى
مېھرىبانىدۇر». ⁽²⁸⁰⁾ (دېگەن ئايەتنىڭ) قەلىمى تەستىقلىغان يې-
زىقتۇر ۋە لەشكەرنىڭ كۆپلىۈكى ھەمدە پۈتمەس - تۈگىمەس
شانۇ - شەۋكەت بۇ دۇنيادا بىر ئەپسانىدۇر.

(نەزم)

بۇ سېنىڭ بارلىقىڭ يوقلۇقتۇ، بارلىق باشقا،
بۇ سېنىڭ يوقلۇقۇڭ بارلىقتۇر، يوقلۇق باشقا.

بار، باشنى تەپەككۈر ياقىسىدىن چىقارغىن،
بۇ سېنىڭ قولۇڭ يەڭدۇر، (ئەسلىدە) قول باشقا⁽²⁸¹⁾

دېمەك، كىمنىڭ ئەقىل كۆزى تەۋفىق* سۈرمىسىدىن رو-
 شەنلىك تاپسا ۋە بۇ مەنلەر نۇرلىرىنىڭ شولىسى ئۇنىڭ روشەن
 قەلبىدىكى ماھىيەتنى كۆرسەتكۈچى ئەينەكتە ئەكس ئەتسە، ئۇ
 دۇچ كەلگەن ھەر بىر ئىشتا ۋە مەيدانغا كەلگەن ئېتىبارغا ئىگە
 ھەرقانداق مۇھىم نەرسىدە ھامىي ئىزدىگۈچى قولىنى تەۋەككۈل-
 نىڭ مۇستەھكەم ئارغامچىسىغا مەھكەملەيدۇ؛ جەزىم قىلىش
 بايرىقىنى «مەن ئىشىمنى ئاللاغا تاپشۇرىمەن»⁽²⁸²⁾ (دېگەن ئا-
 يەت) قولىنىڭ كۈچى بىلەن كۆتۈرىدۇ.

(نەزم)

ئاللاغا تايىنار ياخشى - ياماندا،
 ئۇنىڭدىن ئىستەر مەدەت ھەر بىر ئىشىدا⁽²⁸³⁾.

شۇ چاغدا «كىمكى ئاللاغا تەۋەككۈل قىلسا، ئاللا ئۇنىڭغا
 كۇپايە قىلىدۇ»⁽²⁸⁴⁾ (دېگەن ئايەتكە) مۇۋاپىق ھەر قانداق مۇراد
 ئىشكىنىڭ ئارزۇ ھالقىسىنى قاقسا، شۇئان ئاچىدۇ، ئۈمىد
 يۈزىنى بۇرغان تەرەپتە مەقسىتىنىڭ ئالدىغا چىققۇچىلىرى قۇچاق
 ئېچىپ كۈتۈۋالىدۇ.

(نەزم)

تاكى كىشى تەۋەككۈل ئېتىغا مىنىدى،
 دۆلەت ئوۋى ئاڭغا شىكار بولىمىدى.

بۇ سۆزنىڭ ھەقىقەتلىكى ۋە راستلىقى ئۈچۈن ئېنىق دەلىل ساھىبىقىران ئالىيلىرىنىڭ ئاقىۋىتى خەيرلىك بولغان ئەھۋالدىدۇر. (ساھىبىقىران ئالىيلىرى ۋاقتىنچە) توختىتىپ تۇرغان كار-ۋانغا كېتىشكە رۇخسەت قىلغاندىن كېيىن، ئۇلارنىڭ كۆز ئالدىدا ھىراتقا يول ئالغانىدى. ئۇلار يولغا چىقىپ كەتكەندىن كېيىن، يەنە ئۆزىنىڭ مۇبارەك مەنزىلىگە قايتىپ كېلىپ، تاكى كارۋان ئۇ يەردىن قەرشىگە يېتىپ بېرىشى مۇمكىن بولغان مۇددەت ئىچىدە سەۋر قىلىپ تۇردى. كېيىن دۈشمەنلەردىن ئىنتىقام ئېلىشقا جەزم قىلىپ، جان - جەھلى بىلەن كەمىرىنى مەردلىك بېلىگە باغلىدى. شۇ چاغدا ئۇ ئالىيلىرىنىڭ قول ئاستىدا 243-دىن ئارتۇق كىشى يوق ئىدى. «بىر ئىشقا بەل باغلىساڭ، ئاللاغا تەۋەككۈل قىلغىن»⁽²⁸⁵⁾ (دېگەن ئايەتنىڭ) كۆرسىتىشىگە ئاساسەن، تولۇق ئىخلاىس ۋە ساداقەت بىلەن تەۋەككۈل نىيىتىنى نۇسرەت بەخش ئەتكۈچى پەرۋەردىگارغا قىلىپ، شۇ ئازغىنە لەش-كەر بىلەن ئەتراپىدا 12 مىڭ ئاتلىق، قانچىلىغان ئەمىرلەر ۋە سەردارلار بىلەن دۈشمەنلىك پىستىرمىسىدا جەڭگە تەييار ھالدا تۇرغان قەرشىگە يۈرۈش قىلدى. بۇ باتۇرلۇقتىن زىيادە شىجائەت بەلگىسى بولغان مەجەز - خۇلق ۋە باتۇرلۇقتىن ئۆتىدىغان تاغ يۈرەكلىك نىشانىسى بولغان تەدبىر ئىدى.

(نەزم)

ئاللانىڭ دەرگاھىدىكى كىشىلەر تەبىئىتىدە،
كىشى چۈشىنىپ بولماس ئاجايىپ ھاللار بار.

(ئەمىر ساھىبىقىران) شەبىگەر قىلىپ⁽²⁸⁶⁾ ئامو دەرياسىنىڭ بويىغا يېتىپ كەلگەندىن كېيىن، شۇ كېچىدىلا شەخسەن ئۆزى

40 كىشى بىلەن دەرياغا ئات سېلىپ، ئۈزۈپ ئۆتتى ۋە بىرەر كىشى بىرەر يەرگە خەۋەر يەتكۈزمىسۇن دېگەن مەقسەتتە خەستار يېزىسىنى قورشىۋالدى. ئۇ يەردىن كېمىلەرنى ئېلىپ، دەريانىڭ نېرىقى تەرىپىگە ئەۋەتتى ۋە قوشۇننىڭ قالغان قىسمى كېمىدە ئۆتۈۋېلىشتى. شۇ غەلبىلىك يۈرۈشتە خاس باتۇرلاردىن سۇيۇر-غاتمىش ئوغلان، دوغلات ئايمىقىدىن ئەمىر داۋۇد (ئۇ ساھىبىقىد-ران ئالىيلىرىنىڭ ئاچىسى قۇتلۇق تۈركان ئاغىنى ئۆز نىكاھىغا ئالغانىدى)، ئەمىر جاكو بارلاس، ئەمىر مۇئەيياد ئەرلات (ئۇ ھەزرەتنىڭ سىڭلىسى شېرىننىڭ ئاغا ئۇنىڭ نىكاھىدا ئىدى)، ئەمىر ساربۇغا جەلايىر، ھۈسەيىن باھادىر قىپچاق، ئاق بوغا باھادىر نايمان، مەھمۇدشاھ بۇخارىيلار مۇلازىملىقتا ھازىر ئىدى. ئۇ يەردىن يولغا چىقىپ، كېچىسى بوردالىققا يېتىپ كەلدى. ئەمىر مۇسانىڭ ئەلچىلىرى شۇ يەردە ئىدى، ئۇلارنى قولغا ئالدى. شۇ كېچىسى بوردالىقنى ھەر تەرەپتىن قورشىۋېلىپ شۇ يەردە تۇندى. ئەتىسى كېچىگە يېقىن غەيرەت - شىجائەت يۈزلىدى. رىنى يولغا قارىتىپ، كونا فەزد⁽²⁸⁷⁾ مەھەللىسىگە كېلىپ چۈشۈپتى. ئۇنىڭ ئەتىسى يوللىرىنى توسۇپ پىستىرما قويدى ۋە كىمكى سۇ ئېلىش ئۈچۈن كەلسە تۇتۇۋېلىپ، توختىتىپ قويدى. كېچىسى سائادەت بىلەن ئاتلىنىپ، شىركەنت⁽²⁸⁸⁾ كە يېتىپ كەلگەندى، ئۇ يەردە ئەمىر جاكو: «مەسلىھەت شۇكى، تەۋەككۈل قىلىپ ئەمىر مۇساغا شەبىخۇن⁽²⁸⁹⁾ شەكلىدە ھۇجۇم قىلىپ ئۇنى قولغا ئالساق، مۇراد مەيداننى بەختىيارلىق قەدىمىگە تاپشۇرغان بولىمىز» دېدى. ساھىبىقىران ئالىيلىرى ساماۋىي تەسدىق ئىلھا-مىنىڭ تىلى بىلەن: «بىزنىڭ ئادەملىرىمىز ناھايىتى ئاز، خۇدا كۆرسەتمىسۇن، ئەگەر بىرەر كۆڭۈلسىز ئەھۋال يۈز بېرىپ قالسا، يەنە توپلىنىشىمىز ناھايىتى مۇشكۈل بولىدۇ. سىلەر شۇ يەردە توختاپ تۇرۇڭلار. مەن قەرشىگە بېرىپ، (ئۇ يەردە)

كىرىش ۋە چىقىش ئورۇنلىرىنى بەلگىلەپ، ئىشنى قايسى شەكىل-
دە ئېلىپ بېرىش ھەققىدە ئويلاپ كېلەي» دېدى. ئۇ ھىممەت
قۇلىقى بىلەن دۆلەت پەرىشتىسىنىڭ:

(نەزم)

قۇياش مىسالى سەن قوشۇن سۇندۇرغۇچى بول،
ئۆزۈڭ ۋە دوستلىرىڭغا ياردەمگە سۇن قول.

دېگىنىنى ئاڭلاپ تۇراتتى.

شۇ ئاندا سائادەت ۋە ئىقبال بىلەن ئاتلىنىپ، مۇبەششەر
بىلەن ئابدۇللاھنى ئۆزىگە مۇلازىم قىلىپ، چاقماق تېزلىكىدە
قەرشىگە ئات سالدى. (ئۇ يەرگە يېتىپ كەلگەندىن كېيىن)،
قەلئە خەندىكى⁽²⁹⁰⁾ نىڭ ئالدىغا چۈشتى. خەندەكتە سۇ كۆپ ئىدى.
ئاتلارنى مۇبەششەرغا تاپشۇرۇپ، ئۆزى خەندەك ئۈستىگە
قۇرۇلغان ۋە ئۇنىڭدىن قەلئەگە سۇ ئېقىپ كىرىدىغان ئېرىقنىڭ
نورىدىن تىزغا كېلىدىغان سۇغا چۈشتى ۋە كىچىككىنە سۇدا
خۇددى دېڭىزدەك ئۈزۈپ، خاكرېز⁽²⁹¹⁾ غا كۆتۈرۈلدى. ئابدۇللاھ-
مۇ تېزلىكتە كەينىدىن يېتىپ بېرىپ، ئالەم يىگانىسىنىڭ ئىك-
كىنچىسى بولدى. ئۇلار (قورغاننىڭ) خۇزار تەرەپتىكى دەرۋازى-
سىغىچە يېتىپ بارغاندا، بەختىيار ساھىبقىران قولىنى ئىشىككە
تەككۈزگەندى. ئۇنىڭ كەينىگە توپا دۆۋىلىگەنلىكى مەلۇم بول-
دى. ئۇ يەردىن قايتىپ ئېھتىيات يۈزىسىدىن بارۇ⁽²⁹²⁾ نى تەكشۈ-
رۈپ، تېمى پەسرەك يەرنى ئېنىقلىدى ۋە ئابدۇللاھغا شوتا قويد-
دىغان يەر مانا مۇشۇ دەپ كۆرسىتىپ قويدى. ئاندىن ئۆزى
كىرگەن نودىن قايتىپ چىقىپ تېزلىكتە قوشۇننىڭ يېنىغا بې-

رشقا ئالدىرىدى ۋە ئۇلار بىلەن بىللە شۇ كېچىدىلا يەنە قەرشىگە ئات سالىدى. (ئۇ يەرگە يېتىپ كىلىپ)، 43 كىشىنى ئاتلارنى قوغداپ تۇرۇشقا تەيىنلىدى. 100 لەشكەرنى بۇردالىقتىن ئۆزلىدى. رى ئېلىپ كەلگەن شوتتا بىلەن ئۆزى مېڭىپ ئۆتكەن يولدىن قورغانغا ئەۋەتتى ۋە قالغان 100 لەشكەر بىلەن دۆلەتنىڭ زەپەر دەرۋازىسى ئالدىدا كۈتۈپ تۇردى. ئېنىق رايىغا قارىغاندا قورغان خاكىزىگە چىقىۋالغان باتۇرلار (ساھىبقىران) ئابدۇللاھغا كۆر-سەتكەن يەرگە شوتلارنى قويۇپ، ھەممىسى ئۈستىگە كۆتۈرۈلدى ۋە قىلىچلىرىنى يالىڭاچلاپ، دەرۋازىغا قاراپ يۈگۈردى. ئۇ يەر-گە يېتىپ كەلگەندە مۇھاپىزەتچىلەرنى مەشۇقنىڭ كۆزىدەك مەست ۋە ئاشىقنىڭ قەلبىدەك خاراب ھالدا كۆرۈپ، ئۇلاردىن تىغىنى ئايىمدى ۋە بىرەرسىنى تىرىك قالدۇرمىدى. دەرۋىش بۈككە پالتا بىلەن دەرۋازا قۇلۇپىنى چاقتى ۋە (شۇ چاغدا) ساھىبقىران ئالىيلىرىنىڭ پەرمانى بىلەن بۇرغا⁽²⁹³⁾ چېلىندى.

(نەزم)

بۇيرىدى قەلبىلەر غەزەپكە تولىسۇن دەپ،
دەمنى مىس كاناي دېمىگە ئۇلسۇن دەپ.

شۇ ئاندىلا قوشۇن قەلئەگە ئېتىلىپ كىرىشتى ۋە خالايق ۋارقىراپ - جارقىراپ قورغاننى لەرزىگە كەلتۈردى. كاناي - سۇناي (ئاۋازى) دىن قەرشى ئاھالىسىنىڭ كۆزىدىن ئۇيقۇ قې-چىپ، بېشىنى ھەيرەت تۈتۈنى قاپلىدى ۋە يۈرتنى ئىشغال قىلغۇ-چى ساھىبقىراننىڭ تەدبىر ئوقى زەپەر نىشانىغا تەگدى. غالىب قوشۇن قەلئەنى ئىگىلەش بىلەن مەشغۇل بولۇپ، ئەمىر مۇساننىڭ

خوتۇنى، پەرزەنتى ۋە قول ئاستىدىكىلىرىنى قولغا ئېلىپ، ئەر-
لەرنى زىندانغا تاشلىدى ۋە قاماققا ئالدى. ساھىبقىران ئالىيلىرى
ئەمىر مۇسانىڭ ئوغلى يېشى كىچىك مۇھەممەدبېككە كېيىنچە
ئۇنىڭ بىلەن قېرىنداشلىق بەرپا بولۇش شارائىتى تۈپەيلى، سەز-
دۈرمەي قېچىشقا ئىمكان ياراتسۇن دەپ بۇيرىدى. ۋە: «ئاتىسىد-
نىڭ ئالدىغا بارسا، ئۇنىڭ قوشۇنى قورقۇش ۋەھىمىدىن تۈزۈپ
كېتىدۇ» دېدى.

مۇھەممەدبېك شۇ كۈنىلا ئاتىسىنىڭ ئالدىغا يېتىپ باردى.
بىراق ئۇلار بۇ خەۋەردىن ئۆزلىرىنى يېڭىلىگەن ھېسابلىمىدى ۋە
تارقاپ كەتمىدى. ئەمىر مۇسا تېزلىكتە مالىك باھادىرنىڭ ئالدىغا
كىشى ئەۋەتىپ ئۇنى ۋەقەدىن خەۋەردار قىلدى. ئۇلار بىرلىشىپ
لەشكەر توپلىدى ۋە بىرلىكتە يولغا چىقىپ، يېرىم كۈندە 12 مىڭ
ئاتلىق بىلەن قەرشى قورغىنىنى ئوربۇۋالغانىدى. تايچىۋۇت ئايمىد-
قىدىن بولغان ئەمىر مۇسا شەھەر دەرۋازىسى ئالدىغا كېلىپ
تۇردى. مالىك بولسا قاراۋۇتۇناسنىڭ قوشۇنى بىلەن خۇزار تەرەپ-
تىكى دەرۋازا ئالدىغا كېلىپ چۈشتى.

ساھىبقىران ئالىيلىرى شەھەر دەرۋازىسىنى قوغداشقا شەخ-
سەن ئۆزى باشچىلىق قىلدى. ئەمىر سارى بۇغا ئۇنىڭ مۇلازىم-
لىقىدا ئىدى؛ ئەمىر داۋۇد، ئەمىر مۇئەببىيار، ئەمىر سەيفىددىن-
لەرنى خۇزار دەرۋازىسىنى ئىگىلەشكە بۇيرىدى، سۇيۇرغاتمىش
ئوغلان ئەمىر ئابباس، ھۈسەيىن باھادىر، ئاقبۇغا ۋە باشقا ئەمىر-
لەرنى بارۇ ۋە بۇرج⁽²⁹⁴⁾ لاردا قالدۇردى. ئەمىر مۇئەببىيار ئەرلات
30 كىشى بىلەن دەرۋازىدىن چىقىپ ئۇ قىساسچى لەشكەرلەرگە
ئېتىلدى ۋە يالتىراپ تۇرىدىغان ئوت ياغدۇرغۇچى قىلىچ بىلەن
مەردلىك نامايان قىلىپ، رۇستەم ۋە ئىسفىەندىيار ئىشلىرىنىڭ
داستانىنى زامان كۆزى ئالدىدا خار - زار قىلدى؛ ئۇلارنىڭ ئالتە
ئېتىنى (ئولجا) قىلىپ قورغانغا ئېلىپ قايتتى.

(نەزم)

ئۇلۇغلۇقى بىلەن چىقتى شاھ ۋە غالىب كەلدى،
ئاتلىقلارنى ئۆلتۈرۈپ ئاتلىرىنى ئېلىپ كەلدى.

شۇ چاغدا دۇۋەررەكە باھادىر دۈشمەنلەردىن يۈز ئۆرۈپ،
قەلئەگە كىرىپ، سائادەتلىك مۇلازىملار قاتارىدىن ئورۇن ئالدى.
ساھىبقىران ئالىيلىرى شۇ كۈنلا تاشقىرىغا چىققاچى ھەمدە
بەختىيار بىلىكىنىڭ كۈچى ۋە زەپەر قىلىچى زەربىسى بىلەن
دۈشمەنلەرگە كۈندۈزى يۇلتۇزلارنى كۆرسەتمەكچى بولدى. ئەمىر
سەيفىددىننىڭ ئىلمىي نۇجۇم ۋە پال ئېچىش سىرلىرىدىن خەۋد-
رى بار ئىدى. ئۇ بۈگۈن سەۋر قىلىش ياخشىراق ئىكەنلىكىنى
ۋە ئەتە چاشكا ۋاقتىدا ئىنتايىن بەختىيار ۋاقت بولىدىغانلىقىنى
ئېيتتى. (ساھىبقىران) ئۇ سۆزنى توغرا تېپىپ سىرتقا چىقىش
نىيىتىدىن ياندى. دۈشمەن تەرەپتىن تىزىم كىچى باھادىر 200
كىشى بىلەن يېپىنچا (تاختا) ئىشىك ۋە قالغانلارنى كۆتۈرۈپ
دەرۋازىلارنىڭ يېنىغا كېلىپ ئېھتىيات يۈزىسىدىن كېچىچە شۇ
يەردە بولدى.

تاڭ ئۆز بايرىقىنى ئۇپۇق پىسىتىرمىسىدىن كۆتۈرگەن
چاغدا، ئەلچى بۇغا باھادىر بىلەن ئاق تۆمۈر باھادىر دەرۋازا
كۆۋرۈكى⁽²⁹⁵⁾ نى چۈشۈردى ۋە 50 كىشى بىلەن قەلئەدىن چىقىپ
توساتتىن ياۋغا ئېتىلدى؛ ئۇلار كالىنى ئۇچۇرىدىغان تىغ ۋە
جانىنى سۇغۇرىۋالدىغان خەنجەر بىلەن جەڭ مەيدانىنى قانغا
بويىدى.

(نەزم)

قىلىچلار جاراڭ - جۇرۇڭى گەدۇنغا يەتتى،
قەرشىدىن ئاققان قان جەيھۇنغا كەلدى.

ساھىبقىران ئالىيلىرىنىڭ پەرمانى بىلەن ئەلى شاھ ۋە دەر-
ۋىشەك بۇرغۇچى 20 ئاتلىقنى ئېلىپ پىيادىلارغا ياردەم بېرىش
ئۈچۈن قورغاندىن ئاتلىنىپ چىقتى. ئۇلار ئىنتىقام ئوتىنى يال-
قۇنجاتتى ۋە روشەن زەپەر تۇغىنى تىكتى. قارشى چىققۇچىلاردىن
بولغان تەغا بۇغا باھادىر قىلىچ يالىڭاچلاپ ھۇجۇمغا ئۆتكەندى،
ئاق تۆمۈر باھادىر ئۇنىڭ يولىنى توسۇپ، بىر زەربە بىلەن
يىقىتتى. ئەمىر مۇسانىڭ قوشۇنىدا بىر ئۆزبېك يىگىتى بار
ئىدى. داڭقى چىققان بۇ تاغ يۈرەك باتۇرنىڭ دىمىقىدا پالۋانلىق
تەسەۋۋۇرى، كاللىسىدا ياشلىق غۇرۇرى بار ئىدى. ئۇ زەربىسىد-
دىن ئېلىبۇرس تېغى⁽²⁹⁶⁾ تىترەيدىغان بىر توقماقنى كۆتۈرۈپ
جەڭگە كىردى. قازان بۇغانىڭ غەيرىتى جۇش ئۇرۇپ، ئۇنىڭ
ئالدىغا بېرىپ ئىككى قولىنى چىڭ تۇتۇۋالغانىدى، ئايىغىنى
ئورنىدىن قوزغىتالمىدى ۋە (شۇ چاغدا) باشقا بىر كىشى يېتىپ
كېلىپ، ئۇنى قىلىچ بىلەن چېپىپ ھالاك قىلدى.

(نەزم)

كىمكى مەردلىككە ئۆزىنى مەغرۇر قىلار،
مەغرۇرلۇقى بىر كۈن بېشىغا چىقار.

ئەمىر سارى بۇغا ۋە ئەلچى باھادىر قىساس ئوقىياسىنىڭ كىرىچىنى
تارتىپ، دەرۋازا ئۈستىدە تۇرۇپ ئوق ياغدۇرۇشقا باشلىدى.

(نەزم)

ئوقچىلارنىڭ باشمالتىقى قىزىدى ساز⁽²⁹⁷⁾،
ئوقيا ئۇچى قۇلاق بىلەن بولدى ھەمراز⁽²⁹⁸⁾.

غۇي - غۇي ئۇچار ھەرىلەرگە⁽²⁹⁹⁾ ھاۋا تولدى،
تېنى — ئوق، نەشتىرى تۆمۈر ئىدى.

باتۇرلارنىڭ قورغان ئۈستىدىن تۇرۇپ ئاتقان ئوقلىرى دۈش-
مەنلەرنىڭ ئەھۋالىنى تەڭلىككە چۈشۈرۈپ قويغانلىقى ئۈچۈن،
دۈشمەنلەرنىڭ جېنى پەيكان⁽³⁰⁰⁾ ئويغان تۆشۈكتىن سىرتقا ئېتىد-
لىپ، يۇقىرى ئالەمدىكى مەنزىلگە قاراپ ئىنتىلەتتى.

(نەزم)

ئوق توختىتىپ جەڭچىلەرنىڭ يۈرىكىنى،
ئاسمان يولىنى توستى ئۆلگەنلەر تېنى.

دۈشمەن قوشۇنى قورققىنىدىن تۆرىلەرنى تاشلاپ، كەپەنەك-
لەرنى⁽³⁰¹⁾ باشلىرىغا ئارتىپ قېچىشىپ، ھەر ئېھتىمالغا قارشى
(ئالدىدىن) قېزىپ قويغان خەندەكلىرىگە يوشۇرۇندى. غالىب
قوشۇن ئۇلارنى ئۇ يەردىنمۇ ھەيدەپ، چېدىرلىرىدىن نېرىغا ئۆت-
كۈزۈپ، شەھەر كوچىلىرىدا قوغلاپ يۈردى.

(نەزم)

باتۇرلار زەربىسىدىن قاچتى ھەممىسى،
ۋەھشىي شىردىن قاچقاندەك ئاھۇ پادىسى.

دۈشمەن قوشۇنىدىن يەنە 100 كىشى تۈكەل (باشچىلىقىدا) باشقا تەرەپتىن ھۇجۇم قىلىپ كەلدى ۋە پىيادىلىرى چەبدەس قوللىرى بىلەن ئوق ياغدۇرۇپ، غالىب قوشۇنىنى قايتۇردى. سائادەتلىك ساھىبقران 15 ئاتلىق بىلەن قورغاندىن ئات چايتۇرۇپ چىققاندى، ئاسمان قورقۇنچتىن تىترەككە چۈشتى؛ دۆلەت-نىڭ ئۇلۇغۋارلىقى باتۇرلارغا ساپ كۈچ - قۇۋۋەت ۋە يېڭى غەيرەت بەخش ئەتتى. ئەلچى بۇغا بىلەن بەھرام تەۋەككۈل قىلىپ تۈكەلگە قارىدى. ئۇ سېپىلنىڭ بىر چېتىدە يوشۇرۇنۇپ ئولتۇرغاندى. ئەلچى بوغا سېپىل ئۈستىدىن ئۇنىڭغا قىلىچ چايقاندا، ئۇ كاللىسىنى ئېڭىشتۇرۇپ قېچىپ كەتتى، شۇ چاغدا غالىب قوشۇن باتۇرلىرىدىن بىر خۇراسانلىق بىلمەستىن قىلىچ چايتى ۋە ئۇنىڭ قىلىچى كاساپىتىدىن بەھرام ھاياتىنىڭ كۈنى شامغا يېتىپ، ھالاك بولدى. (ئاللانىڭ قازاسىغا قارشى باش كۆتۈرۈپ بولمايدۇ.) (302)

(نەزم)

ئەجەل يەتمىسە جان دۈشمىنى پەرىشتە سۈپەت يار بولار،
قازا يەتسە دوست خۇددى دۈشمەندەك دوستىنى ئۆلتۈرەر.

ئاخىرى، يەتتە مىڭ ئاتلىق بىلەن كەينى - كەينىدىن ھۆ-جۇم قىلىپ، شامىلىدىن جەڭ مەيدانىنىڭ ئوتىنى تۇتاشتۇرغان ئەمىر مۇسانىڭ ئابروۋى تۆكىلىپ، شەرمەندىلىك تۇپرىقىنى ئۆز ھاياتىنىڭ (بېشى) غا تاسقىدى ۋە (ساھىبقىراننىڭ) كۈنساين ئارتىپ بېرىۋاتقان دۆلىتىنىڭ شەرىپى تۈپەيلى ئازغىنە كىشىدىن ئىبارەت پەلەكتەك غالىب لەشكەرلەردىن ئارقىغا بۇرۇلۇپ قاچ-تى. (قوشۇنى) ھەر تەرەپكە تارقاپ كەتتى، لېكىن مالىك باھادىر بەش مىڭ لەشكەردىن ئىبارەت قاراۋۇناس قوشۇنى بىلەن تېخىچە خۇزار دەۋازىسىنىڭ سېپىلىدە تۇراتتى. جاھانگىرلىكنى تەستىقلىگۈچى ساھىبقىران ئالىيلىرى 60 كىشى بىلەن شىجائەت يۈزىنى ئۇلارغا بۇردى. ئۇ ئالىيلىرىنىڭ ئىنتىقام ئالغىلى كېلىد-ۋاتقانلىقىنى كۆرگەن مالىك جايدا تۇرۇشقا تاقەت قىلالماي، ئاجىزلىق قولى بىلەن قېچىش ئېتىكىنى تۈتۈپ، قىلىچ سۇغۇ-رۇش ئورنىغا قالدۇنۇمۇ تاشلىۋېتىپ، يۈرۈپ كەتتى ۋە گۈنبەدى لەۋلىگە ئورۇنلاشقان ئۆز مەنزىلگاھى⁽³⁰³⁾ غا ئاتلاندى. ساھىبقى-ران ئالىيلىرى دۆلەتنىڭ تىزگىنىنى ئۇ تەرەپكە بۇراپ، غەزەپ-لەنگەن شىردەك ئۇنىڭ ئىزىغا چۈشتى. ئۇلار (ساھىبقىران) ئالىيلىرىنىڭ قوشۇنىنى يىراقتىن كۆرۈشى بىلەنلا ئۇ يەردىمۇ تۇرالماي تارقىلىپ، قېچىشقا يۈز تۈتتى.

بۇ ئاللانىڭ چەكسىز ئىنايىتى ۋە پايانسىز مەرھىمىتى بو-لۇپ، بىر كىشىنى ئۆز ئىلتىپاتى بىلەن خۇرسەن قىلىپ، ئۇنىڭ-غا شۇ قەدەر كۈچ - قۇدرەت ۋە شىجائەت ھەدىيە قىلدىكى، ئۇ (كىشى) 243 لەشكەر بىلەن، مەجبۇرىي ئەمەس، بەلكى ئۆز ئىختىيارچە 12 مىڭ قانخور ۋە قىساسچى دۈشمەن ئاتلىقلىرىغا قارشى چىقىپ جەڭ قىلماقچى بولىدۇ؛ يېتىپ كەلگەندىن كې-يىن، ئىككى كېچە - كۈندۈز ئىچىدە ئۇلاردىن قورغاننى تارتىۋا-لىدۇ، ئەھلى ئايالنى ئەسىر قىلىدۇ. مال - مۈلكىنى تالان - تاراج قىلدۇرىدۇ؛ ئۇلارنىڭ ھەممىسىنى ئوق ياغدۇرغۇچى ئۆتكۈر شەمشەرنىڭ كۈچى بىلەن تارقىتىپ، تۈزىتىۋېتىدۇ؛ ئۆزى بولسا

ئات سېلىپ ئۇلارنى كۆزىتىدۇ، باتۇرلىرىنى يىقىتىپ ئەسر ئالىدۇ. بۇ بىر ھېكايىنىڭ ۋەقەلىكىدۇر. ئۇنىڭ توغرىلىقى قايتا - قايتا تەكشۈرۈلگەن ۋە تەھرىر مەجلىسىدە⁽³⁰⁴⁾ بۇ ئەھۋالنى ئۆز كۆزلىرى بىلەن كۆرگەن بەزى كىشىلەر ھېچقانداق ياغلىمىمى - چىلىق قىلماستىن تەستىقلىغان. (بۇ سۆزلەر) فەردەۋىسىنىڭ «شاھنامە» سىدە بەزىبىر كىشىلەرگە نىسبەتەن شائىرانە مۇبالىغە ۋە نەپىس سۆزلەر بولغانلىقى ئۈچۈن كەلتۈرۈلگەن لاپ ۋە يالغان - لاردىن ئەمەس. ئۇ ئۆزىنىڭ يۈسۈف ئەلەيھىسسالام (ئۇنىڭغا ئاللاننىڭ رەھىمىتى ۋە سالامى بولغاي) قىسسىسىدە⁽³⁰⁵⁾ (بۇ ئەھ - ۋالنى) تەستىقلاپ ئىنساپ يۈزىسىدىن مۇنداق دەيدۇ:

(نەزم)

ھەر خىل نەزمىلەر بىلەن بېزىدىم،
دەل نېمە ئىستىدى شۇنىلا دېدىم.

(گەرچە ئۇلاردىن راھەتتە بولدۇم،
لېكىن گۇناھنىڭ ئۇرۇقىن تەردىم.

تېرىغان ئۇرۇقدىن ئەپسۇسلىنىمەن،
تىل ۋە دىلىمنى تۈگۈن قىلىمەن.)⁽³⁰⁶⁾

يالغان ئۇ داستانلار يالغاندۇر بارچە،
ئىككى يۈزى بولالماس ئوچۇم تۇپراقچە.

ئاقىل كۈلسە مەندىن ئەرزىيدۇ بۈگۈن،
ئۇ قاچان، قەيەردە بولغانتى مەمنۇن؟

(ئاخىرمەن) يېرىم ئۆمرۈمنى سەرپ قىلىپ،
جاھاننى تولدۇردۇم رۇستەم نامىن ئېلىپ.

ئوي - پىكىرنى بېزەپ كېچە - كۈندۈزلەر،
كىمگە كېرەك داستان قىلىنغان سۆزلەر.

دەر ھەقىقەت، ئۇ تەڭدىشى يوق نادىر نەزم ئىگىسى (تلىد-
دىن ئېيتىلغان) بۇ ئۆزى خاھلىق ۋە راستچىللىق ئۇنىڭ يۈكسەك
پەزىلەت ۋە كامالىتىدىن دەلىلدۇر.

(نەزم)

بولسۇن خاتىرجەم ھايات فىردەۋىسى،
ئۇندىكى⁽³⁰⁷⁾ نامىدىن خۇشخەۋەر كەلدى.

شۇنداق قىلىپ، قۇتلۇق پالغا ئىگە ئىقبال كۈچىدىن دۈش-
مەنلەرنىڭ جەبىر - زۇلۇم ۋە كىبىر چوققىسىغا كۆتۈرگەن
شەۋكەت ۋە قۇدرەت بايرىقى غۇلاپ چۈشتى. رەقىبلەرنىڭ ياردەم-
لەشكۈچىلەر ۋە تەرەپدارلارنىڭ كۆپلىكىگە ئارقىسىنى قىلىپ
تەسەۋۋۇر ۋە پەرەز لەۋھەسىگە سىزىۋالغان غۇرۇر ۋە ئىپتىخار
نەقىشلىرى ئوت ياغدۇرغۇچى قىلىچنىڭ سۈيىدىن پۈتۈنلەي يۈيۈ-
لۇپ كەتتى. دۈشمەن قوشۇنى پۈتۈنلەي كەينىنى قىلىپ يۈرۈپ
كەتتى؛ ئەمىر ۋە نۆكەر، سەردار ۋە لەشكەرلەرنىڭ (ھەممىسى)
ئامالسىزلىق يۈزىنى قېچىش تەرەپكە بۇرىدى.

ساھىبقىران ئالىيلىرى ئەمىر جاكو ۋە ئەمىر سەيفىددىنگە تا
چەكچەك جىراسىغىچە تەكامىشى⁽³⁰⁸⁾ قىلىپ قاچقانلاردىن قوللىد-
رىدىن كەلگىنىچە (كۆپرەك ئولجا) ئۇندۇرسۇن دەپ بۇيرىدى.

ئۇلار بۇ ئىشنى بىر ئاز كەينىگە سۆرگەندەك بولدى. ئامەتلىك ساھىبقىران لەشكەرسىز (ئۆزىنى) يۇلتۇزلار توپىغا ئۇرغان ئاپ-تاپتەك ۋە ئۆز پەنجىسىنىڭ كۈچى بىلەن ئوۋنى يىقىتقان ئارىلاندەك، شۇ ھامان دۈشمەنلەرنىڭ كەينىدىن ئات چاپتى. ئەمىر داۋۇد خۇددى زەپەر قۇچقاندىك ئالدىدا ماڭاتتى. دۈشمەن تەرەپ-تىن ئۆز قوشۇنىنىڭ ئارقا (قىسمى) نى قوغداپ تۇرغان بىر نەچچە ئاتلىق باتۇرلار ئۇلارنىڭ كەلگىنىدىن خەۋەر تاپتى ۋە ئىككى قوشۇن بولۇپ جەۋانغارى⁽³⁰⁹⁾ ئەلچى بۇغانى قوغلاپ قايتۇردى. (دۈشمەن) بەرانغارى⁽³¹⁰⁾ بولسا بەختلىك ساھىبقىرانغا ھۇجۇم قىلدى. ئادەم يەيدىغان لەھەڭ، يەنى ئوتلۇق شەمشەر ساھىبقىران ئالىلىرىنىڭ قولى دېڭىزىدا باش سىلكىشكە باشلىدى ۋە ئۇلار سەرسەر شامىلى⁽³¹¹⁾ ئالدىدا (ئۇچۇپ كېتىۋاتقان) پاشىلاردەك قېچىشتى. بۇرۇن باتۇرلۇق قىلىپ ئەلچى بۇغانى قوغلىغان دۈش-مەن جەۋانغارىمۇ قورقۇشتىن شۇ ۋاقىتنىڭ ئۆزىدىلا قېچىپ كەتتى. ئۇلارنىڭ قوشۇمچە ئات - ئۇلاغلىرى غالىب لەشكەرلەر ئالغان ئولجىنى تولدۇردى.

(نەزم)

قەيەرگە ساھىبقىران يۈزلەنسە ئەگەر،
ئاڭا بولۇپ تىزگىنداش چاپىدۇ زەپەر.

ئەمىر بايەزىد جەلايىرنىڭ قىزى، ئەمىر مۇسانىڭ خوتۇنى بولغان ئارزۇمۈلك ئاغا (شۇ چاغدا) مالىك باھادىر بىلەن بىر-لىكتە قېچىپ كېتىۋاتاتتى. ئىقتىدارلىق ساھىبقىران ئۇلارنىڭ كەينىدىن ماڭدى ۋە مالىققا ۋارقىراپ: «گەرچە قېنىڭنى تۆكۈش كېرەك بولسىمۇ، ئۇنىڭدىن كەچتىم، ئايالنى ئۆزۈڭدىن ئاجرد-

تەۋەت» دېدى. مالىك جان ئامانلىقى خۇشخەۋىرىنى ئاڭلاپ، بۇيى-
 رۇققا مۇۋاپىق ئىش كۆردى ۋە «ئۆز بېشىنى ساقلاپ قالغانلىقى
 ئۈچۈن يۈرۈپ كەتتى»⁽³¹²⁾ دېگەن سۆزنى غەنىمەت بىلىپ، ئۇلار-
 دىن ئايرىلىپ شامالەك (ئات) چېپىپ كەتتى، ئاياللار ھامان
 ئات چاپتۇرۇپ كېتىۋاتاتتى. ئىقتىدارلىق ساھىبىقىران يالغۇز
 ئۆزى ئۇلارنىڭ كەينىدىن قۇياشتەك ماڭاتتى. ئۇلار بىلەن ئاشىق
 تاز ئىسىملىك بىر نۆكەرمۇ بار ئىدى. ئۇنىڭ قولىدا ئوقيا بىلەن
 ئوق بولۇپ، گەرچە بۇ ئىشتا ئانچە ماھارىتى بولمىسىمۇ، ساھىب-
 قىران يېقىنلىشىپ قالغانلىقى ئۈچۈن ئوقيانى ئوقلاپ تارتتى،
 بىراق ئاتمىدى. ساھىبىقىران ئالىيلىرى، ئەگەر ئۇ ماھىر مەر-
 گەن بولۇپ، (ئوقىدىن) ماڭا بىرەر زەخمە يەتسە، تەنە ۋە
 تەنبىھگە سەۋەب بولىدۇ. يەنى خوتۇن ۋە مال تەمەسىدە ئوق يېدى
 (دېيىشىدۇ) دېگەن ئوي بىلەن، ئېھتىيات يۈزىسىدىن ئانچە كۆپ
 يېقىنلاشمايتتى. كۈتۈلمىگەن يەردىن تەقدىر تەقەززاسى بىلەن
 جاھان كەزگۈچى تۇلپارى ئازگالغا چۈشۈپ كەتتى. شۇ چاغدا
 دۆلەتشاھ باخشى يېتىپ كەلدى ۋە بېشىنى ئېڭىشتۇرۇپ ئاياللار-
 نىڭ كەينىدىن ئات سالىدى. ئوقيا تۇتۇپ تۇرغان كىشى بىر ئوق
 ئېتىشقا مەجبۇر بولدى ۋە بۇ ئىشتىكى نۇقسانى ئېچىلىپ قالدى.
 (شۇنىڭدىن كېيىن) ئۇ جەڭ قىلىشتىن قولىنى تارتىپ، ئاياللار
 بىلەن قېچىپ كەتتى. دۆلەتشاھ ئۇلارنىڭ كەينىدىن ھەرقانچە
 قوغلىسىمۇ، بەربىر يېتىشەلمىدى. شۇ چاغدا ئارزۇمۈلك ئاغا
 (توغۇلغۇسى) تۈمەن ئاغاغا توققۇز ئايلىق ھامىلىدار ئىدى.
 شۈبھىسىز، بۇ ئەزىز پەرزەنتىنىڭ بەختى ئىدىكى، كىمكى
 ئانىسىنىڭ قورسىقىدا بەختلىك بولسا، ئۇ (كېيىنمۇ) بەختلىك
 بولىدۇ⁽³¹³⁾. دېيىلگىنىدەك، قەست قىلغۇچىلارنىڭ ھۇجۇم قولى
 يەتمىدى. چۈنكى تەقدىرنىڭ ھۆكۈمىدە ئۇ ئالىي مەرتىۋىلىك
 بانۇنىڭ چېدىرىدا ساھىبىقىران ئالىيلىرى بىلەن نىكاھلىنىشى
 يېزىلغانىدى. ئۇنىڭ تەپسىلاتى كېيىن بېرىلىدۇ⁽³¹⁴⁾.

ئۇ ئالىيلرى قىزىلقانىڭ يېنىدىكى ئاقۇبىدىن قايتىپ كې-
لىپ، زەپەر قۇچقان لەشكەرگاھنى ئۆزىنىڭ بەختلىك قونۇشى
بىلەن كۆركەم قىلدى. ئەمىر جاکو ۋە ئەمىر سەيفىددىن ئورۇن-
داش كېرەك بولغان بۇ پەرماننى كەينىگە سۈرگەنلىكتىن خىجا-
لەت بولۇپ، پۇشايمان قىلدى ۋە كېچىكىپ بولسىمۇ بۇيرۇققا
ئەمەل قىلغاندەك بولۇپ، چەكدالىق دەرياسىنىڭ يۇقىرىسىدا
دۈشمەنلەرنى چەكچەك جىراسىغىچە كۆزىتىپ باردى. ئۇلار جەلا-
يىرنىڭ قوشۇنى بىلەن قېچىپ كېتىۋاتقان يەنە بىر توپ (لەش-
كەر) نى قايتۇرۇپ كەلدى.

(نەزم)

قاياققا قارىساڭ قىلىدۇ زەپەر،
قاياقتىن تىڭشساڭ شادلىق خەۋىرى كېلەر.

ساھىبقىران ئالىيلرى شۇ قىش⁽³¹⁵⁾ سائادەت ۋە سالامەتلىك-
تە قەرشى (شەھىرى) نى قونالغۇ ۋە ياشاش ئورنى قىلدى ھەمدە
ئۆز مەرھىمىتى ۋە ئېھسانى سايسىنى. ئۇ دىيار ئاھالىسى ۋە
ياشىغۇچىلىرىنىڭ ئەھۋالى ئۈچۈن سالىدى. پۇقرالارغا تەسكىن
بېرىپ، تېزلىكتە ۋىلايەتنىڭ ئىمارىتى ۋە زىرائىتىنى ياخشىلاشقا
بۇيرىدى. مەھمۇدشاھنى بۇخارانى باشقۇرۇش، ئۇ تەرەپنى ئىش-
غال قىلىپ مەمۇر قىلىش ۋە باج - خىراجىنى خەزىنەئى ئامد-
رە⁽³¹⁶⁾ گە يەتكۈزۈش ئۈچۈن ئەۋەتتى. خۇراساندا پەرىشان ۋە
سەرگەردان بولۇپ يۈرگەن نېكەيى شاھقا خەۋەر يوللاپ، ئۇنى
(ھۇزۇرغا) تەكلىپ قىلدى ۋە ئامويانى تەۋەلىرى بىلەن⁽³¹⁷⁾
بىللە ئۇنىڭغا بەردى؛ ئۇ (ساھىبقىران) ئالىيلرىنىڭ تەربىيىسى
بىلەن ئۆز ئورنىنىڭ ھاكىمى بولۇپ، ئۇنى باشقۇرۇشقا باشلىد.

دى. ياسەۋۇرىيلار بىلەن سەرسان بولۇپ يۈرگەن ئەلى ياسەۋۇ-
رىي بۇخارادا كۈيئوغلى بولغان مەھمۇدشاھغا بېرىپ قوشۇلدى.
ساھىبقىران ئالىيلرى بىر نەچچە قېتىم ئەلى ۋە ياسەۋۇرىيلارغا
ئېتىبارنى قارىتىپ (ھۇزۇرغا كېلىشىنى) تەلپ قىلغاندى،
لېكىن ئۇلار پەرمانغا بويسۇنۇش سائادىتىدىن بەختىيار بولالمى-
دى. ئەمىر مۇئەييەر ئۆز ھەرمى بولغان شېرىننىپك ئاغانى ماخاند-
غا ئەۋەتتى ۋە تەرمىچى باخشىمۇ ئۆز كۈچىنى ئۇلارغا قوشۇپ
يولغا سالدى. ئۇلار يولدا كېتىۋېتىپ ئادىشىپ قېلىپ، نەتىجىدە
خېلى كۆپ ئات - ئۇلاغلىرىدىن ئايرىلىپ قالدى. (كەينىدىن)
شۇ يولنى بىلىدىغان بىر كىشىنى ئەۋەتتى ۋە ئۇ ھەممىسىنى
باشلاپ ماخاندكى مۇقەددەس جايغا باردى.

ئەمىر ھۈسەيىننىڭ ساھىبقىران ئالىيلرىغا قارشى قوشۇن تارتقانلىقى

ئەمىر مۇسا ساھىبقىران ئالىيلرىنىڭ باتۇرلىرىنىڭ زەربى-
سىدىن زەخمىلەنگەندىن كېيىن، مەغلۇپ قوشۇنى بىلەن ئەمىر
ھۈسەيىننىڭ ئالدىغا بېرىپ، بولغان ۋەقەنى تەلتۆكۈس سۆزلەپ
بەردى. ئەمىر ھۈسەيىن ئۇ سۆزلەردىن ھەيرەتكە چۈشتى ۋە
قورقۇپ ئويلىنىپ قالدى. ئۇ تېزلىكتە لەشكىرىنى يىغىپ سالى
سارايدىن ئالىيلرىنىڭ يېنىغا يۈرۈپ كەتتى.

ئەمىر ئۇلجايتۇ ئەپەردى تاغۇنىڭ ئوغلى جاھاننان، پولات
بۇغانى ۋە 10 مىڭ قاراۋۇناس لەشكىرى بىلەن ئەمىر مۇسانى
ئالدىنراق ماڭدۇردى. ئۇلار قەھەلقەدىن ئۆتۈپ، تەنگە چەكچەك
يېنىغا چۈشۈپ جەڭگە تەييارلىق كۆرۈشكە باشلىدى.

ساھىبقىران ئالىيلرى بۇ ئەھۋالدىن خەۋەر تېپىپ، كېچىدە
سى باستۇرۇپ كىرىش نىيىتىدە ئۇلار تەرەپكە يۈرۈش قىلدى.

ئۇلار يالغۇز باغ يولى بىلەن ماڭدى؛ تاقىر دەشتتە ئۇنىڭ يالتىرلاپ تۇرغان ئويمان - دۆڭلىرىگە (نەزەر تاشلىسا)، گويا جاھاننى قار قاپلىغاندەك كۆرۈنەتتى؛ بولغا تۇياقلىق ئاتلار تاقىد-سىنىڭ تۆمۈرى بىلەن قار كۈمۈشنى يەر سەندىلىگە ئۇرۇپ چاققانلىق تەڭگىسىنى ياسىدى. دۈشمەنلەر ئەھۋالنىڭ قانداقلىقىدىكى تەكشۈرۈپ ئېنىقلاش مەقسىتىدە، بىر نەچچە كىشىنى يۇقىرى يولدىن «تىل» ئېلىپ كېلىش ئۈچۈن ئەۋەتتى. ئۇلار دۈشمەن تەرەپتىن 20 كىشى ئېلىپ كەلدى. قوشۇن ھەققىدە مەلۇمات ئالغاندىن كېيىن، ئۇلارنىڭ كېچىدە تەنگە چەكچەكتىن ئۆتۈپ چاقدالىققا كېلىپ چۈشكەنلىكى مەلۇم بولدى. بەختلىك ساھىب-قىران ئېھتىيات يۈزىسىدىن يەنە بىر كىشىنى ئەۋەتىپ تەكشۈردى. شۇ چاغدا ئەمىر مۇسا ئۇلجايتۇ ۋە باشقا ئەمىرلەر مۇكەممەل 10 مىڭ ئاتلىقنى تەرتىپكە سېلىپ ئاققىيا⁽³¹⁸⁾ نىڭ ئۈستىدە سەپ تۈزۈپ تۇرغانلىقلىرى ئېنىق بولدى. شۇ چاغدا ساھىبىقىران ئا-لىلىرىنىڭ مۇلازىملىقىدا 200 دىن ئارتۇق لەشكەر يوق ئىدى. غەيرەت - شىجائەت بىلەن لەشكەرنى سەپكە تىزدى ۋە تەۋەككۈل يۈزىنى ئۇلار تەرەپكە قاراتتى. قوشۇنلار بىر - بىرىنى كۆرۈشكەندىن كېيىن، ھەر ئىككى تەرەپ (ئوتتۇرىغا ئۆز) ئاتلىقلىرىنى كىرگۈزدى. ساھىبىقىران ئالىيلىرى تەڭرىنىڭ ئىلھامى ۋە پەلەكنىڭ تەستىقى بىلەن (مۇنداق) پىكىرگە كەلدى:

(نەزم)

سىناقتىن كىشى تاپماس خەيرخاھلىق،
ئېگىزگە چىققاندىن كېيىن، كېلەر پەسلىك.

يەنى تاكى ئالەم ئاخىرلاشقىچە يۈكسەك ئىقتىدارلىق پادە-

شاھلار تارىخىنىڭ توغرىسى ۋە ھەر قانداق زاماندا جاھان ھۆكۈم - دارلىرى ئوي - پىكىرلىرىنىڭ مۇقەددىمىسى بولىدىغان داڭقى ئالەمگە پۇر كەتكەن شۇنداق بىر غەلبىدىن كېيىن، ھازىرقىدەك جەڭگە قەدەم قويۇش توغرا ئەمەس ئىدى. بولۇپمۇ دەسلەپكى چاغلاردا شۇنداق ئىدى. چۈنكى ئەقىلنىڭ ئېنىق كۆرسىتىدىغان ئەينىكى بولغان تەجرىبە روشەن ئىدى؛ يەنى غەلبىلىرىنىڭ يېڭى مۇستەھكەم كەشتىسى بىلەن زىننەت تاپىدىغان ۋە «شۆھرەتنامە» سى داۋاملىشىش رەقىمى بىلەن قوغدىلىدىغان ھەر قانداق دۆلەت - نىڭ يۈكسىلىش ۋاقتى ئۈچۈن خىلمۇخىل ھىيلە - نەيرەڭ ئىشلىتىشتىن باشقا چارە يوق ئىدى. بەدىر غەلبىسى⁽³¹⁹⁾ نىڭ ئالەمنى يورۇق قىلغۇچى تولۇن ئېيى كەينىدىن يۈرەكنى كۆيدۈر - گۈچى ئوھۇد ۋەقەسى⁽³²⁰⁾ نىڭ ھىلال ئېيى تاغدىن چىقىپ كەلدى. سۇلايمان سەلتەنىتى⁽³²¹⁾ نىڭ جاھاننى تاۋلىغۇچى ئاپتېپىنى كە - بىرلىك دېۋە توسۇپ قويدى.

(نەزم)

دۆلەت ياخشىدۇر، ئۇنىڭدا يىقىلىش - تۇرۇش بولسا،
دۆلەت تېز قولدىن كېتەر، ئەگەر ئۇ تېزلا كەلسە.

شۇ چاغدا دۈشمەن قوشۇنلىرى ھوشيار بولۇپ، كېچىسى ھۇجۇم قىلىپ بېسىۋېلىش ئامالى قالمىغانلىقى ئۈچۈن، ئۇ ئا - لىلىرى قايتىپ كېتىشنى ئەۋزەل بىلىپ، كوردۇڭ يولى⁽³²²⁾ ئارقىلىق يولىغا راۋان بولدى. قارشى چىققۇچىلار خېلى كۆپ بولۇشىغا قارىماي، ئۇلارنىڭ ناھايىتى ئاز سانلىق ئىكەنلىكىنى كۆرۈپ تۇرۇپمۇ ئۆز ئورۇنلىرىدىن قوزغالمىدى ۋە بىرەر كىشى ئۇلارنىڭ كەينىدىن بارمىدى. ساھىبقىران ئالىيلىرى قەرشىگە

قايتىپ كەلدى ۋە ئۇ يەردىن بۇخاراغا يول ئالدى. ئەلى ياسەۋۇز. رىي ۋە مەھمۇدشاھ كۈتۈۋېلىشنى ۋاجىپ دەپ بىلىپ، قۇللۇق قەدىمى بىلەن ئالدىغا چىقىپ، خىزمەتكارلىق ۋەزىپىسىنى ئادا قىلدى. ھۇمايۇن مەۋكەب ساق - سالامەت سائادەت بىلەن بۇخارا شەھىرىگە كېلىپ چۈشتى.

ئەمىرجاكو بۇنىڭدىن ئىلگىرى مەھمۇدشاھنى ئاتنىڭ قۇيرۇ-قىغا باغلاپ سۆرەتكەن ۋە ئالدى - كەينىگە ساۋاپ قاتتىق جازالىغانلىقى ئۈچۈن ئۇنىڭغا ئىشەنچ يوق ئىدى. ساداقەتلىك سىمۋولى سۈپىتىدە ساھىبقىران ئالىيلىرىنىڭ ھۆرمەتلىك خاتىرىگە سېلىپ: «پۇرسەت خۇراسانغا بېرىشنى توغرا تاپىدۇ» دەيتتى. لېكىن قانچىلىك مۇبالىغە قىلمىسۇن، ئۇ ئالىيلىرى قوبۇل قىلمىدى. ئەمىر جاكو ئەمىر سەيفىددىن ۋە ئابباس باھادىرلار ئۆزئارا بىرلىشىپ، ئىجازەتسىز خۇراسانغا، ئېنىقراقى ماخانغا كەتتى.

بىر نەچچە كۈندىن كېيىن، ئەمىر ھۈسەيىننىڭ ماڭلىيى بولغان ئەمىر مۇسا ۋە ئۇلجايتۇلار سان - ساناقسىز لەشكەر بىلەن بۇخاراغا يېقىنلاشقانلىقى خەۋىرى يېتىپ كەلدى. ساھىبقىران ئالىيلىرى ئەلى ياسەۋۇزى ۋە مەھمۇدشاھقا، دۆلەت ۋە مەملىكەت مەنپەئىتى ھەمدە شىجائەت ۋە مەردلىك تەقەززاسى شۇكى،

(نەزم)

بىز قوشۇننى شەھەردىن ئېلىپ چىقايلى،

دۈشمەنلەرگە كېچىلەپ ھۇجۇم قىلايلى⁽³²³⁾.

دەپ بۇيرىدى. ئۇلاردا ئۇ مۇھىم بۇيرۇقنى ئورۇنداش ئىقتىدارى يوق ئىدى. شۇ سەۋەبتىن كۆرۈنمىدى. ھەمدە، «بىز بەندىلەر ئۆز ئورنىمىزنى ساقلاپ تۇرۇشنى ۋە دۈشمەن يېتىپ كەلگەندە

ئۇلارنىڭ ھۇجۇمىنى قايتۇرۇشنى توغرا تاپمىز» دېدى. ساھىب-قىران ئالىيلىرى (ئۇلارنىڭ سۆزىدىن) خەۋپ ۋە يامانلىق قىلىش بەلگىلىرىنى كۆزەتكەنلىكى، شۇنىڭدەك، ھەرىكەتلىرىدە ھېچقانداق سالماقلىق كۆرمىگەنلىكى ئۈچۈن، ئۇ يەردىن ئايرىلىپ، خۇراسانغا يول ئالدى. ئامو دەرياسىنىڭ بويىغا يېتىپ كەلگەندە، قۇتلۇق بىر تاساددەپىيلىق بىلەن يۇقىرىدىن ئون كېمە ئېقىپ كەلگەندى، كېمىلەرنى تۇتۇشقا بۇيرىدى ۋە سۇدىن ئۆتۈۋېلىپ، چۆلگە كىردى. مەرۋىدىن ئۆتۈپ، ماخاندان سائادەت ۋە ئىقبال بىلەن ھۇمايۇن ئۇغرىققا قوشۇلدى.

ئەمىر ھۈسەيىننىڭ بۇخارانى قامال قىلغانلىقى

ئەمىر ھۈسەيىن قوشۇن بىلەن بۇخاراغا يېتىپ كەلگەندىن كېيىن، ئەلى بىلەن مەھمۇدشاھ ياردەم بېرىشكە رازىلىق بىلدۈرگەن شەھەر ئاھالىسى بىلەن قورغاننى سىرتتىن قورشاپ جەڭ قىلىشقا باشلىدى. شەھەر ئەھلى مەردلىك كۆرسىتىپ گۈلئاباد دەرۋازىسىدىن چىقىپ جاسارەت بىلەن جەڭگە ئاتلاندى. ئەمىر ھۈسەيىن ھىيلە - مېكر يولىنى تۇتۇپ (ئالدى بىلەن) قوشۇندىكى ئېلىپ، ئالەم شەيخى سەيفىددىن باخەرزىي⁽³²⁴⁾ مازىرىغىچە (ئاللا ئۇنىڭ قەبرىسىنى يورۇق قىلغاي) قېچىپ بېرىپ، يەنە كەينىگە ياندى. تاجىكلار قوشۇن قېچىپ كېتىۋاتىدۇ دەپ ئويلاپ، قورال - ياراغ، پالتا ۋە پالاخمانلارنى ئېلىپ، ئۇلارنىڭ كەينىدىن توختىماي قوغلىدى، قوشۇن كەينىگە قايتتى ۋە بىر ھۇجۇم بىلەن ھەممىنى دەرۋازا ئالدىغىچە قىستاپ نۇرغۇننى

* پالاخمان - قەدىمىي تاش ئېتىش قورالى. — ت

قەھر - غەزەپ قولى بىلەن يىقىتتى. قالغىنى ھەر تەرەپكە قېچىپ، تەسلىكتە جېنىنى ئۆلۈم خەتىرىدىن ساقلاپ قالدى؛ ئوق ۋە ئوقيانى تاشلاپ، كامارلار ۋە سامانخانلارغا يوشۇرۇنۇپ، دېمىنى ئىچىگە يۈتۈپ، ئون - تىن چىقارمىدى.

(نەزم)

ئورنىدا تۇرمايدىكەن يېنىك باشلار،
زامانە دەستىدىن يەيدىكەن جازا.

ئەلى بىلەن مەھمۇدشاھ يەنە بىر قېتىم خەلقنى يىغىپ شەھەرنى قوغدىماقچى بولدى. لېكىن بۇ جەھەتتە ھەرقانچە تىرىشىسىمۇ ۋە كىشىلەرنى چاقىرسىمۇ، ئۇلارنىڭ سۆزىگە ھېچكىم قۇلاق سالمىدى. ئۇلار ئامالسىز دەرۋازىنى ئېچىپ، سىرتقا ئات چاپتۇرۇپ ماخانغا كېتىشكە ئالدىرىدى. ئۇلار دۆلەت يېتىكىنى پۇرسەت قولىدىن چىقىرىۋەتكەندى. ئەمدى ئاجىزلىق ئېتىكىنى مەجبۇرلۇق چىشىغا ئېلىپ (ساھىبقىران) نىڭ كەينىدىن يۈگۈرۈش كېرەك ئىدى.

(نەزم)

ئىقبال ئېتىكىنى قولىدىن بەرگەن بەختى قارا،
كۆپ ئۆتمەي پۇشايماندىن يىرتار ياقا.

ئەمىر ھۈسەيىن ئۇلارنىڭ كەينىدىن بەكاۋۇل⁽³²⁵⁾ ئەۋەتىپ تاكى (جەيھۇن) دەرياسى بويىغىچە ئات چاپتۇرۇپ، نۆكەرلىرىدىن نىڭ نۇرغۇنىنى ھالاك قىلىپ، پۈتۈن ماللىرى ۋە ئات - ئۇلاغ.

لىرىنى ئولجا ئالدى. ئەلى بىلەن مەھمۇدشاھ ئاتتا، قالغان بىر توپ نۆكەرلەر پىيادە ئاران جان ساقلاپ قالدى. ئۇلار دەريادىن ئۆتۈپ، چۆلگە كىردى ۋە مەرۋە ئارقىلىق ماخانغا كېلىپ، ساھىبقىران ئالىيلىرىنىڭ ئايىغىنى سۆيۈش ساۋاتىتىگە مۇيەسسەر بولدى. ئۇلار ئۆزلىرىنىڭ ھەر خىل ھەرىكەتلىرىدىن شەرمەندە - رەسۋا ۋە ئۇ ئالىيلىرىنىڭ ئىلتىپاتى مەرھىمىتىدىن ئۈمىدۋار ئىدى. خىسراۋلارچە مەرھەمەتلەر ئۇلارنىڭ خاتالىقلىرىغا كەچۈرۈش رەقىمىنى سالدى ۋە كۆپ مېھرىبانلىقلار كۆرسىتىپ، ئات ۋە تون بىلەن خۇرسەن قىلدى. (ساھىبقىران شۇ چاغدا) شىكارغا چىقىپ، ئۇلارغىمۇ ئۆز مۇلازىملىرى قاتارىدىن ئورۇن بەلگىلىدى.

ئەمىر ھۈسەيىن بۇخارانى ئىشغال قىلغاندىن كېيىن، بىر نەچچە كۈن شۇ يەردە بولدى؛ كېيىن ئەمىر خەلىلىنى بىرقانچە ئەمىرلەر ۋە زور قوشۇن بىلەن بۇخارانى قوغداشقا قالدۇرۇپ، ئۆزى سالى ساراىغا قايتتى.

ساھىبقىران ئالىيلىرىنىڭ بۇيرۇقى بىلەن ماخان توقايزارلىرىغا ئوت قويۇپ كۆيدۈرۈۋېتىپ، يېڭى ئوت - چۆپ كۆكىرىپ چىققاندىن كېيىن ئاتلارنى ئوتلىتىپ سەمىرتىۋالدى.

ساھىبقىران ئالىيلىرىنىڭ ئامو دەرياسىدىن ئۆتۈپ نېكپەيشاھنى ئەسىر قىلغانلىقى ۋە قاراۋۇناس قوشۇنىغا باستۇرۇپ بېرىپ، ئۇلارنى تارمار قىلغانلىقى

(ساھىبقىران) ئالىيلىرىنىڭ خىزمەتكارلىرىنىڭ ئىلتىپاتى تۈپەيلى سەرگەردانلىق خار - زارلىقىدىن خالاس بولۇپ، ئۆزىنىڭ ئەسلىي جايى بولغان ئامويا ۋە ئۇنىڭ تەۋەسىدە ھاكىمىيەتكە ئېرىشكەن نېكپەيشاھ ھەققىدىكى خەۋەر ئۇ ئالىيلىرىنىڭ ئالىي

قۇلىقىغا يېتىپ (مەلۇم بولدىكى)، شۇ چاغلاردا ئۇ «ئىنسان ھەددىدىن ئاشىدۇ»⁽³²⁶⁾ (دېگەن ئايەتنىڭ) ھۆكۈمىگە ئاساسەن، ئايىغىنى بويىسۇنۇش يولىدىن چەتكە بېسىپ، ئىسيان ئۈچۈن باش كۆتۈرگەن، (ساھىبقىران) ئالىيلىرى ھۇزۇرىغا بېرىش نىيىتى بىلەن ئېھرام⁽³²⁷⁾ باغلىغانلارنى (ئۇ ئالىيلىرىنىڭ نۆكەرلىرى ۋە باشقىلارنى بىلىپ قالسا) تۈتۈۋېلىپ قاماپ قويىدىكەن ۋە ئۆتكۈزمەيدىكەن.

بۇ خەۋەرنى ئاڭلىغان ساھىبقىران ئالىيلىرىنىڭ غەزەپ ئۈ-تى يالقۇنلىدى. ئۇ 600 كىشى بىلەن تۆتكۈل يولى⁽³²⁸⁾ ئارقىلىق كېچىسى يۈرۈش قىلىپ جەيھۇن بويىغا يېتىپ كەلدى. بۇ سۇ تاشقىنى مەزگىلى بولۇپ (دەريا) تېشىپ ئاقتى.

(نەزم)

دولقۇن تاغدەك كۆتۈرۈلۈپ، دېڭىزدەك چۈشۈشى،
چوڭقۇرلۇقى چەرخى (پەلەك)، دەھشەتلىك شاۋقۇنلىشى.

تېزلىكى شامال كەبى خۇددى ئوتتەك قاينىشى،
بۇرۇلۇشى يىلاندىكە، ئارسلان كەبى ھۆركىرىشى.

ئۇ ئالىيلىرى ئۆتمىدىغان ئورۇن ئىزدەپ، ھەر تەرەپكە نەزەر سېلىپ بوردالمىغ ئېتىكىدىن ئۆتۈشنى خالىدى ۋە ئەمىرلەرگە 400 ئاتلىق بىلەن دەريانىڭ تۆۋەن تەرىپىگە مېڭىشنى بۇيرىدى. ئۆزى 200 كىشى بىلەن چاشكا ۋاقتىدا دەرياغا چۈشۈپ، كەچ پېشىندە ئۇ يەردىن ئۈزۈپ چىقتى. ئۇ يەردىن كېچىسى يۈرۈش قىلىپ، تاڭ ئېتىشىغا يېقىن نېكپەيشاھ ئورۇنلاشقان ئاموياننىڭ ئەتراپىنى قورشىۋالدى. ئۇ باتۇر، پالۋان، چەۋەنداز ۋە ئوقياسى

كۈچلۈك ماھىر مەرگەن ئىدى. مەردلىك قولىنى تىرىشچانلىق يېڭىدىن چىقاردى ئەمما نانكورلىقىنىڭ قەسىرى دۆلەت ئېتىكىنى تۇتقاچقا، بەخت كۈلۈپ باقمىدى. دەسلەپكى ئوقنى ئېتىشى بىلەن ئوقياسىنىڭ كىرىچى ئۈزۈلدى ۋە ئوقى خىتاي باھادىر تەرەپكە ئۇچتى. دۇۋەرەكە بىلەن خىتاي باھادىر تېزلىك بىلەن يېتىپ كېلىپ ئۇنى قولغا ئالدى. ئېيتىش مۇمكىنكى، ئاللاتائالا ئوقيا. نىڭ كىرىچىنى گويا ئۇنىڭ ئۆز ئەھدى - پەيمانى يىسىدىن ئەشكەنلىكى ئۈچۈن ئۇ بىردەمدە ئۈزۈلۈپ كەتتى. ھىيلە - مىكر ئوقىنى ئۇنىڭ تەدبىرى نوتىسىدىن ياسىغانلىقى ئۈچۈن ئۇ خاتا قالقىنىغا بېرىپ تەگدى.

ساھىبقىران ئالىيلىرىنىڭ بۇيرۇقى بىلەن دەريانىڭ نېرىقى تەرىپىگە كېمە ئەۋەتىلىپ، پەرمانغا بىنائەن سۇنىڭ نېرىقى يۈزىدە (كۈتۈپ) تۇرغان ئەمىرلەر 400 كىشى بىلەن بىرلىكتە كېمىلەر بىلەن (دەريادىن) ئۆتتى. شۇ چاغدا قاراۋۇناسنىڭ قوشۇنى بۇخا. را ئەتراپىدا توپلىنىپ تۇرغانلىقى ساھىبقىران ئالىيلىرىغا مەلۇم بولدى - دە، ئالىي ھىممىتى ئېتىنىڭ تىزگىنىنى قويۇۋېتىش بىلەن ئۇلارنىڭ توپ بولۇپ تۇرغان خامىنىنى سورۇۋېتىشنى تەقەززا قىلدى. قۇدرەتلىك قوشۇنلار بىلەن كېچىسى يۈرۈش قىلىپ، پىرمەس مەھەللىسىدە ئۇلارغا يېتىشتى.

(نەزم)

ئىككىلا قوشۇن جەڭگە كىرىشتى،
گويا تۆمۈردىن ئوت چاچاتتى.

كۆرسەڭ دەيتتىڭ لالە تېرىپتۇ ھاۋا،
ياقۇت ياغاتتى پولاتتىن گويا.

زەپەر قۇچقان قوشۇن ھۇجۇمىنىڭ شامىلى بەختسىزلىك تۇپرىقىنىڭ چېگىدىن ئېلىپ رەقىبىلەر شانۇ - شەۋكىتىنىڭ كۆ-زىگە چاچتى؛ غەلبە مەيىن شامىلى ئاللاننىڭ ئىنايىتى ياغىدىغان تەرەپتىن زەپەر تۇغىغا قاراپ چىقتى. قاراۋۇناس قوشۇنىنىڭ باشلىقى بولغان ئەمىر خېلىل يېڭىلىپ مەغلۇپ بولدى ۋە بارلىق لەشكىرى تارقىلىپ، تۈزۈپ كەتتى.

(نەزم)

دۆلىتى بۇنداق ئىشلارنى كۆپ قىلدى ۋە بار ئىكەن قىلىۋېرىدۇ،
بۇ ھالى جامالى تېڭىنىڭ نۇرىدىن بىر شولىدۇر خالاس.

زەپەر قۇچقان مۇقەددەس قوشۇن ۋە غالىب، مەرھەمەتلىك پادىشاھ تەڭرىنىڭ ھامىيلىقى ئاستىدا ئۇ يەردىن سائادەت بىلەن قايتىپ، (جەيھۇن) دەرياسىدىن ئۆتۈپ قاراۋۇل گۆكە قۇدۇقىنىڭ بېشىغا كېلىپ بىر ئاي تۇردى ۋە ئۇ يەردىن ماخانغا يول ئالدى. نېكىپەيشاھ بولسا نانكورلۇق جىنايىتى ئۈچۈن قەھر ۋە ئىنتىقام دىۋانىنىڭ تاپشۇرۇقى بىلەن جان روھىنى توپتوغرا ئەرۋاھ چاڭگىلىغا قوندۇردى.

«كىم نېمە قىلسا، ئۇنى شۇ (نەرسە) كۈتىدۇ»
قىسقىسى،

(نەزم)

كىمكى ئۆز سېخىيلىقىدىن ئۆرۈيدىكەن يۈز،
بىر كۈن جازاسىنى تارتىپ قالار چارسىز.

شۆھرەتى پەلەككە يەتكەن ساھىبقىراننىڭ ئەمىر جاكۇنى مالىك ھۈسەيىننىڭ ئالدىغا ئەلچىلىككە ئەۋەتكەنلىكى

ساھىبقىران ئالىيلىرى مەرۋىدىن ئۆتۈپ، ئادەتتىكىدەك ما-
خاننى ئۆز مەنزىلگاھى قىلىپ، ئەمىر جاكۇنى ھىرات ۋالىيىسى
مالىك ھۈسەيىن ھۇزۇرىغا ئەلچى قىلىپ ئەۋەتتى. مالىك ئۇنى
ئىززەت - ھۆرمەت بىلەن كۈتۈۋېلىپ، بىرەر دەقىقىمۇ ئېتىبار-
سىز ۋە كۈتۈشسىز قالدۇرماي، ساھىبقىران ئالىيلىرىغا چىن
يۈرەكتىن خەيرخاھلىق ۋە مېھىر - مۇھەببەت ئىزھار قىلدى.
ئىتتىپاقلىق ۋە ئۆزئارا ياردەملىشىش جەھەتتە ئۆز مەرھەمىتىنى
كۆرسەتتى. (شۇنىڭدەك) ، ئىلتىماس بىلەن: « مەن سەرەخسىكە
بارمەن. ئەگەر ئۇلار (ئەمىر تۆمۈر) ئۇ تەرەپتىن قەدەم تەشرىپ
قىلسا، دوستلۇق ۋە ئىتتىپاقلىق ئاساسىي مۇستەھكەملەنگەن
بولاتتى. ئىتتىپاقلىق شەرتنامىسى ۋە ياردەملىشىش ئاساسى ئەھ-
دى - پەيمان بىلەن قەتئىي ۋە مۇستەھكەم بولاتتى» دېدى. ئەمىر
جاكۇ قايتىپ كېلىپ ئۇ سۆزلەرنى يەتكۈزدى.

ساھىبقىران ئالىيلىرى ئۇنىڭدىن ئىلگىرى دوستى ھاجى
بارلاس شۇ يەرگە بارغىنىدا، ئەسلىدە كۆڭۈلدىكىدەك ئىش بول-
مىغىنىدىن⁽³²⁹⁾ ۋە ئۇ خانىدان ئەھلىنىڭ ھەر ۋاقىت توغرا كەل-
مەيدىغان ئىشلارنى قىلىپ، ئۆزى خاھلىق قىلىش ئادىتى بارلى-
قىدىن خەۋەردار ئىدى. يەنى، غازانخان⁽³³⁰⁾ سەلتەنتى
زامانىدا خۇراسان زېمىنلىرىنىڭ ھەقىقىي ھۆكۈمدارى بولغان
ئەمىر نەۋرۇز ئەرغۇن ئاغا ئوغلى⁽³³¹⁾ (ۋەقەسى بۇنىڭغا مىسال
بولالايدۇ). مالىك ھۈسەيىننىڭ تاغىسى بولغان مالىك پەخرىد-

دېننى ئاتىسى مالىك شەمسىدىن كۆرت⁽³³²⁾ غوردىكى خەستار قەلئەسى⁽³³³⁾ گە قامىغان چاغدا، (ئەمىر نەۋرۇز) ئاتىسىدىن سو-راپ، ئۇنى قەلئەدىن چىقىرىۋالغان ۋە مېھرىبانلىقلارنى كۆرسىتىپ، بۇرادىرى ئەمىرھاجىنىڭ قىزىنى ئۇنىڭغا ئېلىپ بەرگەن ھەمدە ھىراتنىڭ ھاكىملىقىنىمۇ ئۇنىڭغا تاپشۇرغانىدى. بۇ ئېتىد-باردىن ئۇنىڭ ئىشى راۋاج تاپقانىدى. (مەلۇم ۋاقىتتىن كېيىن) غەيۋەتخورلارنىڭ گەپ - سۆزلىرى⁽³³⁴⁾ ۋەجىدىن، ئەمىر نەۋرۇز-غا قارىتا غازانخاننىڭ مەجەزى ئۆزگىرىپ، ئەزەربەيجاندا ئۇنىڭ بۇرادىرى ھەمدە قېرىنداشلىرىنى قەتلى قىلغان ھەمدە ئەمىر قۇتلۇقشاھ ماڭقۇت⁽³³⁵⁾ بىلەن باشقا ئەمىرلەرنى ئەمىر نەۋرۇزنى ئۆلتۈرۈش ئۈچۈن خۇراسانغا ئەۋەتكەنىدى. ئۇ (ئەمىر نەۋرۇز) مالىك پەخرىدىنغا نۇرغۇن ياخشىلىقلارنى قىلغانلىقىنى ۋە ئۇنى ئۆزىگە قېرىنداش قىلىۋالغانلىقىنى ھېسابقا ئېلىپ، تۈسدىن ھى-راتقا پاناھ ئىزدەپ بارغاندا مالىك پەخرىدىن قەسەم قىلىپ (ئۇنىڭغا) ساداقەتلىكى ھەققىدە يەنە بىر قېتىم ۋەدە بەرگەنىدى. شۇنىڭغا قارىماي، ئەمىر قۇتلۇقشاھ ھىرات ئاستانىسىغا يېتىپ كېلىشى بىلەن، مالىك پەخرىدىن ئۆزى خاھلىق قىلىپ، ئەمىر نەۋرۇزنى ئۇنىڭغا تاپشۇردى ۋە ئۇنى قەتلى قىلدى.

مالىك پەخرىدىننىڭ بۇرادىرى، يەنى مالىك ھۈسەيىننىڭ ئاتىسى بولغان مالىك غىياسىدىن سۇلتان ئەبۇ سەئىد⁽³³⁶⁾ زامانىدا، ئۇنىڭ ھامىيىسى بولغان ئەمىر چوپان سۇلدۇز⁽³³⁷⁾ نى شۇ يوسۇندا (دۈشمەن قولغا) تاپشۇرغان، يەنى ئۇنى ۋە ئوغلى جىلاۋخاننى، سۇلتان ئەبۇ سەئىدىدىن قېچىپ ئۇنىڭ دەرگاھىدىن پاناھ ئىزدىگەندە ئۇلارغا (ساداقەتتىن) ۋەدە بېرىپ، شەپقەت-سىزلىرىچە ئۆلتۈرگەنىدى⁽³³⁸⁾. قىزىقى شۇكى، ئەمىر چوپان: «ئەمىر نەۋرۇز خائىن تائىپىدىن ياردەم ئىزدىدى، ئېتى ئۇچىسىد-نىڭ كەڭلىكىنى قورغاننىڭ تۆت تېمىنىڭ تارلىقى بىلەن ئالماش-تۇردى» دەپ تەنە قىلىپ يۈرەتتى. ئۆزىمۇ ئاخىر شۇنداق، يەنى

ئۇنىڭغا ئوخشاش ئىش تۇتتى ۋە ئۇ كۆرگەننى كۆردى. (ئەگەر قازا يەتسە كۆزى كور بولىدۇ) (339).

(نەزم)

قازا يەتكەچ پەلەكتىن قېقىپ قانات،
قارىغۇ ۋە گاس بولدى بارلىق ئاقىل زات.

بۇ ھېكايەت «مۇقەددىمە» دە تەپسىلىي يېزىلغان (340).
(ئەمىر جاكۇ يەتكۈزگەن سۆزلەر) نىڭ مەزمۇنىدىن خەۋەر-
دار بولغاندىن كېيىن، بۇ غەرەز ۋە جىدىدىن ساھىبقىران ئالىيلرد-
نىڭ ئېھتىياتچانلىقى ۋە ئىش بىلەرمەنلىكى ئۇنىڭ (ئەمىر جاكۇ-
نىڭ) مالىك (ھۈسەيىن) بىلەن ئۇچرىشىش ۋە ئالاقە باغلىشىغا
يول قويمىسىمۇ، (لېكىن) پادىشاھلارغا خاس سۈپەتلىرى ئۇنىڭ
(مالىك ھۈسەيىننىڭ) سەمىمىيلىكى ۋە خەيرخاھلىقىنىڭ ئىلتى-
پاتسىزلىق ۋە پۈتۈنلەي رەت قىلىش بىلەن قارشى ئېلىنىشىنىمۇ
ئەپ كۆرمەيتتى. شۇ سەۋەبتىن، ئەزىز پەرزەنت، سەلتەنەت ۋە
جاھاندارلىق كۆز قارىچۇقىنىڭ نۇرى، ئۇلۇغۋارلىق ۋە بەختىيار-
لىق بېغىنىڭ گۈلى ئەمىرزادە جاھانگىر بىلەن مۇبارەكشاھ سەن-
جەرىنى ئۇنىڭغا مۇلازىم قىلىپ، مالىك (ھۈسەيىن) نىڭ ئالدىغا
ئەۋەتتى؛ ئايەتتە: «سەلەرگە بىر كىشى سالام بەرسە، ئۇنىڭغا
تېخىمۇ ياخشى سالام بىلەن جاۋاب قايتۇرۇڭلار (يەنى بىر كىشى
ئەسسالامۇ ئەلەيكۇم دەپ سالام بەرسە، ئۇنىڭغا ئەسسالامۇ ئەلەي-
كۇم ۋە رەھىمتۇللاھى ۋە بەرىكاتۇھۇ دەڭلار)، ياكى ئۇنىڭ سالامىنى
ئەينەن قايتۇرۇڭلار (يەنى ۋە ئەلەيكۇم ئەسسالام دەڭلار)» (341) دېيىلگە-
نىگە ئاساسەن، ئۇنىڭ مېھرى - مۇھەببەت ئەكس ئەتكەن سۆزلى-
رىگە تۆۋەندىكى مەزمۇندا جاۋاب يوللىدى: «مالىكنىڭ دۇرۇس
نىيەتلىكى ۋە ياخشىلىقلار قىلىشىغا ئىشەنچىمىز كامىل ۋە كۆ-

گۈل توق؛ پەرزەنتىمنى ئۇنىڭ ئالدىغا ئەۋەتتىم. ئەھلى ئايالىمىزنى بولسا ئۇغرىق بىلەن مۇشۇ ۋىلايەتتە قالدۇرغايىمىز. نىيىد-تىمىز جەزم تىزگىنىنى ئەسلىي دىيارغا بۇراشتۇر. شەك - شۈبھىسىز، ئۇلارغا ئېتىبار ۋە ياردەم قىلىش جەھەتتە ئۇنىڭ پادىشاھلىق ئالىجانابلىقى نېمىنى تەقەززا قىلسا شۇ بولغۇسى»، «ئۇلۇغلاردىن ئۇلۇغۇقتىن ئۆزگە نەرسە قايتماس»⁽³⁴²⁾.

ھۇمايۇن ساھىبقران ئالىيلىرىنىڭ ماۋەرا- ئۇننەھەرگە يول ئالغانلىقى ۋە ئەمىر ھۈسەيىن قوشۇنىنى مەغلۇپ قىلغانلىقى

تەڭرى ئىنايىتى ساھىبقران سائادىتى ھەققىدىكى پەرمانغا «سىلەرنى يەر يۈزىدىكى خەلقلەر ئۈچۈن ياراتتۇق» دېيىلگىنىگە ئاساسەن، خۇرسەنلىك كۆپەيتكۈچى بەلگىسى بىلەن ئىمزا قويغانلىقى ئۈچۈن ئۇ ئالىيلىرىنىڭ كەڭ دەرگاھلىق ئالىي ھىممىتى باشپانا تېپىش بىلەن چەكلىنىپ، دۆلەت ۋە بەختىيارلىق (بىر-ئاز) تەرتىپكە كىرىشى بىلەنلا قانائەت ھاسىل قىلغان ئۆز تىنچ-لىقىنى كۆزلىگۈچىلەردەك ئېھتىياج بويىنى ئەگمەيتتى. ھەمدە خاتىرجەملىك (ئىستىگۈچى) بەندىلەردەك، راھەت - پاراغەت پۇر-سىتىنى غەنىمەت بىلىپ جىسمانىي لەززەت تەلەپ قىلىپ، ئىش-رەت ۋە خۇرسەنلىك بەزمىسىنى قۇرمايتتى.

(نەزم)

بىز ئابروي - ئېتىبارغا ئاشىق بەندىمىز،
ياقتۇرمايمىز ئەيش دېگەنلەرنى ئەسلىي بىز⁽³⁴³⁾.

شۇ چاغلاردا ماۋەرائۇننەھر دىيارى باشتىن ئاياغ قارشى چىققۇچىلار ۋە دۈشمەنلەر تەسىرى دائىرىسىدە بولغانلىقىدىن، ھەر يەردە دۈشمەن قوشۇنىنىڭ قانداقتۇر بىر چوڭ توپى ئورنىدىن شىۋېلىپ، ھەركىم ئۆز ئورنىنى بارلىق كۈچى بىلەن قوغدايتتى. شۇنىڭغا قارىماي، پەلەكتەك قۇدرەتلىك ساھىبىقىران ئۇ دىيارغا بېرىشقا جەزم قىلدى ۋە پەرۋەردىگارىنىڭ ياردىمىدىن ئۈمىد كۈتكەن ھالدا 600 كىشى بىلەن ئاتلىنىپ، كېچىلىك يۈرۈش قىلىپ، تەۋەككۈل يۈزىنى يولغا قاراتتى. جەيھۇن دەرياسىدىن ئۆتكىنىدىن كېيىن، كېچىدە يۈرۈش قىلىپ، تاڭغا يېقىن نەيسىدە تانغا يېتىپ بېرىپ، شۇ كۈنى بىر چار باغدا يوشۇرۇنۇپ ئاتلىردىن نى يول ھاردۇقىدىن ئارام ئالدۇردى. (كېيىن) جۇبىيارى مەھەللىسى⁽³⁴⁴⁾دىن كېچىسى ئۆتۈپ خۇزار تەرەپتىن يۈرۈش قىلىپ، قەرشىنى قورشىۋالدى. ئەمىر مۇسانىڭ نۆكەرلىرىدىن بىر توپى شۇ يەردە ئىدى، ئۇلارنىڭ ھەممىسىنى قاماققا ئالدى. قەيسەرنىڭ قېرىنداشلىرى ئەنانجەك، قوداھ ۋە ئوردۇشاھلار ئۆز قەۋملىرى بىلەن قېچىپ كەتتى. دۆۋەررەكە بىلەن شەيخ ئەلى باھادىر بولسا سودىگەرلەرنى دۈشمەن دەپ ئويلاپ، ئۇلار بىلەن جەڭ قىلىپ غەلبە قىلدى ۋە تۆت تاي كىمخاپ ئولجا ئېلىپ، ساھىبىقىران ئالىيلىرىنىڭ ئالدىغا ئېلىپ كەلگەنىدى، ئۇ ئالىيلىرىنىڭ بۇيرۇقى بىلەن ئۇلارنىڭ ھەممىسىنى كەم - كۈتسىز ئىگىلىرىگە قايتۇردى.

قاراۋۇناس قوشۇنىدىن 5000 كىشى قوزمۇنداق⁽³⁴⁵⁾ مەھەللىسىدە تۇراتتى. ئەمىر سۇلايمان ياسەۋۇرىي ئۇلارغا بېرىپ قوشۇلدى؛ بارات خوجا⁽³⁴⁶⁾ ۋە ھىندۇشاھمۇ ئۆز قوشۇنى بىلەن ئۇلارغا قېتىلدى. ئەنانجەك بىلەن قۇداھ خۇزارنىڭ يېنىدىن ئۆتۈپ ئۇلارنىڭ يېنىغا كەتتى.

ساھىبىقىران ئالىيلىرىنىڭ بۇ ئەھۋالدىن خەۋىرى يوق ئىدى. ئۇ كۈن پېتىش ئالدىدا قەرشىدىن ئاتلىنىپ، يېرىم كېچىدە

نەۋقەت⁽³⁴⁷⁾ كە يېتىپ بېرىپ، ئۇ يەردە قاراۋۇناسنىڭ قوشۇنى ۋە ئۇلارنىڭ يېنىغا توپلانغان نۇرغۇن (قوشۇن) ھەققىدە خەۋەر تاپتى. ئۇ ئېھتىياتچانلىق شەرتىگە ئەمەل قىلغان ھالدا، شۇ ھامان قورۇ - جايلاردىن چىقىپ كېتىشنى بۇيرىدى ۋە شۇ كېچە نەۋقەتنىڭ سىرتىدىكى چۆلدە تۇندى.

(نەزم)

جۇلالىق گۈمبەزنىڭ ئۆتكەن ھەر كۈنى،
نامايان قىلىدۇ سېرىق ياقۇتنى.

زەپەر قۇچقان (قوشۇن) سائادەت بىلەن يولغا راۋان بولدى. شۇ چاغدا ئەمىر جاكۇ ئاتتىن يىقىلىپ شۇنداق قاتتىق زەخمىلەندى. كى مىجەزى ھاياتلىق يولىدىن چەتكە بۇرالدى. ساھىبقىران ئا-لىلىرى تولۇق قوراللانغان 30 ئاتلىقنى ئۇنىڭغا قوشۇپ ماخانغا ئەۋەتىپ، ئۆزى ھەممەت يۈزىنى قەتئىي رەۋىشتە قاراۋۇناس قو-شۇنى بىلەن جەڭ قىلىشقا قاراتتى؛ ئەمىرلەر ۋە باتۇرلارنىڭ ھەممىسى ئۇ نىيەتكە قوشۇلۇپ رازى بولۇشتى. پەقەت ئەلى ياسەۋۇرىيلا ئۇ پىكىرنى ماقۇل كۆرمىدى ۋە توغرا تاپمىدى. قېرىنداشلىرى بۇ ھەقتە ساھىبقىران ئالىلىرىغا ئەرز قىلغانىدى، ئالىلىرى ئۇنى زورلۇق بىلەن چاقىرتىپ ئاتلاندى. شەيخ ئەلى باھادىر بىلەن ئاقبۇغا باھادىرنى 60 لەشكەر بىلەن ماڭلاي قىلىپ ئەۋەتتى. دۈشمەنلەر تەرەپتىن ھىندۇشاھ 300 كىشى بىلەن قوشۇننىڭ ئالدىدا ماڭغانىدى. ھەر ئىككى تەرەپنىڭ ماڭلايلىرى ئۇچرىشىپ جەڭنى باشلاپ، ھۇجۇم بوزىنى بىلەن ئۇرۇش ئوتىنى يالقۇنجاتتى. قىلىچ سۈيى بىلەن جەڭ مەيدانىنى قانغا بويمىدى.

(نەزم)

بۇلۇت بىلەن ھاۋادەك ئارىلىشىپ شۇئان،
تەنلەردىن يامغۇردەك ئاقتى قىزىل قان.

باتۇرلار قېنى ۋە لەشكەر چېڭىدىن،
لەھلەرەڭ ئىدى يەر، ھاۋا قارايدىغان.

ساماۋىي قوللاش ساھىبقىران ئالىيلىرىنىڭ قوشۇنىغا (ئاز
بولۇشىغا قارىماي) غەلبىدىن بېشارەت بەردى ۋە دۈشمەن ماڭلاي
قوشۇنىنى قوغلاپ، ئۇلارنىڭ قولغىچە يەتكۈزدى.

بۇ غەلبە قولغا كەلگەندىن كېيىن، ئالىيلىرى توختاپ، ئاتلارنى
دەم ئالدۇردى. شۇ كۈنى چۈشتە سائادەت بىلەن يەنە ئاتلىنىپ،
600 لەشكەرنى يەتتە قوشۇنغا بۆلدى. زەپەر قۇچقان قوشۇن
دۈشمەنلەردىن سان جەھەتتىن ناھايىتى ئاز بولغانلىقى ئۈچۈن
(ساھىبقىران) جەڭچىلەرنىڭ كۆڭلىنى كۆتۈرۈپ، ياخشى سۆز-
لەرنى قىلدى؛ ئۇلارنى رىغبەتلەندۈرۈش ئۈچۈن تىرىشىپ ۋە جەڭ
قىلىشقا ئۈندەپ، گۆھەر چاچقۇچى سۆزلەر بىلەن، « بۈگۈن
مەردلەر ئۈچۈن بەزمە ۋە كۆڭۈل ئېچىش (كۈنى) » دېدى.

(نەزم)

مەردلەر بەزمىسى — جەڭ مەيدانى، ئىشرەت بولسا ئۇر ۋە چاپ،
قەدەھلەر ئۆتكۈر تىغىدۇر، دۈشمەن قېنى بىزگە شاراب.

(ساھىبقران) ئەمىر داۋۇد، ئەمىر سارى بۇغا، ھۈسەيىن بارلاس، ئەمىر سەيفىددىن، ئابباس باھادىر، ئاقبۇغا باھادىر، ھىندۇشاھ، ئەلچى باھادىر، دۇۋەررەكە، شەيخ ئەلى باھادىر، ئەلى ياسەۋۇرىي، چوبىن ۋە مەھمۇدشاھلارنىڭ ھەر بىرىنى ئۆز ئورۇنلىرىغا قويۇپ چىقتى. ئۆزى بولسا قاراۋۇل شەكلىدە ئالغا يۈردى. ياۋ يېقىن كەلگەندە، قوشۇننىڭ ئوڭ قانات ۋە سول قاناتلىرىنى تەرتىپكە سېلىپ، ئۇلارنى ئۆزىنىڭ يارقىن شانۇ - شۆھرىتى بىلەن بېزىدى ۋە جەڭدە ئۈچ چوق⁽³⁴⁸⁾ بولۇپ ھۇجۇم قىلسۇن دەپ بۇيرىدى. ھەر ئىككى تەرەپ قوشۇنلىرى بىر - بىرىگە ئېتىلغان چاغدا، مەۋلانە بەدرىددىن ۋە ئۇنىڭ ئوغلى قاچتى؛ ئەلى ياسەۋۇرىيمۇ ئىككى نۆكەر بىلەن قېچىشقا يۈزلەندى. ساھىبقران ئالىيلىرى تەڭرىنىڭ ياردىمى بىلەن ھۇجۇمغا ئۆتتى.

(نەزم)

ئۆزىنى شۇ جەڭدە ئوردى ئۇ ھەريان،
گويا ئارسلان ئىدى، ئوۋ قىلار قۇلان.

قىلىچى قۇياشتەك نۇر چېچىپ كەتتى،
دۈشمەنلەر يۇلتۇزدەك چېچىلىپ كەتتى.

ئاز قوشۇن بىلەن غالىب جاھانگىر،
شۇنچە كۆپ قوشۇننى يەڭدى ئۇ ئاخىر.

كىمنى تەڭرى قوللايدىكەن بەس،
قوشۇن ياردىمىگە ئېھتىياج ئەمەس.

مانا شۇنداق كۆپ سانلىق ۋە شانۇ - شەۋكەتلىك قوشۇن

بىر سائەتمۇ بەرداشلىق بېرىپ جەڭ قىلالمدى ۋە جاھانگىر
ساھىبقىراننىڭ بىر ھۇجۇمىدىن كەينىگە بۇرۇلۇپ قېچىشقا يۈز-
لەندى. غالىب قوشۇن كەينىدىن قوغلاپ تاكى چەكداققىچە
باردى ۋە ئۇلارنىڭ ئايرىم باشلىقلىرىنى ئەسىرگە ئېلىپ، نۇرغۇن
ئات - ئۇلاغ، جىبا⁽³⁴⁹⁾ ۋە باشقا نەرسىلەرنى ئولجا ئالدى.

(نەزم)

دۈشمەنلەر ھەممىسى كەتتى قېچىپ،
لەشكەرلەر شاتلاندى ئولجا ئېلىپ.

جۈملىدىن ئىلگىرى ساھىبقىران ئالىيلرىغا دوستلۇق ۋە
ئىخلاسلرى بولغان ئولجايتۇ تايخانى ۋە پولاتلارمۇ بۇ دىياردا
رەقىبلەر بىلەن ئىناقلىشىپ كەلگەندى. غالىب قوشۇنلار ئۇلار-
نى ئۆچ ئالغۇچى قىلىچتىن ئۆتكۈزدى ۋە كالىسنى چېپىپ
ساھىبقىران ئالىيلرىنىڭ ئالدىغا ئېلىپ كېلىشتى؛ مەرھەمەت
ۋە پەزىلىتىنىڭ كامىللىقىدىن، بۇ ھالنىڭ يۈز بەرگەنلىكى پادى-
شاھنىڭ كۆڭلىگە ئېغىر كەلگەندى. ئۇلارنىڭ جەسەتلىرىنى
كېش شەھىرىگە ئېلىپ بارسۇن ۋە ئۇ يەرنىڭ ئۆلىما ۋە مۆمىنىلى-
رى ئۇلارنىڭ نامىزىنى چۈشۈرۈپ (دەپنە قىلسۇن) دەپ بۇيرىد-
دى. گەرچە ئۇلاردىن دۈشمەنلىك ۋە قارشىلىق سادىر بولغان بولسىمۇ،
بىراق ئىلگىرىكى دوستلۇق ھۆرمىتىگە ئىنتايىن رىئايە قىلىندى.

(نەزم)

ئېنىق بولدى ئۇنىڭ بەختىيار زامانىدا،
ياخشى خۇلقىنىڭ نېمىلىكى تولۇق مەنادا.

شۇ زور غەلبىدىن كېيىن، ئۇنىڭ ئالىي ھىممىتى (ئەمىر-لەر) دۈشمەنلەرگە تىنىم بەرمەستىن قوغلاپ، قەلئە جىلغىسىغا كەتكۈزۈۋەتسۇن ۋە ئۇ يەردىكى قوشۇننى يىغىپ ئەمىر ھۈسەيىن-نىڭ جېڭىگە يۈزلەنسۇن دېگەننى مەقسەت قىلغانىدى. بىراق ئۇ ئالىيلىرىنىڭ يۈكسەك تەلپىگە ئەمىرلەر قەلبىنىڭ قۇۋۋىتى ئاجىزلىق قىلاتتى. بارلىق (ئەمىرلەر) تىز چۆكۈپ، «ياخشى-لىق ئىزدىگۈچىلەرنىڭ ئىلتىماسى ۋە دەرگاھ بەندىلىرىنىڭ پىك-رى شۇكى، مەزكۇر يۈرۈش توختىتىلسا ۋە قەتئىيلىك تىزگىنى سەمەرقەندگە بۇرالسا» دەپ ئەرز قىلدى. (ساھىبقىران) شاھانە خەيرخاھلىق (بىلدۈرۈپ)، ئۇلارنىڭ سۆزىنى رازىلىق قۇلىقى بىلەن ئاڭلىدى.

ساھىبقىران ئالىيلىرىنىڭ سائادەت ۋە بەختىيارلىق بىلەن سەمەرقەندگە يول ئالغانلىقى

سائادەتلىك ساھىبقىران كېش ۋە ئۇنىڭ ناھىيىلىرىنىڭ قوشۇنىنى توپلاپ سەمەرقەندگە يول ئالدى. تارماچۇق ئۇيغۇر ۋە تاغشاھنى دۆلەت بايلىقىنى يىغىش بىلەن مەشغۇل بولۇپ، ئۇنى پۇقرا-دىن توغرىلىق ئاساسىدا توپلاش ئۈچۈن كېش ۋىلايىتىدە قالدۇردى. غالىب قوشۇنلار سەمەرقەندگە يېقىنلاشقاندا ئۇچقارا باھادىر ئەمىر مۇسانىڭ قوشۇنى بىلەن شەھەردىن چىقىپ ئابى رەھمەت دەرياسى⁽³⁵⁰⁾ نىڭ ياقىسىنى ئىگىلەپ تۇردى. ساھىبقىران ئاللىل-دى غالىب قوشۇنىنى سەپلەپ، ئوڭ ۋە سول قاناتنى توغرىلىدى. غالىب دۆلەتنىڭ قۇدرىتىدىن بىر ھۇجۇم بىلەن بارلىق (دۈشمەن-لەر) نى تۈزىتىۋەتتى. ئاقتۆمۈر باھادىر ئۇچقارانىڭ كەينىدىن ئات چېپىپ ئۇنىڭغا قىلىچ چاپقاندى، ھەممە ئوقلىرى قىرىقىلىپ

كەتتى. ئۇچقارا باھادىر ئېگەر ئۈستىدە ئېسىلغان ھالدا ئاقتۇمۇر باھادىر ئېتىنىڭ بېشىغا شەمشەرنى ئايلاندۇرۇپ ئۇرغاندى، ئۇ- نىڭ ئېتى يىقىلىپ ئۆزى پىيادە قالدى. ئۇچقارا باھادىر شەھەرگە قېچىپ كەتتى. نۇسرەتلىك ساھىبىقىران رەتەين مەھەللىسىگە كېلىپ چۈشتى.

ئۇچقارا 1500 لەشكەر توپلاپ، قورالاندۇرۇپ جەڭ قىلىش ئۈچۈن تاشقىرىغا چىققاندى، قۇدرەتلىك ساھىبىقىراننىڭ زەپەر قۇچقان قوشۇنى ئوۋ ھىدىنى سېزىپ ئۇلارغا ھۆركىرىگەن ئارس- لاندەك ئېتىلدى. ئۇلار ئىنتايىن قورقۇنچ ۋە دەھشەتكە چۈشكە- نىدىن، ئۇرۇش باشلانماستىنلا قېچىپ كەتتى.

(نەزم)

سەپمۇ بولالماستىن ياۋ توختاپ قالدى،
چىرايىنى بىر كۆرسىتىپ كەينىگە يول ئالدى.

قوشۇن قېچىپ شەھەر ئەتراپىغا يېتىپ بارغىنىدا، (شەھەر ئاھالىسى) كىرىش ئېغىزلىرىنى تارايىتىپ، كوچىلارنى ياغاچلار بىلەن توسۇۋەتكەنلىكى ئۈچۈن ئاتلىقلارنىڭ ئۇ يەردىن ئۆتۈشى مۇمكىن ئەمەس ئىدى. ئۇلار ئىنتايىن قورقۇنچقا چۈشكەنلىكتىن ئالدىراپ - تېنەپ ئاتلىرىنى بۇرىدى. نەتىجىدە ئىگەرلىرى پۈتۈن- لەي سۈنۈپ، پەرىشان ئەھۋالدا شەھەرگە كىرىپ كەلدى.

(نەزم)

كۈلپەت شامىلى چىققاچقا ئۇلار تامان،
قېچىپ بۇلۇڭ - پۇچقاچقا بولۇشتى پىنھان.

ساھىبقىران ئالىيلىرى سائادەت ۋە ئىقبال بىلەن بىر نەچچە كۈن جەننەتتەك سۇغدىنىڭ فەريانكەنت ۋە ساغارج⁽³⁵¹⁾ مەھەللىسىدە تۇردى. شۇ چاغدا ئولجايتۇ ۋە پولات بۇغاننىڭ قاراۋۇناس قوشۇنى بىلەن بۇ تەرەپكە كېلىۋاتقانلىق خەۋىرى يېتىپ كەلدى. كېشتىن تاغايشاھ قېچىپ كېلىپ، قانداقتۇ بىر توپنىڭ تارما-چۇقىنى تۇتۇۋېلىپ ئۆلتۈرۈۋەتكەنلىكىنى ئېيتتى.

ساھىبقىران ئالىيلىرى ئۇ يەردىن ئاتلىنىپ، بەھرام قەدىس⁽³⁵²⁾ قوشۇنى بىلەن يام دەرياسى بويىغا بېرىپ چۈشتى. ئەھۋالنى ئېنىقلاپ كېلىش ئۈچۈن ئەۋەتىلگەن ئەرغۇنشاھ بۇردا-لىغىي بىر كىشىنى تۇتۇپ كەلدى. ئۇ كىشىدىن خەۋەر سورىغىنىدا، ئۇ تىز چۆكۈپ: «ئولجايتۇ بىلەن پولات بۇغا توم دەرياسى بويىدا، ئەمىر ھۈسەيىن زور قوشۇن بىلەن قەرشىگە يېتىپ كەلدى» دەپ جاۋاب بەردى. ساھىبقىران ئالىيلىرىنىڭ (ئاللا) ياردىمىنىڭ زىننىتىدىن جۇلالانغان توغرا كۆرسەتكۈچى رايىنىڭ ئەينىكى ۋاقىت مەسلىھەتنى شۇنداق ئەكس ئەتتۈردى، يەنى: «ھەر بىر ئىش نۆۋىتى بىلەن ئۆز ۋاقتىدا بولىدۇ.»⁽³⁵³⁾ دېيىلگەنلىكىگە ئاساسەن، بىر نەچچە ۋاقىت مۇرەسسە قىلىپ تۇرۇلسا، شۇنداق بىر پەيت كېلىدۇكى، قىساس قىلىچىنىڭ تىغى بىلەن دۈشمەنلەر قوينىغا مۇناسىپ سوۋغات سېلىش مۇمكىن بولىدۇ ۋە خۇددى شۇ نەرسە ئاللا نەزىرىدە ئەزىزدۇر.

(نەزم)

ياقۇتنىڭ قىممىتى بولغاندۇر ئۈستۈن،
ھاياتتا تاش باغرىدىن چىققىنى ئۈچۈن.

ئەنە شۇ سەۋەبتىن كېش ۋە ئۇنىڭ ئەتراپلىرىدىن توپلانغان

قوشۇنغا (ئۆز ئۆيلىرىگە) قايتىشقا ئىجازەت بېرىپ، ئۆزى دەريا-نىڭ⁽³⁵⁴⁾ نېرىقى تەرىپىدىن⁽³⁵⁵⁾ كەلگەن ۋە يەنە غەلبىلىك ئۆزەڭگە مۇلازىملىقىدا بولغان 600 ئاتلىق بىلەن سەمەرقەند دەريا-سى⁽³⁵⁶⁾ نىڭ ئېتىكىگە قاراپ يول ئالدى. ئەمىر ھۈسەيىن سەل ئىلگىرى ساھىبقىراننىڭ يولىنى توسۇشنى ئەمىر مۇساغا ئورۇندلاشتۇرغانىدى. ئەمىر مۇسا ۋە ئۇچقارا باھادىر قوشۇن بىلەن كۆكەلدەر ئوچۇقچىلىقىدا تۇرۇپ جەڭگە تەييارلىق قىلىۋاتاتتى. ئۇ ئالىيلىرى يېتىپ كەلگەندە قوشۇن ھۇجۇمغا ئۆتتى. ئۇلار ئىتتىك شامال ئالدىدا ئوچۇپ كېتىۋاتقان پاشىلاردەك قېچىشقا باشلىدى ۋە تەسلىكتە سەمەرقەندگە يېتىپ كېلىۋالدى. ساھىبقىران ئالىيلىرى ئۇ يەردىن كېچىلەپ ساغراجقا قاراپ ئات سۈردى ۋە تاڭ بىلەن تەڭ ئاتلارنى دەم ئالدۇرۇپ، كېيىن (يەنە يولغا) ئاتلاندى. كەچقۇرۇن قاراچۇق⁽³⁵⁷⁾ قا كېلىپ چۈشۈپ، بىر مۇددەت دەم ئېلىپ تۇردى. (ئاندىن) ئۇ يەردىن كۆچۈپ، سەھەردە تۆگىبويىنى مەھەللىسىگە كېلىپ چۈشتى. يېشىندىن كېيىن يولغا چىقىپ، بىر تۈن ئۆتكۈزۈپ قوقەنگە يېتىپ كەلدى ۋە خوجەند دەرياسىدىن ئۆتۈپ، كېچىسى شۇ يەردە بولدى.

جەتە خانىنىڭ ئالدىغا كەتكەن كەيخۇسراۋ ۋە بەھرام جەلايىر ئۇ يەردىن كۆچۈپ تۆمۈر ۋە شىراۋۇلنى 7000 جەتە لەشكىرى بىلەن بىللە باشلاپ كەلگەن ۋە تاشكەنتكە ئورۇنلاشقانىدى. ساھىبقىران ئالىيلىرى شۇ تەرەپكە كەتتى. «ئۇ دىيارنىڭ قوشۇنلىرى ۋە خەلقى بەھرامنىڭ باشقۇرۇشىدا بولسۇن» دېگەن مەزمۇندا خان پەرمانى چىققانلىقى ئۈچۈن ئۇ (بەھرام) شۇ ۋىلايەتتە يارىلىق-نىڭ ھۆكۈمى بىلەن ھاكىم بولغانىدى. تاشكەنتنىڭ ھاۋاسى ھۇمايۇن ساھىبقىران ئالىيلىرىنىڭ ئاتلىقلىرىنىڭ چاڭ - توزا-ندىن خۇشبۇي بولدى.

بەھرام جەلايىر بۇنىڭدىن ئىلگىرى ساھىبقىران ئالىيلىرىغا نىسبەتەن ئىناقلىق ۋە ساداقەتتىن سۆز قىلىپ يۈرەتتى ۋە ئۇ

ئاليللىرى بىلەن بىللە ئەمىر ھۈسەيىنگە قارشى قەسەم قىلغانىدى. ساھىبقىران ئاليللىرى ئادەملىرىنىڭ كۈچ - قۇۋۋىتى ۋە ياردىمى ۋاستىسىدا ئۆز خەلقى ۋە يۇرتىغا ھاكىم بولغان ۋە رەقىبىلەر ئۈستىدىن غالىب كەلگەنىدى. بۇ ۋىلايەتتە (ساھىبقىران) ئاليللىرىنىڭ قول ئاستىدىكىلىرى ئۇ (بەھرام جەلايىر) نى بۇ ياخشىلىقلار ھەققى ئۈچۈن ئۆز ئەھدىگە ۋاپا قىلىپ، ئەمىر ھۈسەيىنگە قارشى جەڭلەرگە جان دىلى بىلەن قاتناشتى دەپ تەسەۋۋۇر قىلاتتى. بىراق ئۇ بۇ خۇسۇسنا ھېچ ئېغىز ئاچمىدى ۋە ساھىبقىران ئاليللىرىغا نىسبەتەن ئەرزىگىدەك بىرەر خىزمەتنى ئورۇندىمىدى. ئۇنىڭ ئۈستىگە، شۇ ئەتراپتا ئۇ ئاليللىرىنىڭ ئۆزىگە مەنسۇپ بولغان جايلارنى، خاننىڭ خەزىنىسى ئۈچۈن بايلىق توپلايمەن دېگەن باھانە بىلەن ئىگىلەپ تۇراتتى.

(نەزم)

دەيتتىم مەن لېۋىڭ قىلغاي خۇرسەن مېنى،
ئەپسۇس، ئۆرۈم چېچىڭ قىرقىدى دىلىنى.

شۇ ۋەجىدىن ساھىبقىران ئاليللىرى تەنە ئاغزىنى ئېچىپ ئۇنىڭغا شۇنداق دېدى: «سەن بىلەن بولغان كېلىشىش سەۋەبىلىك، مەن خان ۋە ئەمىر ھۈسەيىنگە قارشى چىقتىم ۋە بۇنىڭدىن يۇرت ئەھۋالىدا قانچىلىك خارابلىقلار يۈز بەردى. سېنى دوست بىلىپ، ئۆزۈڭگە مەلۇم (ناچار) ئەھۋالدىن ھاكىملىق دەرىجىسىگىچە ئېلىپ چىقتىم، رەقىبىلەر ئۈستىدىن غەلبە قازاندۇردۇم. بۈگۈنكى كۈندە بىر ئاز كۈچ - قۇۋۋىتىڭ بارلىقىنى كۆرۈپ، ئەھدى - پەيمانىڭغا ئىشىنىپ بۇ يەرگە كەلسەم، سېنىڭ ئادىمىگە رىجىلىك ۋە مەردلىكىڭ شۇ بولدىمۇ، كىشىنىڭ مۇرادىنى ھاسىل قىلىدىغان پەرۋەردىگارنىڭ مەرھەمەتىدىن ئۇ.

مىدىم بار. سېنى يەنە ئۆز ئىشىكىمدە خار ۋە موھتاج ھالدا كۆرەرمەن». ئۇزاق ئۆتمەي شۇنداق بولدى. «ئۇ ئۆزى قانداق مۇراد ئىدىكى، ئىزدەپ تاپالمىدى.» ئەمىر كەيخىسراۋ ساھىبقەد-ران ئالىيلىرىنىڭ قەدەم تەشرىپ قىلغىنىدىن بېشى ئاسمانغا يېتىپ خۇرسەن بولدى. ئۇ ئالىيلىرىنى ئۆيىگە ئېلىپ باردى ۋە قوللاپ - قۇۋۋەتلەش يۈزىسىدىن لازىم بولغان نەرسىلەرنىڭ ھەممىسىنى ئورۇندايىتى. شۇ چاغلاردا ئەمىر كەيخىسراۋ تۇغلۇق تۆمۈرخاننىڭ قېشىغا بارغىنىدا خان ئۇنى ئۆزىگە كۈيئوغۇل قىلىش شەرىپى بىلەن تەقدىرلەپ، تاغىسى يىسۇن تۆمۈرخان ئىبنى ئەبۇكەننىڭ قىزى تۈمەن قۇتلۇقنى ئېلىپ بەرگەندى. شۇ مۇھتە-رەم ئايالدىن رۇقىيە خانىكە (ئىسىملىك) بىر قىز (تۇغۇلغان) بولۇپ، ساھىبقىران ئالىيلىرى شۇ چاغنىڭ ئۆزىدىلا ئۇنى سۆ-يۈملۈك پەرزەنتى ئەمىرزادە جاھانگىرغا سورىدى ۋە شاد - خۇرام-لىق بەزمىسى قۇرۇپ، بىر ئاينى ئەيىش - ئىشرەت بىلەن ئۆتكۈزدى.

ئەمىر ھۈسەيىننىڭ ساھىبقىران ئالىيلىرىغا قارشى قوشۇن ئەۋەتكەنلىكى ۋە ئۇلارنىڭ يېڭىلىپ قايتىپ كەتكەنلىكى

شۇ چاغدا خان بىلەن ئەمىر ھۈسەيىن قاراۋۇناسلاردىن ئىبارەت ھەددى - ھېسابسىز قوشۇن بىلەن شەھرىسەبىزدىن ئۆتۈپ سالار بۇلاق⁽³⁵⁸⁾ قا چۈشكەندى. (ئۇ يەردىن چىقىپ) مۆتىۋەر ئەمىرلەر، جۈملىدىن ئەمىر مۇسا، بايان سۇلدۇزنىڭ ئوغلى شەيخ مۇھەممەد، ئۇلجايتۇ ئەپەردى⁽³⁵⁹⁾ ۋە باشقا باھادىرلار (باشچىلىقىدا) 20 مىڭ ئاتلىقنى ساھىبقىران ئالىيلىرى بىلەن جەڭ قىلىشقا ئالدىن ئەۋەتكەندى. ئۇلار سەمەرقەنددىن ئۆتۈپ بۇلۇنغۇر دەرياسى⁽³⁶⁰⁾ ياقىسىغا كېلىپ چۈشكەندى. ئەمىر مۇسا ۋە باشقا

ئەمىرلەر ۋە باھادىرلار بىر نەچچە قېتىم ساھىبقىران ئالىيلىرىدە نىڭ توساتتىن قىلغان ھۇجۇملىرىنى كۆرگەنلىكى ۋە غالىب قوشۇن ۋەھىمىسى ئۇلارنىڭ كۆڭلىگە قاتتىق ئورناشقانلىقى ئۇ-چۈن ئۇچ توپ لەشكەرنى ئالدىن ئەۋەتكەن بولۇپ، ھەربىر توپ بىر يولنىڭ بېشىغا ئورۇنلىشىۋېلىپ، شۇ يولنى قوغدىشى كېرەك ئىدى. مالىك باھادىر 3000 لەشكەر بىلەن سوزەنگاران مەھەللىسىگە كېلىپ ئورۇنلىشىپ، شۇ يولنى قوغدايتتى؛ جاھانشاھ 1500 ئاتلىق بىلەن رەبائى مالىك⁽³⁶¹⁾ تە تۇراتتى؛ خەرمەن⁽³⁶²⁾ 1000 كىشى بىلەن دىزاق⁽³⁶³⁾ مەھەللىسىدە يەتتە قۇدۇق يولى⁽³⁶⁴⁾ نى قوغدايتتى.

قۇدرىتى پەلەككە يەتكەن ساھىبقىران پۈتۈنلەي پەرۋەردىگار نىڭ ياردىمىگە تايانغانلىقى ئۈچۈن دۈشمەن قوشۇنىنىڭ كۆپلۈكىنى ئويلاپمۇ قويمايتتى.

(نەزم)

پاك تەڭرى ئاڭغا كۈچ - قۇۋۋەت بەرگەنكەن،
ياۋ لەشكىرىدىن نېمىگە قورقار ئىكەن.

بىر كىشىگە تەڭرى تائالا بەرسە ياردەم،
يۈز مىڭدىنمۇ تەپ تارتىمىغاي ھەردەم.

شۇ چاغدا (ساھىبقىران) كەيخۇسراۋ بىلەن بىرلىكتە 2000 جەتە لەشكىرىنى قوشۇۋېلىپ، تەۋەككۈل يۈزىنى دۈشمەنلەرنى يوقىتىشقا قاراتتى. ئۇ ئالىيلىرى 500 كىشى بىلەن ئاۋۋال يولغا چىقىپ، خاۋەس مەھەللىسى⁽³⁶⁵⁾ گە يېتىپ باردى ۋە خوجەند دەرياسى⁽³⁶⁶⁾ دىن ئۆتۈپ، كېچىسى يۈرۈش قىلدى ھەمدە جاھانشاھ بىلەن ئۇنىڭ قوشۇنىغا كېچىسى ھۇجۇم قىلىپ، ئۇلارنى تارقىتىپ تۈزۈتۈۋەتتى. يەنە شۇ كۈنىلا دىزاق مەھەللىسىگە ئات سېلىپ ئۇ يەردە بىر مۇددەت تۇرۇپ، ئاتلارنى دەم ئالدۇردى.

كېيىن 300 جەتە لەشكەرنى قولغا كىرگۈزگەن ئولجىلار بىلەن ئۇ يەردە قالدۇرۇپ، تەڭرىنىڭ ياردىمى بىلەن مەقسەت ئايىغىنى تەۋەككۈل ئۈزەڭگىسىگە قويدى ۋە 200 كىشى بىلەن شاھانە ھىمەت يۈزىنى مالىك باھادىر تەرەپكە قاراتتى. تەجرىبىلىك، چەبدەس 30 كىشىنى ئاۋۋالراق ماڭدۇرۇپ، ئىككى كىشىنى سول تەرەپكە قاراۋۇللۇققا ئەۋەتتى. ئۆزى 166 ئاتلىق بىلەن ئۇلارنىڭ كەينىدىن ئات سالىدى.

دۈشمەنلەر ھېلىقى قوراللانغان 30 كىشىنىڭ بىمالال كەلگەنلىكىنى كۆرۈپ، ئويلىنىپ قېلىشتى ۋە موڭغۇللار قوشۇنى باستۇرۇپ كەلگەن ئوخشايدۇ، ئاساسىي قىسمى كەينىدە بولسا كېرەك دېگەن خىيالغا كېلىشتى. مالىكنىڭ قوشۇنى قايغۇغا چۈشۈپ قېچىشقا يۈز تۇتتى. غالىب قوشۇنلار ئۇلارنىڭ كەينىدىن قوغلاپ، كۆپىنچىسىنى شۇ چۆلدە قىرىپ تاشلىدى، قېچىپ كەتكەنلىرى ئەمىر مۇسا، شەيخ مۇھەممەد ۋە ئۇلجايتۇلارنىڭ يېنىغا يېتىپ كەلدى. ساھىبقىران ئالىيلەردىن قورقۇپ ۋەھىد-مىگە چۈشۈش ھېسسىياتى ئۇلارنىڭ پۈتۈن ۋۇجۇدىنى قاپلىۋالغانىدى. «نەم تارتقان گىلگە سۇ ئارتۇقلۇق قىلىدۇ». (دۈشمەنلەر) 20 مىڭ مۇكەممەل قوراللانغان لەشكەرگە ئىگە بولسىمۇ، قورقۇنچقا چۈشۈپ، شۇ تۈندىلا چېكىنىپ كەتتى. ئۇلارنىڭ ئۇ چاغدىكى ئەھۋالى ئۈچۈن «ئۇ كۈندە كىشى ئۆزىنىڭ قېرىندىشىدىن... قاچىدۇ»⁽³⁶⁷⁾ دېگەن ئايەتنىڭ سۆزلىرى ماس كېلىپ، ھەممىسى قورقۇنچتىن كەينى - كەينىدىن جېنىنى ئېلىپ قېچىشقانىدى، (شۇ ئەھۋالدا) ئەمىر ھۈسەيىننىڭ ئالدىغا يېتىپ باردى.

شۇ چاغدا ئەمىر كەيخۇسراۋ ساھىبقىران ئالىيلەرنىڭ كەينىدىن كىشى ئەۋەتىپ: «جەتە قوشۇنى مۇسۇلمانلارنى بۇلاپ - تالاپ، قۇل قىلىپ دىزەكتىن قايتىپتۇ، مەن 100 كىشى بىلەن رەبابتى (مالىك) دا سىزنى كۈتۈپ تۇرىمەن» دەپ مەلۇم قىلدى. بۇ خەۋەرنى ئاڭلىغان مۇبارەك ئالىيلەرنىڭ ئېسىگە مالاللىق چاڭلىرى قونۇپ، تېزلىكتە كەينىگە قايتتى ۋە ئەمىر كەيخۇسراۋ.

غا كېلىپ قوشۇلدى. ھەمدە: «مۇسۇلمانلارنى كۇففارلارنىڭ قولىدا ئەسىر قالدۇرۇشقا بولمايدۇ» دېدى ۋە مۇشكۈلنى ئاسان قىلغۇچى راىي بىلەن ئۇ ۋەقەنى چۈشىنىپ يەتكەچكە، سەرخىل ۋە ئىشنىڭ يولىنى بىلىدىغان 60 كىشى ئەۋەتسۇن، ئۇلار تاغ تەرەپتىن ئۆزلىرىنى جەتە قوشۇنغا كۆرسەتسۇن، شۇ چاغدا ياۋ ۋەھىمىگە چۈشۈپ، شۇ ئاندىلا قېچىپ كېتىشى مۇمكىن ۋە ئە- سىرلەرنى ئاسانراق يول بىلەن كۇففارلارنىڭ ئەسىرلىكىدىن قۇت- قۇزغان بولىمىز، دېگەن پىكىرنى ئېيتتى. ئۇ تەدبىر پەرۋەردىگار ئىنايىتىنىڭ قەلىمى سائادەتلىك (ھۆكۈمدار) نىڭ پېشانىسىگە ياز- غان تەقدىرنىڭ كۆرۈنۈشى ئىدى. ھېلىقى 60 كىشى يولغا چى- قىپ تاغ تەرەپتىن ئۆز قارىسىنى كۆرسىتىشى بىلەنلا جەتە قوشۇ- نى ئەسىرلەرنى ۋە تالان - تاراج قىلغان ھەممە نەرسىلەرنى قالدۇرۇپ، تېزلىك بىلەن ئات چاپتۇرۇپ قېچىپ كەتتى. غالىب قوشۇن ئەسىرلەرنى ئولجىلار بىلەن بىللە ھېچقانداق ماللىسىز قولغا كەلتۈرۈپ قايتتى. شۇ ئاجايىپ تەدبىر نەتىجىسىدە مۇسۇلمان ئەسىرلەر كۇففارلارنىڭ باسقۇنچىلىق زۇلمىدىن خالاس بولدى.

(نەزم)

نە ئۇنىڭ راىي بېغىدا خاتا شامىلى چىقمىدى،
نە قارارى سەھىپىسىگە ھارغىنلىق چېڭى يۇقمىدى.

شۇنىڭدىن كېيىن ساھىبقران ئالىيلىرى ئۇ يەردىن ئاتلى-
نىپ سەيخۇن دەرياسىدىن ئۆتۈپ، خۇمرەك مەھەللىسى⁽³⁶⁸⁾ گە
بېرىپ چۈشتى.

ئەمىر ھۈسەيىننىڭ ئەمىرلىرى ۋە قوشۇنلىرى يېڭىلىپ،
پەرىشان ھالدا ئات چاپتۇرغانچە قايتىپ كەلدى. ئۇنىڭ غەزەپ
ئوتى يالقۇنچاپ، مالا مەت ۋە جەبىر - جاپا بايرىقىنى كۆتۈردى
ھەمدە ئۇلارغا تازا كايىپ ئەيىبكە بۇيرىدى. ئۆزى ئۆچ ئالماقچى

بولۇپ، گويا شىردەك ھۆركىرەپ، خان بىلەن بىللە (ئالغا) ماڭدى. ئاڭكۆتەل⁽³⁶⁹⁾ گە يېتىپ كەلگىنىدە، پۈتۈن قوشۇنى ئىچىدىن باتۇرلۇق ۋە مەردلىكتە ئۆزىنى رۇستەم ۋە ئىسپەندىياردىن قالسا ئۈچىنچى ئورۇندا دەپ بىلىدىغان 10 مىڭ ئاتاقلىق كىشىنى تاللىۋالدى ھەمدە ئۇلارنى جەڭگە ئالدىرىتىپ مۇنداق دەيدى:

(نەزم)

جەڭگە - جېدەل قىلىڭلار بولۇپ مەرد مەيدان،
جاھان دېگۈچىگە تار بولسۇن جاھان.

ئۇلارنى ماڭلاي قىلىپ ئەۋەتىپ، تېزلىكتە خۇجەند دەرياسىدىن ئۆتۈڭلار ۋە ئىنتىقام ئوتىنى ھۇجۇم شامىلى بىلەن يالقۇنلىدى. تىپ، دۈشمەن بىلەن جەڭ قىلىڭلار دەپ تەكىتلىدى.

(نەزم)

ئۆچمەنلىك بىلەن تولدۇرۇڭلار قەلبىنى مۇتلەق،
ئۆچمەنلىك بىلەن تۇرۇڭلار قاش ۋە قاپاق.

ئەمىر ھۈسەيىن قوشۇنىنىڭ ساھىبىقىران ئالىيلرىنىڭ
ھەيۋىسىدىن قېچىپ كەتكەنلىكى ۋە ئەمىر
ھۈسەيىننىڭ (ئۆز يۇرتىغا)
قايتىپ كەتكەنلىكى

ئەمىر ھۈسەيىن قوشۇنىنىڭ قايتىپ كېلىۋاتقانلىقى توغرىدا.

سىدىكى خەۋەر ساھىبقىران ئالىيلرىغا يېتىپ كەلگەندە ئاخشام ۋاقتى ئىدى. جاھان ئاپتاپ پىراقىدىن ۋە بۇلۇت قېلىنلىقىدىن شۇ دەرىجىدە قاراڭغۇ ئىدىكى، پەلەك ئاينى چىراغ قىلىپمۇ يولنى كۆرەلمەيتتى. بۇلۇت كۈندىن - كۈنگە ئېگىزلىپ كېتىۋاتقان دۆلەت ھەسەتخورلىرىنىڭ كۆزىدىن ئاينى توسۇپ، لەپىلدەپ قار يېغىۋاتاتتى. ھاۋا خۇددى دۈشمەنلىرىنىڭ نىيىتىدەك قاراموم⁽³⁷⁰⁾ دىنمۇ قارا، بۇلۇت خۇددى ساھىبقىران ئالىيلرىنىڭ دېڭىزدەك مەرھەمەت قولىدىن كۈمۈش ياغدۇراتتى.

(نەزم)

يەر ئاپئاق قار، بۇلۇتلۇق ھاۋا،
بىرەر ئېغىز سۆزمۇ يەتمەس قۇلاققا.

سۆلىتى پەلەككە يەتكەن (ساھىبقىران) ئالىيلرى:

(نەزم)

شۇئان ئىرغىپ مىندى ئۆز ئېتىغا،
تايىنىپ تەڭرى ياردىمىنىڭ قۇدرىتىگە.

ئەمىر كەيخۇسراۋ بۇ يۈرۈشتە خۇددى بەخت كەبى بىللە ئىدى. ئۇلار 500 كىشى بىلەن تەۋەككۈل يۈزلىرىنى يولغا قارىد-تىپ، يېرىم كېچىدە پارسىن كېچىكى⁽³⁷¹⁾ گە يېتىپ بېرىپ، كېچىكلەرنى توسۇۋالدى.

بۇيرۇققا بىنائەن بۇرغا چېلىندى. ساماۋىي دۆلەت كۈچى ساھىبقىران ئالىيلرىنىڭ ھەيۋىسىنى دىللارغا سالغانلىقى ئۈچۈن

كۆپ سانلىق ۋە شەۋكەتلىك قوشۇن بۇرغا ئاۋازىنى ئاڭلاش بىلەنلا ياۋايى ھايۋان پادىسىدەك ساراسمىگە چۈشۈپ، شۇ كېچىنىڭ ئۆزىدىلا دەريا بويىدىن كېچىلەپ قايتىپ، ئەمىر ھۈسەيىننىڭ يېنىغا كەتتى.

(نەزم)

خجالەت ئىدى قوشۇن قومانداندىن،
قوماندان شەرمەندە ئۆز بەختىدىن.

شۇ چاغدا بەھرام جەلايىر ئامەتلىك ساھىبقىران ئالىيلردىن بىلىن تاشكەنتتىن چىقىپ، سايرام⁽³⁷²⁾ تەرەپكە كەتتى. ساھىبقىران ۋە كەيخۇسراۋنىڭ ئوغۇرقى بەھرام جەلايىرنىڭ ئالدىدا بولغانلىقى ئۈچۈن (ئۇلار) ئۆز ئادەملىرىنىڭ كەينىدىن ئۇ تەرەپكە ماڭدى ۋە سايرامغا يېتىپ كەلگەندە ئۆز ئوغۇرۇقلىرىنى چىمكەنت يېزىسى⁽³⁷³⁾ دىن تاپتى. بەھرام ساھىبقىران ئالىيلىرى يېتىپ كېلىشتىن بۇرۇنراق ئۇ يەردىن كەتكەندى. ئۇ ئالىيلىرى سارى بۇغا بىلەن ئاقبۇغا باھادىرنى لەشكەر توپلاپ كېلىش ئۈچۈن جەتەگە شەمسىددىن ۋە ھاجىبىكنىڭ يېنىغا ئەۋەتتى. ئۇلار قىشلاش ئورنى⁽³⁷⁴⁾ ھەققىدە پىكىرلىشىپ، مەسلىھەتلىشىۋالغاندىن كېيىن، كەيخۇسراۋ ئوتتارغە كەتتى؛ ساھىبقىران ئالىيلىرى بولسا 600 سەرخىل لەشكەر بىلەن قايتىپ، قىشنى سائادەت ۋە ئىقبال بىلەن تاشكەنتتە ئۆتكۈزدى. فىردەۋسىيىنىڭ «شاھنامە» سىدە بۇ شەھەرنى «كەكلىكلەر جەننىتى» دەپ ئاتىغان، ئۇنى چاچ ۋە شاش دەپمۇ ئاتىشىدۇ.

بۇ ھەقتە خان ۋە ئەمىر ھۈسەيىن ھەرقانچە ئۇرۇنسىمۇ، ئىنتىلىش قوللىرى مۇراد ئېتىكىگە يەتمىدى؛ قارشى چىقىش

مەيداندا شانۇ - شاۋكەتنىڭ چوڭلۇقى ۋە لەشكەرنىڭ كۆپلۈكىگە ئىشىنىپ قانداق بايراق تىكلەمسۇن، ئۇ ساھىبقىران ئالىيلاردىن بىرى بولدى. سوغۇقنىڭ لەشكىرى ھۇجۇم قىلىپ، قارىنىڭ ئاپئاق پالىسى ئالەم كەڭلىكىدە يېپىلغان چاغدا، ئۇلار قايتىپ كېتىشكە مەجبۇر بولدى. پولات بۇغانى بىر توپ باھادىرلار بىلەن سەمەرقەندنى ئىگىلەپ تۇرۇشقا قالدۇرۇپ، ئۆزى خان بىلەن ئەرھەڭ ساراي⁽³⁷⁵⁾غا كەتتى ۋە قىش پەسلىنى شۇ يەردە ئۆتكۈزدى.

ئەمىر ھۈسەيىن بىلەن ساھىبقىران ئالىيلەرنىڭ ياراشقانلىقى

قىش پەسلى ئاخىرلىشىپ، ساپا ۋە شامال ئەلچىلىرى باھار لەشكىرىنىڭ يېتىپ كەلگەنلىكى خەۋىرىنى تارقاتتى. كەكلىك ۋە بۇلبۇل ۋەز - نەسپەتچىلىرى گۈلنىڭ تىكەن بىلەن ئىناقلىشىدىشى ھەققىدە داستانلار يازدى.

ساھىبقىران ئالىيلەرى جەتە تەرەپكە ئەۋەتكەن سارى بۇغا ۋە ئاقبۇغا باھادىرلار قايتىپ كېلىپ، جەتەدىن سان - ساناقسىز لەشكەر كېلىۋاتقانلىقى خەۋىرىنى يەتكۈزدى، ئۇ ئالىيلەرى ھەققىدە قىيىنچىلىق بولغانلىقى ۋە ئاللا تەرەپتىن قوللاپ - قۇۋۋەت - لەنگەنلىكى⁽³⁷⁶⁾ ھەر دائىم ئازغىنە لەشكەر بىلەن زور قوشۇنلارنى مەغلۇپ قىلغانلىقى، ئازغىنە كىشى بىلەن چوڭ ئىشلارنى ئۆز ئۈستىگە ئالغانلىقى ۋە بەخت - ئىقبالى (خاسىيەتتىن) ئاجايىپ ئىشلارنى ئەمەلگە ئاشۇرغانلىقى ئۈچۈن ئەمىر ھۈسەيىن ھەر دائىم ئۇنىڭ كۆڭلىنى ئېلىشنى ئويلاپ يۈرەتتى ۋە ئۇنىڭ بىلەن ياردەم شىشقا ھەرىكەت قىلاتتى. باھارنىڭ دەسلەپكى كۈنلىرىدە جەتە قوشۇنىنىڭ ئۇ ئالىيلەرغا ياردەمگە كەلمەكچى ئىكەنلىكى خەۋەر

رىنى ئاڭلىدى. ئۇ ئۆزىچە: «ئەگەر ئۇنىڭ قوشۇنىغا جەتە تەرەپ-
تىن لەشكەر كېلىپ قوشۇلسا، ئۇ شامال يولىدىكى مۇستەھكەم
تاغدەك بولىدۇ ۋە بىزنى ئوت - خەسچىلىكمۇ بىلمەيدۇ؛ ئۇ چاغدا
پۈتۈنلەي دۇنيادىن قولىنى يۇيۇپ، قەلبىدىن جاننى سۇغۇرۇۋېلىشقا
توغرا كېلىدۇ» دەپ ئويلىدى.

(نەزم)

ئۇ لەشكەرسىز ئاستىن - ئۈستىن قىلدى جاھاننى،
گەر قوشۇن قوشۇلسا قويدۇ دامنى.

ئۇ خوجەند ۋە تاشكەنتنىڭ ئالىملىرى شەيخلىرىدىن ياردەم
سوراپ، ئۇلارغا «ساھىبقىران ئالىيلىرى بىلەن يېقىن بولۇپ،
دىن ۋە مۇسۇلمانچىلىق ئىشىكىدىن كىرسۇن ھەمدە ئۇلارنىڭ
ئارىسىدىكى ئۇرۇش - جېدەلنى سۈلھى ۋە يارىشىش ھالىتىگە
كەلتۈرسۇن، ئىككى ئارىدا كۆتۈرۈلگەن غەزەپ چېڭىنى ۋە يال-
قۇنجىغان پىتنە ئوتىنى پەند - نەسەھەتنىڭ سۈزۈك (سۈيى)
بىلەن باسسۇن» دەپ ئىلتىماس قىلىشنى لايىق تاپتى. ساۋاق ۋە
پەتىۋا بەرگۈچىلەر، تەقۋادارلىق ئەربابلىرى (ئايەتتىكى): «ئە-
گەر مۆمىنلەردىن ئىككى گۇرۇھ ئۇرۇشۇپ قالسا، ئۇلارنىڭ
ئارىسىنى تۈزەپ قويۇڭلار»⁽³⁷⁷⁾ دېگەن سۆزلەر زۆرۈرىيىتىدىن
يارىشىش تونىنى كىيىپ، سۈلھى قولىنى ساداقەت يېڭىدىن چى-
قاردى ۋە ئىخلاس ئايىغى بىلەن ئۇ يولباشچى ساھىبقىراننىڭ
يېنىغا كەلدى ھەمدە دۇئا ۋە ھەمدۇسانا قاندىلىرىنى ئادا قىلغان-
دىن كېيىن: «بۇ بەندىلەرگە ساھىبقىران ئالىيلىرىنىڭ بىلىم،
دىندارلىق، ئىلتىپات، مەرھەمەت ۋە ياخشى ئىشلارنى قىلىش
جەھەتتە كامىللىقى ئېنىق مەلۇم بولغانلىقى ئۈچۈن دۇنيا ۋە

ئاخىرەت ساۋابلىقىدىن ئىبارەت بولغان بىر ھاجەتنى بايان قىلىشقا جۈرئەت قىلماقتىمىز. ئەھۋال شۇنداقكى، سىز بىلەن ئەمىر ھۈسەيىن ئارىسىدىكى دۈشمەنلىك ئەسلىدە مەملىكەتنىڭ خارابىلىقى ۋە پۇقرانىڭ پەرىشانلىقىغا سەۋەب بولماقتا. جاڭجال شۇ دەرىجىگە بېرىپ يەتتىكى، سىز يات قوشۇننىڭ بۇ دىيارغا كېلىشىگە يول قويماقتىسىز ۋە كۇففارلارنىڭ ھۇجۇم قولى مۇسۇلمانلارنىڭ خۇنى ۋە بايلىقىغا سوزۇلماقتىدۇر. ئەگەر ئۇلار توساتتىن غالىب كېلىپ، (يۇرتنى) بېسىۋالسا، سىلەرنىمۇ ئاياپ قويمايدۇ.

(نەزم)

سۆز ئاداۋەتنى ئۇ يەرگە ئېلىپ بارغۇسى،
قەدىم خانىداننى خاراب قىلغۇسى.

ھەر دائىم سىزنىڭ ئەھۋالىڭىزغا يولداش بولغان ۋە بولىدىغان پەرۋەردىگارىڭىزنىڭ ياردىمىدىن ئۈمىدىمىز شۇ ئىدىكى، ئايەتتە، «كېلىشىش (ئۈزلىشىپ كېتىشتىن) ياخشى» (378) دېيىلگىنىگە ئاساسەن، دۆلەت ۋە مىللەت ئىشلىرى، قوشۇن، پۇقرانىڭ سالامەتلىك ۋە تىنچلىقىنىڭ كېلىنچەكلىرى ئۆز چىرايلىرىنى كۆز - كۆز قىلسۇن ئۈچۈن، ھەر ئىككى تەرەپنىڭ ساداقەت ۋە دوستلۇق ئەينىكىگە ئورنىغان گۇمان دېغى يارىشىش پەدەزچىسىدىن ئىكەنلىكىنىڭ ۋاسىتىسى بىلەن جۇلا تاپقۇسى» دېگەن سۆزلەرنى بايان قىلدى.

قۇتلۇق تاساددىپىيلىق بىلەن يېقىن ئارىدا ساھىبقىران ئالىيلىرى بىر چۈش كۆرگەندى. ئۇنىڭدا خوجەند دەرياسىغا كەلگۈن كېلىۋاتقان، ئۇ بولسا كەلكۈننىڭ ئوتتۇرىسىدا بىر پارچە

ياغاچ ئۈستىدە ئولتۇرۇپ سەجدە قىلىۋاتقان ۋە ئامالسىزلارنىڭ دادىنى ئاڭلىغۇچى (تەڭرى) دىن نىجاتلىق تىلەۋاتقاندى. ئۇ دەھشەتكە چۈشكەنلىكتىن ھوشىدىن كەتتى. كۆزىنى ئېچىپ قا- رىسا، ئۆزىنى سەمەرقەند تەرەپتىكى دەريا بويىدا كۆردى. كەينىگە قاراپ چوڭ دەريانىڭ شارقىراپ ئېقىۋاتقانلىقىنى كۆردى. ئۇيقۇ- دىن ئويغىنىپ، مۇبارەك چۈشنىڭ ئىلھامى بىلەن ئۇ كۈچلۈك كەلكۈنگە لەشكەر دەپ تەبىر بەردى، سەمەرقەند تەرەپتە كۆرگەن نىجات- لىق ھالىتىنى بولسا، ھەر قانداق مەقسەتى شۇ تەرەپتىن ھاسىل بولىدۇ، دەپ بىلدى. (شۇنىڭدىن كېيىن) كۆڭلىدە جەتە تەرەپ- تىن ياردەم سوراش ۋە ئۈمىد قىلىش يۈزىنى پۈتۈنلەي ئۆردى. شۇ چاغدا، ھېلىقى تاللانغان كىشىلەر كېلىپ، يارىشىشنى ئىلتىماس قىلىپ، بۇ ھەقتە ياخشى گەپلەرنى قىلدى. «بۇ ئىشقا ئالىيلەرنىڭ توغرا (يولنى) كۆرسەتكۈچى رايبى مەھكىمىسىدە، ئىككى ئادىل گۇۋاھلىق ۋاسىتىسىدا، ياخشى تەدبىر قوللىنىش ۋە يارىشىش ئەۋزەل يولدۇر» دەپ ھۆكۈم چىقىرىلدى. مۇبارەك خىيال شۇ ئاساستا تۆۋەندىكىچە مۇلاھىزە قىلدى: «تاكى بىر گۈرۈھ كىشىلەر ئارىسىدا كېلىپ - كېتىپ مۇزاكىرىلەر ئېلىپ بارغىچە بۇ مۇددەتتە ئىش كەينىگە سۈرۈلۈش ۋە كېچىكىش باش قېتىنچىلىقىدا قالىدۇ. (ياخشىسى) ئەمىر ھۈسەيىننىڭ ئالدىغا ئۆزۈم باراي؛ ھەرقانچە بەس مۇنازىرە بولسىمۇ يۈزمۇيۈز ئېيتىل- سا ۋە ئاڭلانسا، كۆڭۈل غەشلىك غۇبارى تېزىرەك كۆتۈرۈلۈپ كېتىدۇ» .

(نەزم)

ئوۋ چىغدىكى ئارىسلاندىك باتۇر - قەھرىمان،
ئۆز سۆزىنى ئۆزلىرى يەتكۈزەر ھامان.

شۇ سەۋەبتىن ئۆز ئويلغانلىرىنى ئەمىر ھۈسەيىنگە ئۇقتۇ-
رۇش ئۈچۈن پەيشەنبە ئىسىملىك نۆكەرنى ئۇنىڭ ھۈزۇرىغا ئەۋەت-
تى. بەختىيار (ساھىبقىرانىنىڭ) بارلىق ئىشلارنى شەخسەن ئۆزى
ئەمەلگە ئاشۇرۇشى، ئۇنىڭ ئادەتلىرىدىن بىرى ئىدى. (ھازىر-
مۇ) شەخسەن ئۆزى ساداقەت يۈزىنى سەفا كەئبىسى⁽³⁷⁹⁾ گە قارات-
تى ۋە ئىككىلەنمەستىن تېزلىكتە يولغا ئاتلاندى ھەمدە سەيخۇن-
دىن ئۆتۈپ سەمەرقەندگە قاراپ ماڭدى. ئۇ يەرگە يېتىپ بېرىپ،
مۇبارەك سەپىرىنىڭ ئاپتىپى لاۋۇلداپ، سەمەرقەند شەھىرىنى
نۇرغا چۆمدۈردى. قۇياش ئەمدىلا ئۇپۇقتىن كۆتۈرۈلۈۋاتتى. ئۇ
شەھەرگە كىرمەكچى بولدى. شۇ چاغدا شەھەردىن بىر كىشى
يېتىپ كېلىپ: «ئەمىر ھۈسەيىن ۋاپات بوپتۇ» دېگەن يالغان
خەۋەرنى يەتكۈزدى. ساھىبقىران ئالىيلىرى بۇ خەۋەرنى ئاڭلاپ،
شەھەرگە كىرىشنى لايىق تاپمىدى ۋە سەپەر تىزگىنىنى شادمانغا
بۇرىدى. شادمانغا شاد - خۇرام يېتىپ بارغاندىن كېيىن، ئەمىر
ھۈسەيىن تەرەپتىن كېلىۋاتقان بىر نەچچە قوشۇن بىلەن ئۇچرىد-
شىپ قالدى. ئۇلار (ساھىبقىران) ئالىيلىرىغا ھۇجۇم قىلدى.
(ئۇ ئالىيلىرى) زەربىنى قايتۇرۇش ئۈچۈن (تەڭرىنىڭ) قوللى-
شى بىلەن ھۇجۇمغا ئۆتتى ۋە ئۇلارنى مەغلۇپ قىلىپ، تىرىپىد-
رەن قىلىۋەتتى.

ئۇ يەردىن يام دەرياسى بويىغا كېلىپ چۈشتى ۋە ئاتلار تويۇپ
ئوتلىۋالغىچە مەلۇم ۋاقىت شۇ يەردە بولۇپ، كېيىن سائادەت
بىلەن يولغا ئاتلاندى. نىيازى مەھەللىسىگە يېتىپ كەلگىنىدە،
ئەمىر مۇسا ئۆزىگە قاراشلىق بولغان غانچى شەھەرچىسى⁽³⁸⁰⁾ نى
سەپەرۋەر قىلىپ ۋە باشقا (ھەرخىل) لەشكەرلەرنى توپلاپ، لەش-
كەر بىلەن قارشى چىقتى. بۇ تەرەپنىڭ باتۇرلىرى ئۇنىڭغا سا-
ھىبقىران ئالىيلىرىنىڭ ئوتتۇرىدا پەيدا بولغان كۆڭۈل غەشلىكى
سەمىمىيەت بىلەن ئالماشسۇن دېگەن مەقسەت ۋە نىيەتتە ئەمىر
ھۈسەيىن بىلەن ئۇچرىشىش ئۈچۈن كېتىۋاتقانلىقىنى خەۋەر قىل-

دى. ئەمىر مۇسا لەشكەرنىڭ كۆپلىكىگە تايىنىپ، ئۇ سۆزلەر-
گە قۇلاق سالمىدى. جەڭدە لەشكەرنىڭ كۆپلىكى ئەمەس، بەلكى
باشلىقنىڭ مەردلىكى مۇھىملىقىنى چۈشەنمىدى. «كۆپ لەش-
كەرنىڭ تايانچى بىر ئاتلىقتۇر».

(ئەمىر مۇسا) ئۆزىنى بىر نەچچە قېتىم سىناپ كۆرگەن
بولسىمۇ، يەنە لەشكەر سەپلەپ ئۇرۇشماقچى بولدى. ساھىبقىران
ئالىلىرى ئەمىر سەيفىددىن بىلەن خىتاي باھادىرنى 50 كىشى
بىلەن ئەۋەتتى ۋە ئۇلار دۈشمەننىڭ كەينىدىن ھۇجۇم قىلدى.
ئۆزى بولسا 70 كىشى بىلەن ئۇلارنىڭ ئالدىنى توستى. ئەمىر
مۇسаныڭ قوشۇنى ئالدى ۋە كەينىدىن لەشكەرلەرنىڭ ھۇجۇمغا
ئۆتكەنلىكىنى كۆرۈپ، شۇنىڭدەك نەچچە قېتىم بۇ قوشۇننىڭ
ھۇجۇمىنى كۆرگەنلىكى ۋە ئازابىنى تارتقانلىقى ئۈچۈن شۇئان
قېچىپ، (قۇرئان ئايەتلىرىدە): «گويۇ ئۇلار يولۇۋاستىن قاچقان
ياۋا ئېشەكلەردۇر»⁽³⁸¹⁾ دېيىلگىنىدەك، تارقىلىپ كەتتى. غالىب
قوشۇن ئۇلارنىڭ كەينىدىن ئات سېلىپ، كۆپىنچىسىنى قەھر -
غەزەپ قىلىچىنىڭ تىغىدىن ئۆتكۈزدى. نۇرغۇننى ئاتتىن يىقىد-
تىپ ھالاك قىلدى.

شۇ چاغدا ساھىبقىران ئالىلىرى ئەرغۇنشاھ بوردالىقىنى
ئەرزىگۈدەك سوۋغا - سالاملار بىلەن ئائىلىسىنىڭ ئەھۋالىدىن
خەۋەر ئېلىش ئۈچۈن ماخانغا ئەۋەتكەنىدى، شۇ ئەسنادا ئالدىدىن
ئەمىر ھۈسەيىننىڭ قوشۇنى كەلدى دېگەن خەۋەر يېتىپ كەلدى.
ساھىبقىران ئالىلىرى يېتىپ كېلىپ، بۇ 600 لەشكەرنى سەپكە
تىزىپ، بىر تۆپىلىكىنى ئىگىلەپ تۇردى. سەرخىل ئاتلىقلارنى
ئۆز ئىچىگە ئالغان 30 قوشۇندىن ئىبارەت قاراۋۇناس قوشۇنى
ئوڭ ۋە سول قاناتلىرىنى تۈزۈپ يېتىپ كېلىپ، ئۇلارنىڭ ئالدىدا
سەپ تارتىپ تۇردى ۋە ھەر ئىككى تەرەپتىن شاۋقۇن - سۈرەن
كۆتۈرۈلدى.

(نەزم)

ھەر ئىككى تەرەپتىن سۈرەن قوزغالدى،
قورقۇنچتىن گۆھەر - سەدەپ لەھەرلەڭ بولدى.

ساھىبقىران ئالىيلىرى ئۇ باتۇرلارنى يول بېسىپ، مۇشەقەت قەت چېكىپ ئۆزلىرى مۆلچەرلەپ كەلگەن ئىشقا كىرىشىشۇن ۋە ھۇجۇم قىلىشۇن دەپ زەپەر قۇچقان قوشۇن بىلەن مەلۇم ۋاقت سەۋر قىلىپ تۇردى. لېكىن بىرەر كىشىمۇ قالقان كۆتۈرمىدى ۋە ئالدىغا قەدەم باسمىدى. ئۇ ئالىيلىرى ئۇلارنى (ئۆز ھالىغا) قالدۇرۇپ، باتۇرلىرى بىلەن قايتتى ۋە كېچىلەپ يۈرۈش قىلىپ كوھاك دەرياسى⁽³⁸²⁾ دىن ئۆتۈپ سەھەردە قاينار شەقشارغا كېلىپ چۈشۈپ، بۇنىڭدىن ئاۋۋال يارىشىش خەۋىرىنى يەتكۈزۈش ئۈچۈن سالى سارايغا ئەمىر ھۈسەيىننىڭ ئالدىغا ئەۋەتكەن پەيشەنبە ئىسىملىك نۆكەرنىڭ قايتىشىنى كۈتۈپ تۇردى.

پەيشەنبە ئەمىر ھۈسەيىننىڭ ھۇزۇرىغا يېتىپ بېرىپ، ئۇنىڭ ئۈمىد قۇلىقى ئۈزلۈكسىز يولىغا قارىغان خەۋەرنى يەتكۈزگەندى. (ئەمىر ھۈسەيىن) ئۇ سۆزلەرنى جان دىلىدىن قوبۇل قىلدى ھەمدە يارىشىشقا ماقۇل بولۇپ، دۈشمەنلىشىشتىن ۋاز كېچىش ھەققىدە قەسەم ئىچىپ، ئەھدە قىلدى. ئەھدى - پەيمان بۇ جەھەتتىنمۇ مۇستەھكەم بولسۇن ئۈچۈن پەيشەنبە بىلەن بىللە تۇرانشاھنى ئەۋەتتى. (ئۇلار يېتىپ كېلىشى بىلەن) ساھىبقىران ئالىيلىرى ئابباس باھادىرنى تۇرانشاھ بىلەن بىللە ئەۋەتتى. ئەمىر ھۈسەيىن ئابباس باھادىر ئارقىلىق يەنە بىر قېتىم ئەھدە قىلدى ۋە ئەھدى - پەيماننى ئىشەنچ بىلەن جەزملەشتۈردى. يەنى

ئەمىر مۇسا ۋە ئۇلجايتۇنى 10 مىڭ كىشى بىلەن ئەۋەتىپ ئۇلارغا ساھىبقران ئالىيلىرىنى رازى قىلىپ، ئۇنىڭ بىلەن سۈلھى تۈزۈڭ؛ شۇنداق ھەرىكەت قىلىش كېرەككى، بىزنىڭ ئوتتۇردىمىزدا ئەلۋەتتە ئۇچرىشىش بولسۇن دەپ ئۇقتۇردى.

ئۇلار قەھەلقە ۋە كېشىدىن ئۆتۈپ، سەمەرقەند يولىدىكى كۆمۈشكەنت يېزىسىغا ئەلى ئاتنىڭ (ئاللا ئۇنىڭ قەبرىسىنى نۇر-لۇق قىلغاي) تەۋەررۈك مازىرى بار يەرگە كېلىپ چۈشكىنىدە، ساھىبقران ئالىيلىرى سۇغدىنىڭ ئەلئاباد (مەھەللىسىگە) كېلىپ چۈشكەندى.

ئۇلار سۈلھى تۈزۈش ئۈچۈن ئادەم ئەۋەتتى. ئۇ كىشى كۆ-ھاك دەرياسىدىن ئۆتۈپ ساھىبقران ئالىيلىرىنىڭ ھۇزۇرىغا كەلدى ۋە يەرنى سۆيۈش شەرىپىدىن بەختىيارلىق تېپىپ، ئەمىر-لەرنىڭ يارىشىش ھەققىدىكى ئارزۇلىرىنى بايان قىلدى. ئۇ ئالىيلىرى 100 كىشىنى ۋە ئەمىر مۇسا 100 كىشىنى ئېلىپ، بىر - بىرى بىلەن ئۇچراشسۇن، شۇ چاغدا ئۇلارنىڭ ئىلتىماسى ئىناۋەتكە ئېلىنىپ سۈلھى تۈزۈلگۈسى دېگەن قارارغا كېلىندى. بۇ تەكلىپ ئەمىرلەرگە يېتىپ بارغاندىن كېيىن، ئۇلار دەرھال ئاتلىنىپ، 100 كىشى بىلەن يولغا چىقتى. ساھىبقران ئالىيلىرى 200 كىشى بىلەن ماڭدى. ئۇلار بىر - بىرىگە يېقىنلاشقىنىدا، ئۇ ئالىيلىرىنىڭ مۇلازىملىرى: «ئەمىر ھۈسەيىننىڭ ئاتاقلىق ئەمىرلىرى ئۆز ئاياغلىرى بىلەن توزاققا كەپتۇ. ئەگەر ئۇلارنى قولغا ئالساق، ئۇ چاغدا باشقىلارنىڭ بىز بىلەن كۈچ ئېلىشىغا مادارى قالمايدۇ ۋە پۈتۈنلەي خاراب ۋە ناچار ئەھۋالغا چۈشۈپ قالىدۇ. پەلەكنىڭ گەردىشى قۇلاي ۋە زىيەت يارىتىپتۇ، پۇرسەتنى غەنىمەت بىلىش لازىم» دېيىشتى. ئۇ ئالىيلىرىنىڭ ئالىي ھىممىتى ئۇ سۆزگە قۇلاق سالمىدى ۋە: «ئەھدىنى بۇزۇش مەردلىك ئەمەس» دېدى.

(نەزم)

گەر سۆزىگە ئەمەل قىلار ئىكەن مەرد،
گۇمانلاردىن ئۈستۈن تۇرار ئىكەن مەرد.

ئەمىر مۇسا بىلەن ئەمىر ئۇلجايتۇ ھەزرىتى ساھىبقىراننىڭ
يېنىغا يېتىپ كېلىپ، سەمىمىيەت تىلى بىلەن ئۆزۈر ئېيتتى.
ئىككىلا تەرەپتىن دوستلۇق - ئىتتىپاقلىق ئەھدىنى يېڭىلىدى.
ۋەھىمە ۋە كۆڭۈلسىزلىكلەر پۈتۈنلەي تۈگىدى. ساھىبقىران ئا-
لىيلىرى ئۇلارنىڭ كۆڭلى قانسۇن دەپ، ئەمىر مۇسانىڭ مەنزىل-
گاھىغا چۈشتى ۋە بۇرۇنقى ئادەت بويىچە خۇرسەنلىك ۋە ئىتتى-
پاقلىق داستىخنى سېلىندى.

شۇنىڭدىن كېيىن ئۇلار لەشكەرلەرگە ئىجازەت بېرىپ قايتۇ-
رۇۋەتتى. ئۆزلىرىمۇ ئۆيلىرىگە قايتىشتى. ئۇ ئالىيلىرى كېش
تەرەپكە يول ئېلىپ، شۇ جەننەتتەك دىيارغا كېلىپ چۈشتى. ئۇ
يەرنىڭ ئېسىل زادىلىرى ۋە (ئاددىي) خەلقى ئۇنىڭ بىلەن كۆرۈ-
شۈشكە مۇيەسسەر بولۇشقا ئالدىراپ، مەرھەمەت ۋە ئىلتىپاتلار
بىلەن قەدىرلەندى.

(نەزم)

ئىقبال بىلەن ئولتۇردى ساھىبقىران،
ئۇنىڭ جۇلاسىدىن پۈتۈن يۇرت شادىمان.

ئەمىر ھۈسەيىننىڭ بەدەخشانغا لەشكەر تارتقانلىقى

شۇ چاغدا بەدەخشان شاھلىرى خان ۋە ئەمىر ھۈسەيىنگە قارشى ئىسيان كۆتۈرگەنىدى. ئەمىر ھۈسەيىن لەشكەر تارتىپ ئۇلارغا قاراپ يۈرۈش قىلدى. (بەدەخشان) شاھلىرىمۇ ئۆز قوشۇنلىرىنى توپلاپ ئالغا يۈردى ۋە ھەر ئىككى تەرەپنىڭ لەشكەرلىرى تىغىمۇ - تىغ بولۇپ تۇرۇشتى. ھىرات ھاكىمى مالىك ھۈسەيىن بەدەخشان شاھلىرىنىڭ باش كۆتۈرگىنى ۋە ئەمىر ھۈسەيىننىڭ ئۇلار تەرەپكە يول ئالغانلىقىدىن خەۋەر تېپىپ، بەلخ⁽³⁸³⁾ تەرەپكە زور قوشۇن ئەۋەتىپ ئۇ يەرنىڭ خەلقىنى بۇلاڭ - تالاڭ قىلىشنى بۇيرىدى. بۇ ئەھۋالدىن خەۋەر تاپقان ساھىبقىران ئالىيلىرى ئۇلارنى يوقىتىش ئۈچۈن كېشىدىن غالىب قوشۇن بىلەن يولغا چىقتى. مالىكنىڭ قوشۇنىغا ئۇ ئالىيلىرىنىڭ كېلىۋاتقانلىقى ھەققىدە خەۋەر كېلىپ، ئۇلار شىبىرغان⁽³⁸⁴⁾، بەلخ ۋە خۇلمغىچە بولغان يەرلەرنى بۇلاپ - تالاپ، ھارغىن ھالدا قايتىپ كېتىشتى. ساھىبقىران ئالىيلىرى تېرىمىز كېچىكى ئارقىلىق (دەريا-دىن) ئۆتتى ۋە خۇراسانلىقلار قايتىپ كەتكەنلىكى ئۈچۈن خان بىلەن ئەمىر ھۈسەيىننى كۆرۈشكە ئالدىرىدى. ئەمىر ھۈسەيىنگە ئۇ ئالىيلىرىنىڭ كېلىۋاتقانلىقىنى ئېيتقاندىن كېيىن، ئۇ بەدەخشان شاھلىرى بىلەن سۈلھى تۈزۈپ قايتتى ۋە ئۇلار قۇندۇز⁽³⁸⁵⁾ دا ئۇچرىشىشقا مۇيەسسەر بولدى؛ بىر - بىرى بىلەن قۇچاقلىشىپ (كۆرۈشۈپ) ئىككى ئارىدىكى خەۋپسىرەش غېمى ئۈزۈل - كېسىل تۈگىدى. بىر نەچچە كۈن ئۈزلۈكسىز بەزمە قۇرۇپ، ئويۇن - كۈلكە قىلىپ، شادىمانلىققا چۆمۈشتى. كېيىن ئۇ يەردىن يولغا

ئاتلىنىپ، ئىشكەمىش⁽³⁸⁶⁾ يايلىقىغا باردى. ساھىبقىران ئالىپلىرى ماخانغا كىشى ئەۋەتىپ، ئەمىرزادە جاھانگىرنىڭ ئوغۇرۇق بىلەن بىللە كۆڭۈللۈك كېش دىيارغا كېلىشىنى بۇيرىدى.

(نەزم)

كېلىپ ساھىبقىران نامىدىن پەرمان،
يول ئالسۇن دېيىلدى ئوغۇرۇق كېش تامان.

ئەمىر ھۈسەيىن بىلەن ساھىبقىران ئالىپلىرىنىڭ كابۇلىستانغا قوشۇن تارتقانلىقى

شۇ چاغلاردا پولات بىلەن ئاقبۇغا ياسەۋۇرىي كابۇل قورغىدىن پاناھ تېپىپ، ئاياغى ئىتائەت يولىدىن چەتكە تارتقاندى ۋە باشنى بويسۇنۇش ھالقىسىدىن تارتىۋېلىپ، دۈشمەنلىكتىن سۆز ئاچقاندى. ئەمىر ھۈسەيىن بىلەن ساھىبقىران ئالىپلىرى زور قوشۇن تۈزۈپ، ئۇ تەرەپكە بېرىش ئۈچۈن ئاتلاندى. ئۇلار ھىندۇقۇش داۋىنى⁽³⁸⁷⁾دىن ئۆتۈپ كابۇلغا يېتىپ بارغىنىدا، پولات بىلەن ئاقبۇغا قوغدىنىش ۋە قارشىلىق كۆرسىتىشكە تەييارلىنىپ، قورغانغا بېكىنىۋالدى. بۇ تەرەپنىڭ قوشۇنى قورغاننى ھەممە تەرەپتىن ئوربۇلپ، جەڭ قىلىشقا كىرىشتى.

(نەزم)

جەڭ پەيتىدە ياغار تام تۆپىسىدىن،
باھار يامغۇرى — تاش، ئوق تىنماستىن.

گويا بۇلۇت ئىدى قورغان تاملرى،
مۆلدۈرى تاش، ئوقدۇر يامغۇرى.

ساھىبقىران ئالىيلرى ئالىي ھىممىتىنىڭ يۈزىنى قەھر -
غەزەب بىلەن دۈشمەنگە قارىتىپ، ئۇلارنى ئامالسىز قالدۇردى.
نۇسرەتلىك باتۇرلىرى مەردلىك ۋە مەردانلىقىنى نامايان قىلدى:
خىتاي باھادىر، دەرۋىشئەلى باھادىر ۋە يەنە بىر نەچچە باتۇرلار
شۇ جەڭدە يارىدار بولدى. ئۇ ئالىيلرى جەڭگە شەخسەن ئۆزى
باشچىلىق قىلىپ تۇرغانلىقى ئۈچۈن دۈشمەنلەر قىيىن ئەھۋالغا
چۈشۈشكە مەجبۇر بولدى. غالىب قوشۇن زەربە بىلەن قورغان
(دەرۋازىسى) نى ئىگىلەپ، پولات بىلەن ئاقبۇغىنى ئەسىر قىلدى.

(نەزم)

قوشۇنغا تايانچ بولغاچ ساھىبقىران،
بەخت ئۈزۈكى ئىدى بارماقتا شۇئان.

ئېتىبارسىز، كالتا پەم دۈشمەن ئۈستىدىن،
خۇدا بەردى زەپەر ئۆز لۈتىدىن.

ئۇ ئالىيلرى قورغاننى ئىگىلەپ، دۈشمەنلەرنى تارمار قىل-
لىپ ئۇ دىيارنى ئىلكىگە ئالغاندىن كېيىن، غالىب ۋە بەختىيار
ھالدا قايتتى. شۇ چاغدا ئەمىر ھۈسەيىن مەسلىھەت تەرىقىسىدە
ساھىبقىران ئالىيلرىغا مۇنداق دېدى: « بەلخنى پايتەخت قىلماق-
چىمەن. (بىر چاغلاردا ئۇنىڭ) ھىندۇۋان قەلئەسى مەمۇرچىلىك
ۋاقتىدا ئۆگىزىسىنىڭ ئاتلىرى⁽³⁸⁸⁾ پەلەك ھىندۇسى⁽³⁸⁹⁾ بىلەن

سرداش دوست ئىدى. خەندەك سۈيىنىڭ چوڭقۇرلۇقىدىن يەر-
نىڭ سىيرى سۇ ئۈزۈشتە بېلىق بىلەن مۇسابىقىلىشتى.

(نەزم)

ئاسمان تۇپراقدەك كۆرۈنەتتى ئۇ خەندەكنىڭ چوڭقۇرلۇقىدىن،
تۇپراق ئاسماندەك كۆرۈنەتتى ئۇ قورغاننىڭ ئېگىزلىكىدىن.

(مەن ئۇنى) يەنىمۇ ئاۋات قىلماقچىمەن». ساھىبقران
ئالىلىرى، «مەسلەھەت بەرگۈچى ئىشەنچكە سازاۋەر» (دېگەن
سۆز) گە ئاساسەن، ئۇنى ئۆز رايىدىن قايتۇردى ۋە تاغىسى ئەمىر
ئابدۇللاننىڭ قىسسسىنى ئەسلىتىپ: «(ئەمىر ئابدۇللا) ئەمىر
قازاغان ۋە قەسىدىن كېيىن⁽³⁹⁰⁾ سەمەرقەندنى ۋە تەن قىلماقچى
بولغىنىدا، ئەمىرلەر ۋە ئىشەنچلىك كىشىلەر ئۇنىڭغا: «ئۆز
يۇرتىنى تاشلاپ، ئۆزگىلەر يۇرتىنى ۋە تەن قىلىش ئەقىلىدىن
يىراق ئىشتۇر؛ ئەگەر بىرەر مۇشكۈللۈك تۇغۇلسا، بىگانە ئادەم-
لەر ئەسقاتماس ۋە قوللىماس، دېگىنىدە، ئۇلارنىڭ ياخشى نىيەت-
تە ئېيتقان نەسەھىتىگە قۇلاق سالمىدى. ئاقىۋەتتە، ئۇلارنىڭ
ئېيتقىنىدەك بولۇپ، كۆرگۈلۈكىنى كۆردى.

(نەزم)

كىمكى چوڭلار تەلىمىگە سالمىسا قۇلاق،
ئەپسۇس ۋە نادامەتتە چىشلىگەي بارماق.

سەن ئويلىغان نەرسە ئۈچۈن خۇلاسىە شۇكى، ئاقىل كىشى شۇ
تەجرىبىنى كۆرۈپ، بۇنداق پىكىرلەرنى خىيالغا كەلتۈرمەس.

(نەزم)

(بۇ ئىشنى) ئەسلا قىلمىغىنكى پۇشايىمان بولۇرسەن، نەپ بەرمەس. «

ئەمىر ھۈسەيىن نەسەبەتنىڭ ئاساسىدا ياخشى ئىستەك يې-
تىپتۇ دەپ ئۇ سۆزلەرنى توغرا تاپتى ۋە ماقۇل كۆردى، بىراق
ئۇنى قوبۇل قىلىش ئەمەلگە ئاشمىدى.

(نەزم)

داراغا⁽³⁹¹⁾ تۇتتۇم شام يوپ - يورۇق شۇنچە،
پايدىسى بولمىدى، ئەپسۇس، زەررىچە.

(يۇقىرىدا) ئېيتىپ ئۆتۈلگەنلەر بولدى. (ئەمىر ھۈسە-
يىن) ئۇنىڭ ئېچىنىشلىق ئەھۋالى ۋە بەختسىزلىكى سەۋەبلىرىد-
دىن بولغان، قىلىنىشى لازىم بولمىغان ئۇ ئىشقا كىرىشتى، يەنى
بەلخگە يول ئالدى. كابولدىن قايتقاندىن كېيىن ساھىبقىران
ئالىيلىرىغا ئۆز دۆلىتى تەختگاھىغا (كېتىشكە) رۇخسەت قى-
لمىشقا قارار قىلىنغان بولسىمۇ، لېكىن ئۇ ئالىيلىرىدىن ھەمراھ
بولۇشنى تەلەپ قىلىپ ئۆزى بىلەن بىللە بەلخگە ئېلىپ كەتتى.
ئۇ يەرگە يېتىپ بېرىشى بىلەن ھىندۇۋان قورغانىنى قۇرۇشقا
ۋە ئۇنىڭ خەندىكىنى قېزىشقا باشلىدى. ئالۋاڭ سالغانىدى، پۈ-
تۈن خەلق ۋە لەشكەر بارلىق ئىمكانىيەت بىلەن ئىشقا چۈشتى.
بەلخ شەھىرىنىڭ ئاھالىسى ۋە خەلقنىڭ ھەممىسىنى قەلئەگە كۆ-
چۈردى. شەھەر خارابىگە ئايلىنىپ قالدى. بۇ ۋەقە 779 (1367 -
1368) - يىلى چاشقان يىلى يۈز بەردى.

شۇ چاغدا، جەتە قوشۇنى يەنە بۇ تەرەپكە يول ئاپتۇ دەپ

خەۋەر كەلدى. ئەمىر ھۈسەيىن بۇنىڭغا ئوخشاش ۋەقەلەرنىڭ قاراڭغۇلۇقى ساھىبقىران ئالىيلىرىنىڭ باتۇرانە ۋە قەتئىيەتلىك ئىشلىرىنىڭ نۇرلىرى بىلەن روشەن بولۇشنى بىلەتتى. شۇ ۋە- جىدىن ئۇنىڭ ماۋەرائۇننەھەر تەرەپكە بېرىشنى زۆرۈر تاپتى ۋە مۇنداق دېدى:

(نەزم)

جەڭگە كىرمىگىچە سەن كەبى سەردار،
قىيامغا يەتمىگەن بۇ كەبى ئىشلار.

ساھىبقىران ئالىيلىرىنىڭ جەتە قوشۇنى بىلەن جەڭ قىلىشقا قوشۇن تارتقانلىقى

جەتە قوشۇنىنىڭ باستۇرۇپ كېلىۋاتقانلىقى ئېنىق بولغاندا، ساھىبقىران ئالىيلىرى ماۋەرائۇننەھەر تەرەپكە يول ئالدى. ئەمىر مۇسا بىلەن بىللە جەيھۇندىن ئۆتۈپ، غەيرەت - شىجائەت يۈزىنى دۈشمەنلەرنى يوقىتىشقا قاراتتى. جەتە قوشۇنى تاشكەنتكە يېتىپ كەلگەندى. قىش كىرىپ قالغانلىقى ئۈچۈن ئۇلار شۇ يەردە تۇردى. ساھىبقىران ئالىيلىرى ئەمىر مۇسا بىلەن سەمەرقەنددىن ئۆتۈپ قارە مەھەللىسىدە قىشلىدى. ئەمىر ھۈسەيىنمۇ قالغان لەشكەر بىلەن كەينىدىن يېتىپ كېلىپ كېش جىلغىسىغا ئورۇند- لاشتى. (كۈتۈلمىگەندە) قۇتلۇق بىر تاسادىپىيلىق بىلەن جەتە ئەمىرلىرى ئوتتۇرىسىدا ئىختىلاپ پەيدا بولدى. دوغلات ئايمى- قى⁽³⁹²⁾دىن قەمەرىدىن، كېپەك تۆمۈر ۋە شىراۋۇل قوشۇنىنىڭ بەزىبىر (قىسىم) لىرى بىلەن ھاجىبېك ئەركەنۇت⁽³⁹³⁾قا قارشى بىرلەشتى. ھاجىبېك ئۇ ئەھۋالدىن خەۋەر تېپىپ، ئۇلار بىلەن جەڭ قىلىش نىيىتىدە (ئېتىغا) مىندى. ئۇلارمۇ ئاتلىنىپ يې-

تىپ كېلىپ ئۆزئارا مەسلىھەتلىشىپ، يەنە قايتىپ كېتىشتى. قەمەردىن بىلەن كېپەك تۆمۈر ھىيلە ئىشلەتتى. يەنى ئۆز تەۋەلىرى بىلەن كەينىگە قاچتى. ھاجىبېك بولسا شراۋۇلغا باس-تۇرۇپ بېرىپ، ئۇنى قەتلى قىلدى. شۇ سەۋەبتىن جەتە قوشۇنى تارقىلىپ، قايتىپ كەتتى ۋە ئۇ جىددىي خەۋپ - خەتەر ساھىبىدە. ران ئالىيلىرى دۆلىتىنىڭ بەختىگە بىرەر زەخمەت يەتكۈزمەي بىر تەرەپ بولدى.

(نەزم)

پىتنە پەيدا بولسا ياۋ لەشكەر سېپىدا،
قىلىچىڭنى قالدۇرىۋەر ئۆز قىنىدا.

شۇنىڭدىن كېيىن، ساھىبقران ئالىيلىرى ۋە ئەمىر مۇسا خان بىلەن ئەمىر ھۈسەيىننىڭ يېنىغا كىشى ئەۋەتتى ۋە جەتە قوشۇنى پەرىشان ھالدا ھەر تەرەپكە پىتراپ كەتتى، مەسلىھەت شۇكى، ئۇلارنىڭ ئىزىغا چۈشسەك، دەپ خەۋەر قىلدى. شۇ قىشتا بەدەخشان شاھلىرى توساتتىن ھۇجۇم قىلغانلىقى ۋە قۇند-دۈزنى تالان - تاراج قىلىپ كەتكەنلىكى ۋە جىدىن، ئەمىر ھۈسەيىن بەدەخشانغا بېرىپ، ئۇلار بىلەن مۇناسىۋەتنى ئۈزۈل - كېسىل ھەل قىلىشنى ئەۋزەل بىلدى.

(نەزم)

ئۆز يۇرتىمىزدا بار ئىختىلاپ - ئاداۋەت،
ئۆزگە يۇرتقا بېرىشقا نېمە ھاجەت؟

ئەمىر ھۈسەيىن بىلەن ساھىبقىران ئالىيلرىنىڭ بەدەخشانغا يول ئالغانلىقى

دۆلەتنىڭ قۇدرىتى بىلەن كۆڭۈل جەتە قوشۇنىنىڭ تەشۋىد-
شىدىن تىنچىغىنىدىن كېيىن، ئەمىر ھۈسەيىن بىلەن ساھىبقىر-
ران ئالىيلرى يېڭىۋاشتىن قوشۇننى تەرتىپكە سېلىپ، بەدەخ-
شانغا يول ئالدى. ئۇلار جەيھۇندىن ئۆتۈپ، ماڭلاي تەشكىللەپ،
تايخان⁽³⁹⁴⁾، كىلا ۋە كاندىن ئۆتتى. بەدەخشانغا قاراشلىق كى-
شىم⁽³⁹⁵⁾ ئۇلارنىڭ چېدىرىنىڭ مەنزىلگاھى بولدى.

ساھىبقىران ئالىيلرى ئۆزىگە خاس (ئادىتى) بويىچە ماڭ-
لاي شەكلىدە ئالدىدا ماڭدى. ئەمىر ھۈسەيىن ئوغلى جاھانمۈلك-
نى ئۇ ئالىيلرىغا ھەمراھ قىلىپ ئەۋەتتى. ئۆزى خان بىلەن
كىشىمدە قالدى. ئۇ تەرەپتىن بەدەخشانلىقلار كەرگەس داۋىنى⁽³⁹⁶⁾
نى ئىگىلەپ، ئوق بۈركۈتىنى (ئۇچۇرۇپ) ئۇ يەردىن قۇشنىمۇ
ئۆتكۈزمەيمىز دەپ تەسەۋۋۇر قىلغانىدى، بىراق، ساھىبقىران
ئالىيلرى قوشۇنىنىڭ قارىسىنى كۆرۈشى بىلەنلا ئۇلارنى قور-
قۇنچ بېسىپ قېچىشقا باشلىدى.

(نەزم)

غالب قوشۇن غوبارىنى يىراقتىن كۆرۈپ،
فەغفۇر⁽³⁹⁷⁾ بولسىمۇ ئۇ قاچار مەغلۇپ بولۇپ.

ئۇلار جۇرم داۋىنى⁽³⁹⁸⁾ دا قايتىدىن باتۇرلۇق نامايان قىلىپ

تۇرغاندى، لېكىن زەپەر تۇغى يېقىنلاپ كېلىشى بىلەن ئۇ يەردە-
مۇ تۇرالماي، قېچىشنى خالىدى ۋە جۇرم دەرياسى⁽³⁹⁹⁾ دىن ئۆتۈپ
كۆۋرۈكنى بۇزۇۋېتىپ، سۇ بويلىرىدا توپلىنىپ تۇرۇشتى. سا-
ھىبقىران ئالىيلىرى باشقا يەردىن ئۆتىدىغان جاي ئىزدەپ، ئۆز
ئادەملىرىدىن بىر توپنى يوشۇرۇنچە ئۆتكۈزدى. ئۇلار قوشۇننىڭ
ئۆتكىنىدىن خەۋەر تېپىپ، ئۆز ئورۇنلىرىدا تۇرۇشقا پېتىنالماي
بەدەخشاننىڭ يۇقىرىسىغا قاچتى. بارلىق شاھلار ناھايىتى ئېگىز
ۋە (تۆۋىدە) ئىككى چوڭ سۇ قوشۇلىدىغان ئارتۇچ جىراسى⁽⁴⁰⁰⁾
غا ئورۇنلىشىپ چېدىرلار بىلەن توسۇۋالدى. نۇرغۇن لەشكەرلەر
شىجائەت يۈزلىرىنى ئۇ يەرگە قاراتقاندى، ئۇلار ئۇ يەردىنمۇ
كەينىگە بۇرۇلۇپ قېچىشتى. كېيىن قۇغۇر ئۇلاڭ⁽⁴⁰¹⁾ تەرەپكە
مېڭىپ، جەيھۇن دەرياسىنىڭ باشلىنىش جايىدىن ئۆتۈپ يوللارنى
توسۇۋالدى. غالىب قوشۇننىڭ ماڭلاي قىسمى ئۇلارنىڭ كەينى-
دىن ئىز قوغلاپ يېتىپ بېرىپ، باتۇرلۇق پەنجىسىنى جەڭگە
سوزدى ۋە گاڭگىراپ قالغانلارنى ئۇ يەردىنمۇ قوغلىدى. شاھ
شەيخ ئەلى بەدەخشانىنى ئەسىرگە ئالدى. ئۇلارنىڭ يىلقا ۋە قوي
پادىلىرىنى قولغا چۈشۈرۈپ، ھەممىسىنى ئەلتۆكۈس ساھىبقىران
ئالىيلىرىنىڭ ھۇزۇرىغا يەتكۈزۈپ كەلدى.

بەدەخشانلىقلارنىڭ بىر توپى قېچىپ كېتىپ بىر جىراغا
توپلىنىۋالغاندى. ئۇ ئالىيلىرى جاھانمۈلكىنى زور قوشۇن بى-
لەن ئەۋەتتى ۋە ئۇلارنى تالان - تاراج قىلىپ، نۇرغۇن ئولجىغا
ئىگە بولدى. قايتىش ۋاقتىدا بەدەخشانلىقلار بىر تار جىلغىدا
ئۇلارنىڭ يولىنى توسۇپ جەڭ قىلدى. قاتتىق جەڭ بولۇپ،
جاھانمۈلك قېچىپ كەتتى ۋە دۈشمەنلەر غالىب كېلىپ، ئۇلار
بۇلاپ كەتكەن نەرسىلىرىنىڭ ھەممىسىنى قايتۇرۇۋالدى. بەزىلى-
رىنى ھالاك قىلدى، 630 ئاتلىقنى (ئاتتىن) چۈشۈرۈپ، ھەم-
مىسىنىڭ ئات - ئۇلاغلىرىنى تارتىۋالدى. ئەلچى دەرھال ئات
چاپتۇرۇپ، بۇ ئەھۋال ھەققىدە ساھىبقىرانغا خەۋەر يەتكۈزگەندە،

ئۇنىڭ شاھانە غۇرۇر ئوتلىرى يالقۇنچاپ، شۇئان ئاتلىنىپ تاغقا چىقتى. بۇ مۇدەھىش ۋەقە خەۋىرىنىڭ ۋەھىمىسىدىن (ساھىبىقىد-ران) قوشۇنىنىڭ كۆپچىلىك قىسمى قېچىپ كېتىپ، بۇ مۇھىم ئىشقا قاتنىشىشتىن باش تارتتى. سائادەتلىك ساھىبىقىران 13 كىشى بىلەن بەدەخشانلىقلار ئۆتىدىغان تار جىرانىڭ ئاغزىنى توس-تى ۋە شىجائەت قولىنى ساماۋىي تەستىق يېڭىدىن چىقىرىپ ھۇجۇم قىلدى. بۇ ئىشقا چۆرگىلەيدىغان پەلەك ھەيران ئىدى ۋە قىلىچۋاز مىررىخ تەئەججۈپ بارمىقىنى چىشلدى.

(نەزم)

بۇ جەڭنى چۈشىدە كۆرگەندە رۇستەم،
يېرىلىپ كېتەتتى ئۇنىڭ ئۆتى ھەم.

ھەركىمگە تەڭرى بەخش ئەتسە نىسار،
شۇنچە كۆپ بەردى دەپ ئويلىما زىنھار.

نۇرغۇن جەڭلەردىن كېيىن، ئۇ ئالىيلرى زەپەر (تەسۋىرد-نى) سىزغۇچى قىلىچىنىڭ تىغى بىلەن دۈشمەنلەر تۇتقۇنلۇقىد-نىڭ جەبىر - زۇلمىنى يوقىتىپ، (ئەسىرگە چۈشكەن) لەشكەر-لەرنى قۇتقۇزۇۋالدى. ئۇ ئالىيلرىنىڭ دۆلەت ئىلھامىنىڭ تەر-جىمانى بولغان مۇبارەك تىلىدىن: «مەن قىلغان ھەممە جەڭلەردە ۋە يۈز بەرگەن بارلىق قىيىنچىلىقلاردا مەزكۇر جەڭدىكىدەك قاتتىق بولغىنىنى كۆرمىگەندىم» دېگىنىنى قەيت قىلىشتى. ئۇ تەرەپتىن 50 پىيادە قالغانلىرىنى باشلىرىغا كۆتۈرۈپ، يەنە ئۇ

ئاليليرغا قاراپ يۈزلەندى ۋە (ئەسلىدە) دۈشمەنلەرنىڭ جېنىغا يېغشى كېرەك بولغان ئوق يامغۇرنى ساھىبقىرانغا يوللىدى. ئۇلارنىڭ مەدەتتىگە تايانغان ھالدا، كەينىدىن يەنە 200 كىشى كېلەتتى. ساھىبقىران بەختىنىڭ قۇۋۋىتى ئەلچى بۇغىغا كۈچ يېغىشلىدى ۋە ئۇلارنىڭ ئارىسىغا پىيادە يۈگۈرۈپ بېرىپ، بىر نەچچە تاجىكىنى غۇلاچلاپ كەينىدىن ئالدى ھەمدە ئۇلارغا قاراپ تەسىرلىك ۋە چېچەن تىل بىلەن: «سىلەر كۆرۈپ تۇرغان شەخس مۇشۇ كىشى يەنى ساھىبقىران (ئەمىر تۆمۈر) ئاليليرىدۇر. ئۇ سىلەرنىڭ ئەسىرگە ئېلىنغان ئادەملىرىڭلارنى بوشىتىپ قايتۇرۇپ بېرىدۇ. بەس، شۇنداق ئىكەن، نېمىشقا بەھۇدە ئۇرۇشىسىلەر. بىلىپ قويۇڭلار، ئەگەر ھالاك بولساڭلار ياكى ئەسىرگە چۈشسەڭلەر گۇناھ ئۆز بويىنىڭلاردا بولىدۇ» دېدى. ئۇلار پادىشاھى ئالەمنىڭ نامىنى ئاڭلاپ، جاسارەت بىلەن قولىنى ئۇرۇشتىن تارتتى ۋە پېقىرلىق بېشىنى ئېگىپ، ئەدەپ تىلىنى يەرنى سۆيۈش ئۈچۈن ھازىرلىدى؛ ئۇلاردىن ئىككى كىشى بىچارىلىق ئايىغى بىلەن ئۇ ئاليليرىنىڭ ئالدىغا بېرىپ يېلىنىپ - يالۋۇرۇپ ئامانلىق تىلىدى. (ئاليليرىدىن): «لەشكەرلەردىن ئالغان ئات - ئۇلاغنىڭ ھەممىسىنى يىغىپ ئەتە ئەتىگەندە ئېلىپ كېلىپ تاپشۇرۇڭلار، شۇ چاغدا سىلەردىن ئەسىر ئېلىنغانلارنى ئۆزۈڭلەرگە قايتۇرىمىز» دېگەن ئىشارەت بولدى. ئۇلار بۇيرۇققا بويسۇنۇپ، رازىلىق بارمىقىنى تەسلىم بولۇش كۆزىگە سۈردى ۋە

(نەزم)

بىز قۇللارمىز، ئادىل پەرمان بەرگۈچى سەن،
باش ئۈچۈن سۆز، جانغا ھۆكۈم قىلغۇچى سەن.

دەپ دۇئا ۋە ھەمدۇسانا ئوقۇپ قايتىپ كېتىشتى. ئىقتىدارلىق،

غالب ۋە بەختىيار، ئىقبال ۋە بەخت ئاڭغا يار، پەرۋەردىگارنىڭ ئىلتىپاتى سايبىسىدا بولغان ساھىبقىران شاھانە قوشۇنلىرى بىلەن ئۇ يەردە قوندى. بەدەخشانلىقلار ئۇلارنىڭ قوشۇنىدىن تارتىۋالغان نەرسىلەرنىڭ ھەممىسىنى يىغىپ، ئات - ئۇلاغدىن ئىبارەت توق - قۇز - توققۇز⁽⁴⁰²⁾ سوۋغاتلارنىمۇ ئېلىپ، ئەتىسى

(نەزم)

قورقۇنچتىن جىگەر باغرى قان، لېۋى ئۈمىدىدىن خەندىن،
يول ئېلىشتى ساھىبقىران ئالىيلىرى ھۈزۈرى تامان.

تازىم قىلىش قائىدىسىنى ئادا قىلغاندىن كېيىن، (ئالغان) ئولجىلىرىنى قايتۇردى ۋە يەنە تارتۇقلارنى بەردى. شاھانە مەرھەمەت ئۇلارنىڭ ئەسىرلىرىنى بوشتىشىنى پەرمان قىلدى. (ۋەھالەنكى)، ئۇ تەرەپنىڭ قوشۇنى بۇلاردىن ئۆلتۈرۈلگەن ۋە يارىدار قىلىدىغانلاردىن باشقا 630 ئاتلىقنى ئەسىر قىلىپ، شەرمەندىلىك ئېلىگە تاپشۇرغانىدى. ئامەتلىك (ساھىبقىران) زەپەر تاپقان ۋە غەلبە قازانغان دۈشمەنلەردىن 13 كىشى بىلەن ئۇلارنى قىلىچ ئارقىلىق قايتۇرۇۋالدى ۋە (ئۇنىڭ ئۈستىگە) قانچىلىغان تارتۇقلارمۇ كەلدى.

(نەزم)

ماختاشتىن ئارتۇق ئۇ خىسراۋ ۋە ئۇنىڭ ئىشى،
ساناقتىن ئارتۇق ئۇنىڭ پۈتۈن كەچمىشى.

ئىقبالى يولغا باشلىغاندا سائادەت،
تىزگىنىنى تۇتۇپ بارار ئۇنىڭ ئىنايەت*

لەشكەرگە باغلىق قىلمىدى ئۇ زەپەرنى،
باشقا بىر يەردىن ئاتا قىلدى ئۇنى.

ئاندىن ئۇ ئالىيلرى سائادەت بىلەن ئۇ يەردىن قايتىپ،
رەھىمدىل ۋە مېھرىبان تەڭرىنىڭ ھىمايىسى بىلەن بەدەخشان
شەھىرى⁽⁴⁰³⁾ گە كېلىپ چۈشتى، تىزەكچى جەلايىر ۋە قېچىپ
كەتكەن يەنە بەزىلەر ئۇ يەرگە كېلىپ، پوپوزا ۋە تاپا - تەنگە
قالدى. ئەمىرلەر ھازىرچە سەۋر قىلىپ، قايتىپ بارغاندىن كې-
يىن ئۇلارنى سوراق قىلىش ھەققىدە تەكلىپ بېرىشتى. (ساھىب-
قىراننىڭ) شاھانە غەيرەت - شىجائىتى كېچىكتۈرۈشكە كۆندى
ۋە ئۇلارنىڭ شۇ يەردىكىلىرىگە بۇيرۇق بېرىپ، گۇناھلىرىنى
سوراپ چىققاندىن كېيىن، ئالدى - كەينىگە تاياق بىلەن ساۋاپ
جازالىدى. «ئۇ گۇناھ ئۈچۈن بۇ جازا ھېچقانچە ئەمەس» ئىدى.
ساھىبقىران ئالىيلرى بەدەخشاندا تۇرغان چاغدا، ئەمىر
ھۈسەيىن ئۇنىڭ ئالدىغا كىشى ئەۋەتىپ: «شەيخ مۇھەممەد سۇل-
دۇز بىلەن كەيخۇسراۋ كەلدى. ئۇ قول ئاستىدىكىلىرى ۋە تەرەپ-
دارلىرىنى يىغىپ، دۈشمەنلىك بايرىقىنى كۆتۈردى. بۇ پىتنە
ئوتىنى ئۆچۈرۈش

(نەزم)

ئۆتكۈر قىلچىنىڭ قىلار ئىشىدۇر،
ۋە بەخت - سائادەت مېۋىسى ئېرۇر.

ئۈمىدىم شۇكى، بۇ ئىشتا سەن كەينىگە سۆرەشنى راۋا كۆرمىگەيەن. سەن ۋە تېزلىكتە يېتىپ كەلگەيسەن» دېدى - دە، ئۆزى خان بىلەن بىللە سالى ساراغا قايتتى.

ساھىبقىراننىڭ بەدەخشاندىن قايتىپ كەلگەنلىكى

شەيخ مۇھەممەد بايان سۇلدۇز بىلەن كەيخۇسراۋنىڭ جاساردىن تى ۋە باش كۆتۈرگەنلىكى ھەققىدىكى خەۋەر ساھىبقىران ئالىيەلىرىغا يېتىپ كەلگەندە، قايتىشقا قارار قىلىپ، بەدەخشاندىن ئاتلاندى ۋە ئىقبال بىلەن يولغا راۋان بولدى.

دۆلەت ئاساسىنىڭ مەركىزى ۋە غەلبە نىشانلىق بايراقنىڭ غەلبىسى ساھىبقىران ئالىيلىرى ئىكەنلىكىنى ھەممە بىلەتتى. «ئۇ قايسى تەرەپتە بولسا، نۇسرەت شۇ تەرەپتە بولىدۇ». شۇ سەۋەبتىن، شەيخ مۇھەممەد بايان سۇلدۇز بىلەن كەيخۇسراۋمۇ كۈمىد قولىنى ئۇنىڭ دۆلىتى ئېتىكىگە ئۈزىتىپ، ئۇ ئالىيلىرىغا بىر خەت يازغان ۋە ئۇنىڭدا ئۆز مەقسەتلىرىنى ئىزھار قىلىپ، ياردەم ۋە ئالىيلىرىدىن ئىتتىپاقلىق تەلەپ قىلغانىدى. ئۇ مەكتۇپ تۈپ يولدا ئەمىر ھۈسەيىننىڭ قولىغا چۈشۈپ قالدى. ساھىبقىران ئالىيلىرىنى ئۇ خەتنىڭ مەزمۇنىدىن خەۋەردار قىلدى: ئۇ ئەرھانغا يېتىپ بېرىپ، سۇ بويىدا ئەمىر ھۈسەيىن بىلەن ئۇچراشتى. ئەمىر ھۈسەيىن ئۇنى شاد - خۇراملىق بىلەن كۈتۈۋالدى ۋە ئىززەت - ئېكرام قاندىسىنى بىردەممۇ تەرك ئەتمىدى. لېكىن ساھىبقىران ئالىيلىرىنىڭ كۆڭلىدىن: «ساداقەت ۋە بىرلىك ھەر ئىككى تەرەپتىن ئەھدى - پەيمان بىلەن جەزملەشتۈرۈلگەنلىكى ئۈچۈن ئەمىر ھۈسەيىن ئۇ مەكتۇپنى كۆرسىتىشى ۋە كۆڭلىدە بارىنى يوشۇرماستىكى كېرەك. چۈنكى كۆڭۈل ساپلىقىدە»

نىڭ نىشانىسى قەلب سىرنى ئېچىشتىن ئىبارەتتۇر» دېگەن سۆزلەر ئۆتتى. دوستلۇق خۇددى سۇدەك، ئۇنىڭ قەلبىنىڭ ساپلىقى سۈزۈكلۈكى بىلەن، خىرەلىكى لايلىقى بىلەن (بەلگىلىنىدۇ).

(بېيىت)

دوست خۇددى سۇغا ئوخشايدۇ، سۈزۈك بولسا سىرنى ھامان -
روشن كۆرىستەر، لېيغاندا تۇتىدۇ پىنھان.

ئەمىر ھۈسەيىن ئۇ (مەكتۇپ) ھەققىدە ھېچنەرسە دېمىدى ۋە ئۇ ھەقتە بىرەر ئېغىز سۆز قىلمىدى. بۇنىڭدىن ساھىبقىران ئالىيلىرىنىڭ كۆڭلىدە ئاداۋەت پەيدا بولدى. ئۇ ئۆز ئارامگاھىغا قايتىپ كەلگىنىدە، ئۈچ كىشى ئۇنىڭ ئالدىغا يېتىپ كېلىپ، بىر ئېغىزدىن: «ئەمىر ھۈسەيىن قانداقتۇر بىر يامانلىقنى كۆڭ-لىگە پۈكۈپ، ئۆزلىرىنى تۇتقۇن قىلىشنى قەستلەۋاتىدۇ» دەپ خەۋەر يەتكۈزدى. گەرچە بۇ سۆزلەر دۈشمەنلىكنى كۈچەيتكەن بولسىمۇ، لېكىن ئۇ دۆلەت ئاتىسىدا باتۇرلۇق غەيرىتى ۋە سال-ماقلىق كۈچى ناھايىتى كۈچلۈك بولغانلىقتىن، ئۆزىدىكى ئۆز-گىرىشىنى سەزدۈرمىدى ۋە ئۇ سۆزلەرنى راست دەپ بىلمىدى. ئۇنىڭدىن كېيىن بىر كىشى بىر خەت ئېلىپ كەلدى. ئۇنىڭدا، ھازىر خان بولغان ئادىل سۇلتان ساھىبقىرانغا: «ئەمىر ھۈسەيىن ئەمىر مۇساغا پەيت كۈتۈپ، مۇمكىن بولغاندا سىزنى قولغا ئېلىشنى ئورۇنلاشتۇرۇپتۇ» دەپ يازغانىدى. ساھىبقىران ئەمىر ھۈسەيىننىڭ ئەھدىنى بۇزۇش ئىشلىرى ۋە دۈشمەنلىك بەلگىلىرىدىن قايغۇلۇق ھالەتكە چۈشمىدى ۋە ئۇ مەكتۇپنى يېپىپ: «ئەگەر ئەمىر ھۈسەيىننىڭ كۆڭلىدە بىرەر يامانلىق بولغاندا،

دەسلەپكى ئۇچرىشىشتىلا شەخسەن ئۆزى چارە كۆرگەن بولاتتى،
ئەمىر مۇساغا ئوخشاشلارنىڭ مېنى تۇتۇشقا كۈچ - قۇدرىتى
قانداق يەتسۇن» دەپ ئۆزىگە تەسەللى بەردى.

(بېيىت)

تۈلكىگە يول بولسۇن شىرنى ئوۋلاش،
ئورنى ئەمەس بۇ گەپتىن دىلنى يارىلاش.

شۇ ئوي - پىكىردىن كېيىن (ساھىبقىران ئالىيلىرى)
ئەمىر ھۈسەيىن بىلەن ئۇچرىشىش ئۈچۈن يولغا ئاتلاندى ۋە ئۇ
سۆزنىڭ راستلىقىنى ئۇنىڭ ئۆزى بىلەن يۈزمۇ - يۈز سۆزلىشىپ
بىلمەكچى ھەمدە ھېچبىر پەردىسىز ئۇنىڭ مەزمۇنىنى سوراپ
ئېنىقلاپ، خەۋپسىرەشنى يوقاتماقچى ئىدى. ئەمىر ھۈسەيىننىڭ
(يېنىغا) يېتىپ بارغىنىدا، ئۇمۇ ئاتلىنىپ، جەيھۇن دەرياسىدا
نىڭ بويىدا تۇراتتى. ئۇ ئالىيلىرى ئۇچراشماقچى بولۇپ تۇرغان
ۋاقىتنىڭ ئۆزىدە سۇنىڭ نېرىقى تەرىپىدىن بىر قېيىق يېتىپ
كېلىپ، ئۇنىڭدىن بىر كىشى ئالدىراپ چۈشتى ۋە ئەمىر ھۈسە-
يىنگە قاراپ ئاستاغىنە: «دۈشمەن يېقىن كەپتۇ. قوشۇننى ھا-
زىرلاش كېرەك» دەپ خەۋەر قىلدى. ئەمىر ھۈسەيىن ئۇ سۆزنى
ئاڭلاپ، ساھىبقىران ئالىيلىرىنى قايتۇرۇۋېتىشتىن باشقا بىرەر
چارە تاپالمىدى. بۇ ئەھۋال ھەققىدە ئۇ ئالىيلىرى بىلەن كېڭى-
شىپ: «بۇ ئەھۋالنىڭ تەدبىرى شۇكى، جانابلىرى دەرھال ئۆز
قوشۇنلىرىنى ئېلىپ دەريادىن ئۆتكەيلا ۋە ئالدىنقى سەپنى تۈ-
زۈپ، دۈشمەنلەرنى يوقىتىشقا باشلىغايلا. چۈنكى بۇرۇنراق بار-
غان زىندا ھاشىم ۋە باشقا سەردارلار بۇ ئىشنى تەلەپ قىلىنغاندەك
ئورۇندىيالمىدۇ» دېدى.

(بېيىت)

كۇلاھنى قىيسق كىيىپ ئولتۇرغان كىشى،
بىلىۋەرمەس كۇلاھدارلىق يولباشچىلىقىنى.

ساھىبقىران ئالىيلىرى ئۆز قوشۇنى بىلەن دەريادىن ئۆتتى
ۋە كۆڭلى خالىغان ئىش يۈز بەردى: زىندا ھاشىم ۋە ماڭلاي
قىسىمغا يېتىپ بېرىش بىلەن قوشۇنىنى تەرتىپكە سېلىپ، سەپ-
لەرنى راسلىدى ۋە ھىممەت يۈزىنى دۈشمەنلەرنى يوقىتىشقا
قاراتتى. ئۇلار (ساھىبقىران) ئالىيلىرىنىڭ كەلگىنىدىن خە-
ۋەر تاپقىنىدىن كېيىن، دەرھال كەينىگە بۇرۇلۇپ قېچىشقا
باشلىدى.

(بېيىت)

قانچىلىك باتۇر بولۇپ كۈيلىمسۇن قۇلان
شىرنىڭ غەزەپلىك پەنجىسىدىن قىلغاي پىغان.

كەيخۇسراۋ قېچىپ، قەيىر تېگىن⁽⁴⁰⁴⁾ يولى بىلەن قوشۇن
تەرەپكە كەتتى. زىندا ھاشىم كەينىدىن قوغلاپ ئۇنىڭ ئىزىغا
چۈشۈپ ماڭدى. شەيخ مۇھەممەد بايان سۇلدۇز دەرزىي⁽⁴⁰⁵⁾ يولى
بىلەن خوجەند تەرەپكە قاچتى. ساھىبقىران ئالىيلىرى ئۇنى خو-
جەندگىچە قوغلاپ باردى. ئۇ سەيخۇندىن ئۆتۈپ، تاشكەنت ۋە
ئوتتار تەرەپكە ئالدىرىدى.

ئۇ ئالىيلىرىنىڭ زەپەر تۇغى سائادەت بىلەن ئۇ يەردىن
قايتىپ، غەلبە بىلەن كېشىگە كېلىپ چۈشتى ۋە ئاللاننىڭ

ياردىمى بىلەن كۈن-سايىن يۈكسەيلىۋاتقان دۆلەتنىڭ پايتەختىگە
ئورۇنلاشتى.

(بېيىت)

ئۈمىد پاك، دۆلەت كۈچلۈك، بەخت نەۋقىران،
مۇراد ھاسىل ۋە دۈشمەن غېمى بولدى ساقلان جان.

ئەمىر ھۈسەيىن ساھىبقىران ئالىيلرى دۆلىتىنىڭ زەپەر-
لىرى ۋە بەخت - ئىقبالىنىڭ ياردىمى تۈپەيلى دۈشمەنلەر باسقۇن-
چىلىقى دەھشىتىدىن ئامانلىق تېپىپ، ئەرھال⁽⁴⁰⁶⁾ دىن بەلخكە
(كۆچۈپ) كەلدى ۋە ھىندوۋان قورغىنىنى ئۆز دۆلىتى تۇغىنىڭ
مەركىزى قىلىپ ياشاشقا باشلىدى.

ساھىبقىران ئالىيلرىنىڭ ئەمىر ھۈسەيىنگە
ئىككىنچى قېتىم قارشى بولۇپ
قالغانلىقىنىڭ سەۋەبى

ۋەھىي⁽⁴⁰⁷⁾ كۈيلىگۈچى تونى، «ئاللا بەندىسىگە (جىبرىئىل
ئارقىلىق تېگىشلىك) ۋەھىيلەرنى ۋەھىي قىلدى»⁽⁴⁰⁸⁾ (دېگەن
ئايەتنى) مەخپىي ئېيتتى. ئۇ (مۇھەممەد) «پەقەت ئۇنىڭغا نازىل
قىلىنغان ۋەھىينىلا سۆزلەيدۇ»⁽⁴⁰⁹⁾ دېگەن ئايەتتىن ئىلھاملى-
نىپ، ھىدايەت قىلغۇچى بۇ سۆزلەرنىڭ شۈكراھىنىسىنى يۇقى-
رى مەرتىۋىلىك ئۈممىتىنىڭ قەلبىگە ئورۇنلاشتۇردى. چۈنكى،
«ئەگەر ئاللاننىڭ ئىرادىسى بارلىق كېرەكلىك نەرسىنى ئۆزى
تەييارلىسا» دېيىلگىنىگە ئاساسەن، ئۇلۇغ پەرۋەردىگارنىڭ مۇقەد-

دەس ئىرادىسى ھەر بىر نەرسىنىڭ سادىر بولۇشىغا ۋە (ھەر قانداق) ھالەتنىڭ مەيدانغا كېلىشىگە تەئەللۇق تاپسا، ئۇنىڭ يۈز بېرىشى ئۈچۈن ھەممە نەرسىنى ھازىرلاپ تەييار قىلىدۇ ۋە ئۇنىڭ ئەمەلگە ئېشىش تەييارلىقلىرىنى تەق قىلىپ قويدۇ.

(بېيىت)

ھەر بىر ئىشنىڭ ئەگەر كەلسە سائىتى،
تەييار بولار پۈتكۈل شەرت - شارائىتى.

يولدا بولسا ئەگەر قانداقتۇ توسۇق،
بىر - بىرلەپ ئېچىلار ھەممىسى تولۇق.

« . . . ئۇلارنىڭ ئورنىغا سىلەرنى ئورۇنبا سار قىلدۇق»⁽⁴¹⁰⁾
(دېگەن ئايەت) «سەلتەنەت مەركىزىدە، ھەر بىر تىرىك نەرسە قەلەم (سىياھىنىڭ) قۇرۇغىنىدە كىتۇر» (دېگەن سۆزلەرنىڭ) ئوخشىشى بولۇپ، «رەھىمىتىمىزنى خالىغان بەندىلىرىمىزگە ئېرىشتۈرىمىز»⁽⁴¹¹⁾ (دېگەن ئايەتنىڭ) خەۋەرچىسى ئارقىلىق يەر يۈزى خەلىپىلىكىنىڭ ئالىي پەرمانىنى سائادەتلىك ساھىبىقىرانىنىڭ پادىشاھلىق نامىغا يازغانىدى. (شۇ ۋەجىدىن، ئۇ پەرمان)، «ئاللا رەھىمىتىدىن كىشىلەرگە ئاچقان نەرسىنى ھەرگىز توسۇپ قالالىغۇچى بولمايدۇ»⁽⁴¹²⁾ (دېگەن ئايەت) نىشانى بىلەن يېتىپ كېلىپ، «ئۇ ئەۋلادلار بىر - بىرى بىلەن قانداشتۇر. ئاللا (بەندىلەرنىڭ سۆزلىرىنى) ئاڭلاپ تۇرغۇچىدۇر، (بەندىلەرنىڭ نىيەتلىرىنى) بىلىپ تۇرغۇچىدۇر»⁽⁴¹³⁾ (دېگەن ئايەت) نىڭ مۇسەئەھكەم قانۇنى ئارقىلىق تەستىقلانغانىدى. چۈنكى ئۇنىڭ ئۇلۇغ-ۋار ئائىلىسىنىڭ سەلتەنتى ۋە پادىشاھلىقى بەخت - سائادىتىدىن

جاھان ئەھلى ئادالىتى ۋە ئېھسانى سايسىدا خاتىرجەم ۋە شاد -
خۇرام تۇرمۇش كەچۈرمەكتە. ئۇ ئالىيلارنىڭ پادىشاھلىقى ۋە
ئەركىنلىكى ئۈچۈن زۆرۈر نەرسىلەر غايىبىنىڭ پىستىرمىسىدىن
شۇنداق بىر شەكىلدە سادىر بولاتتىكى، ئۇنىڭدا ئەقىلنىڭ ئۆتكۈر
كۆزى ھەيران ۋە ئالەم بىلىمدارلىرىنىڭ تەپەككۈرى ئۇنىڭ ھېك-
مىتىنى چۈشىنىپ يېتىشتە سەرگەردان ئىدى.

(بېيىت)

ئەمەلگە ئاشاتتى ئىشى ئەجەپ خىل،
تۈرلۈك يوللار بىلەن مۇرادى ھاسىل.

ئەقىل چۈشىنىپ يەتمەي ھەيران قالاتتى،
چۈنكى نېمە ئىستىسە شۇ بولاتتى.

سۇلتان ئاللاننىڭ يەر يۈزىدىكى سايسىدۇر دەپ قەيت قىلىند-
غانلىقى ئۈچۈن ئۇلارنىڭ (سۇلتانلىقتىن ئىبارەت) ئالىي نامى
ئاللا مەرتىۋىسىنىڭ سايسىدۇر. (ئاللادىن باشقا ئىلاھ يوق، ئۇ
يېگانىدۇر). «ئاللاننىڭ شېرىكى يوقتۇر»⁽⁴¹⁴⁾. بۇ مەزمۇن سە-
رىنىڭ تەلىپى شۇنىڭدىن ئىبارەتكى، سەلتەنەتنى باشقۇرۇش ئى-
شنىڭ ئەڭ مۇھىم تەرىپى ئەسلا شېرىكچىلىككە تاقەت قىلالماي-
دۇ. جاھانغا ھاكىم بولۇشنىڭ ئۇلۇغ مەنسىپى ھەمكارلىق بىلەن
بىللە سەيىر قىلمايدۇ.

(بېيىت)

ئىككى جەمىش قىچان بىر يەردە بەزمە قىلغان،
ئىككى قىلچ قىچان بىر قىندا تۇرغان.

بىر مەملىكەت ئىككى شاھغا بولۇر تار،
كىم ئېيتار بىر پەلەكتە ئىككى ئاي بار.

شۇنىڭ ئۈچۈن ئاللاننىڭ سۈننىتى بارلىققا كەلگەن. («بىز
ئۇنىڭغا يەر يۈزىدە ماكان بەردۇق») دېگەن كالامنىڭ سېخى
مەرھىمىتى شانۇ - شەۋكەت ئىگىسى بولغان بىر كىشىنىڭ دۆلد-
تىنىڭ تۇغىنى شاھلىق چوققىسىغا قاداڭنى، ئىنسان ياشايدىغان
ئاۋات زېمىنى ئۇنىڭ پەرمىنى تۇلپارىنىڭ جەۋلانگاھىغا ئايلاندۇ-
رۇشنى ئىرادە قىلىدىكەن، ئالدى بىلەن يولباشچىلىق سەۋداسى
چۈشكەن، ماجالى بار ھەر قانداق باشنى ئۆلۈم تىغى بىلەن ئۈزۈپ
تاشلايدۇ. بويىسۇنماسلىق ۋە يۇقىرىراق بولۇش پىكرى كۆڭلىدىن
ئۆتكەن ھەر بىر كىشىنى تىرىك قالدۇرمايدۇ.

(بېيىت)

تەن ۋە يىلتىزدىن يېڭى شاخ ئۆسمەس،
كىمكى كونسىنىڭ بويىنى ئۈزمەس.

يەر باغرىدىن كۆز ئاچمىغاي بۇلاق،
يولنى قىلمىساڭ گەر تازا مۇتلەق.

ئۇ ئەتراپتا ھاكىمىيەتكە ۋە باشچىلىق قىلىشقا دەۋاگەر بول-
غان بىردىنبىر كۈچلۈكرەك كىشى ئەمىر ھۈسەيىن ئىدى. لې-
كىن كۆپ ئۆتمەي ئۇنىڭمۇ دۆلىتىنىڭ زاۋال تېپىش شەرت -
شارائىتى ھازىرلاندى ۋە بۇ ئىش ئۇنىڭ مېجەز - خاراكىتىنىڭ

(يامانلىقى) تۈپەيلىدىن بولدى. بىرىنچىدىن، ئۇنىڭ تەبىئىتىدە مال - دۇنياغا بولغان خىرىس ۋە خەسسىلىك ناھايىتى كۈچلۈك ئىدى. ئۇنىڭغا يەنە يامان مەجىزلىك، قوپال سۆزلەش، مەغرۇر-لۇق، ئۆزىنىڭكىنى راست دېيىش، كۆرەڭلەش، تەكەببۇرلۇقتەك (يامان خىسلەت) لەرىنىمۇ قوشتى.

(بېيىت)

ئىنسانىيلىق يولىنى ئۇ تۇتتى خار،
دىلىنى بەنت قىلدى بايلىق ۋە دىنار.

شۇ ۋەجىدىن كىشىلەرنىڭ كۆڭلى ئۇنىڭغا نىسبەتەن پۈتۈن-لەي نەپرەتكە تولغان ۋە دىللار ئۇنىڭغا خەيرخاھلىق ۋە دوستلۇق قىلىش يولىدىن يۈز ئۆرگەندى.

(بېيىت)

خەسسىلىككە بەل باغلاپ، ئىزدەر ئىكەن كىم،
ئالەمدە ھېچكىمدىن ئاڭلىماس ئاپىرىن.

(ئەمىر ھۈسەيىن) شانۇ - شەۋكىتىنىڭ ئاساسى ساھىبقىد-ران ئالىيلىرىنىڭ ئىتتىپاقلىق ۋاستىسىدا كۈچلۈك بولۇپ تۇر-غان چاغدا، كىشىلەردە ئۇنىڭ بىلەن مۇرەسسە قىلىشقا زۆرۈرد-يەت بار ئىدى. چۈنكى ھەركىم ئۇنىڭغا دۈشمەنلىك ئىزھار قىلسا ۋە مەردلىك ئايىغىنى ئالغا باسسا، ئۇ ئالىيلىرىنىڭ ئىنتىقام

قولدىن بېشىنى ئېلىپ قېچىشتىن باشقا چارسى يوق ئىدى. ئۇنىڭغا دۇچ كەلگەن ھەر قانداق ئىشتا ۋە ئۇنىڭ بىلەن يۈز بەرگەن ھەر قانداق ھالەتتىمۇ ئۇ ئالىيلرى ئىتتىپاق بولۇش ۋە ياردەملىشىش يولىنى كۈچىنىڭ بارىچە مەردانلىقنىڭ ھىمايىسىدە گە تاپشۇراتتى. بۇ شۇ دەرىجىدىكى، (بىر چاغلاردا) ئادىل سۇلتانخان ئەمىر ھۈسەيىندىن قورقۇپ قاچقىنىدا، ئۇنىڭ يولى كېش ئارقىلىق ئۆتكەندى، ساھىبقىران ئالىيلرى دەرھال ئۇنى دىققەت بىلەن كۆزىتىپ ئۇرۇشتى ۋە ئەسىرگە ئېلىپ ئەمىر ھۈسەيىننىڭ ئالدىغا ئەۋەتتى. ئۇلارنىڭ ئارىسىدىكى ساداقەت ۋە دوستلۇق مۇناسىۋىتى يېقىنلىق ۋە قېرىنداشلىق ئالاقىسى بىلەن مۇستەھكەملەنگەندى. ئەمما ئەمىر ھۈسەيىننىڭ كۆڭلى ھىيلە - مىكر ۋە خائىنلىق ئوي - خىيالىدىن خالىي بولمايتتى. بۇنىڭدىن ئىلگىرى ئۇنىڭ بىلەن ساھىبقىران ئالىيلرى ئوتتۇرىسىدا قارىمۇ - قارشىلىق يۈز بەرگەنلىكىدىن ناھايىتى پۇشايمان قىلىپ ھەر خىل يوللار بىلەن يەنە يوشۇرۇۋالغان ئەھدى - پەيماننى ئىماننى ئوتتۇرىغا قويۇپ مۇستەھكەملىگەندى.

لېكىن ھازىر ئۆز مەجەزىنىڭ بىقارارلىقى تۈپەيلى، قېرىنداش بولغان پولات بۇغانىڭ ۋە ئەمىر خېلىنىڭ پىتنە - پاساتىغا ئۇچۇپ كېتىپ، ئەھدە ۋە قەسەمنى بىر ياققا قايرىپ قويۇپ، ھىيلە - مىكر يولغا ئۆتتى. ئادەم ئەۋەتىپ، ئۇ ئالىيلرىنىڭ ئېلى خەلقىدىن كىمكى داڭلىق بولسا، كېش ۋە شۇ ئەتراپتىن كۆچۈرۈپ بەلخكە ئەۋەتلىسۇن دېدى. (شۇنىڭدەك)، ئەمىر مۇ - ئەيىاد ئەرلاننىڭ شەراب بېشىدا جاۋۇرچىنىڭ ئوغلىنى ئۇرۇپ ئۆلتۈرۈپ قېچىپ كەتكەنلىكىنىڭ ئورنىغا ئۇنىڭ خوتۇنى، يەنى ساھىبقىران ئالىيلرىنىڭ سىڭلىسى بولغان شىرىنئېك ئاغىنى بەلخكە ئېلىپ بارسۇن دەپ ئادەم ئەۋەتتى. ساھىبقىران ئالىيلدىرى ئۇنىڭ ئالدىدا قالدۇرغان ئەمىر زادە جاھانگىرنى قايتۇرۇۋەتتى. يەنە ئۇ ئالىيلرىغا: «ئەمىر مۇسانى يۈك - تاقىسى بىلەن

بىزنىڭ ھۆزۈرىمىزغا ئەۋەت» دەپ خەۋەر يوللىدى.
ساھىبقىران ئالىيلىرى ئۇنىڭ دۈشمەنلىكى ھەققىدە بىۋاسىتە
(خەۋەرچىلەرنىڭ ئۆزلىرىدىن) ھەم يازما شەكىلدە يېتىپ
كەلگەن (گەپلەردىن، شۇنىڭدەك)، كەيخۇسراۋنىڭ مەكتۇپىنى
بېكىتكەنلىكى ۋە ئۇ سۆزنى شەيخ مۇھەممەد بايان سۇلدۇز تەستىق-
لىغانلىقىغا ئوخشاشلاردىن مۇبارەك خاتىرىدىن ئېھتىيات قىلىش
لازىملىقىنى كەچۈرگەنىدى. بۇ ھەرىكەتلەر ئىلگىرى (بۇ ھەقتە)
بىلگەن، ئېنىقلانغانلار بىلەن بىرلىشىپ، ئەمىر ھۈسەيىننىڭ
مىجەزى ئۆزگەرگەنلىكى، (ساھىبقىراننىڭ) ئالىي رايى ئالدىدا
روشن ۋە ئېنىق بولدى. «ئۇ ياۋۇزلۇق ۋە ساقىنلىق ئوي -
پىكىرىدە ئىدى». ئۇ بۇنىڭدىن ئارتۇق كۆڭۈلچەكلىك ۋە مۇرەسسە
قىلىشنى ماقۇل كۆرمىدى.

(بېيىت)

بىخەۋەر مۈگدەش شۇنچە نەھاجەت،
باستۇرۇپ كەلگۈسى بىردىن سەل - ئاپەت.

تاغ يۈرەك بۈركۈت قالماس غەپلەتتە،
سۇ ئۇنى ئېقىتىپ كەتمەكچى بولغان بۇ پەيتتە.

ئەمىر مۇسا كېڭىشىش قائىدىسىگە ئەمەل قىلىپ، ئۆزىنىڭ
خاس ئەمەلدارلىرى ۋە دۆلەتنىڭ سادىق كىشىلىرىنى چاقىرىپ
(ئۆز پىكىرىنى): «ئەمىر ھۈسەيىن يەنە ھىيلە - مىكىر ئىشلى-
تىشكە ئۆتۈپتۇ ۋە ئاجايىپ پىلانلارنى تۈزمەكتە. ئۇنىڭدىن غاپىل
بولۇش ئېھتىياتچانلىق تەلپىگە توغرا كەلمەيدۇ» دەپ ئوتتۇرىغا
قويدى. ھازىر بولغانلار بۇ سۆزلەرنى ئاڭلاپ، ئەمىر مۇسا (باش-

قا) ئەمىرلەر ۋە ئۇ ئالىيلارنىڭ دۆلەت ئەمەلدارلىرى بولغان ئەمىر داۋۇد، ئەمىر سارىبۇغا، ئەمىر جاكۇ، ئەمىر مۇئەيياد، ھۈسەيىن باھادىر، ئەمىر سەيفىددىن، ئابباس باھادىر، ئەمىر ئاقبۇغا، ئەلچى باھادىر، دۆلەتشاھ باخشى ئۇيغۇر قاتارلىقلارنىڭ ھەممىسى بىر ئېغىزدىن: «ئەمىر ھۈسەيىننىڭ ئەھدىگە ئىشەنچ قىلغىلى بولمايدۇ. ئۇ غەرەز ۋە ھىيلە - مېكر ئەسىرى بولغان. (خۇدا) كۆرسەتمىسۇن، ئەگەر پۇرسەت قولىدىن بېرىلسە، ئۇنى ئەيۋاشقا كەلتۈرگىلى بولماي قالىدۇ. ئۇ چاغدا نادامەت قىلىش. نىڭ پايدىسى بولمايدۇ. سۆزىنىڭ ئۇنىڭغا قارشى كۈرەشتە بىر جان - بىر تەن بولۇش لازىم. بارلىق ھەرىكەت ئۇنىڭ ئىشىنى بىر ياقلىق قىلىشقا قارىتىلىشى كېرەك» دېيىشتى.

(بېيىت)

سۆز بايانىنى بېزەپ دۇئا ۋە ھەمدۇسانا،
بىر ئېغىزدىن قىلىشتى شۇنداق نىدا:

ياۋۇزلۇق قوزغالسا ئۆچ ئالغۇچى جان،
يولنى توسقاي گويا قۇرۇغان تىكەن،

ئىنتىقام ئوتلىرى كۆككە ئۆرلىسۇن،
ئۆچ ئېلىش - ئاداۋەت، يالقۇن كۆتەرسۇن.

دۈشمىنىڭ سېنىڭ بەكمۇ زالىمدۇر،
ئامالسىزلىقتىن خەلق باش تارتقۇسىدۇر.

جەبىر - زۇلۇم ئۈچۈن سۈرگىن سەن قەلەم،
يوقاتقىن خەلقتىن قايغۇ ۋە ئەلەم.

ئەمىر جاكۇ ۋە دۆلەتشاھ باخشى ئۇ مەزمۇندا ھەددىدىن زىيادە مۇبالىغە قىلدى. ساھىبقىران ئالىيلىرى ئۇلارنىڭ سۆزىنى دىققەت ئېتىبار بىلەن ئاڭلىدى. ئەمىر مۇسا ئۇ ئالىيلىرىغا نىسبەتەن ساداقەت ۋە ئىتتىپاقلىق كۆرسىتىش ئەھدىنى تەكرار-لىدى. ھەممەيلەن چىن كۆڭلىدىن ئەمىر ھۈسەيىنگە قارشى كۈ-رەشمەكچى بولدى. پۇرسەت تەقەززاسى بىلەن خىزىر ياسەۋۇرىيە-نىڭ بۇرادىرى ئەلىنى ياساققا بەتكۈزدى. ئاللا تەقەززا قىلغان نەرسىدە ياخشىلىق باردۇر.

ساھىبقىران ئالىيلىرىنىڭ ئەمىر ھۈسەيىنگە قارشى قوشۇن تارتقانلىقى ۋە پەرۋەردىگار ئىنايىتىنىڭ قوللىشى بىلەن زەپەر قۇچقانلىقى

ئەمىر ھۈسەيىننىڭ ئۆز ئەھدى پەيمانىنى بۇزۇشنى ئويلاپ يەنە دۈشمەنلىك قەستىدە ئىختىلاپ سايىۋىنىنىڭ تېگىدە ھىيلە-گەرلىك ناغرىسىنى چېلىۋاتقانلىقى ھەمدە پۇرسەت كۈتۈپ ئۆز مۇرادىغا ھىيلە بىلەن يېتىش ئارزۇسىدا ئىكەنلىكى تۈرلۈك دە-لىل ۋە بەلگىلەردىن روشەن بولدى. ساھىبقىران ئالىيلىرى شەرىئەت قانۇنى ئاساسىدا جارى قىلىنغان پىتنە قىلغۇچىنى يوقى-تىش ۋاجىپلىقى ھۆكۈمىنى ئاساس قىلىپ، ئۇنىڭ ئىشىنى بىر تەرەپ قىلىشنى زۆرۈر تاپتى ۋە بۇ ئىشنى كۆزلىگەن مەقسەتكە ئېرىشىشكە ئىمكان تۇغۇلۇشتىن بۇرۇنراق ئەمەلگە ئاشۇرماقچى بولدى. بىراق ئالىيلىرىنىڭ ھىممىتى ئىشنىڭ ئاساسىنى ئاجىز-لىق ۋە ئىلاجىسىزلىقتىن ئىبارەت بولغان ھىيلە ۋە ئىككى يۈزلى-مىلىك بىلەن باشلاشقا يول قويمىتتى. (شۇ سەۋەبتىن)، تەۋەك-

كۈلنىڭ ئارقىسىنى تەڭرى ئىنايىتىنىڭ ياردىمى بىلەن مۇستەھ-
كەملەپ، ھىممەت يۈزىنى ئەمىر ھۈسەيىنى يوقتىشقا قاراتتى
ۋە مەردانلەرچە جەڭ ئېلان قىلىپ، قوشۇن توپلاشقا پەرمان
بەردى ۋە ھىندۇ - قەرقەرە قېچاقنى سەيھۇن دەرياسىدىن ئۆ-
تۈپ، ئوتراغا قېچىپ كەتكەن شەيخ مۇھەممەد بايان سۇلدۇزنى
ئېلىپ كېلىشكە ئەۋەتتى.

(ساھىبقىران) ئالىيلرىنىڭ پاناھى بولغان قوشۇن بالا -
قازادەك كەسكىن پەرمانغا بىنائەن، پەلەك بىلەن تەڭلەشكۈچى
دەرگاھقا توپلاندى. ئۇ ئالىيلرى تارماق ۋە ماڭلاي قىسمىنى
تەرتىپكە سېلىپ، ئەمىر مۇسانى تارماق قىسىملارنى باشقۇرۇشقا
تەيىنلىدى. ئۆزى سائادەتلىك ۋاقىت - سائەتتە ۋە ئەڭ قۇتلۇق
پەيتتە كېشىدىن يولغا چىقىپ، بىر توپ باتۇرلار بىلەن ئالدىدا
ماڭدى.

(بېيىت)

زەپەر يېقىن، پەلەك بەندە، زېمىن دۇئادىدۇر،
ئۈمىد تازا، دۆلەت كۈچلۈك، بەخت نەۋقىراندۇر*

ئوڭ تەرەپتە ئىشغال، سول تەرەپتە بەخت - سائادەت،
تەقدىر ئۆزەڭگىدە، زامانە تىزگىنىدۇر.

ئەمىر مۇسا خۇزارغا يېتىپ كەلگەندە ئۆزىگە خاس ئادەت
بويىچە، ئورۇنسىز ۋەھىمىگە چۈشتى ۋە ئەھدى - پەيماننى بۇ-
زۇپ، سەمەرقەندگە قېچىپ كەتتى. ساھىبقىران ئالىيلرى ئۆ-

نىڭ قىلمىشىغا ئېتىبار بەرمىدى ۋە سۇيۇرغاتمىش ئوغلاننى ئە-
مىر مۇئەيياد، ھۈسەيىن بارلاس ۋە يەنە بىر قانچە باتۇرلار بىلەن
قوشۇپ ماڭلاي قاندىسى بىلەن ئالدىدا ماڭدۇردى. تارماق قى-
سىمنى (ئۆزىنىڭ) پادىشاھلارغا خاس ئۇلۇغۋارلىقىنىڭ نۇرلىرى
بىلەن پارلاق قىلىپ يولغا راۋان بولدى.

ماڭلاي قىسىم قەھەلقەدىن ئۆتۈپ تېرىمىزغا يېتىپ بارغاندا،
ئەمىر ھۈسەيىننىڭ ھىندۇشاھ بىلەن خېلىل باشلاپ كەلگەن
قوشۇنى ئۇلارنىڭ قارىسىنى كۆرۈپلا قېچىشقا باشلىدى ۋە ئامۇ
دەرياسىدىن ئۆتۈپ، بەلخگە يول ئالدى. ساماۋىي تەستىققا ئىگە
بولغان ساھىبقىران ئالىپلىرى تېرىمىزدىن ئۈچ پەرساخ نېرىدىكى
بۇيا مەھەللىسىگە كېلىپ چۈشتى.

مەككە مۇكەررىمىنىڭ بۈيۈك ئەزىزلىرىدىن بىرى ئۆز ئەس-
رىدە يەر يۈزى سەيدلىرىنىڭ پېشىۋاسى، زاتى شەرىپى «تاھا»
ۋە «ياسىن» سۈرىلىرىنىڭ ۋاستىسى⁽⁴¹⁵⁾،

(بېيىت)

تاڭ قۇياشى ۋە تۇن ھىلالى نە ئېرۇر،
ئەسىر گۆھىرى بىزنىڭ زەبەر جەدىمىزدۇر⁽⁴¹⁶⁾.

دېيىلگەن لەخمىچىلەر پېشىۋاسى، مۇرتەزايى ئەزەمنىڭ ئۇلۇغۇ-
قى، سۈپەت ۋە ئۇنۋان⁽⁴¹⁷⁾ لىرىنى كەلتۈرۈش ھاجەتسىز ئالىيجا-
ناپ سەيىد بەرەكە⁽⁴¹⁸⁾ ھېچقانداق ۋەدە ۋە ئالدىن كېلىشىشىز،
كۈتۈلمىگەندە ئۇ پادىشاھقا خاس مەنزىلە ئالدىغا چىقتى ھەمدە
سەلتەنەت ۋە پادىشاھلىق بەلگىلىرىنى ئوقتۇرغۇچى ناغرا ۋە تۇغ

كەلتۈرۈپ، ساھىبقىران ئالىيلرىغا سوۋغا قىلدى. (كېيىن ئاللا) نىڭ ياردىمىدىن ئىلھاملانغان ھالدا بەخت - سائادەت سۆز-لىرىنى ئېيتىپ، بېشارەت قوشقىنى كارامەت پەدىسىدە چېلىشقا باشلىدى.

(نەزم)

ئاللا ھىمايىسى ساڭىدۇر پاسبان،
ئۇ باشتىن - بۇ باشقىچە سېنىڭكى جاھان.

دۆلەت ناغرىسىنى چال مەيدان سېنىڭدۇر،
بۇ ئالەم تەڭرىسىنىڭ ئىستىكىدۇر.

ئۇنىڭ مۇبارەك تىلى شۇدەم گويا پەرۋەردىگار (بەلگىلىگەن) قىسمەت ۋە ئۇنىڭ چەكسىز ئىنايىتىنىڭ تەرجىمانى ئىدى. چۈنكى ئۇ بېشارەت قىلىپ (ئېيتقان سۆزلەرنىڭ) نە مەزمۇنىدا ئۆز-گىرىش، نە ئەمەلگە ئېشىشىدا كېچىكىش بولمىدى.

(بېيىت)

بۇياغا تىككەچ چېدىر ساھىبقىران،
تەقدىر دۆلىتىنى چىللىدى شۇئان.

دۆلەت يېتىپ كېلىپ سالدى رەقەم⁽⁴¹⁹⁾،
كى ئۇ ئاستانىدىن ئۈزمىگەي قەدەم.

شاھ چېهرسىنى كۆرۈپ شاد دۆلەت،
ياشاردى، يېتىشىپ دۆلەتكە دۆلەت.

دۆلەتتىن ئالمىدى ئۇ شاھ بۈيۈكلۈك،
بەلكى دۆلەت تاپتى ئۇنىڭدىن يۈكسەكلىك.

گەر دۆلەت تۈگىسە بۇ خانىداندا،
دۆلەت ئەمەس بەلكى ئۇ يوق بۇ ماكاندا.

بۇ بەختىيار دۆلەت ئەجەب ياخشىدۇر،
ئەزەلدىن شۇ تاجۇ - تەخت ۋەخپىدۇر⁽⁴²⁰⁾.

ساھىبقىران ئالىيلىرى كۈندىن - كۈنگە ئارتىپ بېرىۋاتقان دۆلىتىنىڭ باشلىنىشىدا يۈز بەرگەن بۇ كۈتۈلمىگەن ئۇچرىشىش-تىن، ئەڭ يۈكسەك دەرىجىدىكى ئامانلىق ۋە ئىقبال ئۈچۈن، «پاتمە (سۈرىسى) كىتاب (قۇرئان) نىڭ ئانىسىدۇر» دېگەن سۆزلەرنىڭ ئىشارىتىگە ئاساسەن قەتئىي ۋە ئېنىق (قارارغا) كەلدى. ئۇ دوستلۇق ۋە ياردەم ئىزدىگۈچى قولىنى «ئەي ئەھلى بەيت⁽⁴²¹⁾»، ئاللا سىلەردىن گۇناھنى ساقىت قىلىشنى ۋە سىلەرنى تامامەن پاك قىلىشنى خالايدۇ»⁽⁴²²⁾ دېگەن (ئايەت) دۆلىتىنىڭ تۇغلىرى ئېتىكىگە مۇستەھكەم قىلىپ، كاتتا نەبىيلىك دەرىخى شېخىنىڭ قۇتلۇق قەدەم تەشرىپىنى ئۇلۇغلاش ۋە تەزىمىلەر بىلەن كۈتۈۋالدى. ئۇ ئالىيلىرىنىڭ چىن نىيىتى ۋە پاك ئىستىكى تۈپەيلى، ئۇلارنىڭ ئوتتۇرىسىدا دوستلۇق مۇناسىۋىتى پەيدا بولدى. (شۇنىڭدىن كېيىن)، بەرىكەتلىك ئۇلۇغ زات پۈتۈن ھاياتى داۋامىدا، ئۆزىنىڭ كەلگەنلىك خۇشخەۋىرىنى يەتكۈزگەن دۆلەت.

• نەبىيلىك - پەيغەمبەرلىك. - ت

تەك، (ساھىبقران) ئالىيلىرىنىڭ سۆھبىتى ۋە مەجلىسىنى ئۆز ئىختىيارى بىلەن خالىدى ۋە ئۇ ئىشنى ھېچقاچان تەرك ئەتمىدى. ۋاپاتىدىن كېيىن ئىككىيلەن بىر گۈمبەز ئاستىدا ئارام تاپتى ۋە ساھىبقران ئالىيلىرىنىڭ سەمىمىي يۈزى خۇددى شۇنداق ئۇنىڭ تەرىپىگە قارىغانىدى.

(بېيىت)

سەھەردە ھەركىم بىر شاپائەت قىلغۇچىغا ئۇزارتقاندا قول،
بىزلەر مۇستاپا ئەۋلادى ئېتىكىگە ئۇزارتقايمىز قول.

مۇستاپانى، ئۇنىڭ ئەۋلادىنى، ساھابىلىرىنى ۋە دوستلىرىنى ئاللا رەھىمەت قىلغاي، (ئۇلارغا) ھۆرمەت ۋە سالاملار بولغاي.

ساھىبقران ئالىيلىرىدا بارلىق ئەھلى بەيتكە نىسبەتەن ھەقىقىي ئىشەنچ ۋە كامىل ئىخلاس بار ئىدى. (ئۇنىڭ) شۆھرەت قازىنىشى ۋە قوللاشقا ئىگە بولۇشىنىڭ سەۋەبى شۇنىڭدا بولۇپ، بۇ ھەقتە كۆپ سۆزلەشكە توغرا كېلىدۇ. (توغرىسى)، ئۇنى تەرىپلەپ تۈگەتكىلى بولسۇنمۇ. ئۇ ئۇلۇغ خىسلەت بىلەن مۇناسىۋەتلىك ئىشلار، ئۇنىڭ مۇكاپاتى خەلقنى گۈمراھلىق زۇلمەتلىرىدىن ئېلىپ چىقىش ۋە ھىدايەت يورۇقلۇقىغا يەتكۈزۈشتىن ئىبارەت. يەنى، ئەبەدىي جاھالەتتىن قۇتۇلۇش ۋە چەكسىز سائادەتكە يېتىش (يولنى) ئەنە شۇ (خىسلەت) ئارقىلىق تېپىش مۇمكىن ۋە «مەن سىلەردىن ئۇلارغا (ئەھلى بەيت) گە نىسبەتەن قېرىنداشلىق مۇھەببىتىدىن ئۆزگە مۇكاپات سورىمايمەن دېگەن» دېگەن سۆزلەر ئۇنىڭدا تەلتۆكۈس ئەكس ئەتكەن.

ئاللاغا شۇكرانىلەر بولسۇنكى، بۇ ھالەت ئۇنىڭ ئۇلۇغ خانە-
 داندىمۇ ساقلانغان. بۈيۈك ۋە ئۇلۇغ پەرۋەردىگارنىڭ چەكسىز
 رەھىمىتىدىن ئۈمىد شۇكى، دۆلەت دەرياسى ئېھسان دېڭىزى بول-
 غان بۇ ئېرىقتا ئېقىۋاتقانلىقى ئۈچۈن ئۇنىڭدىن نۇرغۇن سۇلار
 چىقىپ، تا ئالەم ئاخىرلاشقىچە داۋاملىق ئاققاي؛ دۆلەت ۋە دىنىنى
 ئالمىشىش ۋە ئۆزگىرىشتىن ساقلىغاي ۋە ئۇلار ئۈزلۈكسىز ۋە
 ئەبەدىي بولغاي. ئۇلۇغ پەرۋەردىگارنىڭ خاھىشى بىلەن مۇھەممەد
 (ئەلەيھىسسالام) ۋە ئۇنىڭ ئەۋلادى (ئۇلارغا ئاللاننىڭ سالىمى
 بولغاي) ھەققى - ھۆرمىتى بولغاي!

(بېيىت)

دۆلەتتە ئەگەر دىن مۇستەھكەم بولسا،
 ئەرزىيدۇ ئۇ دىندەك مۇستەھكەم قالسا.

ئەلقىسسە، ساھىبقىران ئالىيلىرى بۇيادىن يولغا چىقىپ،
 چاغانرۇد⁽⁴²³⁾ نىڭ يۇقىرى قىسمىغا ئورۇنلاشقان چاغانا⁽⁴²⁴⁾ تەرەپكە
 ماڭدى. چاغانادا سائادەت بىلەن قونۇپ، ئەمىرجاكۇنى ئەتراپ
 (ۋىلايەتلەر) دىن لەشكەر توپلاشقا بۇيرىدى. ئۇ پەرمانغا بويسۇ-
 نۇپ، تېزلىكتە يولغا ئاتلاندى ھەمدە سۇلدۇز ۋە باشقا (ئۇرۇغ-
 لاردىن) ئىبارەت ئۇ ئەتراپنىڭ قوشۇنىنى توپلاپ پادىشاھ قوشۇن-
 ىغا ئەۋەتتى. ئۆزى خەتلان تەرەپكە يول ئېلىپ ئۇ يەردىكى لەشكەر
 مەسلىسىنى ھەل قىلماقچى بولدى. نۇسرەتلىك تۇغ ئەۋباجە
 كېچىكى⁽⁴²⁵⁾ گە يېتىپ كەلگىنىدە، شەيخ مۇھەممەد بايان ۋە
 ھىندۇ - قەرقەرەلەر پەرمانغا بويسۇنۇپ، ئۇ يەردە پادىشاھ قوشۇ-
 نىغا قوشۇلدى ۋە مۇبارەك قول سۆيۈش شەرىپىگە ئېرىشتى.
 ئۇلار جەيھۇن دەرياسىدىن ئۆتۈپ، خۇلم مەھەللىسى⁽⁴²⁶⁾ گە

ئامان - ئېسەن يېتىپ كېلىشكىندە، ئۇ يەرنىڭ مىڭ بېگى قوشۇنلارغا كېلىپ قوشۇلدى. ئەمىر ھۈسەيىن قۇندۇزدا قالدۇرغان ئەمىر ئولجايتۇ، ساھىبقىران ئالىيلرى كىشى ئەۋەتىپ چاقىرتقان بەدەخشان ۋالىيسى شاھ شەيخ مۇھەممەدلەر قوشۇن بىلەن يېتىپ كېلىپ، ئۇ ئالىيلرىنىڭ ئىلتىپاتىدىن بەختىيار بولدى. ھەممەيلەننىڭ ئەمىر ھۈسەيىندىن كۆڭلى رەنجىگەنلىكى ۋە ئۇنىڭ دەستىدىن تىنچلىق بولمايۋاتقانلىقى ئۈچۈن ساھىبقىران ئالىيلرىنىڭ ئۇنى يوقىتىش ئۈچۈن كەلگەنلىكىدىن ئىنتايىن خۇرسەن ئىدى. ئۇلار ئۇ خۇرسەنلىكلىرىنى ئىزھار قىلىپ، قۇللۇقلار قىلىشتى.

(بېيىت)

يۇرت شىرغا ئايلاندى دۈشمىنىڭگە قارشى،
سەن چىقساڭ يىقىتسەن توققۇز باتۇرنى.

سەن يېڭى كۆچەتدۈرسەن، دۈشمەن قېرى تال،
تالغا ياش كۆچەت بىلەن تەڭلىشىشكە يوق ئامال.

يېڭى دەۋر دۆلىتى كىمخابىنى ئالغىن،
جاھان كېلىنىگە چىمىلىدىق قىلغىن.

ئەمىر كەيخۇسراۋ ئەمىر ھۈسەيىندىن قورققىنىدىن ئۆز ۋە-
لايىتى خەتلاننى تاشلاپ، ئالاي⁽⁴²⁷⁾ تەرەپكە قېچىپ كەتكەندى.
ئۇ ساھىبقىران ئالىيلرىنىڭ يۈرۈش قىلغانلىقىنى ئاڭلاپ خۇ-
شال ھالدا غالىب قوشۇنغا كېلىپ قوشۇلدى. ئەمىر جاكۇمۇ
خەتلان قوشۇنى بىلەن يېتىپ كەلدى.

(بېيىت)

بۇيرۇدى دەرگاھقا ھەر بىر ئۆلكىدىن،
لەشكەرلەر يىغىلدى سەردارى بىلەن.

ئۇ دەشتتە جاي قالمىدى ئولتۇرۇشقا،
يەر تېپىلمايتتى ھەم ئات باغلاشقا.

چاغاتاي ئۇلۇسنىڭ پۈتۈن ئەمىرلىرى ۋە سەردارلىرى سا-
ھىبقىران ئالىيلىرىغا بويسۇنۇش ۋە ئىتائەت قىلىش كەمىرىنى
جان بېلىگە باغلاپ، ساداقەت ۋە خىزمەتتە بولۇش قائىدىسىنى
ئادا قىلىش ئۈچۈن بىرلەشتى.

(بېيىت)

كېلىشتى مەغرۇر، مەرد، بەللىرىنى باغلاپ،
سائادەتلىك شاھ دەرگاھىنى ئىزدەپ - سوراپ.

ساھىبقىران ئالىيلىرى ئىشنىڭ يولىنى بىلىدىغان بۇ باتۇر-
لارنى ماڭلاي قائىدىسى بىلەن ئالدىدا ماڭدۇردى. ئەمىر ھۈسەيىن
تەرەپتىنمۇ بىر توپ (قوشۇن) ئالدىن يېتىپ كەلگەنىدى.

(بېيىت)

پىلىنى كۆتۈرەر، نەيزىنىڭ ئۇچى بىلەن،
قىرىلار قوشۇن ھۇجۇمىنىڭ كۈچى بىلەن.

شەيخ ئەلى باھادىر ئۇلارنى كۆرۈپ، ئىنتىقام ئېلىش قىلد-
چىنى سۇغۇرۇپ، شىردەك ھۆركىرەپ ئېتىلدى.

(بېيىت)

شۇ قەدەر چوڭ بولدى جەڭ ۋە تالاش،
ئاسماندىن قاچقاندى ئاي ۋە قۇياش.

«ئۈرە - ئۈر»، «سۈرە - سۈر» قوزغالدى شۇئان،
دۈبۇلغا دۈمىلاپ، باش ئۇچار ھەريان.

خىتاي باھادىر،

(بېيىت)

نەرە تارتار، ھۆركىرگەن بىر شىر كەبى،
ئۇرۇشتا خۇددى ئۆتكۈر شەمشەر ئىدى.

باشقا تەرەپتىن ھۇجۇمغا ئۆتتى. ئۇلار دۈشمەن قوشۇنىنى ئورند-
دىن قوزغاپ، قوغلىدى. شەيخ ئەلى باھادىر (بۇ جەڭدە) چوپان
سەربەدارنى ئەسىر قىلىپ ئېلىپ كەتتى.

نۇسرەتلىك تۇغ ئۇ يەردىن قوزغىلىپ، سان - ساناقسىز
لەشكەر توپ - توپ بولۇپ، شادىيان تېغى⁽⁴²⁸⁾ ئېتىكىدىن
خۇشال - خۇرام ھالدا مەدھىيىلەر ئېيىتىپ يولغا راۋان
بولدى.

(بېيىت)

ساھىبقىران مېھرىدىن ھەممىنىڭ تولىدى دىلى،
بەلدە (خىزمەت) كەمىرى، مەدھىيە ئېيتار تىلى.

ئۇلار دارايى گەز دەرياسى⁽⁴²⁹⁾ بويىدىكى ئۇرۇز قەلئەسى⁽⁴³⁰⁾
يېنىغا كېلىپ چۈشتى. ساھىبقىران ئالىيلىرى سۇيۇرغاتمىش ئوغ-
لاننى خان دەپ ئېلان قىلدى. كېيىن قوشۇننى تۈزەپ، سائادەت ۋە
خۇرسەنلىك بىلەن بەلخ شەھىرىگە قاراپ ماڭدى. مۇھەممەد خو-
جىنىڭ ئوغلى زىندا ھاشىم ئەپەردى قوشۇننى باشلاپ شىبىرغان-
دىن يېتىپ كېلىپ، غالىب قوشۇنغا قوشۇلدى، پەلەك سۈپەت
لەشكەرلەر شەھەرنىڭ ھەر خىل تەرىپىدىن (يوپۇرۇلۇپ) كىرىش-
تى ۋە ھىندوۋان نامى بىلەن مەشھۇر بولغان بەلخ قەلئەسىنى
قورشۇپلېپ داقا - دۇمباق چېلىپ چۇقان - سۈرەن كۆتۈرۈشتى.

(بېيىت)

جاھانگىر ھەمدە گەردۇن ھەيۋەتلىك شاھ،
تۆپىدىن پەسكە باشلاپ كەلدى سىپاھ * .

چۈمۈلە، چېكەتكىدەك سانسىز ئىدى،
شەھەر ۋە قورغان تامان يامىردى.

تۇران توپىدىن كۆتۈرۈلدى سۈرەن - چۇقان،
قورقۇنچتىن تىترەيتتى تاغۇ - دەشت شۇئان.

* سىپاھ - قوشۇن، لەشكەر، جەڭچى. - ت

(ئۆز نۆۋىتىدە) قەلئەدىنمۇ نۇرغۇن ئاتلىقلار، پىيادىلەر
جەڭ قىلىش ئۈچۈن تاشقىرىغا چىقىپ ئۇرۇش باشلىدى.

(بېيىت)

ئاتلىقلار ئات چاپتۇرۇپ راسا، قىلدى جەڭ،
پىيادىلەر قۇچاقلاشتى بىر - بىرى بىلەن.

يەر تارايدى، قاراڭغۇ بولدى ھاجان،
قۇياش تىترىدى ۋە ئاي قورقتى شۇئان.

نەيزىلەر قىنىدىن يەرمۇ يېرىلار،
پىستىرما ئوقىيادىن ئۆلۈمۈمۇ تەييار.

قاراڭغۇ چۈشكچە ئۇرۇش تىنىمدى،
بىرەر كىشى جەڭدىن قولنى يىغمىدى.

شۇ كۈنى ئەمىرزادە ئۆمەر شەيخ ئاران 16 ياشتا ئىكەنلىكىگە
قارىماي باتۇرلۇق تۇلپارىنى جەڭ مەيدانىدا چاپتۇرۇپ، شىجائەت
ۋە جاسارەت كۆرسەتتى. (توساتتىن)، تەقدىر مەيدانىدا بىر ئوق
كېلىپ، ئايغىننىڭ كەينىگە تېگىپ، ئاستىدىن تېشىپ چىقتى.
جەرراھلىق ھۈنرىنىڭ ئۈستىلىرى بىر زىخنى قىزدۇرۇپ، ئۇ
جاراھەتنى شۇنداق كۆيدۈردىكى، زىخ (ئايغىننىڭ) باشقا تەرىپىدە
دىن چىقتى. ئۇ تاغ يۈرەك شاھزادە يېشى كىچىك بولۇشىغا
قارىماي، ئازابلىنىۋاتقانلىقىنى زادى ئاشكارا قىلمىدى. «ھۈنەر-
ۋەن (ئۈستازدىن) ھۈنەرسىز (شاگىرت) چىقماس». ئەتىسى
سەييارىلار قوشۇنىنىڭ خىسراۋى⁽⁴³¹⁾ فىرۇزە قەلئەسىنى ئىگە-

لەش ئۈچۈن مەشرىق تەرەپتىن تاغنىڭ غالىب تۇغىنى كۆتۈرۈپ،
ئۇ قورغان ئۈستىدە ئۆزلىرىنى كۆرسەتمەكچى بولۇپ تۇرغان
خالايقنىڭ ھەممىسىنى بىردىنلا زاھىر بولۇش مەيدانىدىن يوق
قىلدى.

(بېيىت)

فىزۇرە تەختلىك خىسراۋ ئىگىلىدى ئۇنى -
زۈلمەتكە چۆككەن ھىندۇۋان قەلئەسىنى.

ھەر ئىككى تەرەپ ئۇرۇشۇش، يەنى ئىنتىقام ئېلىش كەمد-
رىنى مەھكەم باغلىدى.
غالىب قوشۇن ساھىبقىراننىڭ ئالدىدىن ئاللانىڭ ياردىمى-
نىڭ مەدەتتە، ئېنىق غەلبە جۇلاسى بىلەن كۆتۈرۈلدى. جەڭ
دۈمبىقىنىڭ ساداسى زوھالنىڭ قۇلقىنى گاس قىلدى ۋە جەڭ
مەيدانى تۇلپارلىرى جەۋلاننىڭ چاڭ - تۈزىڭى بەھرامنىڭ كۆزى-
نى خىرەلەشتۈردى.

(بېيىت)

ياغرىدى ئارىسلان تېرىسىدە (كېرىلگەن) ناغرا،
مىس كاناي ئاۋازى تارقالدى بۇلۇتلار ئارا.

چاڭ - تۈزۈندىن پەلەك ئەجدىھاغا تولغان گويا،
باتۇرلار نەرىسىدىن چۆل شىرلارغا تولغان گويا.

ئەمىر ھۈسەيىننىڭ بىر توپ خاس جەڭچىلىرى مەردلىك نامايان قىلىپ، قەلئەدىن چىقتى. باتۇرلار ھۇجۇمنىڭ شامىلىدىن جەڭ ۋە قىرغىن ئوتى يالقۇنلىدى.

(نەزم)

ئاياغسىز ۋە قولسىز يېتىپتۇ كىمىڭدۇ تېنى،
كالتەكتىن يېرىلغان كىمىڭدۇر بېشى.

بىر فەرسەڭ ئارلىقتا قاندىن ھېقىق تاشار،
قىسقۇچپاقا چاڭگىلىدىن⁽⁴³²⁾ ئۇرۇش تامار.

ئەمىر ھۈسەيىن ئۇ دەھشەتلىك جەڭگە نەزەر سېلىپ، ئۆز ئىشىنى ناچار ئەھۋالدا ۋە كەلگۈسىنىڭ تەدبىرىنى كۈچ - قۇدرەت چېگرىسىدىن تاشقىرىدا كۆردى.

(بېيىت)

دۆلەت ۋە مۈلۈكتىن يۈيۈپ ئۇ قولسىز،
دەھشەتتىن يېپىۋالدى قەلئە قوۋۇقىن.

ئەمىر ساھىبقىران ئۇنىڭ ئالدىغا كىشى ئەۋەتىپ: «ئەگەر ئۆز جېنىڭغا ئامانلىق تىلىسەڭ، بىردىنبىر يولى قەدەمنى تەسلىم بولۇش يولىغا قويۇپ (قەلئەدىن) تاشقىرىغا چىقىشىڭ كېرەك» دېدى. ئەمىر ھۈسەيىننىڭ باشقا ئامالى قالمىغانىدى. ئۇ رازى بولدى ۋە چوڭ ئوغلىنى خان بىلەن بىللە تاشقىرىغا ئەۋەتتى ۋە: «تاجى بولۇش يولىنى ئىتائەت كەمىرى بىلەن باغلايمەن. ئىلتىد»

ماس شۇكى، مېنىڭ بىر قوشۇق قېنىمدىن كەچكەيسەن» دېدى. ئۇنىڭ كەينىدىن باشقا بىر كىشى ئەۋەتىپ، ساھىبقىران ئالىيلە-رىغا ئاجىزلىق ۋە چارىسىزلىق تىلى بىلەن: «دۆلەت مەندىن يۈز ئۆردى ۋە سېنىڭ دەۋرى - دەۋرانىڭغا يېقىن بولدى.

(بېيىت)

دۆلەتنى ساڭا نېسىپ قىپتۇ، بۇيرۇغۇچى سەن،
بەختسىزلىك تۈپەيلى چارىسىزلىق مېنىڭ نېسىۋەم.

دىلىمنى دۆلەت، بايلىق، ھەشەمەت ۋە ئىقبالدىن پۈتۈنلەي ئۆز-دۈم ۋە كۆڭلۈمنى ئازاب، جاپا - مۇشەققەت ۋە بالا - قازاغا باغلىدىم. ئەمدى تەلىپىم شۇكى، ماڭا يول بەرسىڭىز، چىقىپ كەتسەم ۋە ئۇلۇغ كەئبە (زىيارىتى) گە يۈزلەشسەم» دەپ خەۋەر يوللىدى. ساھىبقىران ئالىيلرى ئۇنىڭ ئىلتىماسىنى ئىناۋەتكە ئالدى ۋە بىرەر كىشى ئۇنىڭغا قارشىلىق كۆرسەتمىسۇن، خالە-خان يېرىگە كېتىۋەرسۇن دەپ بۇيرىدى. ئەمىر ھۈسەيىن: «ئەتە چىقىپ كېتىمەن. مېنىڭ جېنىمغا قەست قىلماسلىققا ۋەدە بېرىد-شىڭىزنى سورايمەن» دەپ يەنە بىر قېتىم ئىلتىماس يوللىدى. ئەمىر ساھىبقىران ئۇنىڭ خالىغىنىدەك ۋەدە بەردى ۋە ئۇنى ئەتىسى (قەلئەدىن) چىقىپ، ساق - سالامەت كېتىۋېرىدۇ دېگەن قارارغا كەلدى.

ئەھدىنى بۇزۇش ئادىتى ئەمىر ھۈسەيىننىڭ ئەسلىي تەبىئە-تىدە بار ئىدى. تەبىئىكى ھەركىم ئۆزىگىنى ئۆزىدەك بىلىدۇ. ئۇ (ساھىبقىراننىڭ) سۆزىگە ئىشەنمەي كېچىسى ئىككى نۆكەر بىلەن قەلئەدىن چىقىپ كەتتى.

(بېيىت)

نە رايى توغرا ئەمەس ۋە نە قىلمىشى،
كۆڭلى خۇدۇكقا تولغان، يۈزە ئويلشى.

لېكىن ناھايىتى قورقۇش ۋە ساراسمغا چۈشۈپ قالغانلىق-
تىن، قاياققا كېتىۋاتقانلىقىنى بىلمەيتتى. (شۇ ئەھۋالدا) ئۇ
كونا شەھەرگە بېرىپ قالدى. تاڭ يورۇقلۇقى جىلۋە قىلىشقا
باشلىغاندا جېنىنى قولغا ئېلىپ مەسچىتنىڭ ئوتتۇرسىدىكى
مۇنارىغا چىقىۋالدى. ئۇنىڭ ئەھۋالىغا مەۋلانە جالالىددىن رۇ-
مىي⁽⁴³³⁾ (ئاللا ئۇنىڭ قەلبىنى يورۇق قىلغاي) يازغان نەزمىنىڭ
مەزمۇنى ماس كېلەتتى:

(بېيىت)

مۇنار تۆپىسىگە چىقىپ تۆگە جار سالار:
مەن بۇ يەرگە يوشۇرۇندۇم قىلماڭلار ئاشكار.

دەۋاگەر ئەجەلنىڭ ھۆججىتى قازا مەھكىمىسىدىن «...
(ھالاك بولىدىغان) ۋاقتى يەتكەندە، ئۇلار بىردەممۇ ئىلگىرى -
كېيىن بولمايدۇ (يەنى دەرھال ھالاك بولىدۇ)»⁽⁴³⁴⁾ (دېگەن
ئايەتنىڭ) مۆھۈرى بىلەن يېتىپ كەلگەنلىكى ئۈچۈن، ئۇرۇنۇش-
لارنىڭ پايدىسى بولمىدى.

بۇنى قاراڭكى، شۇ چاغدا بىر كىشىنىڭ ئېتى يوقالغان
بولۇپ، ھەر تەرەپكە يۈگۈرۈپ ئۇنى ئىزدەپ يۈرەتتى ۋە زادى

تاپالمايتتى. مۇنارنىڭ ئۈستىگە چىقىپ، ئەتراپنى كۆزەتمەكچى بولدى ۋە يوقانغان نەرسىسى تېپىلىپ قالسىكەن دېگەن پىكىرنى خىيالىدىن ئۆتكۈزۈپ، مۇنارىغا چىققىنىدا ئەمىر ھۈسەيىننى كۆردى ۋە توندى. تىنچلىق - ئىتتىپاقلىق چاغلىرىدا قۇش ئوۋلىغۇچىغا بىرەر دىنار ۋە بىرەر پالۋانغا بىر نانمۇ بەرمىگەن ئەمىر ھۈسەيىن جان خەۋپىدە ئۇ كىشىنىڭ ئالدىغا بىر سىقىم مەرۋايىت قويدى ۋە ئۇ خەۋپ - خەتەردىن ئامان - ئېسەن قۇتۇلسا، ئۇنىڭ خىزمىتىنى يەتكۈچە قىلىدىغانلىقى ھەققىدە ۋەدە بەردى. يوشۇرۇنغان جايىنى ھېچكىمگە ئېيتماسلىقى ۋە سىرنى ساقلىشى توغرىسىدا يېلىنىپ ئىلتىماس قىلدى ۋە قەسەم ئىچى. كۈزدى. ئۇ كىشى ئۇنى ئەھدى - پەيمان بىلەن ئىشەندۈردى ۋە دەرھال مۇناردىن چۈشۈپ، يۈگۈرۈپ ساھىبقىران ئالىيلىرىنىڭ ھۇزۇرىغا باردى. ئۇ بولغان ۋەقەنى ھەمدە ئەمىر ھۈسەيىننىڭ ئىلتىماسىنى ئېيتماي - تېمىتاي يەتكۈزۈپ: «كەمىنەنىڭ بۇ نەرسىنى سىر قىلىپ ساقلاشقا زادى يۈرىكىم چىدىمىغانلىقتىن كېلىپ ئېيتىشقا مۇيەسسەر بولدۇم» دېدى.

ئەمىرلەر ۋە لەشكەرلەر بۇ ئەھۋالدىن خەۋەردار بولۇپ، ئاتلىق ۋە پىيادە مەسچىت تەرەپكە يۈگۈرۈشتى. ئەمىر ھۈسەيىن مۇنارە ئۈستىدە تۇرۇپ ئادەملەرنىڭ كېلىۋاتقانلىقىنى كۆرۈپ، ئۈمىد قولىنى شېرىن جېنىدىن يۇيۇپ، دەھشەت ئايىغى بىلەن ئۇ يەردىن چۈشۈپ، قورققىنىدىن مەسچىتنىڭ ئىچىدىكى بىر كامارغا يوشۇرۇندى ۋە بەختتىن يۈز ئۆردى. «تاشقىرىدا قالدى تونىنىڭ پېشى.» ئۇنى ئىزدەپ يۈرگەنلەر بارلىق ئېھتىيات شەرتلىرىگە رىئايە قىلغان ھالدا ئۇنى تېپىۋالدى ۋە قولىنى باغلاپ ساھىبقىران ئالىيلىرىنىڭ ھۇزۇرىغا ئېلىپ كېلىشتى.

(ساھىبقىران) مەدھىيە ۋە ھەمدۇسانا قائىدىسى بىلەن ئې-

غىز ئېچىپ:

(بېيىت)

ئەمرىڭدىن باش تارتقان كىشىنى گەردۇن،
ئاستانەڭگە سۆرەپ كەلتۈردى بۈگۈن.

(ئۇنىڭ) ئىقبالى دۇئا قاندىسى بىلەن مۇنداق نىدا
قىلدى:

(بېيىت)

سەندىن ئۆزىنى تارتقان باش قىرقىلسۇن چاچتەك.
سەندىن ۋاز كەچكەن كۆڭۈل قارايىسۇن خالەك.

ساھىبقىران ئالىيلىرى ھېچقانداق باھانە - سەۋەب بىلەن
ئەھدىنى بۇزۇشقا يول قويمىدى ۋە ئەمىرلەرگە قاراپ: «مەن
ئۇنىڭ قېنىدىن كەچكەندىم ۋە ئۇنىڭدىن ئىنتىقام ئېلىش تارىخى-
نى ئۆچۈرۈۋەتكەندىم.» دېدى. ئۇنى بۇ يەردىن ئېلىپ كېتىش-
كىنىدىن كېيىن، ئەمىر كەيخۇسراۋ خەتلاننى ھەقىقەت سوراپ:
«ئەمىر ھۈسەيىن مېنىڭ بۇرادىرىم كەيقۇبارنى ئۆلتەرگەن، ئۇنى
ماڭا تاپشۇرۇشقا بۇيرۇڭ، ئۇنىڭدىن شەرىئەت ھۆكۈمى بويىچە
قىساس ئالاي» دەپ ئەرز قىلدى. ساھىبقىران ئالىيلىرى كەي-
خۇسراۋغا تەسەللىي بېرىپ: «سەن بۇ دەۋادىن ۋاز كەچكىن،
بۇرادىرىڭنىڭ قېنىمۇ ئۇنى تىنچ قويمايدۇ» دېدى.

(بېيىت)

تاپشۇر تەقدىرگە كىم يامانلىق قىلار كەن ساڭا،
تەقدىر ئۆچۈڭنى ئېلىپ بەرگىلى ياخشى چاكار.

ھەق - ھوقۇق ئۈستىدە گەپ بولۇۋاتقان ئەنە شۇ چاغدا،
ئىلگىرىكى ئۇچرىشىشلار، سۆھبەتلەر، مېھىر - مۇھەببەتلەر ۋە
مەھدى ئۇليا، ئولجاي تۈركانلار ۋاستىسى ئارقىلىق ساھىبقىران
ئالىلىرى بىلەن ئەمىر ھۈسەيىن ئوتتۇرىسىدا ۋۇجۇدقا كەلگەن
يېقىنلىق (ئەسكە چۈشۈپ) غەم - ئەندىشە ئۇچقۇنى قەلبى ئوچد-
قىدا شۇنداق يالقۇنچىدىكى، «جىگەر باغرىم كۆيگەندە، كۆزلىرىم
يىغلار» دېيىلگىنىدەك، ئۇ ئالىلىرىنىڭ مۇبارەك كۆزىدىن قاي-
غۇ ياشلىرى تامچىلاشقا باشلىدى. كۆپىنى كۆرگەن، ھاياتىنىڭ
تەمىنى تېتىغان ياشانغان ئەمىر ئولجاي تۇ ئۇ ھالەتنى كۆزىتىپ:
«ساھىبقىران ئالىلىرى ھازىر شۇنداق ئەھۋالغا چۈشۈپ قالغان-
كى، ئەمىر ھۈسەيىننىڭ ئۆلۈم خەۋىپىدىن قۇتۇلۇپ قېلىشى
ھېچگەپ ئەمەس ۋە پۇرسەت قولىدىن كەتسە، بىر كۈنى كېلىپ،
ئەپسۇس بارمىقىنى چىشلەشكە توغرا كېلىپ قېلىشى مۇمكىن»
دەپ ئويلىدى.

(بېيىت)

قولدا تاش ۋە تاش ئۈستىدە تۇرغاندا يىلان،
ئەقىلدىن ئەمەس قولىدىن بېرىش ئىمكان.

ئۇ يوشۇرۇنچە ئەمىر كەيخۇسراۋ ۋە ئەمىر مۇئەببىداغا ئىشارە

قىلدى ۋە ئۇلار ئۇ مەجلىستىن چىقىپ، ساھىبقىران ئالىيلردى.
نىڭ رازىلىقىنى سورىماي ئات چاپتۇرۇپ كەتتى ھەمدە ئەمىر
ھۈسەيىننى قەتلە قىلىپ، بېشىنى ئۇنىڭ تېنىدىن جۇدا ۋە ئۆز
جانلىرىنى ئۇنىڭ جەبىر - زۇلمى، ئوي - خىيالىدىن ئۈزۈل -
كېسىل خالاس قىلدى. ئۇ قىساس شەرىئەت ھۆكۈمى بىلەن ئۆز-
نىڭغا يۈزلەنگەنلىكى سەۋەبلىك، ساھىبقىران ئالىيلرنىڭ قوغ-
دىشىنىڭ پايدىسى بولمىدى. بۇ ھادىسىدە ئۇ ئالىيلرى ئەھۋال-
نىڭ بايانى ئۈچۈن مەزكۇر بېيىت توقۇلدى:

(بېيىت)

ھېچ خالىماس ئىدىم بۇ بىۋاپا،
لەشكىرىم ۋە ھىمىدىن چەكمەكنى جاپا.

كىمكى مەندىن يۈز ئۆرگەن ھامان،
ئەرزىيدۇ باغرىنى تەقدىر قىلسا قان.

ئەمىر ھۈسەيىننى خوجا ئۇكاشە⁽⁴³⁵⁾ نىڭ گۈمبىزىگە دەپىن
قىلدى. غالىب قوشۇن ئىشغال قىلىش ۋە بېسىۋېلىش يۈزىنى
ھىندوۋان قەلئەسىگە قارىتىپ، ئۇنى قولغا كىرگۈزدى. ئەمىر
ھۈسەيىننىڭ ئىككى ئوغلى خان سەئىد ۋە نورۇر سۇلتان ئۇنىڭ
قىلمىشلىرى ئوتىدىن كۆيۈپ، ھاياتلىرىنىڭ سۈيىنى ھالاك بو-
لۇش تۇپرىقىغا تۆكتى ۋە ۋۇجۇدلىرىنىڭ تۇپرىقى پانىي ئېلىگە
سورۇلدى. ئۇنىڭ باشقا ئىككى ئوغلى — جاھانمۈلك ۋە خېلىل
سۇلتان ھىندىستانغا قېچىپ كېتىپ شۇ يەردە يوقىلىپ كەتتى.
ئەمىر ھۈسەيىن كۆتۈرگەن خان⁽⁴³⁶⁾ نىڭ قېنىنى قىلىچى بىلەن
تۆكتى. «ئوت يالقۇنلاپ، كۆيدۈردى ھۆل ۋە قورۇقنى.» ئەمىر

ھۈسەينىنىڭ خوتۇنلىرىنى، ئۇنىڭغا تېگىشلىك ئادەملەرنى، بار-لىق يېقىنلىرىنى، شۇنىڭدەك ئۇ خىرىس ۋە قىزغىنىش قولى بىلەن يىغقان ۋە زاپاس قىلغان ھەممە خەزىنە، كۆمۈلگەن بايلىق-لىرىنى ساھىبقىران ئالىيلىرىنىڭ ھۈزۈرىغا ئېلىپ كەلدى.

(بېيىت)

نېمكى دېڭىز ۋە كان جىنىسىغا تەۋە ئىدى،
ئۇنىڭ خەزىنىچىسىنىڭ مۆھرى بىلەن بەلگىلەندى.

كىمكى ئىنىسى - جىن⁽⁴³⁷⁾ زاتىدىن كەلدى دۇنياغا،
بوي سۇنماق ئاڭغا يار تۇغۇلغان چاغدا.

ساھىبقىران ئالىيلىرى ئەمىر ھۈسەينىنىڭ خوتۇنلىرىدىن قازان سۇلتان خاننىڭ قىزى سارايمۈلك خانىمنى، بايان سۇلدۇز-نىڭ قىزى ئۇلۇس ئاغىنى، خىزىر ياسەۋۇرىيىنىڭ قىزى ئىسلام ئاغىنى ۋە تەغاي تۇركان خاتۇننى ئۆزىگە تەن قىلدى؛ تەرمە شېرىنخاننىڭ قىزى سۆيۈنچ قۇتلۇغ ئاغا ئەمىر ھۈسەينىنىڭ چوڭ خوتۇنى ئىدى. ئۇنى بەھرام جەلايرغا بەردى؛ دىلشاد ئاغىنى زىندا ھاشىمغا، كەيقۇباد خەتلاننىنىڭ قىزى ئادىل مۈلكنى ئەمىر جاكۇغا ۋە قالغان كېنىزەكلەرنىڭ ھەر قايسىنى كىملىرىگىدۇ بەلگىلەپ بەردى. قىزىنى بولسا تابان باھادىرنىڭ بۇرادىرى ئەلچى بۇغاغا بەردى.

ئەمىر ھۈسەين بىلەن قەلئەدە بولغان شەھەر ئاھالىسى قايتىپ كونا شەھەرگە بارسۇن، ئۇ يەرنى ئاۋات قىلىپ ياشىسۇن دېگەن ئالەمشۇمۇل پەرمان بولدى. قەلئەنى تالان - تاراج سۈپۈر-گىسى بىلەن پاكىز سۈپۈرۈپ، بۇزۇۋەتتى. ئەمىر ھۈسەيننىڭ

ئۆيلىرىنى ئۇنىڭ ئىقبالىنىڭ كۆچتىدەك تۈپ - يىلتىزىدىن
قومۇرۇپ تاشلىدى.

(بېيىت)

دەرۋازا، مۇنار ۋە بارۇدىن نىشان قالمىدى،
ئۇ دەردنىڭ داۋاسىغا ئىمكان قالمىدى.

بۇ شۇنداق بىر ساراي ئىدى ئامانەت ناباب،
بىر يېقى تەلتۆكۈس، بىر يېقى خاراب.

بىرى قۇرۇلغان ئېگىزگە، بىرى ئىدى پەستە،
بىرى ھەشەمەتلىك، بىرى ۋەيرانە.

كەلگىن بۇ ئەرزىمەس توندىن ۋاز كېچەيلى،
ئىلىم ياردىمىدە بىر جاھان ئىگىلەيلى.

چۈنكى ئۇنىڭ شادلىقى ئەبەدىلىكتۇر،
بۇ ئاۋات غەمدەك ئەمەس، ئۇ پانىيلىقتۇر.

ئەي ئاللا، ئۆز مۇھەببىتىڭ ۋە رازىلىقىڭنى بىزگە
نېسىپ قىلغىن،
بىزنى سۆيىدۈڭ، ئەمما ئىنكار قىلدۇق، شۇڭا بىزگە
غەزەپلەندىڭ.

(پۈتۈن ئالەملەرنىڭ ئىگىسىگە ھەمدۇسانالار (بولغاي) (438).)

ساھىبقىران ئالىيلرىنىڭ سەلتەنەت تەختىگە ئولتۇرغانلىقى ۋە دۆلەتنى باشقۇرۇشى

مەرھەمەتلىك ۋە ئۇلۇغ تەئىرى: « (ئاللانىڭ ياردىمىگە ئېرىد- شىشكە ھەقلىق بولغانلار) شۇنداق كىشىلەردۇركى، ئەگەر ئۇ- لارنى يەر يۈزىدە ئۈستۈنلۈككە ئىگە قىلساق، نامازنى ئادا قىلد- دۇ، زاكات بېرىدۇ، ياخشى ئىشلارغا بۇيرۇيدۇ، يامان ئىشلار- دىن توسىدۇ. ئىشلارنىڭ ئاقىۋىتى ئاللاغا مەنسۇپتۇر. (يەنى ھەممە ئىشلار ئاخىرەتتە ئاللاغا قايتىدۇ)»⁽⁴³⁹⁾ دېگەن. ئۇ ئۇلۇغۋار بارگاھىدىن (ئۇنىڭ بارگاھى بۈيۈك ۋە ئۇلۇغ بولغاي) ئىبارەت پادىشاھلىقنىڭ پادىشاھىدۇر ۋە «پادىشاھلىقنىڭ ئىگىسى بولغان ئى ئاللا! خالىغان ئادەمگە پادىشاھلىقنى بېرىسەن، خالىغان ئا- دەمدىن پادىشاھلىقنى تارتىپ ئالسىن»⁽⁴⁴⁰⁾ (دېگەن ئايەت) ھۆ- كۈمىنىڭ قەلبى ئۇنىڭ ئىلتىپاتى ۋە قەھرى - غەزىپىنىڭ بۇيرۇ- قىدۇر. ئۇ مەملىكەت ۋە دىننى ھېكمەت يولدىشى ئىچىدە قوشكې- زەك ۋە قۇدرەت بۆشۈكى ئىچىدە ئېمىلدەش قىلغان. مەملىكەت چىمەنزارلىقنىڭ گۈللەپ - ياشنىشىنى دىننىڭ بەخت - سائادى- تى بۇلاقلىرىسىز تەسەۋۋۇر قىلغىلى بولمايدۇ ۋە دىن بۇلاقلىرى- نىڭ سۈزۈك ھۆكۈملىرى مەملىكەت ۋالىيلىرىنىڭ سىياسەت غىلاپلىرىنىڭ قىلىچىسىز ئاقمايدۇ.

(بېيىت)

مەملىكەت بېغىدا سائادەت كۆچتىنىڭ ئۆسۈشىنى،
ئۈمىد قىلما سۈزۈك شەرىئەت بۇلاقلىرىسىز.

دىن بۇلىقنىڭ سۈزۈك (سۈيى) ئاققانمۇ،
بەختىيار شاھلار سىياسىتىنىڭ سايىبانسىز.

شۇنىڭ ئۈچۈن شۇنداق بىر دۆلەت ئاتىسى سەلتەنەت، جاھاندىكى ئىدارە قىلىش تەختىگە مۇناسىپ پەرمان بېرىش ۋە بەختىيارلىق تاجىغا سازاۋەر بولالايدۇكى، ئۇنىڭ پۈتۈن كۈچ - غەيرىتى مۇستەھكەم دىنغا كۈچ - قۇۋۋەت ۋە يارقىن قەلبىنىڭ نىگاھى پەيغەمبەرلەر سەيىدى (مۇھەممەد ئەلەيھىسسالام) نىڭ (ئۇنىڭغا ۋە ئۇلارنىڭ ھەممىسىگە پەرۋەردىگارىنىڭ رەھىمىتى بولغاي) شەرىئەتتىكى مەدەت بولغان بولۇشى كېرەك. بىرەر سائادەتمەن كىشى بەختىنىڭ دەرىخى سەلتەنەت گۈلشەندە بوي سوزىدىكەن، ئۇنىڭ ئەڭ ياخشى مېۋىسى ئەمرىمەرۇپ⁽⁴⁴¹⁾ قائىدىسى ۋە نەھىي مۇندەكەر⁽⁴⁴²⁾ زۆرۈرىيەتلىرىگە ئەمەل قىلىش دەپ بىلسۇن. ئىقبال كۆچتى ھۆكۈمرانلىق ۋە پەرمان قىلىش ئېرىقىنىڭ (سۈيى) دىن ياپىيىشىل ۋە باراقسان بولۇپ ئۆسكەن ۋاقىتتا، ئۇنىڭ بىرىنچى مېۋىسى ياخشىلىق ۋە پايدا كەلتۈرۈش ھەمدە يامانلىق ۋە زىياننى يوق قىلىشتۇر، دەپ ھېسابلىسۇن؛ دۆلەتنىڭ ئەينىكى، ئاللاننىڭ ياردىمىنىڭ جۇلاسىدىن يالترىغىنىدا، خەيرلىك ئىستەك ۋە ياخشى ئىشلار ئەكسىدىن باشقا نەرسىنى كۆرسەتمىسۇن؛ جامالىنىڭ شامى پەرۋەردىگار ئىنايىتىنىڭ يالترىشىدىن تولغىنىدا، نۇرلىرىنىڭ شولىسى توغرا شەرىئەتنىڭ يولىدا يول باشلىغۇچى بولسۇن؛ ھەمدە شامىلىدىن جەڭ ئوتى زۇلۇم ۋە ئازاب يىلتىزىنى كۆيدۈرۈش ئۈچۈن يالقۇنلىسۇن؛ ئۆتكۈر قىلىچى بىلەن جەڭ مەيدانىغا ھەر بىر بۇلۇڭ - پۇچقاقتىن پىتتە - پاسات كۆتۈرۈلدى. شىنگە يول قويماسلىق ئۈچۈن قان تۆكسۇن، ئۆزىنىڭ كۈچلۈكلىكىنى ئۆز قول ئاستىدىكىلەرنى قوغداشقا ئىشلىتىمەن دەپ بىلدى.

سۇن؛ ئۇستۇن بولۇشنى كەمبەغەللەرگە غەمخورلۇق قىلىش ئۇ.
چۈن تىلىسۇن؛ ئۇلۇغۋارلىقنى ھالىدىن كېتىپ يىقىلغاندا يەر-
دىن قولنى سوزۇشتا دەپ چۈشەنسۇن؛ يولباشچىلىق تەلىپىدە
قەدەمنى ئىمكانىيىتىنىڭ قولىدىن سەرسانلار ھاجىتىنى چىقىد-
رىش مەقسىتىدە قويسۇن؛ بەختيارلىق كۆچىتىنى كۈچلۈكلۈك
ئېرىقى (بويىغا)، ئۇ ئادالەت باھارى چېغدا ساخاۋەت گۈلى
ئېچىلسۇن دېگەن مەقسەتتە قويسۇن؛ پادىشاھلىق گۈلزارىنى قىد-
لىچ بىلەن سۇغرىپ مەرھەمەتلىك قولى بىلەن مەزلۇملار ئايىغىد-
دىن ئادالەتسىزلىك تىكىنىنى سۇغۇرۇۋېلىش ئۈچۈن ياپىيېشىل
ساقلىسۇن.

(بېيىت)

شاھلىق ۋە ئۇستۇنلۇكتىن ئۇنىڭ مەقسىتى،
خەلقىنى ئەزىزلەش ۋە ئۇلۇغلاش دىنى.

ئېھسان بىلەن خەلق كۆڭلىنى قىلغاي ئۇ شاد،
ھال سوراپ بار جاھاننى ساقلىغاي ئاۋات.

ئەلقىسسە، بەلخنى بېسىۋالغاندىن كېيىن، چاغاتاي ئۇلۇسىد-
نىڭ ئۇ يەرگە يىغىلغان بارلىق ئەمىرلىرى ۋە سەردارلىرى،
جۈملىدىن، ئەمىر شەيخ مۇھەممەد سۇلدۇز، ئەمىر كەيخۇسراۋ
خەتلانې، ئەمىر ئۇلجايتۇ ئەپەردى، ئەمىر داۋۇد دوغلات، ئەمىر
سار بۇغاي قىپچاق⁽⁴⁴³⁾، ئەمىر جاكۇ بارلاس، ئەمىر مۇئەيياد
ئەرلات، بەدەخشان ۋالىيسى شاھ شەيخ مۇھەممەد، ھۈسەيىن
باھادىر ۋە باشقا ئەمىر - سەردارلار، شۇنىڭدەك، زامان سەيىمىد-
رىنىڭ ئەڭ ئۇلۇغلىرىدىن بىرى ئۇلارغا ئېتىبار بېرىش زۆرۈر-
لۈكى ھەققىدە، «شۈبھىسىز سىلەر ئۈچۈن قىممەتلىك ئاللاننىڭ

كىتابى ۋە مېنىڭ ئەۋلادىم بىلەن دوستلىشىش زۆرۈر» (444) دەپ خەۋەر بېرىلگەن، سەيىد بەرەكە، تېرمىز خانزادىلىرى خانزادە ئەبۇل مەئالىي ۋە ئۇنىڭ بۇرادىرى خانزادە ئەلى ئەكبەرلەر ھەم. مىسى بىر دىلدىن ۋە بىر ئېغىزدىن دىننى مۇستەھكەملەش ۋە مۇسۇلمانچىلىقنى يولغا قويۇشتا ئەمىر سۇلتانلىرىدىن ئالىي دە. رىجىلىك ھېسابلانغان ساھىبقران ئالىيلىرىنى پادىشاھلىققا ۋە دۆلەتنى باشقۇرۇشقا لايىق بىلىپ، بويسۇنۇش باشلىرىنى (ئۆ. نىڭ) پەرمانى سىزىقىغا قويدى ۋە بىرلىشىپ ئۇ ئالىيلىرىغا يېڭى. دىن قەسەمىياد قىلىشىپ، بەلنى خىزمەتكارلىققا باغلىدى ۋە تىل. نى سۆزلەشكە چاغلىدى:

(بېيىت)

بەختىيار ئۇلۇغۋارلىق ساڭا يارىشار،
تەخت - كۇلاھ ئۇدۇمى ساڭا يارىشار.

قەلبىمىز پۈتۈنلەي پەرمانىڭدۇر،
جېنىمىز پۈتۈنلەي پەيمانىڭدۇر.

ئالەم شاھلىرى ئىچىدە نامدارى سەن،
باتۇرلار، شىرلار ئىچىدە داڭدارى سەن.

سەن تازىلىدىڭ ھىندى قىلىچ بىلەن يەرنى،
بىمالال ئىگىلە (تەخت) ۋە مەنزىل يولىنى.

جاھان قەھرىتان قىش ئىلكىدىن خالاس بولۇپ، ئاسماندىن
ئورۇن ئالغان سۇلتان ئاپتاپ شەرەپ تەختىگە كۆتۈرۈلگەن (445)

ۋە باغۇ - بوستانلار پادشاھلىقلىرىدا گۈل - رەيھانلار شاھى بولغان ئەتىراپتا شېخنىڭ فەرۋزە تۈسلىك تەختىنى تەنتەنە بىلەن بېزىگەن چاغدا، زەپەر خىزمەتكارى سائادەت بىلەن پادشاھ (تەختىنى) ئورنىتىش رەسمىيىتىنى ئەمەلگە ئاشۇرۇشقا باشلىدى. ئۇ ئالەم يۈزىنى دەھشەت ۋە غەم - ئەندىشە غۇبارىدىن تازىلاپ ئۇنىڭ سەلتەنەت ۋە ئۇلۇغۋارلىق چېدىرىنى ئادىمىزات ياشايدىغان زېمىننىڭ پۈتۈن ئەتراپىنى چۆرىدەپ تىكتى؛ بۈيۈك-لۈك ۋە شانۇ - شۆھرەت بارگاھىنىڭ گۈمبىزىنى بولسا ئاسمان سايىۋىنىدىنمۇ (ئېگىزگە) ئۆتكۈزۈپ، تىنچلىق ۋە ئامانلىق گەلىمىنى سالدى، سەلتەنەت ئاساسىنى تۆت ئاساسى (داۋامىيلىق، مۇقىملىق، ھەشەمەت ۋە ئىپتىخار) بىلەن ئورنىتىپ مۇستەھكەملىدى؛ شاھلىق تاجىنى ئىززەت - شەۋكەت جاۋاھىرلىرى ۋە ھەشەمەت - ئۇلۇغۋارلىق ياقۇتلىرىنى قاداپ ياساتتى.

(بېيىت)

ئامەت يار بولغىنىدا (كىشىگە) بىر كۈن،
دۆلەتنىڭ قارىسى كۆرۈندى پۈتۈن.

شۇ كۈن ھاياتتا ئىدى كۆپ ئۇلۇغ،
باھار پەسلىدىكى بايرامدەك قۇتلۇق.

ساماۋىي تەستىق مۇھەندىسى سائادەتمەنلىك دەرىجىسىنى ئىد-
نايەت زىجى⁽⁴⁴⁶⁾ جەدۋەللىرىدىن ھېسابلاپ چىقىپ، ئىستىلا ۋە
نۇسرەت ئۇستۇرلابى⁽⁴⁴⁷⁾ بىلەن ئاخىر بەختلىك ئىقبال يۇلتۇزدى-
نىڭ ئېگىزلىكىنى تاپتى.

(بېيىت)

ئۇنىڭدىن كېيىن، سائادەتلىك تەلىپى بولغاندا ئۈستۈن،
تۆھپە بەخش يۇلتۇزلار بولمىسا توسقۇن.

ساھىبقىران كۆتۈردى تىللا تاجنى،
شاراقلاتتى شاھلىقنىڭ زۇلپىقارنى.

شاھىنشاهلىق شەرىپى بىلەن باغلىدى كەمەر،
پۈتۈن جاھان ئاڭا بولدى خىزمەتكار.

يامانلارنىڭ قىسقا قىلدى قولىنى،
ھاياتنىڭ يورۇقلۇقىغا ئاچتى يولىنى.

سەردارلار ۋە ئەمىرلەر ئۇلاردا ئادەت تۈسىگە كىرگەن سۈلە-
تانلارنى تەختكە ئولتۇرغۇزۇش قائىدىسىنى ئورۇنداپ، ھەممەي-
لەن تېز چۆكتى ھەمدە ئېغىزنى قۇتلۇق بولسۇن (دېيىش) ۋە
قولىنى چاچقۇ (چېچىش) ئۈچۈن ئاچتى.

(بېيىت)

بېشىغا چېچىپ زەر - گۆھەر ھامان،
ئۇنى ئاتاشتى شاھ ساھىبقىران.

شۇ چاغدا ئۇ ئالىيلىرىنىڭ مۇبارەك يېشى شەمسىيە يىل

(ھېسابدا) 34 كە تولغانىدى. بۇ بەختلىك مۇراسىم 771 - يىلى، يەنى ئىت يىلى قۇرئان نازىل بولغان رامزان ئېيىنىڭ 12 - كۈنى چارشەنبە (1370 - يىل 9 - ئاپرېل) كۈنى بولغانىدى. زوق - شوق نەزمىچىسى ئىلھاملىنىپ، خىيال سۈ-رۈشنى دەۋر - دەۋراننىڭ بويىنى ۋە قۇلىقىغا زىبۇ - زىننەت بېزىكى قىلدى.

(بېيىت)

يەتتە يۈزدىن يەتمىش يىل ئۆتكەندى،
تەقدىر شاھغا، پادىشاھلىق ساڭا⁽⁴⁴⁸⁾، دېدى.

خاراىلىق توسقى توسقاندا جاھان،
شەرقىدىن بولدى قۇياش ئېگىز نامايان.

ئۇ ئاينىڭ يورۇقى كېشىدىن كۆرۈندى،
پەلەك يۈكسەك قىلدى، ئۇ قۇياش ئىدى⁽⁴⁴⁹⁾.

«تەمۈر⁽⁴⁵⁰⁾ يەنى «ھەدىد»⁽⁴⁵¹⁾ ئاڭغا بولدى ئات،
ئۈستۈنلۈكى ئۇنىڭ كۈچلۈك نەچچە قات.

تۆمۈر تاراغاي ئارىسلان كەبى سۇلتان،
ئالەمنى كېزىپ چىققان شاھى جاھان.

شۇندىن كېيىن شەرقىي نەسەب بۇ ھۆكۈمران،
جاھاننى ئادالەت بىلەن قىلدى نەۋقىران.

تەقدىر ياققان چاغدا ئىقبال شامىنى،
ئاتارۇت ياندۇردى جەۋزا بەلۋىغىنى⁽⁴⁵²⁾.

مۇشتەرىي بولغاندا بەختىگە نېسىپ
زۆھرە مەشىق قىلاتتى ناخشا ئېيتىپ⁽⁴⁵³⁾.

دىمى مەسسە⁽⁴⁵⁴⁾ بىلەن بولغاچ ھەمخانە،
ئاغا قۇياش شامى بولدى پەرۋانە.

پارلىغان شامدەك چىقىپ تۇماندىن⁽⁴⁵⁵⁾ ،
قۇياشتىن تاجنى ئالدى، قىلىچ مىررىختىن.

سائادەت قىرانلىق⁽⁴⁵⁶⁾ ، خۇددى بىرجىسدەك⁽⁴⁵⁷⁾ ،
ئېگىزدە ماكانى، مىسلى ئىدرىسدەك⁽⁴⁵⁸⁾

يەر يۈزىنى زۇلۇمدىن باشتىن - ئاياغ،
قىلىچنىڭ سۈيى يۇيغاندى مۇتلەق.

شەمشىرى زەرەرسىز، جاھان بېغىدىن،
ئاپەت يىلتىزىنى قوماردى تۈپتىن.

قوشۇننىڭ جەڭ گۈرۈزىسى يەتتى پەلەككە،
ئېلبۇرس تېغىدىن چاڭ كۆتەردى كۆككە.

تېز ئېيتقاندا «قاف» نىڭ نامى «قاف» بولدى⁽⁴⁵⁹⁾ ،
تىل ئۈچىدىن تېشىشكە مۇيەسسەر بولدى.

قېنى ئۇ قىزىق قان، كۆرەلمەس رەقىب،
ئۇنىڭدىن تەخت ئاساسى بولغاندى ئېگىز.

ھەر بىر نوتا باغ ئىچىدە بىخ چىقاردى،
قىلىچ بىلەن بېشىن چېپىپ، قىرقىدى يىلتىزىنى.

(لېكىن) ئاۋۋال بەلخكە بۇردى ئېتىنى،
غەمدان قىلىپ ئاچچىق ياۋ ھاياتىنى.

دۈشمەننىڭ بېشى، ئايغى، سارىيى، جايىنى،
ئالتۇنى، كۆمۈشى، بالا - چاقىسىنى.

ئەزدى، باغلىدى، قوماردى، كۆيدۈردى،
ئالدى، بۆلۈپ بەردى، سېتىۋالدى، ساتتى.

نادىر بەلگىلەر ۋە ھەقىقىي بېشارەتلەردىن بىرى شۇكى، بۇ پادىشاھنىڭ (تەختكە) ئولتۇرۇش تارىخىنىڭ ئاساسى قەدىمىي كىتاب (قۇرئان) ھەرپلىرىدىن تەشكىل تاپقان تۆت چوڭ تايانچىغا قۇرۇلغان بولۇپ⁽⁴⁶⁰⁾، ئەڭ بىلىمدان پادىشاھ (ئاللا) نىڭ كالامىدىكى نىڭ گۈمبىزى — «بەقەرە» سۈرىسى⁽⁴⁶¹⁾ نىڭ روھى ئەنە شۇ (تايانچلار) بىلەن زىننەت تاپقان. ھېچقانداق تەكەللۈپسىز ۋە ماختاشسىز (ئېيتىش مۇمكىنكى)، بۇ قۇتلۇق ۋەقەدىن ئالەم ۋە ئالەم ئەھلىنىڭ مەزكۇر دۆلەت كۈنلىرىنىڭ داۋاملىقلىقىغا ۋە بۇ سەلتەنەتنىڭ مۇستەھكەملىكىگە، باشقا دەۋر ۋە زامانغا قارىغاندا، ئۈمىدى ناھايىتى زور دۇر. شۇنداقكى: «مۆتۈەر ئائىلە»⁽⁴⁶²⁾ نىڭ ھىمايىسى يەر يۈزىنىڭ ۋە زاماننىڭ باشقا دىيار ۋە ماكانىغا نىسبەتەن تىنچلىق ۋە ئامانلىق زىلچىسى بىلەن بېزەلگەن؛ ئاھالە ۋە شەھەرلەر ئەھۋالىنىڭ باغلىرى بۇزغۇنچى ۋە بەغۋاش كىشىلەرنىڭ باسقۇنچىلىقى ۋە ئالدىشى تىكىنىدىن تازىلانغان؛ خالايقىنىڭ ئۈمىد كۆچىتى ئادالەت ۋە ئېھسان تامچىلىرىدىن مەقسەت مېۋىسى بەرگەن ۋە تىنچلىق - خاتىرجەملىك كۆلەڭگىسىنى چۈ-

شۈرگەن؛ چوڭ - كىچىكنىڭ تىنچلىق ۋە ئامانلىق ئېكىنزارىدا
ئىنئام بۇلۇتىدىن (تامغان) قەتىرلەردىن ئارزۇ شاخچىسىدا مۇراد
مېۋىسى ئۆسكەن؛ گۈزەللەرنىڭ قاش ۋە ماڭلاي چېچىدىن باشقا
يەردە ئەگدىلىق ۋە ناتوغرىلىقتىن ئەسەر قالغىنى يوق؛ پىتنە
ۋە چېگىچلىك ھەققىدە ئاي يۈزلىكلەر جىلۋىسى ۋە چېچىنىڭ
ئۇچىدىن باشقا بىرەر يەردىن خەۋەر كەلمىدى.

(بېيىت)

تەقدىر يېشىپ تاشلىدى كەمەرنى قىلىچ بېلىدىن،
زامان چىقىرىۋالدى كىرىچىنى يانىڭ بويىدىن.

ئۇلۇغ ۋە مۇقەددەس تەڭرى پۈتۈن ئەھلى ئىسلامنى پەلەك
ئايلىنىپ، يەر تىنچ تۇرغانغا قەدەر⁽⁴⁶³⁾ بۇ مەشھۇر خانىداننىڭ
ئادالىتى ۋە مەرھىمىتىدىن راھەت ۋە پاراغەتتە تۇتقاي؛ مۇھەممەد
(ئەلەيھىسسالام) ۋە ئۇنىڭ مۇقەددەس خانىدانى ھەققى - ھۆرمى -
تى بولغاي!

ساھىبىقىران ئالىيلىرى سەلتەنەت ۋە دۆلەتنى باشقۇرۇش
تەختىگە شاھانە ئۇلۇغۋارلىق بىلەن نۇر چېچىپ زىننەت بېغىشلىد -
غانلىقى ۋە

(بېيىت)

غازى خىسراۋنىڭ بېشىغا سايە سېلىپ،
شاھلىق تەختى تۇرار ئەمدى پەخىرلىنىپ.

(دېگەن) بېيىت مەزمۇنىنىڭ بېشارىتىنى زامانە قۇلىقى تەقدىر
تىلىدىن ئاڭلىغانلىقى ئۈچۈن

(بېيىت)

ساھىبقىران ئاچتى گەنج* نىڭ ئاغزىنى،
ئېلىپ بولماس ئىدى ئۇنىڭ سانىنى.

ھۆكۈمدار تەقسىملەر، سوۋغا بېپەرۋا،
تۆھپىدىن ئاچكۆزمۇ تويغاندى ھەتتا.

چاغاتاي ئۇلۇسىنىڭ ئەمىرلەر ۋە دۆلەت ئەربابلىرىدىن ئىبارەت بارلىق ئۇلۇغلىرى ۋە سەردارلىرى ھەر تەرەپلىمە ئىززەت - ئېكرام كۆرسىتىپ، قەدىر - قىممەت ئاساسىنى يۇقىرى كۆتۈردى. ئەمىر ھۈسەيىننىڭ پۈتۈن زاپاس دۇنيالىرى ۋە قىممەت باھا بۇيۇملىرىنى بېھىساب (بۆلۈشكەن) سوۋغىلارغا ۋە ئارمانسىز (قىلىنغان) تۆھپىلەرگە قوشۇمچە قىلدى. (شۇنىڭدىن كېيىن) ھەممىگە ئۆز جايىغا قايتىشقا ۋە ئىنساپ - ئادالەت بۈركۈتىنى ئۇ دىيارنىڭ ھاۋاسىدا ئۇچۇرۇشقا رۇخسەت قىلدى.

ھۆرمەتكە سازاۋەر ساھىبقىران ئالىيلىرىنىڭ
بەلخىدىن قايتقانلىقى ھەمدە سەمەرقەند
(شەھىرى) نىڭ قەلئە ۋە قورغىنىنى
قۇرۇشنى بۇيرۇغانلىقى

ساھىبقىران ئالىيلىرىنىڭ ئالەمنى بېزىگۈچى رايبى جوغام بارلاسىنىڭ ئوغلى مۇرادنى بەلخ ۋە ئۇنىڭغا قاراشلىق جايلارنى

باشقۇرۇشقا تەيىنلىدى. (ئۆزى بولسا) قايتىشقا قارار قىلىپ، ئاللاننىڭ پاناھىدا، «كۆڭلى روشەن، ئادالەت ئورنىتىپ ۋە شاد» كېشكە قاراپ يول ئالدى. بەلخىدىن سەككىز پەرساخ مۇساپىدىكى جەيھۇن دەرياسى بويىغا (يېتىپ بېرىپ) كېمىلەردىن كۆۋرۈك باغلاپ سائادەت بىلەن (دەريادىن) ئۆتتى. (ئۇ يەردىن مېڭىپ)، كۆڭۈللۈك كېش جىلغىسىدا خۇشكا دەرياسى⁽⁴⁶⁴⁾ ساھىلىدىكى خۇشمىش بوستانىغا قونۇش چېدىرىنى تىكتى. دۆلەت ئەربابلىرىدىن نىڭ كۆزىدە شاد - خۇراملىق نۇرى كۆپەيدى، مەملىكەت دۈش-مەنلىرىنىڭ يۈرىكىنى غەم - ئەندىشە ۋە ئۆلۈم ئوت يالقۇنى ھالدىن كەتكۈزدى. ئالەم پاناھى شاھ

(بېيىت)

ئىززەت ۋە راھەتتە ئۇ جەننەتتەك جايدا،
گويا ياشىناپ تۇرغان جەننەت سارىيىدا.

ئىككى ئاي تۇردى. ئىيش - ئىشرەت زىلچىسى ئېھسان - ساخاۋەتكە تولغان داستىخاندىكى تەكشى سېلىنغان بولۇپ، ئۈمىد دېڭىزىگە سىغقان ھەر قانداق مۇراد گۆھىرىنى، ئارزۇ قىلغاندىكى چوڭلۇقتا، پەرۋىشلەپ بېرەتتى.

(بېيىت)

قۇتلۇق سائەتتە بەختلىك ياش سۇلتان،
ئۆز دارۇلمۈلكى⁽⁴⁶⁵⁾ دە بولدى ھۆكۈمران.

ياردەملەشتى جاھان ئاۋاتلىقىغا،
ئۆلكىنىڭ پىتىنىدىن خالىلىقىغا.

ئەينى ۋاقىتتا، ئەنە شۇ ئۆتكەن ۋاقىت ئىچىدە خىزمەت قىلىش ۋە پىداكارلىق كۆرسىتىش ۋەزىپىلىرىدە (ھازىر) بولغان يېقىنلار، مۇلازىملار ۋە خەيرخاھلارنىڭ (ئۇلارنىڭ ناملىرى يۇقىرىدا قايتا - قايتا تىلغا ئېلىندى) ھەممىسىنى شاھانە ھۆرمەت ۋە مەرھەمەتلەرگە سازاۋەر قىلدى: (ئۇلارغا) تۇتقان مەۋقەلىرى مەنپەئەتلىرىنى ھېسابقا ئېلىپ ئالىي مەرتىۋىلەر ۋە مەنەسپلەر بەلگىلىدى.

(بېيىت)

قەلبى دىيار كەبى ئۇلۇغۋار شاھ،
ئۇ گۈرۈھغا بولدى كۆپ خەيرخاھ.

لەشكەر سەردارىغا قىلغاچقا رەنج،
بەردى قانچىلىغان دىنار بىلەن گەنج.

ئۇلارنى باي قىلدى چېچىپ ئالتۇنلار،
تەكرار بېرىپ يېڭى لباس ۋە تونلار.

ھەركىمگە مەۋقەسىنى ھېسابقا ئېلىپ ئۆلكە ۋە ۋىلايەتلەرنى بەلگىلىدى، قابىلىيىتى ۋە ئىقتىدارىغا قاراپ، قەدىر - قىممىتىگە يارىشا مەنەسپ تونىنى پېچتى. جۈملىدىن: ئەمىر داۋۇدغا

ئەمىرلىك ۋە ئوردىدىكى مەنسىپىگە قوشۇمچە سەمەرقەندنى باشقۇرۇپ تۇرۇشنى، شەھەر باشلىقلىقىنى تاپشۇرۇپ، يەنە باشقا ئىلى-تىپاتلارنىمۇ كۆرسەتتى، ئەمىر جاكۇ، ئەمىر سەيفىددىن، ئەمىر ئابباس، ئىسكەندەر، ئالەم شەيخ، ئەلقە قەۋچىن، ئەردەشىر قەۋچىن، تەمۈكە قەۋچىننىڭ بۇرادىرى قىمارى ئىيىناقلارغا تۇر-كىي (قەبىلە) لەردە سەلتەنەتتىكى مەنسىپنىڭ ئادەتتىكىسى ھېسابلانغان لەشكەر ئەمىرلىكى ۋە مۇلازىملىقىنى تاپشۇردى؛ ئەمىر سارى بۇغا، ھۈسەيىن بارلاس، ئەمىر ئاقبۇغا، ھاجى مەھمۇد-شاھ، ئەلچى باھادىر، دۆلەتشاھ باخشىلارنى دىۋان ئەمىرى قىلىپ تەيىنلىدى، خىتاي باھادىر، شەيخ ئەلى باھادىر، ئاقتۆمۈر باھا-دىر، تابان باھادىر، دۈكەنە، باخشى شاھ، قاراھىندۇ، تەكە-نەك، ئەپچى كەلتە، قىران بۇغا ئارىسلان، شەيخ ئەلى ۋە ئاقتۆ-مۈرلەرنى باتۇرلارنىڭ سەردارى قىلدى. شۇ يوسۇندا ھەر بىر كىشى دەرىجىسىگە ۋە قۇدرىتىگە قاراپ بىرەر لايىق ئىشقا ۋە مۇناسىپ يۆنىلىشكە تەيىنلەندى.

(بېيىت)

ئىلاھىي تەستىقتىن ئاڭا ياردەم ئەتتى،
ئالەمنى ئىگىلىدى ۋە مەقسىتىگە يەتتى.

ئۇنىڭ ئۈزەڭگىسىدە بىرەر كۈن يۈرگەن كىشى،
سەردارلىق ئېتىغا مىندى ۋە دەۋرانغا يەتتى.

شۇ ۋاقىت ئىچىدە، ئۇ سائادەت ۋە ئىقبال بىلەن شانۇ -
شەۋكەت ۋە ئۇلۇغۋارلىق، سەلتەنەت ۋە ئىستىقلال يۈزىنى قۇت-

لۇق پالغا ئىگە فىردەۋىسكە ئوخشاش سەمەرقەند ۋىلايىتىگە قاراتتى. باغلىرىنىڭ گۈزەللىكى، ئىمارەتلىرىنىڭ ئالىيلىقى ۋە سۈلۈپلىرىنىڭ راۋانلىقى شۆھرىتىدىن باشقا دىيارلارنى خىجىل قىلىدىغان ۋە ھەر خىل شەھەر - ئۆلكىلەرنىڭ ھەسەتخورلۇقىنى كەلتۈرىدىغان ئۇ مۇبارەك شەھەرنى دۆلەت تۇغىنىڭ مەركىزىگە ئايلاندۇرۇپ، پايتەخت قىلدى. ئۇ (شەھەر) قورغىنىنىڭ قەلئەسىنى قۇرۇشقا، ئالىي ئىمارەتلەر ۋە ئالتۇن ھەل بېرىلگەن قەسىرلەر بىنا قىلىشقا پەرمان چۈشۈردى. ئىشلارنى ئېلىپ بېرىشنى ئەمىرلەرگە تاپشۇرۇپ، ئەمىر ئاقبۇغىنى ئۇ ئىشنى ئاخىرىغىچە يەتكۈزۈش ئۈچۈن كېتىدىغان خىراجەتلەر ئۈستىدىن نازارەتچى قىلىپ تەيىنلىدى.

ئىشلارنىڭ ئورۇندىلىشى بىر خىل كېتىۋاتقانلىقى ئۈچۈن ئۇ ئالىيلىرىنىڭ زۇھالەتكە يۈكسەك ھىممىتى، ئىلگىرى ھايات ھادىسىلىرىنىڭ قارشى چىقىشى تۈپەيلى ئۇ دىيارنىڭ ئەھۋالىدا يۈز بەرگەن پېشكەللىكلەرگە ئۆز ئېتىبارىنى قاراتتى. مەرھەمەت ۋە رەھىمدىللىك مەيىن شامىلى ھەقىقەت ۋە ئادالەت شامىلى چىقىدىغان تەرەپتىن چىقىشقا باشلىدى. ئىنئامنىڭ بۆلۈتى ئادەتتىكى بۆلۈتنىڭ ئىنئامىدەك بولغانلىقى ئۈچۈن ھەممىنىڭ ئۈمىد ئېكىنزارغا يامغۇر ياغدۇرۇشقا باشلىدى. (نەتىجىدە) تېز ئارىدا سەمەرقەند ئۇ دىنپەرۋەر جاھان ھاكىمىنىڭ ھۆكۈمدارلىقى ۋە ئادالەتتىكى بەختىگە، ناھايىتى ئاۋاتلىقىدىن ئاھالە ۋە ياشىغۇچىلارنىڭ كۆپلىكىدىن، دۇنيانىڭ ئەتراپى ۋە چەتلىرىدىن كېلىپ - كەتكۈچىلەرنىڭ قاتناشچانلىقىدىن شۇ دەرىجىگە يەتتىكى، ئۇنىڭ داڭقىدىن شۆھرىتى مىسىر⁽⁴⁶⁶⁾ نى ئارقىدا قالدۇردى. چۈنكى سىلەر (ئۇنى) سۈرمىي قويدۇڭلار⁽⁴⁶⁷⁾، دېيىلگىنىدەك، مىسىر ھەسەت لىباسىنى نىل (دەرياسىغا) ئاتتى؛ باغدادنى جەننەتنىڭ نامى بىلەن «دا-رۇسسالام» دەپ ئاتىسىمۇ، ھەسەت ۋە قىزغىنلىق (بىلەن تۆككەن) كۆز يېشىدىن چىرايىدا ئۈزلۈكسىز سەل ئاقاتتى⁽⁴⁶⁸⁾.

(بېيىت)

سەمەرقەند (ھۆسنىگە) ھەسەت قىلغاچقا،
باغدادنىڭ كۆز يېشى بولدى دىجلە.

(مەلۇمكى)، ساھىبقىران ئالىيلرى بەلخگە كېتىۋاتقىنىدا، ئەمىر مۇسا يولدا قەبىلەرچە ھۇمايۇن مەۋكەبدىن (پادشاھغا خاس قوشۇندىن) باش تارتىپ قايتىپ كەتتى. ئۇ ساھىبقىران ئالىيلرىنىڭ غەلبە قازانغانلىقىنى ئاڭلاپ، قېچىپ تۈركىستان⁽⁴⁶⁹⁾ تەرەپكە كەتكەنىدى. ساھىبقىران ئالىيلرى جەنگى قەۋ-چىنىنى ئۇنى ئېلىپ كېلىشكە ئەۋەتتى. ئۇ يېتىپ بارغاندا جاڭجال ئۇرۇشقا ئايلىنىپ كەتتى. ئەمىر مۇسا يېڭىلىپ قېچىپ يەنىگى⁽⁴⁷⁰⁾ ئارقىلىق يۇقىرىغا كېتىپ يايلاق ۋە تاغلىقلاردا سەرسان - سەرگەردان بولۇپ يۈرگەنىدى. ئىككىنچى قېتىم ئەمىر ھۈسەيىننىڭ بۇرادىرى ئەمىر قىزىلغاچ قەتئىي پەرمانغا بىنائەن بىر گۈرۈھ بىلەن يولغا چىقتى. ئەمىر مۇسا ئۇلارنىڭ قارىسىنى كۆرگەن ھامان يەنە قېچىپ كەتتى. ئەمىر قىزىلغاچ ئۇنىڭ كەينىدىن قوغلىغان بولسىمۇ، بىراق يېتىشەلمىدى. ئەمىر مۇسا ئۆزىنىڭ ئىككى ھەرىمى⁽⁴⁷¹⁾ بىلەن جەيھۇن دەرياسىدىن ئۆتۈپ شىبىرغانغا زىندا ھاشىمنىڭ يېنىغا كەتكەنىدى. (ئۇ يەردە) پىتنە ۋە بۇزغۇنچىلىق قىلىش يولىغا ئۆتتى، بۇ ئىشتا شۇ دەرد - جىگە يەتتىكى، ئۇنىڭ ئېيتىشىچە، زىندا ھاشىم گويىكى ھايات ئەمەس ئىدى ۋە بارلىق قول ئاستىدىكىلىرى باشقىلارنىڭ ئىختى - يارىغا ئۆتۈپ كەتكەنىدى.

(بېيىت)

يامان سۆھبەتتىن يامانغا ھەمسۆھبەت بولغان يامانراق،
بۇ سۆز مەزمۇنىنى چۈشەنگەي كىمكى بولسا داناراق.

ساھىبقىران ئالىيلرىنىڭ ئىقبال ۋە بەختىيار چېغىدا قۇرۇلتاي (چاقىرغانلىقى)

شۇ يىلىنىڭ⁽⁴⁷²⁾ تىرى ئېيى⁽⁴⁷³⁾ دا جاھانگىر ساھىبقىران ئا-
لىيلرى قۇرۇلتاي ئۆتكۈزۈش ئۈچۈن ئۆلكىلەر ۋە ۋىلايەتلەرنىڭ
ئەمىرلىرى يىغىلسۇن دەپ بۇيرىدى. پەرمانغا بىنائەن ھەممەيلەن
ئىقبال ۋە دۆلەت، زەپەر ۋە نۇسرەتكە ئوخشاش ئالەم پاناھىنىڭ
دەرگاھىغا كېلىپ توپلاندى.

(نەزم)

ئەتراپتىن شاھلار ۋە كاتتىباشلار،
كېلىشتى ساھىبقىران ھۇزۇرىغا.

پەقەت مۇھەممەد خوجا ئەپەردىنىڭ ئوغلى زىندا ھاشىم كەل-
مىدى. ئۇنىڭ دۆلىتى كەينىگە قايتقانلىقى ئۈچۈن بەختتىن يۈز
ئۆرىگەندى. ئۇ ئالىيلرى (ئۇنىڭغا) ئىسيان كۆتۈرۈش گۇناھ-
كارى (بولۇپ قالدىغانلىقىنى ئېيتىپ) قورقۇتسۇن ۋە قۇرۇل-
تايغا ئېلىپ كەلسۇن دەپ ئەلچى ئەۋەتتى. ئەلچى ئۇنىڭ يېنىغا
يېتىپ بېرىپ: «ئەگەر ئىتائەت ۋە بويسۇنۇش تەرەپتە بولساڭ،
تېزلىك بىلەن سەلتەنەت پاناھگاھىنىڭ ھۇزۇرىغا كېلىشكە ئالدى-
رىشنىڭ كېرەك» دەپ تايىنلانغان سۆزلەرنى يەتكۈزدى. زىندا
ھاشىم خۇشامەتچىلىك تىلىنى سوزۇپ دېدى:

(نەزم)

مەن پەرمان قۇلىدۇرمەن، خاھ چىللىسۇن، خاھ قوغلىسۇن،
قىلىچ، كېپەن ئالقنىمدا، گەر خالىسا ئۆلتۈرسۇن.

ئۇ ئەلچىنى ھۆرمەت - ئىززەتلەر بىلەن كۈتۈۋېلىپ، ئۆزى
كەينىدىن يېتىپ بارىدىغانلىقىنى ئېيتىپ قايتۇردى. بىراق ۋەددە-
گە ۋاپا قىلمىدى. ئۇ يەردىن بىر كىشى كېلىپ، كۆرگەن -
بىلگەنلىرى ئاساسدا زىندا ھاشىمنىڭ ئېنىق بويىسۇنۇشنىڭ چوڭ
يولىدىن قايتقانلىقىنى يەتكۈزدى.

بۇنىڭدىن بۇرۇنراق، ئەمىر ھۈسەيىنگە قارشى باش كۆتۈر-
گەن ئەمىر پىرىمشاھ ئەرلات ۋە ئۇنىڭ ئوغلى تىلانچى ساھىبقى-
ران ئالىيلىرىنىڭ غەلبىسىنىڭ خەۋىرىنى ئاڭلاپ شاد - خۇرام
بولۇپ، خۇراسان تەرەپتىن ئىتائەت ۋە ساداقەت يۈزىنى سەلتەنەت
پاناھگاھىغا قاراتتى. بۇنى بىلىپ قالغان زىندا ھاشىم ھىيلە -
مىكىر ئىشلىتىپ، بەزمە ۋە ئىشرەت تەييارلىقلىرى (سوۋغاتلار،
شاراب ۋە باشقا لازىمەتلىكلەر) نى ئېلىپ ئۇلارنىڭ ئالدىغا چى-
قىپ، دەلبە يايلاق مەھەللىسىدە ئۇلارغا زىياپەت بەردى. شاراب
تازا كەيپ قىلغاندا، ئاتا - بالىنى تۇتۇپ، ئاياغلىرىنى كىشەنلى-
دى ۋە ئۆز بۇرادىرى پىرمۇھەممەدگە تاپشۇرۇپ، كىشىلەرنىڭ
ئالدىدا ئۇنىڭغا قاراپ: «ئۇلارنى ساھىبقىران ئالىيلىرىنىڭ سا-
رىيىغا ئېلىپ بارغىن» دېدى. (لېكىن) يوشۇرۇنچە ئۇلارنى يوق
قىلىش ھەققىدە بۇرادىرى بىلەن كېلىشىپ قويغانىدى. پىرمۇ-
ھەممەد ئىككىلىسىنى يېرىم كۈنلۈك يولغا ئېلىپ بېرىپ، كېچى-
سى ئۆلتۈرۈپ، شۇ كېچىلا بۇرادىرىنىڭ يېنىغا قايتىپ كەلدى.
ساھىبقىران ئالىيلىرىنىڭ رايى بۇ ئەھۋالدىن خەۋەردار بول-
غاندا ئەمىر ئۇلجايتۇغا: «ئۇ يەرگە بېرىپ، ئۆز قېرىندىشىڭغا

كايىپ نەسەھەت قىلغىن ۋە (بۇ يەرگە) ئېلىپ كەل. ھايات كۆپچىتى قەھر - غەزەپنىڭ ئازغۇن (شامىلى) نىڭ تەۋرىتىشى نەتىجىسىدە يىلتىزىدىن ئۆرۈلمسۇن» دېدى. كۆپنى كۆرگەن بوۋاي ئۆز قېرىندىشىنى ياخشى بىلەتتى. (شۇڭا) ئۆزۈر تىلى بىلەن: «مەن قورقمەنكى، ئۇنىڭغا نەسەھەتنىڭ پايدىسى يوق ۋە مەن ئىككى ئارىدا ئۇياتتا قالمەن. ئەگەر ئالىي رايى رازىلىق بەرسە، ئوغلۇم خوجا يۆسۈپ بۇ ئىشنى ئورۇنداشقا خىزمەت كەمىرىنى باغلىغاي» دېدى. ساھىبقىران ئالىيلىرى ئۇنىڭ ئۆز-رىسىنى ماقۇل كۆرۈپ، زىندا ھاشىمنى توغرا يولغا باشلاپ ئېلىپ كېلىشى ئۈچۈن تابان باھادىر ۋە خوجا يۆسۈپنى ئەۋەتتى. ئۇلار شىبىرغانغا يېتىپ بارغىنىدا، ئۇ ئاقسۆتىنى ئويلىمايدىغان ئۆز بېشىمچىلىق بىلەن ئۇلارنى تۇتۇۋېلىپ قاماپ قويدى.

ساھىبقىران ئالىيلىرىنىڭ شىبىرغانغا قوشۇن تارتقانلىقى

ساھىبقىران ئالىيلىرى زىندا ھاشىمنىڭ جۈرئەت قىلىپ شۇنداق ئىشنى قىلغىنىدىن ۋە ھېيىقمىغىنىدىن خەۋەر تېپىپ، غەزەپ ئوتى ئۇنىڭ غۇرۇر ئوچىقىدىن پادىشاھلارغا خاس شەكىلدە يالقۇنلاشقا باشلىدى ۋە پۈتۈن لەشكىرى بىلەن كېشىدىن ئۇنىڭغا قاراپ يۈرۈش قىلدى. پادىشاھلىق تۇغىنى تەڭرى مەدىتىنىڭ مەششاتىسى⁽⁴⁷⁴⁾ ياستىپ، كۈندىن - كۈنگە ئارتىپ بارىدىغان دۆلەت قولىنى ساماۋىي تەستىق تۇمارى بىلەن بېزىگەندى. ئۇ جەيھۇن دەرياسىدىن ئۆتۈپ، شىبىرغان تۇپرىقى غالىب قوشۇندى. نىڭ ئۇچقۇر ئاتلىرى (ئاينىغى) نىڭ تاقىسىنى سۆيۈش شەرىپىگە (مۇيەسسەر بولغانلىقىدىن) بېشى ئاسمانغا يەتتى. زىندا ھاشىم شۇ يەردىكى قەلئەگە، يەنى «شاھنامە» دە سەفەددىز دەپ ئەسلىدىن تىلگەن يەرگە قامىلىۋالدى. ئۇ خاتا رايىنىڭ يۈزىنى توغرا

يولدىن بۇراپ، قارشىلىق كۆرسىتىش ئارقىسىنى شۇ مۇستەھكەم قورغانغا تىرىدى.

(بىيىت)

بىر قورغانكى، ئۇنىڭ ئۆچلىرى،
ئېگىزلىكى خىجالەت قىلار يۇلتۇزنى.

سەيناسى تۇرغۇن يۇلتۇز⁽⁴⁷⁵⁾ قورغىنى كەبى،
پەلەك گۈمبىزىگە يېتىدۇ ئۇنىڭكى تېمى.

پەلەكتەك شانۇ - شۆھرەتلىك لەشكەرلەر چۇقان سېلىشىپ
بۇنداق قورغاننىڭ قەلئە (سېپىلىگە) تەرەپ - تەرەپتىن (يۈپۈ-
رىلىپ)، گۈمبۈرلىتىپ دۇمباق چېلىشقا باشلىدى. ناغرا - سۇناي
شاۋقۇندىن ۋە جەڭگىۋار باتۇرلارنىڭ نەرسى بىلەن چۇقان - سۈرەند-
دىن ئاسمان - زېمىن خۇددى بوراندا تەۋرىنىۋاتقان دەرەخلەردەك
لەزىگە كەلدى. زىندا ھاشىم بۇ ئەھۋالنى كۆرۈپ ھەيرەت تۇتۇنى
مېڭىسىگە ئۇردى. چىدام ۋە بەرداشلىق خامىنىغا قورقۇنچ ۋە
ساراسمىلىق ئوتى چۈشتى ۋە بىردىنبىر چارە ئامالسىزلىق ۋە
مىسكىنلىك قولى بىلەن يېلىنىپ يالۋۇرۇش ئېتىكىنى تۇتۇشتىن
ئىبارەت ئىكەنلىكىنى كۆردى. ئۇ ئەمىر ئۇلجايتۇدىن ياردەم
تەلەپ قىلىپ، ئۇنىڭغا تايانماقچى بولدى. دەرھەقىقەت،

(بىيىت)

خاتا قىلغان ئۆزرە ئېيتىشى بەرقارار،
توۋا قىلىپ ئادەم ئاتا تاپتى ئېتىبار⁽⁴⁷⁶⁾.

ئەمىر ئۇلجايتۇ قىسمەت سەلتەنىتى قۇبۇلخانىسىدا يىغلاپ -
يالۋۇرۇپ: «زىندا ھاشىم ئايرىلغانلىق گۇناھى ئۈچۈن ئەپسۇس -

نادامەت دائىرىسىگە قەدەم قويغانلىقى، نادانلىقى ۋە جىنايەتكارلىق قىدىن پۇشايىمان ئىكەنلىكى سەۋەبلىك (ئۇنىڭغا نىسبەتەن) كە- چۈرۈش ۋە گۇناھىدىن ئۆتۈش ئىمزاىسى قويۇلسا، ھەمدە غالب قوشۇن سائادەت بىلەن قايتىۋەرسە، مەۋجۇت ۋەھىمە ۋە دەھشەت بېسىلغاندىن كېيىن، ئۇ خىزمەتكارلىق ۋە بويسۇنۇش ئۈچۈن قىلىچ ۋە كېپەن بىلەن پەلەككە تەك (ئالىي) دەرگاھقا يېتىپ بارغاي ھەمدە باشقا تەۋەلەر قاتارىدىن ئورۇن ئالغاي» دەپ ئىلتى- ماس قىلدى. ساھىبقران ئالىيلىرى «(ئاللانىڭ) مەرھىمىتى سىلەرنىڭ مويسىپىتىلىرىڭلارغا (ئەۋەتلىگەن)» (477) دەپ تەكىت- لەنگەنلىكىنى مۇلاھىزە قىلىپ، ئەمىر ئۆلجائىتۇنىڭ ئىلتىماسى- نى ماقۇل كۆرۈپ، زىندا ھاشىمىنىڭ قېنىدىن كەچتى. زىندا ھاشىم دۈشمەنلىك قىلىچىنى بىلىگەن ئەمىر مۇسانى (ئۆزىمۇ ئۇنىڭ ئالدىمغا ئۇچقانىدى) (قورغاندىن) ئېلىپ چىقىپ (سا- ھىبقران) ئالىيلىرىنىڭ مۇلازىملىرىغا تاپشۇردى. ئۆزىنىڭ ئى- نىسى ئىسلامنى پادىشاھ قوشۇنى خىزمىتىگە ئەۋەتتى.

ساھىبقران ئالىيلىرى ئايىغىنى قايتىش ئۈزەڭگىسىگە قو- يۇپ، قوشۇنغا ئۆز ئورنىغا قايتىشقا رۇخسەت قىلدى. ئۇ غەلبە بىلەن شەھىرسەبىزگە قايتىپ كەلگەندىن كېيىن، دۆلەت ۋە ئىقبال قارارگاھىغا قوندى. ئەمىر مۇسانىڭ گۇناھ ۋە خاتالىقلىرى نە- قىشلىرىنى گۇناھنى كۆيدۈرگۈچى ئەپۇ سۈيى بىلەن يۇيۇۋېتىپ، شاھانە ئىلتىپات ھامىيىسى ئۇنى ئەركىنلىتىش ۋە ئەزىزلىككە باشلىدى؛ ئۇنىڭغا ئاتاپ توي بېرىپ، ئېسىل تونلار بىلەن ھۆر- مىتىنى قىلدى. ۋىلايەت ۋە ئەلنى ئۇنىڭ ئۆزىگە قايتۇرۇپ، تولۇق مۇراد - مەقسەتكە يەتكۈزدى. شەك - شۈبھىسىز،

(بېيىت)

(بۇ) پادىشاھ دەۋرىگىچە ئەزەل زاماندىن،
ئۇلۇغلاردىن كەچۈرۈم بولغان، گۇناھ ئاجىزدىن.

ساھىبقران ئالىيلرىنىڭ تېرىمىز ۋە بەلخگە قوشۇن ئەۋەتكەنلىكى

ئىلگىرىدىن قازا زىندا ھاشىمنىڭ قىسمىنى سەھىپىسىگە ئاقىۋەت رەقىمى ۋە ئىمزاىنى قويغانلىقى ئۈچۈن شۇنچە كۆر- سەتكەن مەرھەمەتلەرگە قارىماي، يەنە مەغرۇرلۇق ۋە سۆھبەتسى ئۇنى تىنچ - ئامانلىق يولىدىن ئازدۇردى. ئۇ جاسارەت ئايىغىنى بويىسۇنۇش يۆنىلىشىدىن چەتكە باستى. كالتا پەملىكىدىن ئارزۇ تىزگىنىنى خىيال قولىغا تاپشۇردى. قىزىقى شۇنىڭدىكى، خانزا- دە ئەبۇل مەئالىمۇ گەرچە ھايات ئۇنىڭغا مىڭ تىل بىلەن: «زىنھار بۇنداق قىلمىغىن پۇشايمان بولۇرسەن» دەپ قايتا يەت- كۈزگەن بولسىمۇ يەنىلا ئۇنىڭغا (زىندا ھاشىمغا) قوشۇلدى.

كىشىگە گۈمراھلىق غالىب كەلسە،
سەۋەب بولار ئۇنىڭ ھالاكىتىگە.

(ئىككىيلەن) بىرلىشىپ بەلخ ۋە تېرىمىز ئۇلۇسىنى بۇلاپ تالىدى. ئۇلار تەرەپتىن يۈز بەرگەن مەزكۇر خاتا تەدبىر ھەققىدە- كى خەۋەر نۇرلىرى ئالىيلرىنىڭ يارقىن كۆڭلىگە چۈشۈپ، خىتاي باھادىر ۋە ئەرغۇنشاھ بۇدالىغىنىنى بىر قىسىم لەشكەر بىلەن ماڭغىلى شەكىلدە ئەۋەتتى.

(بېيىت)

ھەممىسى كۆڭلى شاد، (قولدا) جەڭ سازى بار،
جاھاننى ئۆرتىگۈچى نۇمۇسلۇق، داڭدار.

ھەممىسى جەڭگىۋار، نەيزە سانجىغۇچىلار،
جەڭگاھ بوسۇغىسىدىن ئۇرۇش ئىزدىگۈچىلەر.

ئىستىكى ئۇلارنىڭ تاج ۋە ئالتۇن كەمەر،
ئالتۇن تەخت ئۈستىدە شاھنى يىقىتار (47R).

(بۇ قوشۇنغا) ئۇلارنىڭ پىتنە - پاساتىنى باستۇرۇپ، مەرد-
لىك ۋە جاسارەت كۆرسەتسۇن، پەرۋەردىگارنىڭ ئاماننى بولغان
پۇقرانىڭ ئەھۋالى ئېتىكىنى زالىم زوراۋانلارنىڭ سانجىلىدىغان
تىكەنلىرىدىن ئاسرىسۇن دەپ بۇيرىدى.

ئەمىرلەر غالىب قوشۇن بىلەن تېرىمىزگە يېتىپ كەلگىنىدە،
ئۇ تەرەپتىكى ئاھالە ئامويا دەرياسىغا كېمىلەردىن كۆۋرۈك
باغلىغانىدى. (بىراق)، بىر توپ دۈشمەنلەر كېچىدە قېچىپ
كۆۋرۈكتىن ئۆتكەن ۋە كۆۋرۈكنى نېرىقى تەرەپتىن بۇزغانىدى.
دۈشمەنلەر غالىب قوشۇننىڭ قارىسىنى كۆرۈشى بىلەن چىرايى
تاتىرىپ، قورقۇنچقا چۈشۈپ قېچىشقا باشلىدى. جان ۋە ھىمىسىدە-
گە چۈشۈپ (ئاتلارنىڭ) تىزگىنىنى كۆۋرۈك تەرەپكە بۇرىدى ۋە
كېچىدە بولغان ئەھۋالدىن غاپىل ھالدا كۆۋرۈككە يېتىپ بارغىدە-
نىدا، ئۇنىڭ نېرىقى قىسمى بۇزۇلۇپ ياتقىنىنى كۆردى. غالىب
قوشۇن باتۇرلىرى ئۇلارنىڭ كەينىدىن يېتىپ كېلىپ، (تەڭرى)
مەدەت بەرگەن قوللىرى بىلەن ئوق ياغدۇرۇشقا باشلىدى ۋە ئۇ

(بېيىت)

ئالدىدا دېڭىز (دەك) سۇ كەينىدىن ئوق،
ئەجەل كەلمەكتىكى، جان تىرەر قورقۇپ.

شەپقەتتىن ئۈمىد يوق يا ئىستەك جەڭگە،
قېچىشقا يول يوق ھەم قېلىش بۇ يەردە.

ئۇلارنىڭ نۇرغۇنى قىلىچ زەربىسىدىن ھالاك بولدى. كۆپىنچە
چىسى سۇغا يىقىلىپ، جېنىدىن جۇدا بولدى. پەقەت بىر ئاز
كشى، ئېنىقراقى ئوندىن بىر قىسمىدىنمۇ ئازراقى ئىنتايىن
ئازابلار بىلەن قىرغاققا چىقىۋالدى. زىندا ھاشىم قېچىپ شىبىر-
غانغا كىرىۋالدى ۋە ئۇنى مۇستەھكەملەپ، ساقلاپ قېلىش (ئۇ-
چۈن) دۈمبىسىنى ئۆز تەسەۋۋۇرىدا (گويكى) قورغان تېمىغا
يۆلىۋالدى.

جاھانگىر ساھىبقىران ئالىيلرىنىڭ ئەمىر جاكۇنى
شىبىرغاننى قامال قىلىشقا ئەۋەتكەنلىكى

ساھىبقىران ئالىيلرى زىندا ھاشىمنىڭ شىبىرغان قەلئە-
سىگە يوشۇرۇنۇۋالغانلىقىدىن خەۋەر تاپقاندىن كېيىن، ئەمىر
جاكۇنى ئۇ يەرنى قامال قىلىشقا تەيىنلىدى. ئۇلار قوشۇن بىلەن
سۇدىن ئۆتۈپ شىبىرغان قورغىنىنىڭ ئەتراپىنى ئورنىۋالدى ۋە
قامال قىلىش قائىدىسى بىلەن قورغاننى چۆرىدەپ ئورۇنلىشىپ
قىشنى شۇ يەردە ئۆتكۈزدى. زىندا ھاشىم گويا تۆشۈكتە قالغان

يىلاندىك بېشىنى تاشقىرىغا چىقىرىۋالدى.
باھارنىڭ ھەيۋەتلىك قوشۇنى يېتىپ كەلگەچ،

(بېيىت)

چىمەن كېلىنلىرى تاشلاپ نەزەر،
ياغاچ ئىشىكلەردىن چىقىرىشتى باش.

زىندا ھاشىم ئىلگىرىدىن ئەمىر جاكۇ بىلەن دوست بولغانىدە.
قىنى باھانە قىلىپ، قەلئەدىن چىقىپ كەلدى؛ ئاجىزلىق ۋە
مەجبۇرلۇق قولىنى ئۇنىڭ قوغداش ئېتىكىگە مەھكەملەپ، خىجا-
لەت بېشىنى نادامەت ياقىسىدىن چىقاردى ۋە ئۆزۈر - توۋا ئايغىدە.
دا تىك تۇردى. ئەمىر جاكۇ ئۇنى (ساھىبقىران) ئالىيلىرىنىڭ
مەرھىمىتى خۇشخەۋىرى بىلەن ئۈمىدۋار قىلىپ ئۆزىگە قوشۇۋې-
لىپ، ئالەم پاناھىنىڭ دەرگاھىغا يول ئالدى.

ئۇلارنىڭ كېلىۋاتقانلىقىدىن خەۋەر تاپقان ئەمىرلەر بۇ ھەقتە
ساھىبقىران ئالىيلىرىغا خەۋەر يەتكۈزدى. زىندا ھاشىم يېتىپ
كېلىشى بىلەن بارلىق ئەمىرلەر ئۇنى ئىززەت - ھۆرمەت بىلەن
كۈتۈۋالدى. ئەمىر جاكۇ ئەمىرلەر بىلەن بىرلىكتە ئۇنى ئۇلۇغ
ئالىيلىرىنىڭ زىلچىسىنى سۆيۈش شەرىپىگە ئېرىشىشكە مۇيەسسەر
قىلدى ۋە شاھانە مەرھەمەتتىن ئۇنىڭ گۇناھلىرىدىن ئۆتۈش-
نى تىلدى. ساھىبقىراننىڭ ئەپۇ تىلى ئۇنىڭغا مەرھەمەت كۆر-
سىتىپ خىتاب قىلدى: «بىز سېنىڭ گۇناھىڭدىن ئۆتۈپ، قې-
نىڭدىن كەچتۇق. سەنمۇ ئۆز جېنىڭغا رەھىم قىل ۋە بۇنىڭدىن
كېيىن ئېغىر سەۋدانى خىيالىڭغا كەلتۈرمە. چۈنكى دۆلەت (ئۆز
رەھىمىتىنى ئۆزى خالىغان كىشىگە خاس قىلىدۇ،⁽⁴⁷⁹⁾ (دېگەن
ئايەت) دۆلەت خانىسىدىن بىر تون بولۇپ، ئۇنى ئۆزلىرى خالىدە.

غان كىشىگە كىيدۈرىدۇ ۋە ھەرقانداق ئادەمنىڭ قولى قانچىلىك
تىرىشمىسۇن، ئۇنىڭ ئېتىكىگە يەتمەيدۇ».

(بېيىت)

ئۇلۇغلۇق تاجىغا ئېرىشىۋەرمەس ھەرقانداق باش،
جاھان سەرسامدۇرسەن، بولمىساڭ تەقدىرگە يولداش.

زىندا ھاشىم ئامانلىق كۇلاھى بىلەن بېشىنى پالاكەتتىن
(قۇتقۇزۇپ)، قۇلىقىنى پەند - نەسەت ھالقىسى بىلەن بېزد-
گەچكە، ساھىبقران ئالىيلىرى ئۇنى ھۆرمەتلەپ ھەر خىل سوۋ-
غاتلار ۋە رىغبەتلەندۈرگۈچى نەرسىلەر: ئالتۇن كەمەر، ئۇچقۇر
ئات، نۇرغۇن تۆگە ۋە قېچىر، سان - ساناقسىز قوي ھەدىيە
قىلدى. مەرتىۋىسىنى ئاشۇردى ۋە ئۇ خىزمەت قىلىش كەمىرىنى
باغلاپ، مۇلازىملار قاتارىدىن ئورۇن ئالدى.

ھۇمايۇن ساھىبقران ئالىيلىرىنىڭ جەتەگە يۈرۈش قىلغانلىقى

772 (1370 - 1371) - يىلى، يەنى توڭگۇز يىلى ساھىب-
قران ئالىيلىرى جەتەگە يۈرۈش قىلىشنى ئۆز ئالىي ھىممىتى
ئۈچۈن مەقسەت قىلدى.

(نەزم)

غەلبە ئالدىدا ماڭغۇچى قوشۇنغا،
ئالىي ھاكىم ئۆزى پاناھ.

يولغا ئاتلاندى سائادەت بىلەن،
زەپەر تىزگىنىدە ھەق مەدەتتى بىلەن.

(ئۇ ئالىيلرى) سەيھۇندىن ئۆتكەندىن كېيىن، كۆمىزە ۋە ئورۇڭ تۆمۈر ئەل بولۇپ، بويسۇنۇش ۋە خىزمەتكارلىق ھالقىسىدىكى ئىتائەت قىلىش قۇلىقىغا سالىدى. ئۇ ئەل ۋە ئۇلۇس (ساھىب-قىمران) ئالىيلرىنىڭ قول ئاستىدىكىلىرىنىڭ ئىختىيارى ۋە ھۆكۈمىگە كىرگەنلىكى ئۈچۈن بەختلىك ساھىبىقىمران كېپەك تۆمۈرىنى ئۇ يەرنى ئىگىلەش ۋە باشقۇرۇشقا تەيىنلىدى.

(بېيىت)

غەلبە يېقىنلاپ بارايتتى بەختىيار،
تەڭرى ئىجازىتىنىڭ مەدەتتى ئاڭغا مەدەتكار.

ئاندىن سەلتەنەت پايىتەختى ۋە خەلىپىلىك تەختكە قايتىپ كەلدى.

شۇ چاغلاردا كېپەك تۆمۈرىنىڭ نانكورلۇق قىلىپ، جاسارەت قەدىمى بىلەن باش تارتىش ۋە دۈشمەنلىك يولغا قەدەم قويغانلىقى خەۋىرى يېتىپ كەلدى. (بىر چاغلاردا) تاشكەنتتە ساھىبىقىمران ئالىيلرىنىڭ قورساق كۆپىكى قىلىپ ئىستەك تىلىدىن ئۆتكىنىدەك ئاساسەن، بەھرام جەلايىر ئەمدىلىكتە جاھان پاناھى دەرگاھىدىكى بەندىلىرى قاتارىدىن ئورۇن ئېلىپ، زوھالغا تەڭلەشكۈچى تەختگاھ مۇلازىملىقىغا قاتناشقاندى. ئۇ (بەھرام جەلايىر)، ئەمىر ئابباس، خىتاي باھادىر ۋە شەيخ ئەلى باھادىرلار كېپەك تۆمۈرى بىلەن جەڭ قىلىشقا يول ئالسۇن، ئۇنىڭ ئىسيان ۋە توپىلاڭ ئوتىنى جان ئالغۇچى قىلىچ سۈيى بىلەن ئۆچۈرسۇن دېگەن جاھاننى بويسۇنغۇچى پەرمان چۈشۈرۈلدى. ئەمىرلەر ۋە

باتۇرلار بۇيرۇققا بويسۇنۇپ، تېزلىك بىلەن شىجائەت يۈزلىرىنى يولغا قاراتتى.

ئۇلار دۈشمەن ئالدىغا يېتىپ بېرىپ، ھەر ئىككى تەرەپ يۈزمۇيۈز سەپ تارتتى. بەھرام جەلايرنىڭ كىشىلىرى، سەدا ئەمىرى تېزەكچى بىلەن بىرلىشىپ ئۇنى تۇتۇۋالماقچى بولدى، بەھرام بۇنى سېزىپ قالدى ۋە ئۆزى بىلەن ھەمراھ ئەمىرلەرنى ئارىغا قويۇپ، ئېھتىيات چارىسىنى كۆردى. ئۇلار مۆلچەرگە ئالغان ئوق مەقسەت نىشانغا تەگمىدى. ھەر ئىككى تەرەپ قوشۇنى سەپ تارتىپ تۇرغان بىر چاغدا، خىتاي باھادىر شەيخ ئەلى باھادىرغا ئۇرۇش ۋە ئۇنىڭدىكى ئېھتىيات شەرتلىرى ھەققىدە سۆز قىلغانىدى، شەيخ ئەلى ئۇنىڭغا قۇلاق سالمىدى. خىتاي باھادىر سۆزلىرىمنى پالۋان يامان نىيەت بىلەن ئېيتقان دەپ چۈشەنگەندەكەن دېگەن ئويغا كەلدى. غەزىپى ئوت ئېلىپ، قىلىچىنى سۇغۇرۇۋېلىپ ئايشەخاتۇن سېيىدىن (كېچىپ) ئۆتۈپ، ئۆزى يالغۇز دۈشمەنلەر سېپىگە ئېتىلىپ، ئۇلاردىن بىر نەچچىسىنى يىقتى. ئۇلار كۆپچىلىك بولغانلىقى ئۈچۈن شەيخ ئەلى باھادىرمۇ ئۇنىڭ كەينىدىن يېتىپ كېلىپ، دۈشمەنلەرگە ھۇجۇم قىلدى ۋە خىتاي باھادىرنى ئىلتىماس بىلەن ياۋ ئارىسىدىن چىقىرىۋالدى. ئىككىيلەن ساق - سالامەت ئۆز قوشۇنلىرىغا كېلىپ قوشۇلدى. يۈز بەرگەن مانا شۇنداق ئاجايىپ ئىشلار ساھىبقىران ئالىيلەرنىڭ (پەرۋەردىگار) تەستىقلىگەن دۆلىتىنىڭ كەچمىشىدىن باشقا قىسمىدا بولالمايتتى. «بۇنداق ئىشلارنى بەخت يار بولمىسا قىلغىلى بولمايدۇ». ئەمىرلەر شۇ ساينىڭ بويىدا دۈشمەنلەر بىلەن كېلىشىم تۈزۈپ قايتىپ كەتتى. يولدا كېتىۋېتىپ، بەھرامغا يامانلىق قىلماقچى بولغان جەلايرنىڭ كىشىلىرىدىن بىر توپنى ياساققا ئېلىپ كەلدى. ئۇلار سائادەت بىلەن يەر سۆيۈش شەرىپىگە مۇپەسسەر بولغىنىدىن كېيىن، ساھىبقىران ئالىيلىرى ئۇلارنىڭ كېلىشىم تۈزگەنلىكى ۋە قايتىپ كەلگەنلىكىدىن دەرغەزەپ بولدى.

ساھىبقىران ئالىيلرىنىڭ جەتەگە ئىككىنچى قېتىم قوشۇن تارتقانلىقى

دەرھەققەت، ئۇلۇغ پەرۋەردىگار ھەرىكەتچان (كشى) لەر-
نى ياقتۇرىدۇ ۋە سۆزىدە تۇرمايدىغانلارنى ناھايىتى يامان كۆرد-
دۇ⁽⁴⁸⁰⁾، دېيىلگىنىگە ئاساسەن، ئامەتلىك ساھىبقىراننىڭ يۈك-
سەك ھىممىتى قايسىبىر ئىشقا كىرىشسە، ئۇنى ئاخىرىغا يەتكۈز-
مىگىچە كۆڭلى تىنچمايتتى. ئەمىرلەر رەقىبلەرگە نىسبەتەن
قىلغان رەھىمدىللىكتىن قەتئىيلىك ۋە جەڭ مەيدانى سۈلھى تۈ-
زۈلۈشىدىن ۋەيران بولدى. چۈنكى،

(نەزم)

تۈلكە بىر ئىتتۇر، جەڭنى بەرباد قىلار،
جەڭ يوقىتىش ئۈچۈن شىر بىلەن سۈلھى تۈزەر.

شۇنىڭ ئۈچۈن شەخسەن ئۆزى ئۇ تەرەپكە (يۈرۈش قىلىشقا)
قارار قىلىپ، لەشكەر توپلاش ئۈچۈن ھەر تەرەپكە پادىشاھ يارلى-
قى چۈشۈردى. ئەتراپتىكى غالىب لەشكەرلەر ھەرىكەتكە كەلدى.

(نەزم)

شاھ دەرگاھىغا توپلاندى قوشۇنلار،
غەلىبىگە پاناھ زور جەڭگىۋارلار.

چۆل قۇمىدىن ئارتۇق ئۇنىڭ سانى،
جەڭدە شىردەك ئوۋلار دۈشمىنى — ياۋنى.

گۈلدۈرلىگەن بۇلۇت كەبى بىر قوشۇن،
ئۇرۇشقاندا كەسكىن قىلىچتەك گويا.

شاد بولۇپ شاھ ئەۋەتتى لەشكىرىنى،
ئەسلىتەر دەرەخ ياپىرقى، چۆل قۇمىنى.

ھەرىكەتكە كەلگەندە قوشۇنى بىردىن،
تاغۇمۇ ئېرىپ كەتتى ئۇنىڭ تەپتىدىن.

زەپەر بەلگىلىك تۇغ سائادەت بىلەن سايرام ۋە يەنگىدىن
ئۆتكەندە، ئۇ ئالىيلىرى (مۇھەممەد) مۇستاپا ئەۋلادىغا بولغان
(ئۇنىڭغا ۋە ئۇلارغا ئاللاننىڭ رەھمىتى ۋە سالىمى بولغاي) ئاق
كۆڭۈللۈكىنىڭ شاراپىتى تۈپەيلى، «غەلبە بىلەن قورقۇش يۈ-
رۈشتە مەلۇم بولىدۇ»⁽⁴⁸¹⁾ دېيىلگىنىنىڭ كارامىتىدىن بەھرىمەن
بولدى ۋە ياۋ قوشۇنلىرى ئۇ ئالىيلىرىنىڭ كېلىۋاتقانلىق خەۋىرىدە-
نىڭ ئۆزىدىنلا قېچىپ تارقىلىپ كەتتى. بەختىيار ساھىبقران
سانسىز لەشكەر بىلەن سەنكە ياغاچ مەھەللىسىگىچە باردى. غالب
قوشۇن ئەسىرلەر ۋە نۇرغۇن بايلىقلارنى قولغا چۈشۈردى. غەلبە
ئايىتى (يېزىلغان) تۇغ سانسىز قىممەتلىك ئولجىلار بىلەن پەر-
ۋەردىگارىنىڭ مۇھاپىزىتىدە قايتتى.

ئادۇن قوزى مەھەللىسىدە ئەمىرمۇسا بىلەن زىندا ھاشىم
ئىلگىرى ساھىبقران ئالىيلىرىنىڭ ئۇلارغا نەچچە قېتىم ئىلتى-
پات ۋە مەرھەمەتلەر قىلغانلىقىغا قارىماي، يەنە ھىيلە - مىكر
ۋە خىيانەت قىلىش ئويىغا چۈشتى. ئۇلار خىزىر ياسەۋۇرىنىڭ

ئوغلى ئەبۇئىسھاق بىلەن شۇ توغرىدا مەسلىھەت قىلىپ، ساھىب-قىران ئالىيلىرى قەراسمان مەھەللىسى⁽⁴⁸²⁾ گە يېتىپ كەلگەندە، ئۇنى شىكار قىلىۋاتقان چېغىدا ھىيلە بىلەن تۇتۇۋېلىشقا ئەھدە - پەيمان قىلدى ۋە قۇرئان تۇتۇپ قەسەم ئىچتى؛ ۋاھالەنكى، ئەقىل ئۇلار-نىڭ بۇ خام خىيالغا كۈلەتتى.

(بېيىت)

كالتا پەملىك قىلما، غۇرۇرلۇق ئارىسلان،
تۈلكە ئويۇنىدىن بولمىغاي نىمجان.

ئىلگىرى ئۇ ئالىيلىرىغا دۈشمەنلىك قىلىش ھەققىدە ئۆزئارا سۆز قىلىشقان خانزادە ئەبۇل مەئالىي تېرمىزىي ۋە شەيخ ئەبۇل لەيس سەمەرقەندىمۇ ئۇلارغا قوشۇلدى. بۇنىڭدىن خەۋەردار بولغان بىر كىشى يۈز بەرگەن ئەھۋال ھەققىدە ئەرز قەلىمى بىلەن ساھىبقىران ئالىيلىرىنىڭ ئوچۇق كۆڭلى سەھىپىسىگە يازغاندى، ئۇلارنى سوراققا ئېلىپ كېلىشكە قەتئىي پەرمان بېرىلدى ۋە ھەممىسىنى يۈزلەشتۈرگەن ھالدا تىزلاندۇرۇپ سوراق قىلدى. ھەممىسىنىڭ ئىسيان ۋە خىيانەت قىلماقچى ئىكەنلىكى ئىسپاتلاندى. مەھدى ئۇليا ساراي مۈلك خانىم ئەمىر مۇسانىڭ جىيەنى بولغانلىقى ھەمدە ئىپپەت - نومۇس پەردىسىدىكى ئاكا بېگى ئۇنىڭ ئوغلىغا بەلگىلەنگەنلىكى ئۈچۈن، ساھىبقىران ئالىيلىرى ئۇنىڭغا قاراپ: «سەندىن ناھايىتى چوڭ گۇناھ سادىر بولغان، بىراق ئىككىمىزنىڭ ئارىمىزدا قېرىنداشلىق بار. (شۇ ۋەجىدىن) ئۇنى ئەپۇ قىلدىم ۋە ئىنتىقام ئېلىشتىن كەچتۇق» دېدى.

(نەزم)

ئاق ساقلىق، قېرىنداشلىق ھۆرمىتى،
ساخا ھايات ئۈمىدى بەخش ئەتتى.

بولمىسا شۇم خىيالىڭ ئۈچۈن بۇئان،
بېشىڭنى چېپىشقا قىلاتتىم پەرمان.

خانزادىغا شۇنداق دېدى: «نەسەبىڭ شەجەرىسى (مۇھەممەد)
پەيغەمبەر ئەھلى بەيتىگە (ئۇنىڭغا ۋە ئۇلارنىڭ ھەممىسىگە ئاللا-
نىڭ رەھىمىتى ۋە سالاملىرى بولغاي) ئۇلانغانلىقى ئۈچۈن، ھېچ-
قاچان بىرەر زەخمەت غۇبارى سېنىڭ ھاياتىڭ ئېتىكىگە قونۇشىنى
راۋا كۆرمىسۇن، (لېكىن) سەن ئالايىق ئىشلارنى تاشلىمىدىڭ،
مەسلىھەت شۇكى، بۇ ۋىلايەتتىن چىقىپ كەتكىن». شەيخ ئەبۇل-
لەيسىگە ھىجاز سەپىرى⁽⁴⁸³⁾ گە چىقىشىنى بۇيرىدى. ئۇ خىزىر
ياسەۋۇرىيىنىڭ ئوغلى ئەمىر سەيفىددىننىڭ خوتۇنىنىڭ بۇرادىرى
بولغانلىقى ئۈچۈن شاپائىتى ۋە ئىلتىماسى بىلەن گۇناھى كەچۈ-
رۈلدى ۋە پالاكەتتىن قۇتۇلدى. گۇناھلىرىنىڭ ئىزلىرى شاھانە
مەرھەمەتلەر سۈيى بىلەن يۇيۇلدى. بويسۇنۇش شەرت بولغان
يارلىققا ئاساسەن زىندا ھاشىمنى كىشەنلەپ، سەمەرقەندگە ئېلىپ
كەتتى ۋە قاماقتا ساقلىدى. چۈنكى ئۇنىڭ قۇتۇلۇش يولى توسۇل-
غانىدى.

(بېيىت)

دۈشمەن ئۆلتۈرۈلگىنى ياكى قامالغىنى ياخشى،
غەزەپ بىلەن يىلتىزىدىن قۇمۇرۇپ تاشلانغىنى ياخشى.

تار توساقنى ئاچقۇچى ۋە توغرا يولنى كۆرسەتكۈچى، يىراق-
نى كۆرەلەيدىغان ئەقىل كۆزىدىن چەتتە قالمىسۇنكى، يىلاننى
يانچۇققا سېلىۋېلىش ۋە دۈشمەننى دوست دەپ بىلىش ھوشيارلىق
ۋە ئاقىۋەتنى ئويلاشتىن يىراقتۇر.

(بېيىت)

تاشلىماس بۆرى يىرتقۇچلىقنى،
چاقمىغىچە تاكى ئۇنىڭ چىشىنى.

تاشلىمىغاي يىلان ئەسلا چېقىشنى،
يەنجىپ تاشلىمىغىچە تاكى بېشىنى.

ساھىبقىران ئالىلىرى ئەبەدىلىككە تۇتاش سەلتەنەت تەخ-
تىنىڭ قارارگاھى بولغان سەمەرقەندگە قايتىپ، ئىقبال ۋە سائا-
دەت بىلەن ئورۇنلاشقاندىن كېيىن شىبىرغان ھاكىمىيىتى ۋە زىندا
ھاشىمنىڭ ئورنىنى ئاقبۇغانىڭ ئوغلى بايان تۆمۈرگە بەردى.

(نەزم)

بەختى كېلىپ قىسقا پەيتتە يەر يۈزىنى،
تارتىۋېلىپ خىسراۋلاردىن قۇللارغا بەردى.

ساھىبقىران ئالىيلىرىنىڭ خارەزم ۋالىيسى ھۈسەيىن سوپى ھۇزۇرىغا ئەلچى ئەۋەتكەنلىكى

ساھىبقىران ئالىيلىرى تەڭرى خاھىشىنىڭ ياردىمىدە مەملىكەتنى رەقىبىلەر ھۆكۈمرانلىقى ۋە ئىستىلاسى چاڭگىلىدىن ئازاد قىلغاندىن كېيىن، چاغاتاي ئۇلۇسىنى ئىلگىگە ئېلىش ۋە (مەلۇم) تەرتىپكە سېلىشقا باشلىدى.

بەش - ئالتە يىلدىن بۇيان كات⁽⁴⁸⁴⁾ بىلەن خىۋاقتى خارەزم ۋالىيسى قونغىرات ئايمىقىدىن تەنگەداينىڭ ئوغلى ھۈسەيىن سوپى ئىگىلەپ تۇردى. پادىشاھلىق ھىممىتى ئىلتىپات سايىسىنى ئۇ ئەھۋال ئۈستىگە تاشلاپ، ئەلقە تاۋاجى⁽⁴⁸⁵⁾ نى بىر توپ (كىشىلەر بىلەن) ئۇنىڭ ئالدىغا ئەلچى قىلىپ ئەۋەتتى ۋە ئۇ ئارقىلىق (تۆۋەندىكىچە) خەۋەر يوللىدى: «كات بىلەن خىۋاق چاغاتاي ئۇلۇسىغا تېگىشلىكتۇر. ئۆتكەن چاغلاردا ئۇنى ئىگىسىز كۆرۈپ، ئۆز باشقۇرۇشۇڭ دائىرىسىگە كىرگۈزۈۋاپسەن، ئەمدى لازىمدۇركى، ئۇنى بارلىق تەۋە ۋە تۇتاش (يەرلىرى) بىلەن بىللە بۇ تەرەپ ئەلچىلىرى ئىختىيارغا قايتۇرغىن. مانا (شۇ ئاساستا) ھەر ئىككى تەرەپ ئارىسىدا سەمىمىيەت ۋە دوستلۇق يولى ئوچۇق يېتى قالغاي، ئىتتىپاقلىق ۋە قوللاپ - قۇۋۋەتلەش شەرت - شارائىتلىرى يارىتىلغاي». ئەلقە تاۋاجى خارەزمگە يېتىپ بېرىپ مەكتۇپنى تاپشۇرۇپ، خەۋەرنىڭ مەزمۇنىنى بىر نەچچە قېتىم يەتكۈزدى. ھۈسەيىن سوپى بوش مەيداندا ئارزۇ توپىنى قوغلاپ يۈرگەندە، (ساھىبقىران) دۆلىتىنىڭ مەيدانى چەۋەندازلىرىنىڭ

ئەپچىللىكىدىن بىخەۋەر ئىدى. (شۇنىڭ ئۈچۈن مۇنداق) جاۋاب قايتۇردى: «بۇ دىيارلارنى مەن قىلىچ بىلەن قولغا كەلتۈرگەن ۋە ئۇنى قىلىچ (كۈچى) بىلەن ئېلىشقا توغرا كېلىدۇ».

(بېيىت)

دۆلەت كېلىنىمنىڭ مەھرى⁽⁴⁸⁶⁾ كېسىلگەچ قىلىچ بىلەن،
ئۇنى تالاق قىلىش مۇمكىن پەقەت قىلىچ بىلەن.

ئەلچىلەر قايتىپ كېلىپ، ئۇ ئورۇنسىز جاۋاب سەلتەنەت قارارگاھىغا يېتىپ كەلگەندە، شاھانە غۇرۇر ئۇنىڭغا يۈزلىنىش ئىستىكىنى ئۇ ئالىيلىرىنىڭ مۇبارەك خاتىرىسىگە سالدى. (لې-كىن) ئىلىم تەقۋاسىنىڭ موللىقى، ساۋاق ۋە پەتىۋاسىنىڭ پەزىلىتى بىلەن ساھىبقىران ئالىيلىرىنىڭ خىزمىتىدە بولۇشنى باشقا پەخىرلىك ئىشلار ئۈستىگە بېزەك قىلغان مەۋلانە جالالىدىن كېشىنىڭ (ئۇنى خۇدا رەھمەت قىلغاي) خۇداگۈيلىقى ۋە مۇسۇلمانلىقى بىر كىشىنىڭ غۇرۇرى (قەسىرى) گە پۈتۈن بىر يۇرت ئاھالىسىنىڭ ئىختىلاپ ۋە تەشۋىش مەيدانىغا ئايلىنىشى راۋا كۆرمىدى. ئۇ (ساھىبقىران) ئالىيلىرى ھۇزۇرىغا كېلىپ، دۇئا ۋە ھەمدۇسانا ئوقۇغاندىن كېيىن، خارەزمگە بېرىش ھەققىدە ئىجازەت سوراپ، ھۈسەيىن سوپىنى ھەر خىل پەندە - نەسىھەت بىلەن غەپلەت ئۇيقۇسىدىن ئويغىتىپ، مۇسۇلمانلارنىڭ خۇنى ۋە مېلى تالان - تاراج نىشانى بولماسلىقىغا ھەرىكەت قىلىشنى ئېيتتى. ساھىبقىران ئالىيلىرى ئۇنىڭ ئىلتىماسىنى ماقۇل كۆردى ۋە بېرىشقا رۇخسەت قىلدى.

مەۋلانە جالالىدىن خەيرخاھلىق يۈزىنى خارەزمگە قاراتتى ۋە

ئۇ مۇھىم (ۋەزىپە) نى رەھىم - شەپقەت يولى بىلەن ھەل قىلماق - چى بولدى. ئۇ يەرگە بارغاندىن كېيىن، دانىشمەن ئۆلىما ۋە دىندار پېشىۋالارغا خاس بولغان نەسەھەت ۋە خۇش مۇئامىلىلىك بىلەن سۆز قىلدى؛ ئىختىلاپنى تۈپتىن بىر تەرەپ قىلىش ۋە پىتنە ئوتىنى ئۆچۈرۈش ئۈچۈن ئايەتلەر ۋە ئىسپاتغا ھەدىسلەر - نى كەلتۈردى. ئەمما پەيتى بولمىغانلىقى ئۈچۈن ناتىقنىڭ گەپىدە - لىقى ۋە سۆزگە چېچەنلىكىنىڭ پايدىسى بولمىدى ۋە نەتىجە بەر - مىدى. «قۇلىقى گاس، ئېسى يوق (ئادەمگە) چىرايلىق گەپ قىلىشنىڭ پايدىسى نېمە؟» ھۈسەيىن سوپى (ئۇ دېگەن) سۆزلەر - نى قوبۇل قىلماي، شۇنداق ھەقىقەتچى ئۇلۇغ كىشىنى قاماپ قويۇشقا جۈرئەت قىلدى. بۇ خەۋەر ساھىبىقىران ئالىيلرنىڭ قۇلىقىغا يېتىپ كەلگەندە

(نەزم)

بۇيرىدى يىغىلسۇن دەپ ئالەم پاناھى،
مۇبارەك دەرگاھىغا لەشكەر - قوشۇنى.

ئىزاھلار

1. «قۇرئان كەرىم»، 3 - سۈرە، 26 - ئايەت.
2. خەتمە ئۇل ئەنبىيا — پەيغەمبەرلەرنىڭ ئاخىرقىسى.
3. سەيىد — مۇھەممەد ئەلەيھىسسالام ئەۋلادلىرىغا مەنسۇپ كىشى.
4. مەتىن ئەرەب تىلىدا بېرىلگەن.
5. ئاپتورنىڭ دەسلەپ ئەسىر تۆمۈر، شاھرۇھ ۋە ئىبراھىم سۇلتان سەلتەنەتلىرى تارىخىغا بېغىشلاپ «مۇقەددىمە» ۋە ئۈچ ماقالىدىن تەركىب تاپقان يىرىك ئەسەر يېزىشىنى پىلانلىغانلىقى ۋە ھازىرقى مەۋجۇت قىسىم — «زەپەرنامە» ئۇنىڭ بىر قىسمى ئىكەنلىكى مەتىننىڭ ئاخىرىدا تەكىتلەپ ئۆتۈلگەن.
6. بىر ۋۇجۇدتىن — ئاللانىڭ ئەبەدىي مەۋجۇت زات ئىكەنلىكى ھەققىدىكى پەلسەپىۋى ئىبارە (ۋەھدەت ئەل ۋۇجۇد).
7. ئالەم ۋە ئۇنىڭ رەڭگارەڭلىكى كۆزدە تۇتۇلدى. ئاللانىڭ تۈرلۈك - تۈمەن رەڭلەرنى ياراتقانلىقى ھەققىدە «قۇرئان كەرىم» نىڭ «فاتىر» سۈرىسىنىڭ 27 — 28 - ئايەتلىرىدە ئېيتىلغان.
8. قەدىمدە ۋە ئوتتۇرا ئەسىرلەردە پەندە يەر ئالەمنىڭ مەركىزىدە بولۇپ قالغان ئاسمان جىسىملىرى ئۇنىڭ ئەتراپىدا ئايلىنىدۇ دەپ تەسەۋۋۇر قىلىنغان نەزەرىيە. كائىناتتا جىسىملارنىڭ ھەرىكەتتە بولۇشى «قۇرئان كەرىم» نىڭ 36 - سۈرە، 38 — 40 - ئايەتلىرىدە ئېيتىلغان.
9. «قۇرئان كەرىم»، 2 - سۈرە، 30 - ئايەت.
10. «قۇرئان كەرىم»، 2 - سۈرە، 30 - ئايەتتىن. بۇ ئايەتنىڭ تېكىستى مۇنداق: «مەن يەر يۈزىدە خەلىپە (يەنى ئورۇنباشار) پارىتىمەن» دېدى. پەرىشتىلەر: «يەر يۈزىدە بۇزۇقچىلىق قىلىدىغان، قان تۆكىدىغان (شەخسنى) خەلىپە قىلامسەن؟ ھالبۇكى بىز بولساق سېنى پاك دەپ

- مەدھىيەلەيمىز، مۇقەددەس دەپ مەدھىيەلەيمىز» دېدى. ئاللا «مەن ھەقىقەتەن سىلەر بىلمەيدىغان نەرسىلەرنى بىلىمەن» دېدى.
11. «قۇرئان كەرىم»، 17 - سۈرە، 70 - ئايەت.
12. «قۇرئان كەرىم»، 11 - سۈرە، 61 - ئايەت.
13. مۇئەللىپ ئۆز سۆزى بىلەن بەرگەن بۇ ئىبارىنىڭ مەزمۇنى يۇقىرىدىكى 17 - سۈرىنىڭ 70 - ئايىتىدە بېرىلگەن.
14. «قۇرئان كەرىم»، 45 - سۈرە، 36 - ئايەت.
15. خۇشبۇي نىقابلىق بۇلۇت — رىۋايەت قىلىنىشىچە، مۇھەممەد ئەلەيھىسسالامنىڭ بېشىدا بۇلۇت سايىۋەن بولۇپ تۇرىدىكەن.
16. ئۆمۈچۈك — مۇھەممەد ئەلەيھىسسالام كۇففارلاردىن قېچىپ غارغا يوشۇرۇنغاندا، غارنىڭ ئاغزىغا ئۆمۈچۈك دەرھال تور باغلىۋەتكەنىكەن.
17. سىدرە — رىۋايەت قىلىنىشىچە، يەتتىنچى ئاسماننىڭ تۆپىسىدىكى مېۋىسى ئىنتايىن شېرىن دەرەخ بولۇپ، ئۇ جەبرائىلنىڭ ئەڭ يۇقىرى مەنزىلىگاھى.
18. يەسرىب — مەدىنە شەھىرىنىڭ ئىسلامىيەتكىچە بولغان نامى.
19. ئاخا — مۇھەممەت ئەلەيھىسسالامغا.
20. مەتىن ئەرەب تىلىدا بېرىلگەن.
21. «قۇرئان كەرىم»، 28 - سۈرە، 68 - ئايەت.
22. مەنجىنىق — ئوتتۇرا ئەسىرلەردە قورغان تاملرىنى ئۆرۈش ئۈچۈن تاش ئاتىدىغان قورال.
23. مەتىن ئەرەب تىلىدا بېرىلگەن.
24. سۈرۈش — ئاتەشپەرەسلەردە خۇشخەۋەر يەتكۈزگۈچى پەرىشتە.
25. ئەمىر نۆمۈرنىڭ مۆھۈرىگە مۇشۇ سۆز يېزىلغانىدى.
26. ھەرەم — مۇقەددەس جاي. ئادەتتە كەئبە تۇللا.
27. بىدئەت — ئىسلام ئەقىدىسىدە مۇھەممەد ئەلەيھىسسالامنىڭ ھەدىسلىرىدە كۆرسىتىلمىگەن، قوشۇمچە تەدبىق ياكى تەكلىپ قىلىنغان يوليورۇقلار.
28. موللىلارنى كۆرسىتىدۇ.

29. مۇپتى — شەرىئەت قانۇنلىرى يۈزىسىدىن ھۆكۈم چىقارغۇچى.
30. خىلۋەتلىنىش — تەسەۋۋۇپقا ئائىت ئاتالغۇ بولۇپ، يەككە ھايات كەچۈرۈپ خىلۋەتتە ھەقىقىي زىكىر قىلىش بىلەن شۇغۇللانغۇچى سوپىلارنى كۆرسىتىدۇ.
31. خىلۋەت سارىيى — يەككە - يېگانە ئاللاغا يېلىنىپ - يالۋۇرىدۇ. خان خىلۋەت جاي.
32. تەۋەججۇھ قىلىش — تەسەۋۋۇپقا ئائىت ئاتالغۇ بولۇپ، خەير-خاھلىق بىلدۈرۈش، ئىخلاس قىلىش مەنىسىدە.
33. كارامەت — ئالدىن بىلىش، بېشارەت قىلىش. تەسەۋۋۇپتا شەخسنىڭ پاكلىنىش يولىدىكى ھالىتى. مەنىدە ئاللانىڭ كارامىتى كۆزدە تۇتۇلغان.
34. خەزىنىچى — پەرۋەردىگار.
35. ھېيرات ئىدى — ياخشى ئىشلارنى قىلىشتىن ئىبارەت ئىدى.
36. يېتۈك زات — ھەر تەرەپلىمە يېتىشكەن شەخس.
37. كەيۋان ئايۋىنى — ناھايىتى ئېگىز مەنىسىدە. قەدىمكى زاماندا ئىلمىي نوجۇمدا زۇھال (ساتۇرىن) سەييارىسىنى كەيۋان دەپ ئاتايتتى ۋە ئۇنىڭ ئورنى يەتتە قەۋەت ئاسماننىڭ ئەڭ يۇقىرىسىدا، يەنى يەتتىنچى قەۋەتتە دېيىلەتتى.
38. ئارقاق — رەختنىڭ ئۆرۈشى بىلەن توغرىسىغا كېسىشىدىغان يىپلىرى.
39. «قۇرئان كەرىم»، 18 - سۈرە، 82 - ئايەت. ئۇنىڭدا ئىككى يېتىم بالا نەزەردە تۇتۇلغان.
40. «قۇرئان كەرىم»، 20 - سۈرە، 50 - ئايەت.
41. مەغرىبىي دىنار — مەغرىب (شەمالىي ئافرىقا) دىكى كانلاردىن قېزىپ ئېلىنىدىغان ئەلا سۈپەتلىك ئالتۇندىن ياسالغان تىللا تەڭگە.
42. مۇئەللىپ بۇ بېيىتتە ئەمىر تۆمۈرنىڭ ئۇلۇغلۇقى ئاسمان بىلەن تەڭلىشىپ، يەتتە قەۋەت ئاسمانغا قوشۇمچە يەنە بىر پەلەك (ئاسمان) پەيدا بولدى، دەپ تەكىتلەيدۇ.

43. «قۇرئان كەرىم»، 66 - سۈرە، 6 - ئايەت.
44. ... ۋەئىننا يەكۈدۇ — «قۇرئان كەرىم»، 68 - سۈرە، 51 - ئايەتتىن.
45. «قۇرئان كەرىم»، 42 - سۈرە، 5 - ئايەت.
46. خەلىپىلىك — پادىشاھلىق.
47. ... ئۇ ھەزرەتلىرىنىڭ — ئەمىر تۆمۈرىنىڭ.
48. ساھىبقران — ئومۇمەن پادىشاھ مەنىسىدە.
49. تەلەي — ئامەت، قىسمەت، تەقدىر مەنىسىدە بولۇپ، يۇنانلار-نىڭ چۈشەنچىسىدە ئېكلىپتىكا نىڭ شەرقىي ئۇپۇق سىزىقى بىلەن كېسىش نۇقتىسى.
50. «قۇرئان كەرىم»، 32 - سۈرە، 5 - ئايەت.
51. مەۋجۇتلۇق ۋە يوقلۇق دۇنياسى — جىسمانىي ئالەم، بىر تەرەپ-تىن ۋۇجۇدقا كېلىپ، بىر تەرەپتىن يوقىلىشتىن ئىبارەت بولغان پانىي دۇنيا، تەبىئەت. — ت
52. ئىنقىلاب — قۇياشنىڭ تۇرۇشى، يۇنانچە «تروپىك»، يەنى قۇياشنىڭ تروپىك سىزىقىدىن بۇرۇلۇشى.
53. جەدىي بۇرچى — ئون ئىككى بۇرچنىڭ ئونىنچىسى.
54. ئاناسىر — يەنى تۆت ئېلېمېنت (يەر، سۇ، ھاۋا، ئوت)؛ 12 بۇرچنىڭ ھەر ئۈچى بىر ئونسۇرگە مەنسۇپ بولۇپ، ئېكلىپتىكىدا بىر ئۈچ بۇلۇڭغا جايلىشىدۇ. سۈپەتلىرى بىر - بىرىگە يېقىن: ھەمەل، ئەسەد، ئەقرەب — ئوتقا؛ سەۋر، سۇنبۇلە، جەدىي — تۇپراققا؛ جەۋزا، مىزان، دەلۋە — ھاۋاغا؛ سەرەتان، قەۋس، ھوت — سۇغا مەنسۇپ.
55. پەلەك — بۇ يەردە ئاسمان جىسىملىرى نەزەردە تۇتۇلغان.
56. زۇھەل — ساتۇرن؛ تەبىئىتى ناھايىتى سوغۇق ۋە قۇرۇق.
57. ... تۇپراقتىن ئۆيى — زۇھالنىڭ ئورنى يەردىكى ھەرخىل

. ئېكلىپتىكا — قۇياشنىڭ بىر يىل ئىچىدە تۇرغۇن يۇلتۇزلار ئارىسىدا بېسىپ ئۆتكەن يولى.

- جايلا (غارلار، چۆل - باياۋانلار، خارابىلار ...) دا كۆرسىتىلگەن.
58. «قۇرئان كەرىم»، 59 - سۈرە، 24 - ئايەت.
59. ھەقىقەت — بۇ يەردە «قۇرئان» نىڭ سۆزلىرى شۈبھىسىز ھەقىقەتتۇر، دېگەن پىكىر كەلتۈرۈلگەن.
60. ھەرىكەتتىكى يۇلتۇزلار — قەدىمكى ئاسترونوملار ئەقىدىسىدە يەتتە سەييارە. ئۇنىڭدىن يۇقىرىدا سەككىز سەييارە (ئاسمان) دا ھەرىكەتسىز يۇلتۇزلار جايلاشقان.
61. ئۈچ يۇقىرى سەييارە — ساتۇرن، يۇپىتېر، مارس، قەدىمكى ئاسترونوملار چۈشەنچىسىدە يەتتە سەييارىنى يۇقىرى ھەمدە تۆۋەن قىسىم-لارغا ئاجراتقۇچى چېگرا ھېسابلانغان.
62. مۇتلەق ئېگىزلىك — يەنى، ئەڭ يۇقىرى سەييارە ساتۇرن.
63. ... ئونىنچى — يەنى جەدى بۇرجىدا؛ ئۇ ئېكلىپتىكا سىزىقىدا ئورۇنلاشقان ئون ئىككى بۇرجىدىن ئەڭ يۇقىرىدىكىسى ھېسابلىنىدۇ.
64. ... ئۆيىدۇر — قۇياشنىڭ ئېكلىپتىكا بويلاپ 12 بۇرجىدا بولۇشى؛ بۇ بۇرجلار ئەينى ۋاقىتتا ئۆيلەر دەپمۇ ئاتىلاتتى.
65. ئون بىرىنچى بۇرج — دەلۋە بۇرجى؛ ئۇنىڭدا ياخشى خۇلق، ئالىيجانابلىق، ئادالەتپەرۋەرلىك، ئۇلۇغۋارلىق، ئالدامچىلىق ئوخشاش ھالەتلەر قەيت قىلىنغان.
66. تۆتىنچى قوزۇق — ئاسترولوگىيەدە ئاساسىي تۆت ئۆي (بۇرج) نىڭ 1، 4، 7، 10 باشلىنىشى، يەنى ئېكلىپتىكىداكى ئورنىنىڭ ئۇپۇق ۋە ئاسمان مېرىدىئانى بىلەن كېسىشىشى قوزۇق دەپ ئاتىلىدۇ. تۆتىنچى ئۆي ئۇپۇقنىڭ ئاستىدىكى قىسمىدۇر.
67. ئاتارۇت — مېركۇرىي سەييارىسى.
68. شەرەپ مەنزىلگاھى — ئېكزېلتاشىيە، يەنى بۇنىڭدا سەييارىلار ئەڭ ئېگىزگە كۆتۈرۈلۈپ، خۇددى نەختتە ئولتۇرغان پادىشاھلارنى ئەسلىتىدۇ.
69. مۇشتەرىي — ساتۇرن سەييارىسى.
70. مەرىخ — مارس سەييارىسى؛ قەدىمكى مۇنەججىملەر ئەقىدىسىدە.

دە ئۇرۇش ۋە زوراۋانلىق ھامىيىسى.

71. سەئىد ئەسغەر — كىچىك بەخت يۇلتۇزى، زۆھرە (ۋېنېرا) سەييارىسى.
72. ئازەر — ئىرانلىقلارنىڭ شەمسىيە يىلنامىسىدىكى توققۇزىنچى ئاي (22 - نويابىر — 22 - دىكابىر).
73. «قۇرئان كەرىم»، 43 - سۈرە، 32 - ئايەت.
74. «قۇرئان كەرىم»، 6 - سۈرە، 83 - ئايەت.
75. «قۇرئان كەرىم»، 4 - سۈرە، 54 - ئايەت.
76. تۇغرا — ئادەتتە شاھلار پەرمانىنى يېزىشقا قوللىنىدىغان خۇش-خەت، نەسخ نۇسخىسىدىكى خەت تۈرلىرىدىن بىرى.
77. مەتن ئەرەبچە يېزىلغان.
78. مەتن ئەرەب تىلىدا يېزىلغان ۋە ئۇنىڭدا ھەدىس نەزەردە تۇتۇلغان. «تاشۇ كەمگىچە» دېگەن ئىبارىدە شاھرۇھ سەلتەنتىنىڭ «زەپەرنا-مە» نىڭ مەزكۇر قۇرلىرى يېزىلغان چاغنى كۆرسىتىدۇ.
79. نائەت پەرزلىرى — مۇسۇلمانلارغا بېجىرىلىشى زۆرۈر بولغان ئىبادەتلەر.
80. ئىبادەت نەفىللىرى — مۇسۇلمانلارنىڭ ئىختىيارلىقىدىكى، ئەمما بېجىرسە ساۋاب تاپىدىغان ئىبادەتلەر.
81. قۇرئان تىلاۋەت قىلىش — قۇرئان سۈرلىرىنى قىرائەت قىلىپ ئوقۇش.
82. مەتن ئەرەب تىلىدا يېزىلغان.
83. خىلاپەتپاناھ — مەلۇم بىر جاينىڭ ھۆكۈمدارى.
84. پەرىدۇن — فىردەۋسنىڭ «شاھنامە» سىدىكى قەدىمكى ئىران پادىشاھلىرىدىن بىرى.
85. ئىسغەندىيار — فىردەۋسنىڭ «شاھنامە» سىدە نەزم قىلىنغان تاغ يۈرەك ۋە پالۋان پادىشاھ بولۇپ، ئۇنى رۇستەم ئوقىيادىن ئىككى ئۈچلۈك ئوق ئېتىپ، كور قىلىپ ئۆلتۈرگەن.
86. زۇننۇن — يۇنۇس پەيغەمبەرنىڭ لەقىمى بولۇپ، ئەرەبچىدە

«بېلىق ئىگىسى» دېگەن مەنىنى بېرىدۇ. رىۋايەت قىلىنىشىچە ئاللاننىڭ قۇدرىتى بىلەن ئۇنى بېلىق يۇتۇپ، يەنە ساق - سالامەت قايتۇرۇپ چىقارغان.

87. مالىكى دىنار — رىۋايەت قىلىنىشىچە، مەشھۇر ئەۋلىيالاردىن بىرىنىڭ لەقىمى بولۇپ، مالىك كېمىدە سەپەر قىلىپ كېتىۋاتقاندا قانداق تۈر بىر خۇداسىز ئۇنى دىنارىمنى ئوغرىلىدى دەپ ئەيىبلەيدۇ. شۇ چاغدا مالىك خۇداغا ئىلتىجا قىلىدۇ ۋە بېلىقلار دېڭىز تېگىدىن ناھايىتى كۆپ دىنار ئېلىپ چىقىشىدۇ.

88. ئايەتۇللاھ — باش مۇجتەھىدلەرگە بېرىلگەن ئۇنۋان.

89. مۇجتەھىد — شەرىئەت قانۇنىنىڭ مۇھىم مەسلىھىتى بويىچە مۇستەقىل ھۆكۈم چىقىرىش ھوقۇقىغا ئىگە ئىلاھىيەت ئىلىملىرى ئالىمى.

90. ... سەككىز يۈزىنچى — مىلادىي 1400 - يىللار. يەنى 15 - ئەسىر.

91. «ئەبۇ ناسىر» — زەپەر قۇچقۇچى، شاھرۇھنىڭ تەخەللۇسى سۈپىتىدە كېلىدۇ.

92. ئاللا سۇبھانەۋەتائالا — ئاللا، ئۇنىڭغا مەدھىيە ۋە ئۇ ئۇلۇغدۇر، دېگەن مەنىدە.

93. مەتن ئەرەب تىلىدا يېزىلغان.

94. ئىككىنچى ماقالە — ئەسەرنىڭ ئىككىنچى ماقالىسى بىزگىچە يېتىپ كەلمىگەن ۋە ئۇنىڭ يېزىلغانلىقى ھەققىدىمۇ يازما مەنبەلەر ئەسكەر-تىلىمىگەن.

95. سۈپەتلىرى ۋە مەرتىۋىلىرى — مەتنىدە تەسەۋۋۇپ ئاتالغۇلىرى بىلەن: «مەناقىب» ۋە «مەۋاقىقى» دەپ بېرىلگەن.

96. يۈسۈپ تەلئەت — يۈسۈپ ئەلەيھىسسالام بولۇپ، «تەۋرات» تىكى رىۋايەتتە ئېيتىلىشىچە، يۈسۈپ ئەلەيھىسسالام ئىنتايىن ساھىبجامال ئىكەن. شەرق كلاسسىك ئەدەبىياتىدا يۈسۈپ ھۆسنىدە كامالەتكە يەتكەن كىشىلەرنىڭ سىمۋولى بولۇپ قالغان.

97. سۇلايمان — رىۋايەت قىلىنىشىچە، قەدىمكى زاماندا ياشىغان

ئاليجاناب ۋە دانىشمەن ئۇلۇغ پادىشاھ بولۇپ، ئۇنىڭ نامى «قۇرئان كەرىم» دە بىر نەچچە سۈرىدە تىلغا ئېلىنغان. ئۇ داۋۇد ئەلەيھىسسالامنىڭ ئوغلى. سۇلايمان ئەلەيھىسسالامنىڭ قولىدا زۈمرەت كۆزلۈك ئۈزۈك بو- لۇپ، ئۇنىڭغا ئاللانىڭ ئىسمى مۆھۈرلەنگەندى ۋە ئاسمان - زېمىندىكى بارلىق ئىنسى - جىنلار، شامالار مەزكۇر ئۈزۈك مۆھرىگە ئىتائەت قىلاتتى.

98. ئىبراھىم ماقاملىرى ۋە ئىسمائىل مەنزىلىرى — ئىبراھىم — ئىبراھىم ئەلەيھىسسالام، ئىسمائىل ئۇنىڭ ئوغلى — ئىسمائىل ئەلەيھىسسالام. رىۋايەت قىلىنىشىچە، ئۇلار بىر خۇدالىقنى تەرغىب قىلغان. كەئبە- نى بىنا قىلغان. مەككىدە ئۇلارنىڭ نامى بىلەن مۇناسىۋەتلىك زىيارەتگاھ- لار بار ۋە ھەجگە بارغانلار ئۇ جايلارنى زىيارەت قىلىدۇ، جۈملىدىن كەئبە ھويلىسىدا «ماقامى ئىبراھىم» بار.

99. ئەلى مۇرتەزا — تولۇق ئىسمى ئەلى ئىبنى ئەبۇ تالىپ (ئەبۇل ھەسەن ئەلى مۇرتەزا)، ئەرەب خەلىپىلىكىدە تۆتىنچى خەلىپە بولۇپ، 661 - يىلى ئۆلتۈرۈلگەن.

100. مەتىن ئەرەب تىلىدا يېزىلغان.

101. مەتىن ئەرەب تىلىدا يېزىلغان.

102. مەتىن ئەرەب تىلىدا يېزىلغان.

103. «قۇرئان كەرىم»، 24 - سۈرە، 35 - ئايەت.

104. «قۇرئان كەرىم»، 24 - سۈرە، 35 - ئايەت.

105. ئابۇ گىلىدىن — ئىسلام ئەقىدىسىدە ئاللا ئىنساننى دەسلەپ

لايدىن ياراتقانلىقى نەزەردە تۇتۇلغان.

106. مەتىن ئەرەب تىلىدا يېزىلغان.

107. سۇبھانۇلەم يەزەل — «ئەي ئاللا ئۆزۈڭ باردۇرسەن»

مەنىسىدە.

108. «قۇرئان كەرىم»، 96 - سۈرە، 4 - ئايەت.

109. مەتىن ئەرەب تىلىدا بېرىلگەن.

110. «قۇرئان كەرىم»، 68 - سۈرە، 1 - ئايەت.

111. مەتن ئەرەب تىلىدا بېرىلگەن.

112. مەسھەفى — كىتاب، توپلام.

113. «قۇرئان كەرىم»، 83 - سۈرە، 26 - ئايەت.

114. مەتن ئەرەب تىلىدا بېرىلگەن.

115. ئابھايات — ھاياتلىق سۈيى. رىۋايەت قىلىنىشىچە، بۇ سۇ مەخسۇس بۇلاقتىن چىقىدىكەن.

116. سەيدۇل مۇرسەلن — مۇھەممەد پەيغەمبەر.

117. ئەبۇل فەتھ — «غەلبىنىڭ ئاتىسى» مەنىسىدە.

118. مەتن ئەرەب تىلىدا.

119. مىللەت — ئىسلام دىنى؛ ئىبراھىم ئەلەيھىسسالام بىر خۇدالىق.

نى تەرغىب قىلغان.

120. بۇتپەرەسلەر ئىبراھىم ئەلەيھىسسالامنى ئوتقا تاشلىغان، بىراق

ئۇ ئوتتا كۆيمەي ئامان قالغان.

121. كەئبە ئۆيى ئىشكىنىڭ ئۇدۇلىدا «ماقام ئىبراھىم» دېگەن

جاي بار.

122. ئازەر — ئىبراھىم ئەلەيھىسسالامنىڭ ئاتىسى؛ باشقا بىر

رىۋايەتتە تاغىسى (ئاتىسىنىڭ ئاكىسى ياكى ئىنىسى) بولۇپ، رىۋايەت

قىلىنىشىچە ئىبراھىم ئەلەيھىسسالام بۇتپەرەستلەر، جۈملىدىن ئاتىسى

چوقۇنىدىغان بۇتلارنى چېقىۋەتكەن.

123. ئەھمەد — مۇھەممەد ئەلەيھىسسالام.

124. «ئىبراھىم (ابراھىم)» نامىنىڭ ئەرەب ئېلىپبەسىدە يېزىلىش

شەكلىنى كۆرسىتىدۇ. ئۇنىڭدا «ھ» ھەرپى ئىككى ئوچۇق كۆزگە ئوخشىد.

تىلغان؛ «ھىمەت» سۆزىدەمۇ شۇنداق. تارىخچىلار بۇنىڭ بىلەن ئىبرا-

ھىم سۇلتان سەلتەنتىدە تولۇق تىنچلىق - ئامانلىق ھۆكۈمران، چۈنكى

ئۇ ئالىي ھىمەت ئىگىسى، دېمەكچى.

125. ئۈچىنچى ماقالە بىزگىچە يېتىپ كەلمىگەن. ئۇنىڭ يېزىلغانلى-

قى ھەققىدە پەندە بىرەر ئېنىق مەلۇمات يوق. پەقەت ئابدۇراززاق سەمەر-

قەندىنىڭ «مەتلە ئىس سەئىدىيىن» ناملىق ئەسىرىدە بىر جايدا ئىبراھىم

- سۇلتان ھەققىدە شەرھىدىن ئەلى يەزدى يازغان دېگەن خەۋەر بار، خالاس.
126. مەتنى ئەرەب تىلىدا.
127. نەزىرە — مەخسۇس تاللاپ ئېلىنغان ئۇسلۇبتا يېزىلغان شېئىر.
128. دەسلەپكى نۇسخا — قوليازما نۇسخا؛ مۇئەللىپنىڭ ئۆز قولى بىلەن يېزىلغان نۇسخا قاتارلىقلار.
129. مەزكۇر ۋەقەلەردىن — بۇ ۋەقەلەرنىڭ قىسقىچە مەزمۇنى يۇقىرىدا ئېيتىلدى.
130. ئۆز ۋاقتىدا چىڭگىزخان ماۋەرائۇننەھرنى ئوغلى چاغاتايغا بەرگەندى ۋە ئۇنىڭغا تەۋە يەرلەر چاغاتاي ئۇلۇسى دەپ ئاتالغانىدى.
131. خوجەند دەرياسى — سىر دەريا.
132. تاشكەنت چۆلى — ھازىرقى تاشكەنت ۋىلايىتىنىڭ جەنۇبىي قىسمى.
133. قەرايىت — تۈرك — موغۇل قەبىلىلىرىدىن.
134. ئايماق — ئۇرۇغ، جەمەت، قەبىلە.
135. ماڭغلاي — لەشكەرنىڭ ئالدىنقى قىسمى.
136. ئەمىر ھاجى بارلاس — «زەپەرنامە» دە ئېيتىلىشىچە، ئەمىر تۆمۈرنىڭ تاغىسى، 762 (1361) - يىلى ئۆلتۈرۈلگەن.
137. جەمىئەت — فىرەۋىسنىڭ «شاھنامە» سىدە يېزىلىشىچە، قەدىمكى ئىران پادىشاھلىرىدىن بىرى.
138. مەتىندە يېزىلىشى «تەراغاي»؛ ئەمىر تەرەغاي — ئەمىر تۆمۈرنىڭ ئاتىسى.
139. ... شۇ يىلى — يەنى 761 (1360) - يىلى.
140. ھەق دەرگاھى رەھىمىگە قوشۇلغانىدى — ۋاپات بولغانىدى.
141. خۇزار — ھازىرقى نامى غۇزار، قاشقا دەريا ۋىلايىتىدىكى شەھەر ۋە ناھىيە.
142. ئۇچراشتى — بۇ ئەمىرلەرنىڭ ناملىرى ئۇلۇغ توقا تۆمۈر،

ھاجىبېك ۋە بىكجەك ئىكەنلىكى يۇقىرىدا مەتنىنىڭ ئۆزىدە قەيت قىلىنغانىدى.

143. ئەمىر بايەزىد جەلاير — خوجەند ۋىلايىتىنىڭ ئەمىرى 762 (1361) - يىلى تۇغلۇق تۆمۈرنىڭ بۇيرۇقىغا بىنائەن قەتل قىلىنغان.

144. ئەمىر ھۈسەيىن ئىبنى مۇسەللەب ئىبنى ئەمىر قازاغان — بەلخ، ھىسارى شادىمان ۋە بەدەخشان ۋىلايەتلىرىنىڭ ھۆكۈمدارى. 771 (1369—1370) - يىلى ئەمىر تۆمۈر بەلخنى ئىشغال قىلغان چاغدا ئۆلتۈرۈلگەن.

145. چۇ دەرياسى — ھازىرقى چۇ (چۈي) دەرياسى.

146. ئوغرۇق — (ئەينى: «چېدىر») ؛ لەشكەرلەر كەينىدىن زاپاس ئەسلىمە ۋە باشقا قورال - سايمانلارنى ئېلىپ يۈرگۈچى قىسىم.

147. چەرخ — ئالەم.

148. دەر بەندى ئاھەنن — بايسۇندىن (سۇرخان دەريا ۋىلايىتى) غەربتە سەرمەس تاغ تىزمىسىدىكى تار دەريا؛ ئۇزۇنلۇقى 2 كىلومېتىر، كەڭلىكى 5—20 مېتىر، قىرغاقلىرىنىڭ نىسپىي كەڭلىكى 150 مېتىر چامىسىدا. قەدىمىي مەشھۇر تاغ يولى بولۇپ، ھازىرقى ئۆزبېكىستان چوڭ يولىنىڭ سەل شەرقىدىن ئۆتكەن. يازما مەنبەلەردە ئۇنىڭ نامى ھەرخىل يېزىلغان: پارسچە «دەر بەندى ئاھەنن» (تۆمۈر دەرۋازا)، قەدىمكى تۈر-كىي تىلدا «تۆمۈر قاپۇغ» (قاپۇغ — دەرۋازا)، ئەرەبچە «باب ئۇل ھەدىد» (تۆمۈر دەرۋازا) موغۇلچە «قەھلەغە» ياكى «قەھلەقە» («قالغا»، «خال-غا» — دەرۋازا). قەدىمە دارانىڭ يېنىدا شۇ نامدىكى ئاھالە ماكانى، قورغانمۇ بولغان. ئۇنى بۇزغالاخانەمۇ دېگەنىدى. ھازىرقى ۋاقىتتا دەر بەندى ئاھەننىنىڭ يېنىدا دەر بەند يېزىسى بار. بايسۇن تۈمەنى * چېگرىسىدا.

149. ھىسارى شادىمان — ۋىلايەت ۋە شەھەر بولۇپ، قەدىمكى نامى شۇمان (ئاساسەن ھازىرقى ھىسار ۋادىسى). مەركىزى شۇ ۋىلايەتتىكى ھىسار قورغىنى يېنىدا بولغان.

150. كەسىم (كەشىم) مەھەللىسى — ھازىرقى نامى ئىشكاشم؛ بەدەخشان ۋىلايىتىدىكى ئافغانىستان بىلەن چېگرىداش جايغا ئورۇنلاشقان ناھىيە مەركىزى.
151. توي — مېھماندارچىلىق.
152. ئەمىر تۇغلۇق سۇلدۇز — «سۇلدۇز» ياكى «سۇلدۇس» — موغۇل قەبىلىسىنىڭ نامى.
153. رۇستەم ئىسپەندىيار، بەھرام — فىردەۋسنىڭ «شاھنامە» سىدىكى بانۇر قەھرىمانلار.
154. ئۆي يىلى — توغرىسى «ئۆت» (كالا) يىلى؛ تۈركىي مۇچەل ھېسابىدا 2 - يىل.
155. سەبزەۋار ۋىلايىتى — ھىرات ۋىلايەتلىرىدىن بىرى؛ باشقىچە ئاتىلىشلىرى: ئىسفىزار، سەبزار.
156. ئىلياس خوجا ئوغلان — تۇغلۇق تۆمۈرنىڭ ئوغلى، موغۇلسى-تان خانى (1362—1364).
157. خۇاق — ھازىرقى خۇە شەھىرى.
158. تۈكەل — مەتىندە «تەكۈل» شەكلىدىمۇ كەلگەن.
159. پاياب — ئادەتتە سۈيى بىرەر كۆلگە قۇيۇلماي، چۆل ۋە قۇملارغا سىڭىپ كېتىدىغان دەريا، ساي، جىلغا. مەتىندە مۇرغاب دەريا-سىنىڭ تۆۋەنكى قىسمى نەزەردە تۇتۇلغان.
160. «قۇرئان كەرىم»، 55 - سۈرە، 26 - ئايەت.
161. «قۇرئان كەرىم»، 3 - سۈرە، 185 - ئايەت.
162. قازايى قەدەر — ئەجەل ۋە قىسمەت.
163. «پەلەك» — ئاسمان، «زىھ» — يەر؛ «تۆمۈر قانۇن — قائىدىلەر توپلىمى» دا بۇ ھەقتە مۇنداق رىۋايەت كەلتۈرۈلگەن: «تۆتىنچى خەلىپە (ھەزرىتى ئەلى ئىبنى ئەبۇتالىپ) تىن (ئۇنىڭغا تەڭرىنىڭ مەرھە-مىتى بولغاي) بىر كىشى ئاسمان - يا، يەر - ياننىڭ زىھى (يىپى)، ھادىسىلەر (ۋە ئايەت - كۈلپەتلەر) ئوق بولسا، ئىنسانلار ئۇ ئوقىلارغا نىشان بولسا، ئاتقۇچى خۇدايىتائالا بولسا، (ئۇنىڭ قۇدرىتى يەنىمۇ ئۇلۇغ

بولغاي) ئادەملەر قەيەرگىمۇ قاچالسۇن؟ دەپ سورىدى. خەلىپە بېرىپ، ئادەملەر تەڭرىنىڭ يېنىغا قاچقاي، دەدى.

164. سەييارە يۇلتۇزلار — ئاسمان جىسىملىرى.

165. نەھسى ئەكبەر — (ئەينى: «ئەڭ بەختسىز») — زۇھال (ساتۇرن) سەييارىسى ئاسترولوگلار نەزىرىدە بەختسىز سەييارىلاردىن بىرى ھېسابلانغان؛ مەرىخ (مارس) سەييارىسىغا «نەھسى ئەسغەر» («ئەڭ كىچىك بەختسىز») دەپ نام بەرگەن.

166. يۇقىرى (ئۇلۇي) ۋە تۆۋەن (سەغلىي) ئالەملەر — ئۇلۇي ئالەم — زۇھال، مۇشتەرىي، مەرىخ ئالەملىرى؛ سەغلىي ئالەم — زۆھرە، ئاتارۇت، ئاي ئالەملىرى.

167. «قۇرئان كەرىم»، 99 - سۈرە، 1 - ئايەت. بۇ سۈرىنىڭ 1 - ، 2 - ئايەتلىرىدە مۇنداق دېيىلگەن: «زېمىن قاتتىق تەۋرىتىلگەندە، زېمىن (قوينىدىكى) يۈكلىرىنى (يەنى مەدەنىلەر، ئوتلار، ئۆلۈكلەرنى) چىقىرىدۇ.»

168. مۇھتەرەم ھەرىمى — خوتۇنى.

169. دەرەم (دەرەم) — كۆپچىلىك مۇسۇلمان مەملىكەتلەردە 7 - ئەسىردىن باشلاپ مۇئامىلىدە بولغان پۇل بىرلىكى — كۈمۈش تەڭگە.

170. بەخشىش — ئېھسان.

171. لەھەل — قىممەت باھا تاش، يەنى قىزىل ياقۇت.

172. نەرىگىس گۈلىنىڭ ئاساسىي تۈرى تىللارەڭ، يەنى سېرىق،

شەكلى تاجىسىمان.

173. جۇن قۇربانىي — سوزۇق تاۋۇشلار تەخمىنىي ئوقۇلدى.

174. ماخان — مەرۋ شەھىرىنىڭ يېنىدىكى يېزا. مەرۋ شەھىرى تۈركمەنىستاننىڭ بايرامئەلى شەھىرىنىڭ يېنىدا ئىدى.

175. نافە — بەزىبىر ئاھۇ كىيىملىرىنىڭ كىنىدىكى تۈگۈنىدە بولمىدىغان خۇشبۇي قارا ماددا، يەنى ئىپار.

176. تۇس — خۇراساننىڭ ئوتتۇرا ئەسىرلەردىكى بىر شەھىرى. تۇس ۋىلايىتىنىڭ مەركىزى. ھازىر خارابىلىرى مەشھەد شەھىرىدىن 25

كىلومېتىر غەربىي شىمالدا.

177. نۇھ دەۋىتى — نۇھ ئەلەيھىسسالامنى ئادەمىي سانى (كېيىنكى ئادەم) دەپ ئاتىشىدۇ. نۇھ ئەلەيھىسسالام ئۆز ۋاقتىدا يېگانە تەڭرىگە سېغىنىشنى دەۋەت قىلغانلىقى ھەققىدە قۇرئاندا كۆپ ئەسكەرتىلگەن.

178. نۇھ توپانى — «قۇرئان كەرىم» دە يېزىلىشچە، نۇھ ئەلەيھىسسالام خەلقىنى يېگانە تەڭرىگە سېغىنىشقا دەۋەت قىلغان. بىراق ئۇلار بۇنىڭغا كۆنىمىگەن. شۇ چاغدا نۇھ ئەلەيھىسسالام خۇداغا ئىلتىجا قىلىپ، كۇففارلارنى جازالاشنى سورىغان. يەر يۈزىنى سۇ باسقان، ھەممە غەرق بولغان. پەقەت نۇھ ئەلەيھىسسالام ئۆزى ياسىغان كېمىگە ئالغانلارلا ھايات قالغان («قۇرئان كەرىم»، 7، 10، 11، 21، 23 ۋە باشقا سۈرىلىرى).

179. نىكۇدارىي ھەزارەلەر — كېلىپ چىقىش موغۇل بولغان، پارس تىلىدا سۆزلەشكۈچى خەلق، نىكۇدارىيلار — مەزكۇر تائىمىنىڭ بىر گۇرۇھى بولۇپ، ئافغانىستاننىڭ شىمالىي قىسمىدىكى بەندى تۈركىستان تاغ تىزمىسىنىڭ ئىككى تەرىپىدە ياشايدۇ. موغۇللار ئىستىلاسى دەۋرىدە كېلىپ ئورۇنلىشىپ قالغان. ھەزارە — نۇرغۇن قوشۇن توپىنىڭ نامى. نىكۇدار — موغۇل شاھزادىسى نىكۇدار (13 - ئەسىر)، ئۇنىڭغا بويسۇنغان تائىپە شۇ نام بىلەن ئاتالغان.

180. «قۇرئان كەرىم»، 3 - سۈرە، 159 - ئايەت.

181. ناماز دىگەر (ياكى «ئەسىر» نامىزى) — كۈن پېتىشتىن بىر سائەت ئىلگىرى ئوقۇلىدۇ. مۇسۇلمانلار بىر كېچە - كۈندۈزدە ئادا قىلىشى پەرز بولغان بەش ۋاقىت نامازنىڭ ئۈچىنچىسى.

182. كەيخۇسراۋ — فىردەۋسنىڭ «شاھنامە» سىدە قەيت قىلىنىشچە، قەدىمكى ئىران پادىشاھلىرىدىن بىرى بولۇپ، نۇرغۇن جەڭلەرنى قىلغان.

183. «قۇرئان كەرىم»، 15 - سۈرە، 3 - ئايەت.

184. كېش جىلغىسى — كېش دەرياسى (قەشقەر دەريا) ۋادىسى.

185. پەلەكلەر پەلىكى — يەتتە قەۋەت ئاسماندىن كېيىنكى سەككىز.

- زىنچى ئاسمان. ئۇنىڭدا يۇلتۇزلار ئورۇن ئالغان؛ مەتىندە يەنە قىرىق سەككىز كېچە - كۈندۈز ئۆتكەنلىكى تەكىتلەنگەن.
186. ئامۇيا دەرياسى — ئامۇ دەرياسى.
187. پۇلى سەنگىن — دەرە، ۋەخش ۋادىسى.
188. «قۇرئان كەرىم»، 3 - سۈرە، 13 - ئايەت.
189. دورغا — شەھەر ھۆكۈمدارى.
190. خەتلان — پەنج دەرياسىنىڭ ئوڭ ساھىلىغا جايلاشقان ۋىلايەت. ھازىر تاجىكىستاننىڭ خەتلان ۋىلايىتى. نامى قەدىمكى ئەرەب، پارس مەنبە-لىرىدە خۇتتال ياكى خۇتتالان شەكىللىرىدە يېزىلغان.
191. مەتىن ئەرەب تىلىدا.
192. ئوڭ قانات — قوشۇننىڭ ئوڭ قانتى.
193. تاشارىق — تەخمىنەن ھازىرقى قاماشى تۈمەندىكى تاشقورغان يېزىسى.
194. سول قانات — قوشۇننىڭ سول قانتى.
195. ئوڭ قانات — قوشۇننىڭ ئوڭ قانتى.
196. قابايىمىتەن — كېيىنرەك مەتىننىڭ ئۆزىدە بۇ نام «قاياىمىتەن» شەكلىدە يېزىلغان؛ تەخمىنەن ھازىرقى شەھىرىسەبىز رايونىدىكى نەمەتان يېزىسى. شەھەرىسەبىز بىلەن كىتاب ئارىلىقىدا.
197. ھىراۋۇل — لەشكەرلەرنىڭ ئاۋانگارت قىسمى كەينىدىن ماڭ-غۇچى ئالدىنقى قىسىم.
198. يەنى ئوڭ قول بىلەن «ئىلىپ — ا» ئوقنى، سول قولى بىلەن «دال — د» يانى تۇتتى. ئەرەب ئېلىپبەسىدىكى ئىككى ھەرپ شەكلىنى كۆرسىتىدۇ.
199. يانى ئوق ئېتىش ئۈچۈن تارتقاندا ئۇ «نۇن - ن» ۋە «دال - د» ھەرپلىرىگە ئوخشايدۇ. «ئىلىپ» ئوقيانىڭ ئوقىغا ئوخشايدۇ.
200. بۇ يەردە مۇئەللىپ ئوخشىتىشتىن ماھىرلىق بىلەن پايدىلانغان.
201. «قۇرئان كەرىم»، 67 - سۈرە، 5 - ئايەتتىن. بۇ ئايەتنىڭ

- تولۇق تېكىستى مۇنداق: « (بىز بارلىق ئاسمانلاردىن) ئەڭ يېقىن ئاسمان-نى چىراغلار (يەنى يورۇق يۇلتۇزلار) بىلەن بېزىدۇق ۋە ئۇلارنى (پەرىشە-تىلەرنىڭ سۆزلىرىنى ئوغرىلىقچە تىڭشاشقا ئۇرۇنغان) شەيتانلارنى ئاتىدىغان نەرسە قىلدۇق (يەنى شەيتانلار يۇلتۇزلاردىن چىققان شولا بىلەن ئېتىلىدۇ)، شەيتانلارغا (ئاخىرەتتە) دوزاخ ئازابىنى تەييارلىدۇق. »
202. «قۇرئان كەرىم»، 12 - سۈرە، 100 - ئايەت.
203. لەھەڭ — ئومۇمەن دەھشەتلىك دېڭىز ھايۋىنى (كت، ئاكۇلا بېلىقلىرى).
204. «قۇرئان كەرىم»، 39 - سۈرە، 74 - ئايەت.
205. «قۇرئان كەرىم»، 9 - سۈرە، 25 - ئايەت.
206. نەيسان — قەدىمكى رىملىقلار ۋە سۈرىيىلىكلەر يىلنامىسىدا
- 7 - ئاينىڭ نامى؛ گىرزارىي يىلنامىسىدا ئاپرىل ئېيىغا توغرا كېلىدۇ.
207. «قۇرئان كەرىم»، 3 - سۈرە، 126 - ئايەت.
208. يام دەرياسى — ھازىرقى جام سېيى بولۇپ، سەمەرمەند ۋىلايىتىنىڭ جەنۇبىي قىسمىدا.
209. گۆھەر — ئاق رەڭلىك قىممەت باھالىق تاش، لەئلى — قىزىل رەڭلىك قىممەت باھالىق تاش — ياقۇت.
210. لۇيلى — 12 مۆچەل ھېسابىدىكى 5 - يىلنىڭ نامى، پارىسچىدا لەھەڭ يەنى بېلىق، جۇڭگولۇقلاردا ئەجدىھا يىلىغا توغرا كېلىدۇ.
211. نىل — كۆك بوياق.
212. «قۇرئان كەرىم»، 17 - سۈرە، 82 - ئايەت.
213. مەھدى ئۇلىا (ئەينى: «ئۇلۇغ بۆلەنچۈك») — پادىشاھنىڭ چوڭ خوتۇنىغا بېرىلگەن ئۇنۋان.
214. زامان بىلىقىسى — (ئەينى: بىلىقىسى ئەھد) — رىۋايەت قىلىنىشىچە، بىلىقىسى قەدىمدە مېسوپوتامىيىدىكى سەبا مەملىكىتىنىڭ ئا-يال پادىشاھىنىڭ ئىسمى؛ ئۇ سۇلايمان پادىشاھ ھۆكۈمرانلىقى دەۋرىدە ياشىغان. قۇرئاندا ئېيتىلىشىچە پادىشاھ سۇلايماندا مەلىكە بىلىقىسىنى كۆ-

رۇش ئىشتىياقى تۇغۇلغان ۋە ئۇنى كەلتۈرۈپ قۇياشقا چوقۇنۇشتىن قۇت-
قۇزغان ۋە قەلبىگە يېگانە ئاللا ئېتىقادىنى سىڭدۈرگەن. باشقا بىر رىۋايەتتە
سۇلايمان مەلىكە بىلىقىنى نىكاھىغا ئالغان دېيىلىدۇ.

215. قامار جاي قىلىش — ئوۋ ھايۋانلىرى قامالغان چوڭ قورۇ
ھاسىل قىلىش.

216. «قۇرئان كەرىم»، 13 - سۈرە، 38 - ئايەت.

217. «قۇرئان كەرىم»، 49 - سۈرە، 12 - ئايەت.

218. «قۇرئان كەرىم»، 13 - سۈرە، 41 - ئايەت.

219. «قۇرئان كەرىم»، 4 - سۈرە، 19 - ئايەت.

220. ... پايىتەختىدە — يۇقىرىدا ئەمىر تۆمۈر سەمەرقەندكە كېلىپ
تۇرغانلىقى مەتىنىدە يېزىلغانىدى.

221. جويبار — ئېرىق - ئۆستەڭ ۋە جىلغىلىرى كۆپ جاي؛ بۇ
يەردە سەمەرقەند شەھىرى ۋە ئەتراپلىرى نەزەردە تۇتۇلغان. جويبار —
جاي، بۇخارانىڭ يېنىدا قەشقە دەريا ۋە باشقا يەرلەردە.

222. تۇرا ۋەچىر — دۈشمەن ئوقىدىن يوشۇرۇنۇش ئۈچۈن ئادەم
بويى ئېگىزلىكىدە ياسالغان ۋە كۆچۈرۈپ يۈرۈش مۇمكىن بولغان مەخسۇس
قالقان.

223. مورچەل — (ياكى مورچال) — قەلئەنى ئېلىش ئۈچۈن ئۇنىڭ
ئەتراپىدا قېزىلىدىغان ئورا (چوڭقۇر پىستىرما)؛ بەلگىلەنگەن جاي.

224. بادام دەرياسى — شۇ نامدىكى جىلغا، قارجاتاغدىن باشلى-
نىپ، چىمكەنت شەھىرىنىڭ جەنۇبىدىن ئېقىپ ئۆتىدۇ ۋە ئارس دەرياسىغا
قويۇلىدۇ.

225. ئەييۇق يۇلتۇزى (كاپىللا) — سەۋر يۇلتۇزلار تۈركۈمىدىكى
سۈرەييا يۇلتۇزلار توپىغا مەنسۇپ يۇلتۇز. قەدىمكى ئاسترونومىيە ئىلمىي
ئەقىدىسى بويىچە ئەييۇق يۇلتۇزى ئادەتتە سۈرەييا يۇلتۇزىنىڭ ياردەمچىسى
ۋەزىپىسىنى ئۆتەيدىكەن.

226. قەنبىل (ياكى قەنبۇل) — لەشكەر قىسىملىرىنىڭ ئالدىنقى
سېپى (ئاۋانگارد قىسمى).

227. ئىككىلا يورۇتقۇچ — قۇياش ۋە ئاي.

228. ھۈنەين كۈنى — ھىجرىيە 8 - يىل شەۋۋالنىڭ 10 - كۈنى (مىلادى 630 - يىل 30 - يانۋار). ھۈنەين مەككىنىڭ شەرقىي شىمالىغا جايلاشقان ۋادى بولۇپ، شەۋۋالنىڭ 10 - كۈنى ئۇ يەردە مۇھەممەد ئەلەيھىسسالام باشچىلىقىدىكى مۇسۇلمانلار بىلەن كۇففار ئەرەب قەبىلىلىرى ئارىسىدا قاتتىق جەڭ بولغان ۋە مۇسۇلمانلار باتۇرلارچە كۈرەش قىلىپ غەلبە قازانغان؛ بىراق ئۇلار كۇففارلارنىڭ كەينىدىن تائىغىچە كۆزىتىپ بېرىپ، شەھەرنى قامال قىلغىنىدا، ئاخىرىغىچە بەرداشلىق بېرەلمەي، قايتىپ كېتىشكە مەجبۇر بولغان.

229. «قۇرئان كەرىم»، 9 - سۈرە، 25 - ئايەت.

230. قايامتەن — 196 - ئىزاھاتقا قاراڭ.

231. قۇياش 21 - مايدىن 21 - ئىيۇنغىچە جەۋزا بۇرجىدا بولىدۇ.

232. رىۋايەتلەردە ئېيتىلىشىچە، نۇھ ئەلەيھىسسالامنىڭ دۇئاسى بىلەن يەر يۈزىنى سۇ باسقانلىقى ھەققىدە ئالدىنقى ئىزاھلاردا ئېيتىلغانىدى.

233. يەرنىڭ كالىسى — «يەر كالىنىڭ مۇڭگۈزىدە تۇرىدۇ» دېگەن ئەپسانىۋى تەسەۋۋۇرنى كۆرسىتىدۇ.

234. پەي — ئوقيانىڭ قىرى.

235. ئوقيانىڭ سۆڭىكى — ئوقيانىڭ ياغاچ دەستىسى.

236. ئەستەرخا كېسىلى — مۇسكۇللارنىڭ ھالسىزلىنىپ شەلۋەرەپ قېلىش ھالىتى.

237. بىيلەك (ياكى بېلەك) ياپىلاق ئۇچلۇق ئوق.

238. «قۇرئان كەرىم»، 13 - سۈرە، 11 - ئايەت.

239. قالقان — قۇياش.

240. چىن دېڭىزى — تىنچ ئوكيان، يەنى شەرق تەرەپ.

241. بېھىستۇن — ئىراندىكى ھەمەدان شەھىرىنىڭ تەخمىنەن 100 كىلومېتىر غەربىگە جايلاشقان تاغ قىيا تاشلىرى. ئۇنىڭغا ئاھامانىيلار ھۆكۈمدارى دارا I نىڭ بۇيرۇقى بىلەن (مىلادىدىن ئىلگىرى 522 - 486) پۈتۈكلەر ئۇيۇلغان. ئۇلاردا دارا I نىڭ ھەرخىل ئۆلكىلەردە

جەڭ قىلىپ زەپەر قازانغانلىقى ئېيتىلغان.

242. «قۇرئان كەرىم»، 33 - سۈرە، 38 - ئايەت.

243. ئەقرەب بۇرچى — 12 بۇرچنىڭ سەككىزىنچىسى.

244. ئوغرىلانغان قىران — قىران — ھەرقانداق ئىككى سەييارىنىڭ

بىرلىشىشى، يەنى ئۇلارنىڭ ئېكلىپتىكىسىنىڭ مەلۇم بىر دەرىجىسىدە توقۇنۇشى.

245. ئۈچلۈك قىرانلىرى — 12 بۇرچنىڭ ھەر ئۈچى بىر پەسىلگە

كىرىدۇ ۋە ئېكلىپتىكىدا بىر بۇرچەكتە ياتىدۇ.

246. ئونىنچى قىران — جەدى بۇرچى.

247. «قۇرئان كەرىم»، 94 - سۈرە، 5 - ئايەت.

248. تىركەش — ئوقدان.

249. باقلان جىلغىسى — ھازىرقى نامى باغلان بولۇپ، شىمالىي

ئافغانىستاندىكى ۋادى، ۋىلايەت ۋە شەھەر.

250. نەسەق ۋە نەخشەب — قەشقە دەريا ۋىلايىتىدىكى قەدىمكى

شەھەر بولۇپ، ھازىرقى قەرىشى شەھىرىدىن تەخمىنەن 8 كىلومېتىر

غەربىي شىمالغا جايلاشقان. خارابىلىرى ھازىرقى ۋاقىتتا شۇللۇكتەن نامى

بىلەن مەلۇم. نەخشەب شەھىرىنىڭ قەدىمىي نامى 9—13 ئەسىرلەردىكى

ئەرەب مەنبەلىرىدە ئاساسەن نەسەق دەپ يېزىلغان. نەخشەب (نەسەق)

موغۇللار ئىستىلاسى دەۋرىدە خاراب بولغان ۋە ئۇنىڭ يېنىدا قەرىشى

شەھىرى بىنا قىلىنغان.

251. جەمشىد — فىردەۋسنىڭ «شاھنامە» دىكى پادىشاھ جەمشىد؛

ئۇنىڭدا ھەمەل كىرىشى بىلەن دېۋىلەر جەمشىدنى كۆتۈرۈپ ئۇچقانلىقى ۋە

قۇياش شولىسى چۈشۈپ، ئۇنىڭ تاجىدىن نۇر تارقالغانلىقى نەزم قىلىندى.

غان. مەتىندە باھار قۇياشىنىڭ نۇرلىرى جەمشىدنىڭ تاجىدىن تارقالغان

نۇرغا ئوخشىتىلدى.

252. شەرەپ سارىيى — (شەرەپ ئۆيى، شەرەپ قونالغۇسى ۋە

باشقىلار) — ئېكزېلتاتسىيە؛ بېرۇنىنىڭ يېزىشىچە، بۇنىڭدا سەييارىلار

ئەڭ يۇقىرى دەرىجىگە كۆتۈرۈلۈپ، خۇددى تەختتە ئولتۇرغان پادىشاھلارنى

ئەسلىتىدۇ.

253. بۇ يەردە گۈل ۋە ئۇنىڭ ياپراقلىرى فىردەۋىسنىڭ «شاھنامە» سىدىكى زەھھاك ۋە ئۇنىڭ تەختىگە ئوخشىتىلغان.
254. ... شەھەرنىڭ سىرتىنى — بۇ يەر كانىگىل ئىكەنلىكى مەتنىنىڭ ئاخىرىدا ئېيتىلغان.
255. سەربەدارلار — 14 - ئەسىرنىڭ 30 — 80 - يىللىرىدا ئىران ۋە ئوتتۇرا ئاسىيادا موغۇللار ۋە يەرلىك فېئوداللارنىڭ زۇلۇمىغا قارشى كۆتۈرۈلگەن خەلق ئازادلىق ھەرىكىتىنىڭ قاتناشقۇچىلىرى. سەربەدارلار ھەرىكىتىگە ئاساسەن دېھقانلار، ھۈنەرۋەنلەر، ئۇششاق يەر ئىگىلىرى، قۇللار قاتناشقان.
256. ... خان — قابۇلشاھ ئوغلان.
257. كېيىنرەك ئەلى دەرۋىشىنى ئەمىر تۆمۈرنىڭ پەرمانى بىلەن قەتلە قىلىنغانلىقى ئېيتىلغان.
258. ئالىقىنىدا شامال — پارسچە ئىبارە بولۇپ، مەنىسى: «ھېچ-نەرسىسى قالماسلىق»؛ قولى بۇ (غەم) دان بېشىدا — پارسچە ئىبارە بولۇپ، مەنىسى: «ئۈمىدى پۈتۈنلەي ئۈزۈلۈش».
259. 9263 - نومۇرلۇق قوليازىمىدىن ئېلىندى. 4472 - نومۇر-لۇق قوليازىمىدا 777/1375 دەپ خاتا يېزىلغان.
260. ئەھدىنامە — مەكتۇپ شەكلىدە ئەۋەتىلگەن ۋەدىنامە.
261. پەيغام — بۇ يەردە ئاغزاكى خەۋەر مەنىسىدە.
262. توپ — چەۋگان ئويۇنىنىڭ توپى كۆزدە تۇتۇلىدۇ. (چەۋگان — ئاتلىق ئوينىدىغان توپ ئويۇنى. — ت)
263. بايسۇن — ھازىرقى سۇرخان دەريا ۋىلايىتىدىكى بايسۇن تۈمەنىنىڭ مەركىزى. (تۈمەن — ئۆكتەبىر ئىنقىلابىدىن بۇرۇنقى ئوتتۇرا ئاسىيادىكى مەمۇرىي رايون — ت.)
264. سابا شامىلى — تاڭ سەھەردە چىقىدىغان مەيىن شامال.
265. مەۋكەب — پادىشاھنىڭ يېنىدا دەبدەبە بىلەن يۈرىدىغان (كۆپىنچە ئاتلىق) لەشكەرلەر.

266. مۇقەررەس — ئىمارەتنىڭ تورۇسنى بېزەشتە قوللىنىلىدىغان نەقىش تۈرى. شەرق مېمارچىلىقىدا 7—8 - ئەسىرلەردە پەيدا بولۇپ، تۆمۈرىيلەر دەۋرى مېمارچىلىقىدا كەڭ تارقالغان.
267. چاغانا — «زەپەرنامە» نىڭ باشقا نۇسخىسىدا «چاغانيان» بولۇپ، ھازىرقى سۇرخان دەريا ۋىلايىتىنىڭ قەدىمكى نامى.
268. تەنگى چەكچەك — (چەكچەك جىراسى) — چەكچەر تاغ تىزمىسىنىڭ جەنۇبىي ئېتىكىدىكى جىرا؛ ھازىرقى نامى جەكدەرە (قەشقە دەريا ۋىلايىتىنىڭ دېھقانئاباد تۈمەنى چېگرىسىدا).
269. دېنەۋ — تەخمىنەن ھازىرقى دېھقانئابادنىڭ يېنىدىكى تۇرالغۇ جاي.
270. تەنگى ھەرەم — قەشقە دەريا ۋىلايىتىنىڭ دېھقانئاباد تۈمەنىدىكى يېزا، 1925 - يىلدىن باشلاپ دېھقانئاباد يېزىسى (تۈمەن مەركىزى) بولغان.
271. قاتىلىش مەھەللىسى — «چەكدالىك» گە قارالسۇن.
272. چەكدالىك — چەكدالىكنىڭ ئىككى دەرياسى — ھازىرقى چەكچەر تاغ تىزمىسىنىڭ شىمالىي ۋە جەنۇبىي ئېتىكىدىن ئېقىپ ئۆتەدىغان ئۆرە دەريا ۋە كىچىك ئۆرە دەريا سايلىرى (غۇزار دەريانىڭ ئاساسىي تارماقلىرى). دېمەك، 14 - ئەسىرنىڭ ئىككىنچى يېرىمىدىكى چەكدالىك (باشقا نامى قاتىلىش، يەنى ئىككى دەريانىڭ قوشۇلۇشى)، ھازىرقى پەج-كەمەر سۇ ئامبىرىنىڭ ئورنىدا ئىدى.
273. سەنجەرىيلەر — ئاساسىنى تۈرك — ئوغۇز قەبىلىلىرى تەشكىل قىلغان سەلجۇقىيلار دۆلىتىنىڭ (11—14 - ئەسىر) پادىشاھى سۇلتان سەنجەر مالىكشاھ (1086—1157) نامى بىلەن ئاتالغان ئائىپە.
274. بوردالىق — ئامۇ دەريانىڭ ئوڭ ساھىلىغا جايلاشقان تۇرالغۇ جاي. 14 - ئەسىرنىڭ 2 - يېرىمىدا مەرۋ — قەرشى كارۋان يولىدىكى دەريادىن ئۆتۈش ئورنى ئاساسەن شۇ يەردە بولغان. بوردالىق 15—16 - ئەسىردىمۇ ئۆز ئەھمىيىتىنى خېلى ساقلاپ قالغان بولسىمۇ، بىراق بۇ دەۋردە كەلىق مەھەللىسى مەشھۇرراق ئىدى. ھازىرقى نامىمۇ بوردالىق

(بۇردالمق) بولۇپ، تۈركمەنىستاننىڭ چارجوي ۋىلايىتىگە تەۋە. 275. ھىرات پادىشاھى — شۇ يىللاردا ھىراتتا كۈرت سۇلالىسىنىڭ ۋەكىلى مالىك مۇئىزۇددىن ھۈسەيىن (1331 — 1370) ھۆكۈمرانلىق قىلاتتى.

276. قاراۋۇناس — چاغاتاي ئۇلۇسىدا، ئۇنىڭ شەرقىي قىسمىدا ياشىغۇچىلار ئۆزلىرىنى «موغۇل» دەپ، غەربىي قىسمىدىكى (تۈرك - موغۇل قەبىلىلىرىنى «قاراۋۇناس (چېتىشقان موغۇللار) دەپ ئاتىغان بولسا، غەربىدىكىلەر ئۆز نۆۋىتىدە شەرقىي قىسمىدىكىلەرنى «جەتە» (قا. راقچىلار)، ئۆزلىرىنى بولسا پەخىرلىنىپ «چاغاتايلار» دەپ ئاتاشقانىدى. 277. قەرەغاشۇنتۇيا ۋە گۈنبەدى لەۋلىي (9263 - نومۇرلۇق قول.

يازىمىنىڭ 406 - بېتىدە: قەرەغاشۇن — تۆبە؛ گۈنبەدىي تەۋلىي) — تەخمىنەن ھازىرقى قوشتېنە ۋە سەۋلىگەر - غۇزار تۈمەنىدىكى يېزىلار.

278. «قۇرئان كەرىم»، 65 - سۈرە، 3 - ئايەت.

279. «قۇرئان كەرىم»، 6 - سۈرە، 18 - ئايەت.

280. «قۇرئان كەرىم»، 30 - سۈرە، 5 - ئايەت.

281. بارلىق ۋە يوقلۇق ھەققىدە سوپىلارچە شەرھىي: پەقەت ئاللا

ئەبەدىي مەۋجۇت زاتتۇر (ۋەھدەئى ۋۇجۇد)؛ ئىنسان ھەقىقىي يوق بولۇش ئۈچۈن ئۆزلىكتىن كېچىپ خۇدا بىلەن بىرىكىشى كېرەك.

282. «قۇرئان كەرىم»، 40 - سۈرە، 44 - ئايەت.

283. بۇ بېيىت «زەپەرنامە» نىڭ 9263 - نومۇرلۇق قوليازىمىسىدىن

ئېلىندى.

284. «قۇرئان كەرىم»، 65 - سۈرە، 3 - ئايەت.

285. «قۇرئان كەرىم»، 3 - سۈرە، 159 - ئايەت.

286. شەبگىر قىلىش — تاڭغا يېقىن يولغا چىقىشى.

287. كونا فەزد — ھازىرقى فەزلى يېزىسى، قەشقە دەريا ۋىلايىتىدە.

نىڭ نىشان تۈمەنىدە.

288. شىركەنت — «زەپەرنامە» نىڭ تېھران نەشرىدە «شەھرۇ

كەنت»؛ ھازىرقى بېشكەنت ئاھالە ئولتۇراق رايونى بولۇپ، قەرشى تۈمەندە.

نىڭ مەركىزى.

289. شەبىخۇن (شەبىخۇن) قىلىش — كېچىسى ياۋ ئۈستىگە باستۇ-
رۇپ بېرىشى.
290. خەندەك — شەھەر ياكى قورغان سېپىلىنىڭ سىرتقى ئايلىنىمى-
سىغا ياكى جەڭ مەيدانىدا دۈشمەندىن مۇداپىئەلىنىش مەقسىتىدە قېزىلغان
چوڭقۇرلۇق. ئۇنىڭغا ئادەتتە سۇ تولدۇرۇلىدۇ.
291. خاكىز — قەلئە ياكى قورغاننىڭ دۈشمەن ئوقلىرى ۋە ھۇجۇم-
مىدىن ساقلىنىش مەقسىتىدە توپا دۆۋىلەپ كۆتۈرۈلگەن تاشقى قىسمى؛
ھۇجۇمنى قايتۇرۇش ئۈچۈن مەخسۇس تۆشۈكلەر قىلىنغان.
292. بارۇ — قەلئە ۋە قورغان سېپىلى.
293. بۇرغا — كاناي - سۇنايلارنىڭ بىر خىلى.
294. بۇرچ — قەلئە سېپىللىرىگە تۇتاشقان مۇنار بولۇپ، ئادەتتە
ئۇنىڭ بۇرجەكلىرىدە بولىدۇ. قەلئەنىڭ مۇداپىئە ئىقتىدارىنى كۈچەيتىش
مەقسىتىدە ياسىلىدۇ.
295. دەرۋازا كۆۋرۈكى — قەلئە دەرۋازىسىنىڭ تاشقىرىسىدا خەندەك
ئۈستىگە قۇرۇلغان كۆۋرۈك بولۇپ، زۆرۈر تېپىلغاندا ئۇنى مەخسۇس
قۇرۇلما ياردىمىدە بىر تەرەپكە كۆتۈرۈپ قويدۇ.
296. ئېلبۇرس تېغى — كاسپىي دېڭىزىنىڭ جەنۇبىدىكى تاغلار.
297. ... قىزىدى ساز — ئوقيا ئوقىنى تۇتقاندا باش بارماق كۆپ
ئىشلىتىلىدۇ.
298. ... بولدى ھەمراز — ئوقيانى قاتتىق تارتقاندا، ئۇ ئېگىلىپ
ئۆچلىرى قۇلاققا يېتىدۇ.
299. ... ھەرىلەرگە — ئوقلارغا.
300. پەيكان — ئوقنىڭ تۆمۈر ئۈچى.
301. كەپەنەك — كېگىز يېپىنچا.
302. مەتىن ئەرەب تىلىدا.
303. مەنزىلگاھ — قارارگاھ، قونالغۇ.
304. تەھرىر مەجلىسىدە — «زەپەرنامە» گە كىرگۈزۈش لازىم بول-

خان تەپسىلاتلارنىڭ ھەقىقەتلىكىنى ئېنىقلاش ئۈچۈن ئىبراھىم سۇلتان بىر توپ مۇتەخەسسسلەردىن تەشكىللەنگەن تەھرىر مەجلىسى ئاچقانلىقى باشتا ئېيتىلغانىدى.

305. يۈسۈف قىسىسى — فىردەۋىسنىڭ «يۈسۈف ۋە زۇلەيخا» داستانى. شائىر ئۇنى ئۆمرىنىڭ ئاخىرقى يىللىرى باغدادتا ياشىغان چاغلىرىدا يازغان. داستانغا قۇرئاندىكى «يۈسۈف» سۈرىسى ئاساس قىلىنغان. فىردەۋىسنىڭ ئۆز «شاھنامە» سى ھەققىدە مەزكۇر يازغانلىرى ئەسلىدە كىنايە بولۇپ، ئۇنىڭدا شائىر شۇ دەۋردە بۈيۈك داستاننىڭ قەدرىگە يەتمەگەنلىكىدىن ئەپسۇسلىنىدۇ. (بۇ ھەقتە ئەبۇل قاسىم فىردەۋىسنىڭ «شاھنامە» سىگە قارالسۇن). بىرىنچى كىتاب پارىسچىدىن شا ئىسلام شامۇ-ھەممەدۇۋ تەرجىمىسى. 1975 - يىلى نەشرى، 11 - بەت).

306. تەرجىمىدىكى 3 — 6 - مىسىرلار «زەپەرنامە» نىڭ تاشكەنت نۇسخىسىدا يوق. تېھران نەشرىدىن ئېلىندى.

307. ئۇ يەردە — يەنى جەننەتتە؛ بۇ يەردە سۆز ئويۇنى قوللىنىلغان؛ «فىردەۋىس» سۆزىنىڭ «جەننەت» دېگەن مەنىنى بىلدۈرىدىغانلىقىنى كۆرسىتىدۇ.

308. تەكامشى — (تەگامشى) — مەتىندە «نەكامشى» دەپمۇ يېزىلغان بولۇپ، مەنىسى «كەينىدىن قوغلاش».

309. جەۋانغار — تۈركىي - موغۇلچە ئاتالغۇ. تارىخىي مەنبەلەر ۋە لۇغەتلەردە جۇۋانغار، جۇۋۇنغار، جارانغار شەكىللىرىدە يېزىلغانلىقىمۇ ئۇچرايدۇ. «قوشۇننىڭ سول قانىتى» مەنىسىدە.

310. بەرانغار — تۈركىي - موغۇلچە ئاتالغۇ. تارىخىي مەنبەلەر ۋە لۇغەتلەردە بۇرۇنغار، بۇرانغار، بورۇنغار شەكىللىرىدە يېزىلغان؛ «قوشۇننىڭ ئوڭ قانىتى» مەنىسىدە.

311. سەرسەر شامىلى — كۈچلۈك سوغۇق شامال.

312. مەتىن ئەرەب تىلىدا.

313. مەتىن ئەرەب تىلىدا.

314. بۇ نىكاھ ھەققىدە «زەپەرنامە» دە ئاخىرىدىراق يېزىلغان.

315. شۇ قىش — يەنى 767 (1365 — 1366) — يىلىنىڭ قىش پەسلى.
316. خەزىنە ئى ئامىرە — ئاۋاتچىلىق خەزىنىسى.
317. ئامويانى تەۋەلىرى بىلەن — يەنى ئامويانى ۋە ئۇنىڭغا قاراشلىق يەرلەرنى؛ ئامويىا خۇراساندىن بۇخاراغا بارىدىغان ئەڭ يېقىن كارۋان يولىدا، ئامۇ دەريا بويىدىكى تۇرالغۇ ئورۇن. باشقا ناملىرى ئامۇل، ئامۇل ئەش شەت؛ ھازىرقى چارچوي. لېكىن «زەپەرنامە» مەتىنىدىن مەلۇم بولدى. دۇكى، 14 — ئەسىرنىڭ ئىككىنچى يېرىمىدا ئامويىا ئامۇ دەريانىڭ ئوڭ ساھىلىدا (ھازىرقى فاراب يېزىسىنىڭ ئورنىدا) بولغان.
318. ئاققىيا — قەشقە دەريا ۋىلايىتى دېھقانئاباد تۈمەنى چېگرىسىدىكى ئېگىزلىك.
319. بەدىر غەلىبىسى — مۇھەممەد ئەلەيھىسسالامنىڭ مەككىلىك مۇشرىكلار بىلەن ئېلىپ بارغان دەسلەپكى جېڭى. ئۇ 624 — يىلى 15 (ياكى 17) — مارتتا مەدىنە شەھىرىدىن 150 كىلومېتىر غەربىي جەنۇبقا ئورۇنلاشقان بەدر قۇدۇقلىرىنىڭ بېشىدا يۈز بەرگەن. جەڭ مۇھەممەد ئەلەيھىسسالام ۋە ئۇنىڭ تەرەپدارلىرىنىڭ غەلىبىسى بىلەن ئاياغلاشقان ۋە بەدر غەلىبىسى نامى بىلەن مەشھۇر بولغان. بۇ ۋەقە ھەققىدە قۇرئاننىڭ 8 — سۈرىسىدە ئېيتىلغان.
320. ئوھۇد ۋەقەسى — مەدىنە شەھىرىدىن 5 كىلومېتىر شىمالغا جايلاشقان ئوھۇد تېغىدا 625 — يىلى 23 — مارتتا مۇسۇلمانلار بىلەن مەككىلىك مۇشرىكلار ئارىسىدا قاتتىق جەڭ بولغان. ئۇنىڭدا مەككىلىكلەر بىر مۇنچە ئۈستۈن كەلگەن بولسىمۇ، بىراق ئاخىرغىچە ئۇرۇشماي مەككىگە قايتىپ كەتكەن. بۇ ۋەقە ھەققىدە قۇرئاننىڭ 3 — سۈرىسىدە ئەسلىتىلگەن.
321. سۇلايمانلىق سەلتەنتى — تەۋراتتا تىلغا ئېلىنغان قەدىمىي دانىشمەن پادىشاھ سۇلايمان ئىبنى داۋۇد (ئۇ ھەقتە قۇرئاندىمۇ 2، 4، 6، 21 — ۋە باشقا سۈرىلەردە تىلغا ئېلىنغان). رىۋايەت قىلىنىشىچە سۇلايمان ئەلەيھىسسالام قوللىدىكى سېھرىي ئۈزۈك ۋاستىسىدا تەبىئەت

ھادىسىلىرى، جىنلار، دېۋىلەر، ئالۋاستىلار ئۈستىدىن ھۆكۈم يۈرگۈزگەن. كۈنلەرنىڭ بىرىدە، سېھىرلىك ئۈزۈك دېۋىنىڭ قولىغا چۈشۈپ قېلىپ، ئۇ قىرىق يىل داۋامىدا سۇلايمان تەختىدە پادىشاھلىق قىلغانىكەن.

322. كوردۇڭ يولى — كوردۇك دېھقانئاباد تۈمەندىكى كوردەرە ئېدىرى (دوڭلۇكى)، دېھقانئاباد يېزىسىنىڭ شەرقىي شىمالىدا.

323. «زەپەرنامە» نىڭ 9263 نومۇرلۇق نۇسخىسىدا پەقەت ئىككىنچى مىسرا بېرىلگەن.

324. شەيخ سەيفىدىن باخەرزىي — (576 — 1180/658 — 1259) يىللاردا ياشىغان ئاتاقلىق شەيخ - ئالىم، خۇراساننىڭ باخەرز شەھىرىدە تۇغۇلۇپ، بۇخارادا ۋاپات بولغان. ئۇنىڭ ئىسمى ئەبۇل مەئالىي سەئىد ئىبنى مۇتەخفەد ئىبنى سەئىد ئىبنى ئەلى ئەس سۈپىي ئەل باخەرزىي شەكلىدىمۇ يېزىلغان.

325. بەكاۋۇل (بۇكاۋۇل) — ئېنىقراقى «بەگاۋۇل»؛ بۇ يەردە «كىچىك قوشۇن توپى» دېگەن مەنىنى ئاڭلىتىپ كەلگەن.

326. «قۇرئان كەرىم»، 96 - سۈرە، 6 - ئايەتتىن. بۇ ئايەتنىڭ تولۇقراق مەزمۇنى 5 - ۋە 6 - ئايەتلەرنى بىرلەشتۈرۈپ قارىغاندا مەلۇم بولىدۇ: «(ئاللا) ئىنسانغا بىلىمگەن نەرسىلەرنى بىلدۈردى. شەك - شۈبھىسىز ئىنسان ئۆزىنى باي ساناپ (ئاللاغا بويسۇنۇشتىن باش تارتىپ)، راست-تىنلا ھەددىدىن ئاشىدۇ.»

327. ئېھرام — ئۇلۇغ دەرگاھ، ئادەتتە كەئبە زىيارىتى ئۈچۈن ئاتالغان لىباس — ئىككى پارچە ئاق رەخت؛ ئۇنىڭ بىر پارچىسى (رىدا) نى مۇرىدىن ئايلاندۇرۇپ ۋە ئىككىنچى پارچىسى (ئىزار) نى بەلدىن پەسكە ئورايدۇ. ئومۇمەن ئېھرام مۇقەددەسلىشىش، پاك بولۇش ھالىتىگە ئۆتۈش مەنىسىنى بىلدۈرىدۇ.

328. تۆتكۈل يولى — تۆرتكۆل — ھازىر قاراقالپاقىستاندىكى تۆر-كۆل شەھىرى، شۇ نامدىكى تۈمەننىڭ مەركىزى. 14 - ئەسىرنىڭ ئىككىنچى يېرىمىدا تۆتكۈلگە بارىدىغان ئاساسىي يول ئامويا ئارقىلىق ئۆتكەن (يۇقىرىدا «ئامويا» غا بېرىلگەن 317 - ئىزاھاتقا قاراڭ).

329. ھاجى بارلاسنىڭ خۇراساندا ئۆلتۈرۈلگەنلىكى ئالدىنقى ۋەقەلەر بايانىدا ئېيتىپ ئۆتۈلگەن.
330. غازانخان — مەھمۇد غازانخان (1295 — 1304)، ئەلخانىيلار سۇلالىسىدىن، ئىراندا موغۇللاردىن تەختكە ئولتۇرغان يەتتىنچى ھۆكۈمدار.
331. ئەمىر نەۋرۇز ئەرغۇن ئاغا ئوغلى — ئەرغۇن — ئىراندىكى ئەلخانىي ھۆكۈمدار (1284 — 1291).
332. مالىك شەمسىدىن كۈرت — خۇراسان ھۆكۈمدارى. ئۇنىڭ ئەسلىي ئىسمى رۇكىنىدىن بولۇپ، ئاتىسى شەمسىدىننىڭ ئىسمى بىلەن كىچىك شەمسىدىن دەپمۇ ئاتالغان. 1278 — 1294 - يىللىرى ھۆكۈم سۈرگەن. ئۇنىڭدىن كېيىن پەخرىدىن كۈرت ھۆكۈمدار بولغان (1294 — 1331).
333. خەستار قەلئەسى — مەنبەلەردە كۆپىنچە خەيسارى غۇر شەكلىدە يېزىلغان؛ ھىراتنىڭ شەرقىدىكى تاغلار ئارىسىدىكى قورغان.
334. بۇ پىتىنى خوجا سەدرىدىن ئويۇشتۇرغانلىقى «مۇقەددىمە» دە ئېيتىلغان.
335. ماڭقوت — (ماگوت، ماڭخوت) — موغۇل قەبىلىسىنىڭ نامى.
336. ئەبۇ سەئىد — ئەلخانىيلار سۇلالىسىگە مەنسۇپ ئىران تەختىگە ئولتۇرغان توققۇزىنچى موغۇل ھۆكۈمدارى (1316 — 1335). ئۇنىڭدىن مىراسخور پەرزەنت قالمىغان.
337. ئەمىر چوپان سۇلدۇز — ئەلخانىي سۇلتانلىرىدىن غازانخان، ئولجايتۇ ۋە ئەبۇ سەئىد سەلتەنتى دەۋرىدە ئۇلارنىڭ لەشكەر باشلىقى بولغان. سۇلتان ئەبۇ سەئىد پادىشاھلىقىنىڭ دەسلەپكى ئون يىلىدا (1327 - يىلغىچە) ئۇ (سۇلتان ئەبۇ سەئىد) تېخى ياش بولغانلىقى ئۈچۈن سەلتەنتىنى باشقۇرۇپ تۇردى.
338. «مۇقەددىمە» دە ئۇنىڭ 728 (1327) - يىلى ئۆلتۈرۈلۈپ كالىسى سۇلتان ئەبۇ سەئىدكە ئەۋەتىلگەنلىكى ئېيتىلغان.

339. مەتن ئەرەب تىلىدا بېرىلگەن.

340. «زەپەرنامە» نىڭ 4472 - نومۇرلۇق قوليازىمىسى.

341. «قۇرئان كەرىم»، 4 - سۈرە، 86 - ئايەت.

342. مەتن ئەرەب تىلىدا بېرىلگەن.

343. مەتن ئەرەب تىلىدا بېرىلگەن.

344. جويبارى مەھەللىسى — غۇزار دەرياسىنىڭ تۆۋەنكى قىسمى.

345. قوزىمۇنداق مەھەللىسى — تەخمىنەن قەمەشى تۈمەندىكى

قىزىل تىنا يېزىسى.

346. نۇسخىلاردا ھەرخىل يېزىلغان: 9263 - نومۇرلۇق قوليازىمىسى.

نىڭ 476 - بېتىدە: «بارات خوجا»؛ تېھران نەشرىدە: «بايان خوجا».

347. نەۋقەت — كېش — نەسەق يولىدىكى قەدىمىي شەھەر؛

10 — 13 - ئەسىرلەر يازما مەنبەلىرىدە «نەۋقەد — قۇرەيش» شەكلىدىمۇ

يېزىلغان. تەخمىنەن ھازىرقى قەشقە دەريا ۋىلايىتىنىڭ قاماشى تۈمەندىكى

قارا باغ يېزىسى.

348. چوق (جوق) — تۈركچە سۆز بولۇپ، ئادەم، ئۇچارقانات

ۋە ھاكازالارنىڭ توپى.

349. جىبا (جىبا، جىبا، جىبە) — تۈركچە سۆز؛ مۇداپىئە

كىيىملىرى: ساۋۇت قاتارلىقلار.

350. ئابى رەھمەت دەرياسى — سىياب (سىياھاب، قاراسۇ) ئۆستىدە.

ئىككىنچى ئوڭ تارمىقى؛ سەمەرقەند شەھىرىنىڭ شەرقىي شىمال قىسمىغا

جايلاشقان كوھاك (چوپان ئاتا) تۆپىلىكى ئېتىكىدىن ئېقىپ ئۆتۈپ، زە.

رەپشان دەرياسىغا قۇيۇلىدۇ.

351. فەريانكەنت ۋە ساغارج — سۇغدىنىڭ قەدىمىي مەھەللىلىرىدىن

بىرى بولۇپ، 12 — 13 - ئەسىرلەر مەنبەلىرىدە ئىشتىخانغا تەۋە دېيىلە.

گەن. مەھمۇد ئىبنى ۋەلى (17 - ئەسىر) ئۇلارنى ئاۋات شەھەر ۋە يېزىلار

دەپ يازغان؛ 18 - ئەسىردىمۇ ئاۋات جايلار دەپ تىلغا ئالغان. تەخمىنەن

ھازىرقى سەمەرقەند ۋىلايىتىنىڭ ئاق دەريا تۈمەندىكى يېڭى قورغان يېزىدە.

سى ۋە ئۇنىڭ ئەتراپى.

352. بەھرام قىساس — بەھرامدەك قىساس ئالغۇچى؛ بەھرام مىر-
رىخ (مارس) سەييارىسى، قەدىمكى مۇنەججىملەر ئەقىدىسىدە ئۇرۇش
ھامىيىسى.

353. مەتىن ئەرەب تىلىدا بېرىلگەن.

354. ... دەريانىڭ — ئامۇ دەريانىڭ.

355. ... نېرىقى تەرىپىدىن — ماخاندن.

356. سەمەرقەند دەرياسى — بۇ يەردە زەرەپشاننىڭ سول تارمىقى،

يەنى قارا دەريا نەزەردە تۇتۇلغان.

357. قاراچۇق — تەخمىنەن نۇراتە تاغ تىزمىسىنىڭ شەرقىي قىسمى.

غا جايلاشقان قارا تاش يېزىسى، غەللە ئارال تۈمەنىدە.

358. سالار بۇلاق — تەخمىنەن ھازىرقى سەمەرقەنت ۋىلايىتىنىڭ

ئۈرگۈت تۈمەنىدىكى بەشبۇلاق يېزىسى.

359. تېھران نەشرىنىڭ 121 - بېتىمدە: «ئولجايتۇ ئەپەردىنىڭ

ئوغلى».

360. بۇلۇنغۇر دەرياسى (بۇلۇنغۇر ئۆستىڭى) — زەرەپشان دەريا-

سىدىن سۇ ئالدىغان ئوتتۇرا ئاسىيادىكى ئەڭ قەدىمكى قاناللاردىن بىرى

(مىلادىدىن ئىلگىرى قېزىلغان) بولۇپ، ئۇلۇغ يېزىسىدىن باشلىنىدۇ.

ئۇزۇنلۇقى 90 كىلومېتىر، سۈيىنىڭ سۇغىرىشتىن ئاشقان قىسمى ئاق

دەرياغا قۇيۇلىدۇ.

361. رەبائى مالىك — جىزىرەخ ۋىلايىتىنىڭ زەمەن رايونىدىكى

رەۋات يېزىسى.

362. نۇسخىلاردا يېزىلىشتا پەرقلەر بار. 4472 - نومۇرلۇق قول-

يازىمدا «خەرمەن» 9263 - نومۇرلۇق قوليازىمنىڭ 50 - بېتىمدە «جەز-

مەن» دەپ يېزىلغان.

363. دىزاق — ھازىرقى جىزەخ شەھىرى.

364. يەتتە قۇدۇق يولى — تەخمىنەن ھازىرقى تاشكەنتنىڭ «جىز-

زەخ» ئاپتوموبىل يولى (شمالىي يول)

365. خاۋەس مەھەللىسى — ھازىرقى سىر دەريا ۋىلايىتىدىكى خاۋاس

366. مەتىندە ئەمىر تۆمۈرنىڭ شۇ كۈنىلا دىزاققا ھۇجۇم قىلغانلىقى، شۇنىڭدەك تاشكەنتتىن سەمەرقەند تەرەپكە بارىدىغان ئاساسىي يوللارنىڭ توسۇۋېلىنغانلىقى ۋەجىدىن، خوجەند دەرياسى دېگەندە بۇ يەردە ئادەتتە كىدەك سىر دەريانى ئەمەس، بەلكى زەمىن دەرياسىنى نەزەردە تۇتۇشقا توغرا كېلىدۇ.

367. «قۇرئان كەرىم»، 80 - سۈرە، 34 - ئايەت.

368. خۇمىرەك مەھەللىسى — ئاھانگەران دەرياسى ساھىلىدىكى، ئۇنىڭ سىر دەرياغا قۇيۇلۇش قىسمىدىكى مەھەللە؛ ھازىر مەۋجۇت ئەمەس.

369. ئاقكۆتەل — تەخمىنەن ھازىرقى جىززەخ ۋىلايىتىنىڭ بەخمەل رايونىدىكى ئاقتاش يېزىسى.

370. قاراموم (قەتران) — ياغاچ، تورق، تاشكۆمۈر ۋە شۇنىڭغا ئوخشاشلاردىن ھاۋاسىز قىزدۇرۇپ ئېلىنىدىغان قويۇق قارا ماددا.

371. پارسىن كېچىكى — ئاھانگەران دەرياسىنىڭ قۇيۇلۇشىدىن جەنۇبىراققا جايلاشقان سىر دەرياسىدىكى كېچىك.

372. سايرام — ئوتتۇرا ئاسىيادىكى قەدىمىي شەھەر. ھازىرقى قازاقىستاننىڭ چىمكەنت شەھىرىدىن 12 كىلومېتىر شەرقتە. قەدىمكى نامى ئىسپىجاب.

373. چىمكەنت يېزىسى — ھازىرقى چىمكەنت شەھىرى. قازاقىستاننىڭ چىمكەنت ئوبلاستىنىڭ مەركىزى.

374. قىشلاش ئورنى — قىشنى ئۆتكۈزىدىغان جاي.

375. ئەرەك ساراي — قەدىمكى تۇخارىستان ۋىلايىتىدىكى ئەرەك شەھىرى بولۇپ، 14 - ئەسىرنىڭ ئىككىنچى يېرىمىدىن باشلاپ ئەرەك ساراي دەپ نام ئالغان؛ تەخمىنەن 16 - ئەسىردىن باشلاپ ئۇنى ئىمام (ھازىرقى ئىمام) دەپمۇ ئاتىغان. ھازىرقى نامى ئىمام ساھىب بولۇپ، پەنج دەرياسىنىڭ سول ساھىلىدا، يەنى ئافغانىستاندا.

376. مەتىن ئەرەب تىلىدا بېرىلگەن.

377. «قۇرئان كەرىم»، 49 - سۈرە، 9 - ئايەت.

378. «قۇرئان كەرىم»، 4 - سۈرە، 128 - ئايەت.
379. سەفا كەئىبىسى — مەتئىندە ئىككى خىل مەنىدە بېرىلگەن.
- (1) «سەفا كەئىبىسى» — سەممەيلىك كەئىبىسى؛ (2) «سەفا كەئىبىسى» — كەئىبىنىڭ يېنىدىكى سەفا ۋە مەرۋە تۆپىلىكلەرنىڭ نامى؛ كەئىبە زىيارىتىدىن كېيىن شۇ تۆپىلىكلەر ئارىسىدا يەتتە قېتىم مېڭىپ ئۆتۈش ھەج شەرتلىرىدىن ھېسابلىنىدۇ.
380. غانچى شەھەرچىسى — غانچى ھازىرقى خوجەند ۋىلايىتىدىكى شەھەرچە بولۇپ، ئورانتۆپە شەھىرىنىڭ يېنىدا.
381. «قۇرئان كەرىم»، 74 - سۈرە، 50 — 51 - ئايەتلەر.
382. كوھاك دەرياسى — زەرەپشان دەرياسى.
383. بەلخ — شىمالىي ئافغانىستاندا، ھازىرقى مازارى شەرىف شەھىرىنىڭ غەربىدىكى كونا شەھەر. ئۆتكەن ئەسىرلەر يادىكارلىقلىرىنىڭ بىر قىسمى ھازىرمۇ ساقلانغان.
384. شىبىرغان — ئافغانىستاننىڭ شىمالىي قىسمىغا جايلاشقان شەھەر. جۇزجان ۋىلايىتىنىڭ مەمۇرىي مەركىزى.
385. قۇندۇز — ئافغانىستاننىڭ شىمالىي قىسمىغا جايلاشقان قەدىمكى شەھەر (قەدىمكى نامى ۋەلۋالز)، مەمۇرىي - سىياسىي مەركەز. ھازىرقى شۇ نامدىكى يېزا.
386. ئىشكەمىش يايلىقى — قۇندۇزدىن 90 كىلومېتىر شەرقىي شىمالدىكى مەھەللە. ھازىرمۇ شۇ نامدا.
387. ھىندۇقۇش داۋىنى — ھىندۇقۇش تاغ تىزمىسىدىكى ھازىرقى شىبەر داۋىنى. ئېگىزلىكى 2981 مېتىر.
388. ... ئۆگزىسىنىڭ ئاتلىرى — قەلئە كۈنگۈرلىرى.
389. پەلەك ھىندۇسى — ئاسمان قاراڭغۇلۇقى.
390. ئەمىر قازاغاننىڭ ئۆلۈمىدىن كېيىن، ئەمىر ئابدۇللا پايتەختتىن سالى سارايدىن سەمەرقەندكە كۆچۈرگەنلىكى، لېكىن كېيىنچە ماۋەرا-ئۇننەھر ئەمىرلىرى ئۇنىڭغا قارشى چىققاندىن كېيىن قېچىپ كېتىشكە مەجبۇر بولغانلىقى توغرىسىدىكى ۋەقەلەر «زەپەرنامە» نىڭ 946 — 950

بەتلەردە بايان قىلىنغان.

391. دارا — ئەھمەتلىك سۇلالىسىنىڭ (مىلادىدىن ئىلگىرى 558 — 330 - يىللىرى) ئاخىرقى پادىشاھى دارا III (مىلادىدىن ئىلگىرى 336 — 330)؛ ئۇ ئىسكەندەر زۇلقەرنەين (ئالىكساندىر ماكىدونىسكى) باشچىلىقىدىكى يۇنان قوشۇنى بىلەن بولغان جەڭدە مەغلۇپ بولغانىدى.
392. دوغلات ئايمىقى — دوغلات (دوكلات، دۇكلات) — موغۇل قەبىلىلىرىدىن بىرى. رەشىدىنىڭ يېزىشىچە، دوغلاتلار تۈمەنە خاننىڭ سەككىزىنچى ئوغلى بۇرۇلجەر دۈكلەيدىن تارقالغان.
393. ئەركەنۇت (ئەركەنۇد، ئەرغەنۇت، ئەرغۇ، ئەرغۇن ۋە ھاكا. زالار) — قەدىمىي تۈركىي قەبىلىلەردىن بىرى.
394. تايخان — ھازىرقى نامى تالىقان بولۇپ، ئافغانىستاننىڭ شەرقىي شىمالىي قىسمىدىكى شەھەر. قەدىمدە تۇخارىستان دۆلىتىنىڭ پايتەختى ئىدى.
395. كىشىم — بەدەخشان ۋىلايىتىدىكى قەدىمكى شەھەر بولۇپ، كۆكچە دەرياسى (پەنج دەرياسىنىڭ سول تارمىقى) نىڭ يۇقىرى قىسمىدا.
396. كەزگەس داۋىنى — كۆكچە دەرياسىنىڭ يۇقىرى قىسمىدىكى تاغ داۋىنى.
397. فەغفور — چىن خاقانى.
398. جۇرم داۋىنى — كۆكچە دەرياسىنىڭ يۇقىرى قىسمىدىكى تاغ داۋىنى.
399. جۇرم دەرياسى — ھازىرقى جۇرم دەرياسى بولۇپ، كۆكچە دەرياسىنىڭ يۇقىرى، ئاساسىي تارماقلىرىدىن بىرى.
400. ئارتۇج جىراسى — ھازىرقى ۋاردۇج جىراسى ۋە دەرياسى بولۇپ، كۆكچە دەرياسىنىڭ يۇقىرى، ئاساسىي تارماقلىرىدىن بىرى.
401. قوڭۇر ئۇلاڭ — كۆكچە دەرياسى قۇيۇلىدىغان جايىنىڭ شەرقىي جەنۇبىدىكى تاغلار.
402. توققۇز - توققۇز — ھەر تۈرلۈك خىل نەرسىلەردىن بولغان سوۋغات.

403. بەدەخشان شەھىرى — قەدىمكى بەدەخشان تارىخىي - جۇغراپىيە-يىلىك ئۆلكىسىنىڭ مەركىزى، ھازىرقى نامى پەيزىئاباد بولۇپ، ئافغانىستاننىڭ شەرقىي شىمالىي قىسمىدىكى شەھەر، بەدەخشان ۋىلايىتىنىڭ مەمۇرىي مەركىزى.

404. قەيىر تېگىن — ھازىرقى ئاتىلىشى قاراتېگىن بولۇپ، تاجىكىستاندىكى تارىخىي - جۇغراپىيەلىك ۋىلايەت.

405. دەرزىي — توغرىسى «ۋەرزىي» ھازىرقى ۋەرزىي بولۇپ، تاجىكىستاندىكى تاغلىق ناھىيە. ھىسار تاغ تىزمىسىدا.

406. ئەرھاڭ — 14 - ئەسىرنىڭ ئىككىنچى يېرىمىدىن باشلاپ ئەرھاڭ ساراي، ئۇ ھەقتە ئالدىنقى تەرجىمىلەردە ئىزاھلاپ ئۆتۈلگەن.

407. ۋەھىي — ئاللا تەرىپىدىن كەلگەن خەۋەر، بۇيرۇق ۋە باشقىلار. ۋەھىي ئادەتتە ئاللا تەرىپىدىن جىبرىئىل پەرىشتە ۋاسىتىسىدا مۇھەممەد ئەلەيھىسسالامغا ئەۋەتىلگەن.

408. «قۇرئان كەرىم»، 53 - سۈرە، 10 - ئايەت.

409. «قۇرئان كەرىم»، 53 - سۈرە، 4 - ئايەت.

410. «قۇرئان كەرىم»، 10 - سۈرە، 14 - ئايەت.

411. «قۇرئان كەرىم»، 12 - سۈرە، 56 - ئايەت.

412. «قۇرئان كەرىم»، 35 - سۈرە، 2 - ئايەت.

413. «قۇرئان كەرىم»، 3 - سۈرە، 34 - ئايەت.

414. «قۇرئان كەرىم»، 6 - سۈرە، 164 - ئايەت.

415. تاھا ۋە ياسىن — «قۇرئان كەرىم» دىكى «تاھا» ۋە «ياسىن» سۈرىلىرىنىڭ نامى بولۇپ، مۇھەممەد ئەلەيھىسسالامنىڭ ئىسىملىرىدىن ئېلىنغان: «تاھا» سۆزى «تاھىر» ئىسمىدىكى «ت» ھەرپىگە ۋە «ياسىن» سۆزى، «سەيىد» سۆزىدىكى «ي» ھەرپىگە ئىشارەت شەكلىدە بېرىلگەن.

416. زەبەرجەد — سۈزۈك ئاچ يېشىل قىممەت باھالىق تاش. بۇ بېيىت مەتىنىدە ئەرەب تىلىدا بېرىلگەن ۋە ئۇنىڭدىكى قۇياش (شەمسى) ۋە تۇن (لەيلى) سۆزلىرى «قۇرئان كەرىم» نىڭ «شەمسى» سۈرىسىگە ئىشارە قىلىنىدۇ. بېيىتنىڭ ئىككىنچى مىسراسىدا مۇئەللىپ سەيىد بەرە-

كەنى ئۆز ئەسىرىنىڭ ئادەملىرى ئىچىدە «گۆھەر» ۋە ئالىملىرى ئىچىدە «زەبەرچەد» دەپ ئاتايدۇ.

417. ئۇنۋان (دەرىجە) — دىنىي بىلىملەردە مەلۇم باسقۇچقا كۆتۈرۈلۈشى.

418. سەيد بەرەكە (1404 - يىلى ۋاپات بولغان) — تېرمىز سەيدلىرىدىن ئەمىر تۆمۈرنىڭ ئۈچ ئاساسىي پىرىدىن بىرى.

419. رەقەم سېلىش — يېزىش. بۇ يەردە «ئىمزا قويۇش» مەنىسىدە كەلگەن.

420. ۋەخپە — بىرەر مۇئەسسەسە نامىغا پايدىلىنىپ تۇرۇش ئۈچۈن سېتىۋەتمەسلىك شەرتى بىلەن رەسمىيلەشتۈرۈلگەن مۈلۈك.

421. ئەھلى بەيت — بەيت — بەيتۇللا، يەنى كەئبە ئۆيى؛ ئەھلى بەيت — مۇھەممەد ئەلەيھىسسالامنىڭ ئەۋلادلىرى.

422. «قۇرئان كەرىم»، 33 - سۈرە، 33 - ئايەت.

423. چاغانرۇد — سۇرخاندەريا (سۇرخان دەرياسى).

424. چاگانا (چاغانىيان) — تارىخىي چاغانىيان ۋىلايىتىنىڭ مەركىزى؛ ئۇنىڭ ئورنى ھەققىدە ئىلمىي تەتقىقاتلاردا ئىككى خىل پىكىر مەۋجۇت: (1) ھازىرقى دېنئاۋنىڭ يېنىدا؛ (2) سەنگەردەك دەرياسىنىڭ سۇرخان دەرياسىغا قۇيۇلىدىغان جايىدا.

425. ئەۋباجە كېچىكى — كافەرىنھان دەرياسىنىڭ ئامۇ دەرياغا قۇيۇلىدىغان جايىدىكى كېچىك. ھازىر ئۇ يەردە ئامۇ دەريانىڭ ئوڭ ساھىلىدا ئەيۋاج يېزىسى بار.

426. خۇلم مەھەللىسى — ئافغانىستاننىڭ شىمالىي قىسمىدىكى قەدىمىي شەھەر؛ ھازىر شۇ نامدىكى شەھەر. شىمال - جەنۇب ۋە شەرق - غەرب يۆنىلىشىدىكى خەلقئارا سودا يوللىرى ئۆتۈشىدىغان جايدا ئىدى.

427. ئالاي — ھازىرقى ئالاي تاغلىرى بولۇپ، مەتىندە ئولاي شەكلىدىمۇ يېزىلغان.

428. شادىيان تېغى — ئافغانىستاننىڭ شىمالىي قىسمىغا جايلاشقان تاغ تىزمىسى. ھازىر مۇشۇ نام بىلەن ئاتىلىدۇ. خۇلم شەھىرى مانا شۇ

تاغنىڭ شىمالىي ئېتىكىگە جايلاشقان.

429. دارايى گەز دەرياسى — بەلخاب دەرياسىنىڭ تاغدىن ئېقىپ چىقىپ، بەلخ شەھىرىگە يەتمەي ھاسىل قىلىنغان تارماقلىرىدىن بىرى. دارايى گەز يايلاق ۋە خاننىڭ شىكار قىلىدىغان جايى، ئاھالە ماكانلىرى جايلاشقان ئاۋات جاي بولغان (كېيىنكى ئىزاھقا قاراڭ).

430. ئۈرۈز قەلئەسى — قەدىمكى نامى دارايى گەز قورغىنى بو-لۇپ، بەلخدىن تەخمىنەن 5 پەرساخ ئارىلىقتا ئىدى.

431. سەييارىلار قوشۇنىنىڭ خىسراۋى — قۇياش.

432. قىسقۇچپاقا چاڭگىلىدىن — قىسقۇچپاقا، يەنى سەرەتان بۇر-جى، ئوتتۇرا ئەسىرلەردىكى ئىلمىي نۇجۇمدا مەۋجۇت ئەقىدىگە ئاساسەن، يەر يۈزىدىكى ئۆلكىلەر ۋە ۋىلايەتلەر مەلۇم بۇرجىلارغا تېگىشلىك بولغان. جۈملىدىن، بەلخ ۋىلايىتى سەرەتان بۇرجىغا مەنسۇپتۇر.

433. جالالىددىن رۇمىي (1207 — 1273) — بۈيۈك شەرق مۇتە-پەككۈرى، بەلختە تۇغۇلۇپ، كىچىك ئاسىيادا ئىلىم تەھسىل قىلغان؛ «مەسنەۋىي رۇمى» ناملىق يىرىك شېئىرىي دېۋان ۋە باشقا ئەسەرلەرنى يېزىپ قالدۇرغان؛ تەسەۋۋۇفنىڭ مەشھۇر نامايەندىلىرىدىن بىرى، «مەۋ-لىۋىي» ناملىق تەسەۋۋۇف مەكتىپىگە ئاساس سالغان.

434. «قۇرئان كەرىم»، 7 - سۈرە، 34 - ئايەتتىن.

435. خوجا ئۆكاشە — مۇھەممەد ئەلەيھىسسالامنىڭ ساھابىلىرىدىن بىرى؛ ئەبۇبەكرى خەلىپىلىكى دەۋرىدە (632 — 634) ئۆلتۈرۈلگەن. بەلخ شەھىرىنىڭ شەرقىي تەرىپىدىكى شەرقىي دەرياسى ۋە ئۇنىڭ يېنىدىن-كى قەبرىستان شۇ نام بىلەن ئاتالغان. خوجا ئۆكاشەنىڭ قەبرى مانا شۇ قەبرىستاننىڭ ئوتتۇرىسىغا ئورۇنلاشقاندى. كېيىنچە خوجا ئۆكاشە نامى سىمۋوللۇق تۈس ئالدى ۋە ئوتتۇرا ئاسىيانىڭ باشقا ۋىلايەتلىرىدىمۇ شۇ نامدا ئاتالغان جايلار بولغان.

436. ئەمىر ھۈسەيىن كۆتۈرگەن خان — بۇ خان ئادىل سۇلتان ئىكەنلىكى مەتنىنىڭ ئۆزىدە يۇقىرىدا ئېيتىلغان.

437. ئىنىس - جىن - ئىنىسان ۋە جىن.

438. «قۇرئان كەرىم»، 1 - سۈرە، 2 - ئايەت.
439. «قۇرئان كەرىم»، 22 - سۈرە، 41 - ئايەت.
440. «قۇرئان كەرىم»، 3 - سۈرە، 2 - ئايەت.
441. ئەمرىمەرۇف — ئىسلام شەرىئىتىدە جارى قىلىنغان ياخشى ئەمەللەرگە ئۈندەش.
442. نەھىي مۇنكەر — ئىسلام شەرىئىتىدە بۇيرۇلمىغان ئەمەللەر-
دىن توختىتىشى.
443. تېھران نەشرىدە (1576): «جەلايىر».
444. مەتن ئەرەب تىلىدا.
445. شەرەپ تەختىگە كۆتۈرۈلمەك — قۇياشنىڭ يۈكسەك دەرىجى-
سىگە، ھەمەل بۇرجىغا ئۆتۈشى.
446. زىج — ئاسترونومىك ھادىسىلەر.
447. ئۇستۇرلاب — ئاستراليايا، كۆچمە ئاسترونومىك ئەسۋاب؛
ئۇ يۇلتۇزلارنىڭ ھالىتىنى ئېنىقلاشتا ئومۇمەن ئەمەلىي ئاسترونومىيىدە
كەڭ قوللىنىلىدۇ.
448. مەتن ئەرەب تىلىدا.
449. قۇياش ئىدى — قەدىمكى مۇنەججىملەر ئەقىدىسى بويىچە يەرگە
نەسبەتەن قۇياش سىفېراسى ئەينىكىگە قارىغاندا يۇقىرى تۇرىدۇ.
450. مەتىندە يېزىلىشى شۇنداق.
451. ئەرەبچە «ھەدىد» — تۆمۈر.
452. ئاسترولوگىيىدە مەۋجۇت ئەقىدە بويىچە، ئاتارۇت (مېركۇ-
رىي) سەييارىسىنىڭ ئىككى ئۆيى بار. (جەۋزا، سۇنبولە)؛ بۇ يەردە
ئاتارۇتنىڭ جەۋزا ئۆيىدە بولۇشى نەزەردە تۇتۇلغان.
453. ... بولغاندا نەسب — قەدىمكى مۇنەججىملەر نەزىرىدە مۇشتە-
رىي (يۇپىتېر) ئامەت، تەنتەنە ۋە غەلبە كەلتۈرگۈچى؛ ناھىد - زۇھرە
(ۋېنېرا) بولسا دوستلۇق ۋە مېھرى - مۇھەببەت سەييارىلىرى ھېسابلان-
غان؛ بۇ يەردە ھەر ئىككى سەييارىنىڭ مانا شۇ ۋاقىتتا بىر - بىرىگە
يېقىنلاشقان ھالىتى نەزەردە تۇتۇلغان (456 - ئىزاھقا قاراڭ).

454. مەسھ — ئىسا پەيغەمبەرنىڭ لەقىمى. قۇرئاندا «ئەل شېھران»، «نېسا»، «مەئدە» سۈرىلىرىدە تىلغا ئېلىنغان. رىۋايەت قىلىنىشىچە، ئىسا پەيغەمبەر تەركىدۇنيا بولۇپ، دائىم يەر يۈزىنى كېزىپ يۈرگەن. مەسھ دەپمۇ — ئىسا پەيغەمبەرنىڭ نەپىسى. رىۋايەت قىلىنىشىچە ئۇ ئۆلۈكنى تىرىلدۈرگەن، يەنى ناھايىتى تەسىرلىك نەپەس، سۆز. ئىسا پەيغەمبەر دائىم ھايات ۋە ئۇنىڭ ئورنى ئەرشتە دەپ چۈشىنىلىدۇ؛ بۇ يەردە ئەمىر تۆمۈرنىڭ مەۋقەسىنى تەسۋىرلەپ، ئۇنى مەسھ بىلەن ھەمئەپەس دەپ قەيت قىلىنغان.

455. تۇمان — قەدىمكى جۇغراپىيىدە مەۋجۇت گېئوسېنتىرىك چۈشەنچە بويىچە، ئالەم مەركىزىگە يەر جايلاشقان، ئۇنىڭ ئەتراپىنى پوست شەكلىدە دەسلەپ ھاۋا، كېيىن تۇمان قاتلىمى ئورغان بولۇپ، ئۇلار «تۆۋەن ئالەم» نى تەشكىل قىلغان؛ ئۇنىڭدىن ئېگىزدە ئوت قاتلىمى، يەنى «يۇقىرى پەلەك» باشلانغان.

456. قىران — ئىككى سەييارىنىڭ يېقىنلىشىشى، بىر بۇرجدا بولۇشى، ئەمىر تۆمۈرگە «ساھىبقىران» لەقىمى بېرىلگەن ۋاقىتتا مۇشتەرىي بىلەن زۆھرە سەييارىسى قىران ھاسىل قىلغان ۋاقىت بولغان ۋە بۇ ئەڭ بەختلىك قىران دەپ قارالغان.

457. بىرجىس — مۇشتەرىي (يۇپىتېر).

458. ئىدرىس — قۇرئاننىڭ «مەريەم» ۋە «ئەنبىيا» سۈرىلىرىدە تىلغا ئېلىنغان پەيغەمبەر. رىۋايەت قىلىنىشىچە، ئۇ ھاياتلىقىدا ئاسمانغا كۆتۈرۈلۈپ، جەننەتكە بارغان ۋە ئاللاننىڭ رازىلىقى بىلەن شۇ يەردە قېپقالغان. تۇنجى بولۇپ قەلەم بىلەن يازغان، كىيىم تىككەن، يۇلتۇزلارغا قاراپ تەقدىرنى ئېنىقلىغان، ۋاقىتنى ھېسابلىغان كىشى ئىدرىس ئىدى، دېيىلىدۇ.

459. «قاف» («ق») ئەرەب ئېلىپبەسىدىكى «ق» ھەرپى بولۇپ، ئەينى چاغدا «قاف تېغى» (چوڭ كافكاز تىزمىسى) نىڭمۇ نامى؛ «قاف» — ئەرەب ئېلىپبەسىدىكى «قاف» ھەرپى ئەينى چاغدا كۈچسىز تەلەپپۇزدا «شىگاف» (تۆشۈك) دېگەن مەنىنىمۇ ئاڭلىتىدۇ. بۇ ئىككى

مىسرادا ئەمىر تۆمۈرنىڭ كافكاز تاغلىرىنىڭ شەرقىي ئۇچى ئارقىلىق ئېشىپ (گويىكى يېرىپ) ئۆتۈپ توختامش خانغا قارشى قىلغان يۈرۈشى تىلغا ئېلىندۇ.

460. بۇ يەردە ئەمىر تۆمۈرنىڭ رامىزان ئېيىدا تەختكە ئولتۇرغانلىقى ۋە قۇرئانمۇ شۇ ئايدا ئاللا تەرىپىدىن ئەۋەتىلگەنلىكىنى دېمەكچى بولىدۇ (كېيىنكى ئىزاھقا قاراڭ).

461. «بەقەرە» سۈرىسى — قۇرئاننىڭ 2 - سۈرىسى بولۇپ، ئەڭ ئۇزۇن ۋە ئاساسىي سۈرىدۇر. ئۇنىڭ ئوتتۇرا قىسمىدىكى ئايەتلەرنىڭ بىرى (185 - ئايەت) دە قۇرئان رامىزان ئېيىدا ئاللا تەرىپىدىن ئەۋەتىلگەنلىكى ئېيتىلغان.

462. ... مۆتىۋەر ئائىلە (ھەرەمى شەرىپ) — ئەھلى بەيت، يەنى پەيغەمبەر ئەۋلادلىرى.

463. قەدىمدە ئالەم ھەققىدە مەۋجۇت گېئوسېنتىرىك تەسەۋۋۇر.
464. خۇشكا دەرياسى — ھازىرقى نامى قىزىل دەريا (قىزىلسۇ، يەككە باغ دەرياسى). قەشقە دەرياسىنىڭ تارمىقى؛ 10 — 13 - ئەسىرلەر يازما مەنبەلىرىدە «خۇشكۇد» شەكلىدىمۇ تىلغا ئېلىنغان.

465. دارۈلمۈلك — پايتەخت، مەركەز؛ بۇ يەردە ئەمىر تۆمۈرنىڭ ئانا يۇرتى شەھىرىسى بىزنىڭ مەركىزى كېش (شەھىرىسىمىز) شەھىرى نەزەردە تۇتۇلغان.

466. مىسىر — مىسىرنىڭ پايتەختى قاھىرە شەھىرى.

467. مەتىن ئەرەب تىلىدا يېزىلغان.

468. ... ئۈزلۈكسىز سەل — باغداد شەھىرىدىن ئېقىپ ئۆتىدىغان دىجەل دەرياسى نەزەردە تۇتۇلغان.

469. تۈركىستان — بۇ يەردە سىر دەريانىڭ تۆۋەن قىسمى نەزەردە تۇتۇلغان.

470. يەنى — قازاقىستاندىكى ھازىرقى جامبۇل شەھىرىنىڭ قەدىمكى نامى؛ ئۇنى يەنە تەراز، مەدىنەت ئەتتۇججار، ئەۋلىيا ئاتا دەپمۇ ئاتىغان.

471. ھەرمى — خوتۇنى.
472. شۇ يىلنىڭ — 771 (1370) - يىلى.
473. تىر ئېيى — ئىرانلىقلارنىڭ شەمسىيە يىلىنامىسىدىكى تۆتىنچى ئاي (21 — 22 - ئىيۇندىن 21 — 22 - ئىيۇلغىچە).
474. مەششات — مەلىكلەر، ئېسىلزادە ئاياللارنى ياساندۇرىدىغان ئايال خىزمەتكار.
475. تۇرغۇن يۇلتۇزلار — قەدىمكى مۇنەججىملەرنىڭ قارشىچە يەتتە قەۋەت ئاسمان (سەفېرا) دىن يۇقىرى سەككىزىنچى ئاسمان (سەفېرا) بولۇپ، ئۇنىڭدىن تۇرغۇن يۇلتۇزلار ئورۇن ئالغان.
476. رىۋايەت قىلىنىشىچە، ئادەم ئاتا گۇناھ قىلىپ جەننەتتىن يەرگە چۈشۈرۈلگەندىن كېيىن، گۇناھى ئۈچۈن توۋا قىلىدۇ ۋە ئاللا ئۇنى كەچۈرۈپ، ئۆز ھىمايىسىگە ئالىدۇ.
477. مەتن ئەرەب تىلىدا يېزىلغان.
478. فىردەۋسنىڭ «شاھنامە» سىدىكى پادىشاھ جەمشىد نەزەردە تۇتۇلغان.
479. «قۇرئان كەرىم»، 3 - سۈرە، 74 - ئايەت.
480. مەتن ئەرەب تىلىدا يېزىلغان.
481. مەتن ئەرەب تىلىدا يېزىلغان.
482. قەراسمان مەھەللىسى — ئوتتۇرا ئىراننىڭ يېنىدىكى مەھەللە بولۇپ، ھازىرقى نامى قەرەسپەن. قازاقىستاننىڭ چىمكەنت ئوبلاستىدا. ئوتتۇرا ئارىسى دەرياسىنىڭ سىر دەرياغا قۇيۇلۇش جايىدىكى شەھەر. 15 - ئەسىردە ئاۋات بولغان، ھازىر ساقلانمىغان.
483. ھىجاز سەپىرى — ھەجگە بېرىش، ھىجاز ئەرەبىستان يېرىم ئارىلىنىڭ غەربىي قىسمىدىكى ۋىلايەت، مەككە شەھىرى شۇ ۋىلايەتنىڭ مەركىزى.
484. كات — ئامۇ دەرياسىنىڭ ئوڭ ساھىلىدىكى شەھەر، خارەزىم. نىڭ قەدىمكى پايتەختى. ھازىرقى نامى بېرۇنى شەھىرى، قاراقالپاقسى-تاندىكى بېرۇنىي تۆمەننىڭ مەركىزى.

485. ئەلقە تاۋاجى — مەتىندە يېزىلىشى «ئالغا» — تېھران نەشرىدە «ئەلقە تاۋاجى»، تاۋاجى (تاۋاجى) — لەشكەر قىسىملىرىنىڭ نازىرى؛ ئۇ لەشكەرنى يىغىپ ئالىي ھۆكۈمدارنىڭ بۇيرۇقلىرىنى لەشكەر قىسىملىرى سەردارلىرىغا يەتكۈزىدۇ.

486. مەھرى — نىكاھ ۋاقتىدا كۈيئوغۇل تەرەپتىن كېلىنگە ئاجرىدى. تىلغان دائىمىي ۋە شەخسىي مۈلۈك.

责任编辑：哈尔木拉提·依明
责任校对：胡达白尔的·合力里

图书在版编目(CIP)数据

圣武记：维吾尔文/（伊朗）雅孜迪著；托合提·提拉译。—
北京：民族出版社，2007.8
ISBN 978-7-105-08482-1

I. 圣… II. ①雅… ②托… III. 历史小说—伊朗—现代—
维吾尔语（中国少数民族语言）IV. I373.45

中国版本图书馆 CIP 数据核字(2007)第 134377 号

出版发行：民族出版社 <http://www.mzchs.com>
社址：北京市和平里北街 14 号 邮编：100013
电 话：010-64290862（维文室）
印 刷：北京艺辉印刷厂
版 次：2007 年 9 月第 1 版 2007 年 9 月北京第 1 次印刷
开 本：850×1168 毫米
印 张：10.875
印 数：0001-3000 册
定 价：17.00 元
978-7-105-08482-1/I.1857(维 269)

مەسئۇل مۇھەررىر: خالمۇرات ئىمىن
مەسئۇل كوررېكتور: خۇدابەردى خېلىل

زەپەرنامە

تەرجىمە قىلغۇچى: توختى ھاجى تىللا

نەشر قىلغۇچى : مىللەتلەر نەشرىياتى

ئادرېسى : بېيجىڭ شەھىرى خېيىڭلى شىمالىي كوچا 14 - قورۇ

پوچتا نومۇرى: 100013، تېلېفون نومۇرى: 64290862 - 010

ساتقۇچى : جايلاردىكى شىنخۇا كىتابخانىلىرى

باشقۇچى : بېيجىڭ يىخۇي باسما زاۋۇتى

نەشرى : 2007 - يىل 9 - ئايدا 1 - قېتىم نەشر قىلىندى

بېسىلىشى : 2007 - يىل 9 - ئايدا بېيجىڭدا 1 - قېتىم بېسىلدى


ئۆلچىمى : 850 × 1168 م . م . 32 كەسلىم

باسما تاۋىقى : 10.875


سانى : 3000 - 0001

باھاسى : 17.00 يۈەن

978-7-105-08482-1/I. 1857 (维 269)



ISBN 978-7-105-08482-1



9 787105 084821 >

定价：17.00元